

# ମାମାଜିର ଜନ୍ମା

କାହାଣୀର ରସ



# ନାଗାନ୍ତକ ବିଦ୍ୟା

ଲେଖକ :  
ଚନ୍ଦ୍ରଶେଖର ରଥ

ପ୍ରାଚୀ ସାହିତ୍ୟ ପ୍ରତିଷ୍ଠାନ  
ବିନୋଦବିହାରୀ, କଟକ-୨

# ନାଗାନ୍ତକ ବିଦ୍ୟା

ଲେଖକ :

ଚନ୍ଦ୍ରଶେଖର ରଥ

■

ପ୍ରକାଶକ :

ପ୍ରାଚୀ ସାହିତ୍ୟ ପ୍ରତିଷ୍ଠାନ

ବିନୋଦବିହାରୀ, କଟକ-୭୫୩୦୦୨

■

ପ୍ରଥମ ସଂସ୍କରଣ : ୨୦୦୫

■

ଅକ୍ଷର ସଜ୍ଜା :

ମିନି ଡିଟିପି

କଟକ-୨

■

ପ୍ରଚ୍ଛଦ- ରଚୟିତା ଚନ୍ଦ୍ରଶେଖର ରଥ

■

ମୁଦ୍ରଣ : ସଂଗୀତା ପ୍ରିଣ୍ଟର୍ସ

କଟକ-୨

■

ମୂଲ୍ୟ : ଟ ୮୦.୦୦

## NAGANTAKA VIDYA

Written by :

Chandra Sekhar Rath

■

Published by :

Prachi Sahitya Pratisthan  
Binodbihari, Cuttack-753002

■

First Edition : 2005

■

Type Setting :

MINI DTP

Alisha Bazar, Cuttack-2

■

Coverpage Art- Chandrasekhar Rath  
-The author

■

Printed At:

Sangita Printers  
Cuttack-2

■

Price : Rs. 80.00

## ପ୍ରାକ୍ କଥନ

ପୁରୁଣା ତାଳରେ ତୁଆ ପତ୍ର ପଡୁଥାଏ । ନଟେଡ଼ ଗଛ ବଞ୍ଚିଛି ବୋଲି ପ୍ରମାଣ ନାହିଁ । ଭୂମି ଗର୍ଭରୁ ଯେଉଁ ରସ ଗ୍ରହଣ କରି ଉଭିଦ ଅଙ୍କୁରିତ ହୋଇଥିଲା ଓ ତାର କ୍ରମବର୍ଦ୍ଧିଷ୍ଣୁ କଲେବରର ଶାଖା ପ୍ରଶାଖାକୁ ପୋଷଣ କରିଥିଲା ସେହି ପ୍ରାଣରସରେ ହିଁ ତୁଆ ପତ୍ର ସୃଷ୍ଟି ହୁଏ । କିନ୍ତୁ ତାର ଶିରା ଉପଶିରାରେ ଓ ପ୍ରତିଟି କୋଷାଣୁରେ ଏ ପ୍ରତିଟି ସ୍ୱତନ୍ତ୍ର ଓ ଅପୂର୍ବ । ଏହିପରି ତୃତନର ଆବିର୍ଭାବ ହେଉଥାଏ, ପୁରୁଣାର ନବୀକରଣ ହେଉଥାଏ ।

ସେହିପରି ଏ ସଦ୍ୟତମ ଗଛ ସଂକଳନ ‘ନାଗାତଳ ବିଦ୍ୟା’ । ଏଥିରେ କିଛି ପରିଚିତ କିଛି ଅପରିଚିତ ଦେଖିବାକୁ ମିଳିବେ । ସମ୍ପୂର୍ଣ୍ଣ ଅପରିଚିତଙ୍କ ଗହଣରେ ଯେଉଁ ବିପ୍ଳୟ, ଯେଉଁ କୌତୂହଳ, ଯେଉଁ ତୃତନର ସ୍ୱାଦ ମିଳିଥାନ୍ତା, କିମ୍ବା ସଂପୂର୍ଣ୍ଣ ପରିଚିତଙ୍କୁ ଦେଖିଲେ ଯେପରି ଅତୀତ ପୁନର୍ଜୀବିତ ହୋଇଥାନ୍ତା ଏବଂ ବର୍ତ୍ତମାନକୁ ଆଚ୍ଛନ୍ନ କରି ଆଉଥରେ ଦେଖିବାକୁ, ଅନୁଭବିବାକୁ ସୁଯୋଗ ଦେଇଥାନ୍ତା, ଏ ଉଭୟ ଏଠାରେ ବିଦ୍ୟମାନ । ଉଭୟଙ୍କୁ ଏକତ୍ର ଧାରଣ କରିଥିବା ଏ ସଂକଳନର ଆବେଦନ ମଧ୍ୟ ସ୍ୱତନ୍ତ୍ର ହେବ ବୋଲି ମୋର ବିଶ୍ୱାସ ।

ଚିହ୍ନରା ଗ୍ରାହକଙ୍କୁ ବିଶେଷ ବୁଝେଇବା ତାଙ୍କ ପ୍ରତି ଅବମାନନା । ସେମାନେ ଠିକ୍ ବୁଝିବେ ଏବଂ ଯାହା ବୁଝିବେ ତାହା ହିଁ ଠିକ୍ । ସେହି ବିଦସ୍ତ ଗୁଣଗ୍ରାହୀ ପାଠକଙ୍କୁ ଅର୍ପଣ କରୁଛି, ଏ ତୃତନ ଗଛ ସଂକଳନ ‘ନାଗାତଳ ବିଦ୍ୟା’ ।

ଚନ୍ଦ୍ରଶେଖର ରଥ

# ସୂଚୀ

| ବିଷୟ                        | ପୃଷ୍ଠା |
|-----------------------------|--------|
| ୧- ନାଗାତକ ବିଦ୍ୟା            | ୫      |
| ୨- ଛାୟା ପ୍ରବେଶ              | ୧୯     |
| ୩- ଦେବୀ                     | ୩୧     |
| ୪- ଯୋଗିନୀ                   | ୪୨     |
| ୫- ଶୂନ୍ୟ ଠିକଣା              | ୫୨     |
| ୬- ରୁନି ପାଇଁ ନୀରବ ପ୍ରାର୍ଥନା | ୬୧     |
| ୭- ରାଜସାକ୍ଷୀ                | ୭୩     |
| ୮- ବାହାର ଲୋକ                | ୮୫     |
| ୯- କନା କଣ୍ଢେଇ               | ୯୨     |
| ୧୦- ପୁଅ                     | ୧୦୩    |
| ୧୧- ପିଣ୍ଡଦାନ                | ୧୧୨    |
| ୧୨- ବୋଝ                     | ୧୨୪    |
| ୧୩- ଲଢ଼େଇ                   | ୧୩୯    |
| ୧୪- ନିର୍ମାଣ                 | ୧୫୨    |
| ୧୫- ଅବ୍ୟବହିତ                | ୧୬୦    |
| ୧୬- ଅସମାପିକା                | ୧୭୦    |



## ନାଗାନ୍ତକ ବିଦ୍ୟା

ଭାର୍ଗବ ଗହନ, ଗୋପନ ବିଦ୍ୟା । କାଁ ଭାଁ ଅଲୌକିକ ଖେଳ ଦେଖେଇ ଦିଅନ୍ତି କେଲାଏ । ତଥାପି ମଞ୍ଜ ଟାଣ ନଥିଲେ, ମନ ସରଳ ନଥିଲେ, ବିଶ୍ୱାସ କରିହୁଏ ନାହିଁ, ଈଶ୍ୱରଙ୍କୁ ବା କେଳାଙ୍କୁ । କିନ୍ତୁ ସେ ହାତିମୁଣ୍ଡିଆ ପାହାଡ଼ ତଳକୁ ଯୋଉ ଦଶ କୋଡ଼ିଏ ଖଣ୍ଡ ଗାଁ ଅଛି, ସେଇଠି ସାନ ବଡ଼ ସମସ୍ତଙ୍କର ଡିକାବେଁ ହେଲେ ଅବିଶ୍ୱାସ ନାହିଁ ଯେ ଝାମ୍ବୁରା କେଳା ବିଷୟରେ ଯାହା ଶୁଣାଯାଉଛି ସେ ସବୁ ଟିକିନିଶ୍ୱ ସତ! ସେଦିନ ସକାଳ ପହରଟାରେ ସେ ଧୂସରିଆ ସାପଟାଏ ହୋଇ ପଥର ଖୋପ ଭିତରେ ପଶିଗଲା । ନଇପଠା ଉପରେ ଯୋଉଠି ସେ ମରି ପଡ଼ିଥିଲା ସେଇଠି କେହି ତା ମଲା ପିଣ୍ଡଟାକୁ ଖୋଜି ପାଇ ନଥିଲେ ।

ତା'ର ନାଁଟାଏ ଥିଲା କି ନାହିଁ କେହି ଜାଣନ୍ତି ନାହିଁ । ଆଶୁଆଣି ବୁଦାପରି ତା' ମୁଣ୍ଡର ବାଳ ଦେଖି ଝାମ୍ବୁରା କହିଲେ ସମସ୍ତେ ତାକୁ ବୁଝି ଯାଉଥିଲେ । ତ୍ରିପଣ୍ଡ ଚିରଣ କଲା । ଗୋଜିଆ ପାତଳା ନିଶଦାଡ଼ି । ଟାଣିଲା ପରି ଆଖିରେ ଛୋଟ ଛୋଟ ବଳଉଦ୍ୱିଆ ତୋଳା । ସୁସଞ୍ଚ ଧଳା ଦାନ୍ତ । ପିଞ୍ଜିଲା ପରି ହାତ ଗୋଡ଼ । ମେଲା ଦେହ । ଆଶୁଯାଏ ତୋରିଆ ବେହରଣ । ବେକରେ ଦି ସୋରା ଗଦମାଳି । କାନ୍ଧରେ ସାନବଡ଼ ଭାରେ ସାପ ପେଡ଼ି । ଆଗ ପେଡ଼ି ଉପରେ ଗଦମୁଣି, ଲାଉତୁମ୍ବା ନାଗେଶ୍ୱର । ପଛପାଖେ ଖଣ୍ଡିଏ ମୁନିଆ ଛୁରୀ, ଗୋଟେ ଡେଙ୍ଗାଳିଆ ନହକା ବାଡ଼ି । ସେ ଗାଁ ଦାଣ୍ଡରେ ସାପଖେଳ ଦେଖାଏ । ଅଣ୍ଟାଟିଏ ମିଳିଲେ ସବୁଠୁ ବଡ଼ ସାପଟିକୁ ଖୁଆଏ, ଆଉ ଗୋଟିଏ ମିଳିଲେ ନିଜେ ଖାଏ । ମୁଷା, ବେଙ୍ଗ ଦେଇ ସାନ ସାପକୁ ପୋଷେ । ଡିବି ଡିବି ବଜାଇ ଗାଁରେ ପଶେ । ଏମିତି ପେଟ ପୋଷେ । ଜାତିରେ କେଳା । ଖେଳ ଦେଖେଇ ଯାହା ପଇସା ପାଏ ବଡ଼ ସାପ ପେଡ଼ିରେ ପୁରେଇ ଦିଏ । କାହାର ଦମ୍ଭ ସେ ପେଡ଼ିରେ ହାତ ମାରିଦବ !

ବୁଢ଼ା ଚାଉଳ ଫଳ ମୂଳଟାଏ ମିଳିଲେ କାନିରେ ବାନ୍ଧି ଗଦମୁଣିରେ ରଖିଦିଏ । ପେଡ଼ିରୁ ସାପ ବାହାର କଲାବେଳେ ତାର କୁହାଟ, ସାପକୁ ନାଁ ଧରି ଡାକହାକ ସବୁ ନିଆରା । ଡାକୁଣି ଅଳ୍ପ ଟେକିଦେଲେ ପାଞ୍ଚହାତ ଲମ୍ବର ଜନ୍ତୁ ଆସି ଫଣା ତୋଳି ଉଭା ହୋଇଯାଏ ।

‘ବାହା, ବାହାରେ ମୋ ରଜା, ମୋ ଖାଉନ୍ଦ । ଯାର ଠାଣି ଦେଖ, ଫଣା ଦେଖ ସାଆନ୍ତ ସାଆନ୍ତାଣୀମାନେ, ତାର ଝୁଲା,... ହାରେରି.. ତା ଚୋଟ ଦେଖ,...’

ଝାମ୍ବୁରାର ମୁଣ୍ଡବାଳ ଝାଙ୍କି ହେଉଥାଏ । ଚୋଟ ମାରିବାକୁ ବାଁହାତ ମୁଠା କରି ଆଗରେ ଦେଖେଇଥାଏ । ଚୋଟ ଖାଇବାକୁ ପେଡ଼ି ଡାକୁଣିକୁ ଡାଳକରି ଟେକି ଧରିଥାଏ ।

‘ଯେ ହେଲା ଶଙ୍ଖତୁଡ଼ ସାଆନ୍ତେ । ଯାର ଫଣା ଉପରେ ଶଙ୍ଖ ଚିହ୍ନ । ଏକା ଚୋଟରେ ହାତୀ ଚଳିପଡ଼ିବ । ଟେକି ଧରିଲେ ପାଞ୍ଚବର୍ଷର ମଣିଷ ପିଲା ଠଉ ଭାରୀ ।’

ଆଉସବୁ ସାପମାନଙ୍କୁ ତାକି ଲାଙ୍ଗୁଡ଼ ଚାଲିଦିଏ । ସେମାନେ ପାଟି ମେଲେଇ ପୁଫୁକାର କରନ୍ତି । କିଏ ତମ୍ପ, କିଏ ଗୋଖର, କିଏ ଚମ୍ପାନାଗ, କିଏ ବୋଡ଼ା-- ବିଜୁଳି ବେଗରେ ସାପ ଚହଟି ଯାନ୍ତି । ବିଜୁଳି ବେଗରେ ଝାମ୍ବୁରା ତାଙ୍କୁ କାବୁ କରିନିଏ । ଅଳ୍ପ ଫାଙ୍କ କରି ଯେଉଁ ସନ୍ଧ୍ୟାରେ ମୁଣ୍ଡ ଗଲେଇ ଦେଲେ ପୋଷାମନା ଜନ୍ମୁ ଅନ୍ଧାର ଭିତରେ ପଶିଯାନ୍ତି । ତାଙ୍କୁଣି ପଡ଼ିଯାଏ ।

ସେ ନାଗେଶ୍ୱର ବଜେଇବାକୁ ସମସ୍ତେ ଟାକି ବସିଥାନ୍ତି । ସୁନ୍ଦରିଆ ଚମ୍ପାନାଗକୁ ନେଇ ଝାମ୍ବୁରା ତା ଖେଳ ଦେଖାଏ । ଗୋଟାଏ ଆଖିରେ ବସି ଆଉ ଆଖିକୁ ଝୁଲାଇ । ଏଣେ ନାଗେଶ୍ୱରର ଲହରିଆ ସ୍ୱରରେ ସାପ ଝୁଲେ । ଦେଖଣାହାରି ଝୁଲନ୍ତି । ଆଖିରେ ପଲକ ପଡ଼େନାହିଁ । ସାପର ବା ସେମାନଙ୍କର ।

ଚମ୍ପାନାଗ ଉପରେ ପଇସା ପଡ଼େ । ଗାଁ ମାଇପେ କର ଯୋଡ଼ନ୍ତି । ଅଫଳନ୍ତି ଗଛ ଫଳିକାକୁ ମନାସନ୍ତି । ଝାମ୍ବୁରା ପୋଷମନା ଚମ୍ପାନାଗକୁ ଗଳାରେ ପକାଇ ଠିଆହୁଏ । ମହାଦେବଙ୍କ ଗଳାହାରକୁ ଛୁଆଁଇ ପଇସା ବଢ଼ାଇଲେ ସେ ହାତ ପତେଇ ଦିଏ । କବାଟ ଆଡୁଆଳରୁ ନାକେଇ ଚାହିଁଥିବା ଭୁଆସୁଣିକୁ ମୁରବି ମାଇପେ ଟାଣିଆଣନ୍ତି । ‘ପୁଆଣୀ ଦେବବର୍ଷ ହେଇଗଲା, କଷିଟିଏ ନାହିଁ କି ଫଳଟିଏ ନାହିଁ । ଯାକୁ ଟିକିଏ ଛୁଆଁଇ ଦିଅ, କେଲା ପୁଅ । ଯାର ଗଛ ଫଳିଯାଉ ।’

ଝାମ୍ବୁରା ସେ ସୁତଳ ମୁହଁଟିକୁ ଅନାଏ । ସାପର ଲାଞ୍ଜ ମୁଣ୍ଡକୁ ଦୁଇ ହାତରେ ଧରି ଆସେ ତା’ ବେକରେ ପକାଇବାକୁ ଟେକି ଧରିଲେ ସେ ଚିହିଁକି ଉଠେ । ଭିଡ଼ିହୁଏ ପଲେଇବାକୁ । ଅନ୍ୟମାନେ ତାକୁ ଧରି ରଖିଥାନ୍ତି । ସେ ଭୟରେ ଆଖି ବୁଜିନିଏ । ଚମ୍ପାନାଗ ସେ ଭୁଆସୁଣିଆ ଦେହରେ ଲହଡ଼ି ଭାଙ୍ଗେ । ସେତିକିରେ ସେ ଝାଳରେ ଗାଧେଇଯାଏ । ତା ଦେହ କମ୍ପେ ଠକ ଠକ ହୋଇ । ଝାମ୍ବୁରା ନାଗକୁ ଡୋଳିଆଣି ନିଜ ବେକରେ ଗୁଡ଼େଇ ଦିଏ ।— ‘ଆରବର୍ଷ ଏ ଦିନକୁ ନାତିକି ଗେଲ କରିବ ସାଆନ୍ତାଣୀ’, କହି ଘୁଞ୍ଚିଆସେ ।

ସାପର ମୁହଁରେ ବିଷ, ଲାଙ୍ଗୁଡ଼ରେ ଅମୃତ । ଲାଙ୍ଗୁଡ଼ ଛୁଆଁଇ ଦେଲେ ପୁରୁଣା ଘା’ ଭଲ ହେଇଯିବ । କାନଗିରି ପାଟି ପୂଜ ବାହାରୁଥିଲେ ସାପ ଲାଙ୍ଗୁଡ଼ ପୂରେଇ ଦେଲେ ଶୁଖିଯିବ । —ଏମିତି ବାର ପ୍ରକାର ତୁଟୁକା ପାଇଁ ସେମାନେ ଝାମ୍ବୁରାକୁ କଟାଳ କରନ୍ତି । ସେମାନେ ତାଙ୍କ ବିଶ୍ୱାସରେ ଭଲ ହୋଇଯାନ୍ତି । ଝାମ୍ବୁରା ତ ଏମିତି ସେମିତି କେଲା ନୁହେଁ । ସେ ଅମୃତହସ୍ତ । ଯାହାକୁ ଛୁଇଁଦେବ ସେ କଅଁଳି ଯିବ । ସେ ନାଗାତକ ବିଦ୍ୟା ସାଧୁଟି । ତାକିଦେଲେ ସାପ ଓହ୍ଲେଇ ଆସନ୍ତି ଗଛ କୋରଡ଼ରୁ, ପଥର ଖୋପରୁ । ସେ

ମନ୍ତ୍ରୀ ଦେଲେ ସେମାନେ ଘୁଞ୍ଚି ପାରନ୍ତି ନାହିଁ । ଯେତେବେଳେ ସାପ ବିଷ ହେଲେ-ଝାମ୍ପୁରାର ଗଦ ବାଜିଲେ ଉଭେଇ ଯାଏ । ଅତି ଅସାଧ୍ୟ ହେଲେ ସେ ସେଇ ଅହିରାଜକୁ ହକାରି ଆଣେ । ସେ ନିଜେ ଘାରେ ମୁହଁ ଲଗେଇ ନିଜ ବିଷ ଶୋଷିନିଏ । ଦେଖିଲା ଲୋକେ ତାଟକା ହୋଇଯାନ୍ତି ।... ଥୋକେ ଅବିଶ୍ୱାସୀ କହନ୍ତି, ସେ ତା'ର ପୋଷା ସାପକୁ ନେଇ ଏ ଖେଳ ଖେଳେ । ଲୋକେ ଶୁଣନ୍ତି ନାହିଁ । ସେମାନେ ଆଖିରେ ଦେଖନ୍ତି ସାପ ଆସେ । ସାପ ବିଷ ଓହରିଯାଏ । ଅବିଶ୍ୱାସୀ କ'ଣ ବୁଝିବେ ? ଝାମ୍ପୁରା ପରା ନାଗାନ୍ତକ ସାଧୁଛି ।

ଖେଳ ସରିଗଲେ, କାହା ପିଣ୍ଡାରେ ବସି ଝାମ୍ପୁରା ହାଲିଆ ମାରେ । ପିକା ଟାଣେ । କିଛି ମାଲପି ମରଦ ତାକୁ ବେଢ଼ି ରହନ୍ତି । ପଚାରନ୍ତି ନାନା କଥା । ବଡ଼ଭାଗ ମାଲପେ ତାକୁ ଚାହିଁ ରହନ୍ତି । ତାର ସେ ଚିତ୍କଣ କଲା ଦିହ, ସାଉଁଳିଆ ଗୋଟାଳିଆ ଗଡ଼ଣ । ସତେବା ସୁଠାମ ସୁନ୍ଦର କଲା ନାଗଟାଏ । ଆଖି ଲାଖି ରହୁଛି, ହେଲେ ତାକୁରୁ ତଳିପା ଯାଏ ସିରିସିରି ଭୟ । ମୋ ବାପଲୋ, କେତେବେଳେ କ'ଣଟି । ସାପୁଆ କେଲା ପରା ! ନାଗାନ୍ତକ ବିଦ୍ୟା ସାଧୁଛି । କେଲା କିଏ, ସାପ କିଏ ?

ଏଭଳି ଅସାଧ୍ୟ ଜନ୍ତୁକୁ କେମିତି ମଣ କରୁଛୁ ?

ଝାମ୍ପୁରା ତା ଦାନ୍ତ କାଢ଼ି ହସେ । କିଛି କହେ ନାହିଁ । ପିକା ଟାଣେ । ଆଉ ଜଣେ ତା ପକ୍ଷରୁ କହେ, 'ସେ କେଲା ପିଲାଟି । ତାକୁ ସାପ କ'ଣ କରିବ ।- ସାପ ପରା ତାର ଝାଡ଼ିକୁଟୁମ୍ବ ।'

'ଝାମ୍ପୁରା ଦିହଯାକ ଗଦ ଚହଟି ରହିବି । ସାପ ବିଷଠୁ ଗଦ ବିଷ ଆହୁରି ତେଜା । ଯାକୁ ଏବେ ଯୋଉ ସାପ କାମୁଡ଼ିବ, ସେ ତା' ବିଷ ଛାଡ଼ି ଯା' ବିଷ ନବ । ସେଇଠି ମରି ପଡ଼ିଯିବ ।'

ଝାମ୍ପୁରାର ଆଖିକଣ କୁଞ୍ଚେଇ ଯାଏ । ନିଶ ଅଗ ଟେକିହେଲା ପରି ଦିଶେ । ସେ କିନ୍ତୁ ହସେ ନାହିଁ । କିଛି କହେ ନାହିଁ । ବିଜୁଳି ପରି ଆଖି ଚମକିଯାଏ । ସଲଖେ ମରଦକୁ ଚାହେଁ । ତେରେଛା ମାଲପିକୁ ଚାହିଁଦେଇ ଗାଁ ଦାଣ୍ଡକୁ ଆଖି ଫେରେଇ ନିଏ ।

'ଆରେ ଝାମ୍ପୁରା କିଛି କହୁନାହିଁ କାହିଁକି ? କହ କ'ଣ ଟିକିଏ ଶୁଣିବା । ଝାମ୍ପୁରା ତା' ପାଟିକୁ ଗୋଟିଆ କରି ପିକାଧୁଆଁ ଛାଡ଼ିବା ଭଳି ସୁ'କିନା ପବନ ଛାଡ଼ିଲା । ସମସ୍ତେ ଥମ୍ ହୋଇଗଲେ । ସେତିକିବେଳେ ସବାତଳ ସାପ ପେଡ଼ି ଭିତରୁ ଅବିକଳ ସେମିତି ସୁ' ଶବ୍ଦଟାଏ ଶୁଣିଲା । ସମସ୍ତଙ୍କ ନାହି ସାକୁଡ଼ିଗଲା । ଦେହ ଶୀତେଇ ଗଲା । ସେଇ ପାଞ୍ଚହାତିଆ ଶଙ୍ଖଚୂଡ଼ ସେମିତି ନାଦ କଲା ।

ଝାମ୍ପୁରା ମୁରୁକି ମାରି ସମସ୍ତଙ୍କୁ ଚାହିଁଲା । କହିଲା, 'ଆମେ ଦିହେଁ କଥାହେଲୁ । ସାପ ଭାଷାରେ । ସବୁ ସାପଙ୍କ ଭାଷା ଅଛି । ଅଲଗା ଅଲଗା । ପିଲାଦିନୁ ମୁଁ ତାଙ୍କ ସାଙ୍ଗେ ଅଛି । ତାଙ୍କ ଭାଷା ମତେ ଜଣା ।'



ସେ ତୁନି ପଡ଼ିଗଲା । ବାକି ସବୁ ବି କାଠପିତୁଳି ପରି ସ୍ତବ୍ଧ ହୋଇଗଲେ । ଝାମ୍ପୁରା ତାକୁ ଅଲୌକିକ ଲାଗିଲା ।

ସେ ଆସ୍ତେ ପୁଣି କହିଲା, ‘ସବୁ ଜହ୍ନଜର ହାତଗୋଡ଼ କେନା ବାହାରିଛି । ସେସବୁ ପୋଛିପାଛି ଚିତ୍ତଶ କରିଦେଲେ ହେଲା ସାପ । ଯା ଉତ୍ତାରୁ ବିଧାତା ଆଉ କିଛି କରିପାରିବ ନାହିଁ । ସାପ ପରି ସୁନ୍ଦର ଜହ୍ନ ଆଉ କାହିଁ ? ସାପ ଶୋଇଗଲେ ବାଳୁତ, ଚାରିଗଲେ ନିଆଁ । —ଏମିତି ତ’ ଲତପତ କଅଁଳ, ନଇଲେ ଚାଣିଗଲେ ଲୁହା ।’

ସମସ୍ତେ ଅପଲକ ଚାହିଁଥାନ୍ତି ଝାମ୍ପୁରାକୁ । କେହି କେହି ଉତ୍ତୁଷାରେ ଛେପ ଢେକୁଥାନ୍ତି । କ’ଣ ସବୁ ସତେ କହୁଛି ଝାମ୍ପୁରା !

‘ସାପ ଶୁଏ, ଉଠେ, ମୋଡ଼ିଭିଡ଼ି ହୁଏ, ଖାଏ, ପିଏ, ରାଗ ରୋଷ କରେ, ଆଦର ସରାଗ ବୁଝେ, ଜାକି ଧରିଲେ ଉଷୁମ ଲାଗେ, ଭାରୀ ଲାଗେ ମଣିଷ ପିଲା ଭଳି... ଖରାଦିନେ ଥରେ....’

ଆରମ୍ଭ କରିଦେଇ ଝାମ୍ପୁରା ଥମିଗଲା । ବୋଧେ ଦଶବର୍ଷ ତଳ କଥା ପୁଣି ମନେପକଉଥିଲା । ସେତେବେଳେ ସେ ଗଜା ଟୋକା !

‘... ପିତାପୁର ପାଖ ନଈ ଶୁଖି ଯାଇଥାଏ । ମେଲାରେ ନଈ ବାଲିରେ ପେଡ଼ି ଥୋଇଦେଇ ମୁଁ ଶୋଇଥାଏ । ରାତିରେ କନ୍ୟାଗଛ ମୂଳେ ଶୋଇଲେ ଗଛର ବିଷ ଘାରିଯିବ । ପବନରେ ପଶି ନଳି ବୁଝିଦବ । ସେ ବିଷକୁ ଗଦ ନାହିଁ । .... ମୁଁ ଏମିତି କାକର ପବନରେ ମେଲାରେ ନଈ ବାଲିରେ ଶୋଇଥାଏ । କେମିତି କେଜାଣି ନିଦତା ଭାଙ୍ଗିଗଲା । ପେଡ଼ି ଭିତରୁ ସବୁ ସାପ ଏକାଠି ମୋତେ ଡାକ ଛାଡ଼ି ଉଠେଇଦେଲେ । ଅଳ୍ପ ଜହ୍ନ ଆଳୁଅରେ ମୋତେ ଦୃଶ୍ୟ ହେଲା ଗୋଟାଏ ବଳୁଆ ଟୋକା ନାଗ । ଛୋଟ ପେଡ଼ି ଚାରିପଟେ ଲଟେଇ ହଉଛି, ପେଡ଼ି ଉପରେ ଥୋମାଣା ମାରୁଟି, ବାଟ ଖୋଜୁଛି....।’

ଝାମ୍ପୁରା ଆଖି ସରୁ ହେଇଗଲା । ସେ ମୁହଁ ହସିଲା ପରି ଭୁଲ୍‌କୁ ଚାହିଁ କହିଲା, ‘ମୁଁ ଜାଣିଗଲି ସେ କାହିଁକି ଆସିଥିଲା । ପାଞ୍ଚ ଛ’ଦିନ ଆଗରୁ ମୁଁ ନାଗୁଣୀଟିଏ ଧରିଥିଲି, ମୋର ମନ ଥିଲା ନାଗବନ୍ଧ ଦେଖେଇବି ।— ତାରି ପାଖକୁ ସେ ନାଗ ଆସିଥିଲା । ସେ ପବନରେ ବାରି ଦେଲା ନାଗୁଣୀକୁ । ସେ ଆସିବାରୁ ପେଡ଼ି ଭିତର ସବୁ ସାପ ତାକୁ ଝୁଲି ଦେଲେ । ତାକୁ ତଡ଼ିବାକୁ ନାଦ ଜଣେ । ମତେ ଉଠେଇ ଦେଲେ ।’

ସମସ୍ତଙ୍କ କାନ ଡେରି ହୋଇ ରହିଥାଏ— ତେଣିକି କ’ଣ କରିଥିବ ଝାମ୍ପୁରା— ସେ କିଛି ସମୟ ସେମିତି ଅଳ୍ପ ଆଖି କୁଞ୍ଚେଇ ଅଳ୍ପ ହସି ଆଗକୁ ଚାହିଁ ବସିରହିଲା । ତା’ ଉତ୍ତାରୁ-ଗୋଟେ ଦୀର୍ଘନିଶ୍ବାସ ପକେଇ କହିଲା, ‘ମୁଁ ସେ ନାଗକୁ ଧରିଲି ନାହିଁ । ଆସ୍ତେ ନାଗୁଣୀର ପେଡ଼ି ଟେକିଦେଲି । ସେ ଦିହେଁ ତାଙ୍କ ଠାଣିରେ ଲାଞ୍ଜପିଟି ଚାଲିଗଲେ ନଇହୁଡ଼ା ଉପରକୁ ।’

କାହାଣୀଟିଏ ସରିଗଲା । ଝାମୁରା ତା’ ଢଙ୍ଗରେ ସାରିଦେଲା । ହେଲେ କାହିଁକି କେଜାଣି ଉଦାସ ଲାଗିଲା ସମସ୍ତଙ୍କୁ, ଝାମୁରାକୁ ବି ।

ସମସ୍ତେ ସେ ଛାପଛାପୁଆ ଜହ୍ନ ଆଳୁଅରେ ରହିଗଲେ କିଛି ସମୟ । ନାଗନାଗୁଣୀ ତ’ ଚାଲିଗଲେ ତାଙ୍କ ବାଟେ । ସେମାନେ କାହିଁକି ଲୁଚେଇ ଲୁଚେଇ ଦୀର୍ଘନିଶ୍ବାସ ମାରୁଥିଲେ ! କାହା ଦୁଃଖରେ ?

ଯେ ସେଥିରୁ ପ୍ରଥମ ଉତୁରି ଆସିଲେ, ସେ ଦଡ଼ ସାଆନ୍ତେ । ବୟସ ବେଶ୍ ଜଳି ଗଲାଣି । ଦେହରେ ତାତି ଅଛି ହେଲେ ହୁତାଣ ନାହିଁ । କହିଲେ ‘ସେ ନାଗ କ’ଣ ମନକୁ ଧରା ଦବାକୁ ଆସିଥିଲା, ନା ତାକୁ ସେ ନାଗୁଣୀ ଡାକିଥିଲା ବା’?— ତୁ ତାକୁ ଛାଡ଼ିଦେଲୁ କାହିଁକି ?’

ଝାମୁରା ତା’କୁ ଏମିତି ଚାହିଁଲା ଯେମିତି ସେ ବାଳୁତଟିଏ, କିଛି ଜାଣନ୍ତି ନାହିଁ । ସେ କ’ଣ ବୁଝିବେ ସତେ ସାପଜଗତ କଥା?— ବୁଝେଇଲା ପରି କହିଲା— ‘ତା ଭିତରେ ଗରଳ ଉତୁରିଲେ ନାଗ ସେମିତି ହୁଏ । ତାକୁ ସେତେବେଳେ ଧରି ପେଡ଼ିରେ ପୂରେଇଲେ ଦିଅଁ ଦେବତା ରୋଷ କରିବେ । ଗଛବୃକ୍ଷ, ପଶୁପକ୍ଷୀ ରୋଷ କରିବେ । ପାଣି ପବନରେ ବିଷ ପଣିଯିବ ।.. ନାଗନାଗୁଣୀ ବନ୍ଧ ପେଡ଼ିରେ ରଖିଲେ ହେବନାହିଁ, ଯୋଉଠି ହବ ତାଙ୍କ ମର୍ଜିରେ ହବ । ଦେଖିବା ବଡ଼ ଭାଗ୍ୟ, ଦେଖିବା ବଡ଼ ପୁଣ୍ୟ । ନାଗ ଯୋଡ଼ି ଉପରେ ଚୁଆ ଲୁଗା ପାହାଡ଼ା ପକାଇ ରଖିଲେ ଘରର ମଙ୍ଗଳ ।’

ମାଇପି ଭିତରୁ କିଏ ଜାଣିବା ମଣିଷ କହିଲା, ‘ହଇ, ହଇ !’

‘ତୋ ପେଡ଼ିରେ ଥିବା ନାଗସାପର ଗରଳ ଉତୁରିଲେ କ’ଣ କରୁ ?’ ଜଣେ ପଚାରିଲା ।

‘ମୁଁ ତାକୁ ଦୁଇଁ ପକାଏ । ସେ ଭାରି ଚିଡ଼େ । ଛଟପଟ ହୁଏ । ତା’ପରେ ଶୋଇଯାଏ ।’

‘ଏଇ ଗରଳ ପାଇଁ ତ’ ସାପ ଏଡ଼ିକି ଭୟଙ୍କର ଜନ୍ତୁ; ସେଥିପାଇଁ ପରା ତା’ ନାଁ ବିଷଧର ।’

ଝାମୁରା ତା’ ଆଡ଼େ ଥରେ ଚାହିଁ ଆଖି ତଳକୁ କରିନେଲା । କହିବ କି ନାହିଁ ବୋଲି ଦୋଦୋପାଞ୍ଚ ହେଲା । ଚଢ଼କିନା ଫଣା ବିସ୍ତାରି ତାରି ଆଡ଼କୁ ଚାହିଁଲା । ତା’ ଆଖି ଝଟକୁ ଥିଲା । ମୁହଁ ଉତୁରି ପଡ଼ୁଥିଲା । ତଥାପି ନିଜକୁ ସମ୍ଭାଳି ଆସେ କହିଲା ।

‘ସାପଟା ଭାରି ସୁଧାର ଜନ୍ତୁ, ସେ କାହିଁକି ଭୟଙ୍କର ହବ ! ସେ ତା’ ଢଙ୍ଗରେ, ତା’ ରାଜ୍ୟରେ ଥାଏ । ତାକୁ ଚାଲିଦେଲେ, ସେ ଲଢ଼ିଯାଏ । ସେତିକିବେଳେ ସେ ଭୟଙ୍କର ଦିଶେ । ସବୁ ଜନ୍ତୁ ସେମିତି । ମଣିଷ ବି ।

‘ଗରଳଟା କେତେବେଳେ ବିଷ କେତେବେଳେ ଅମୃତ । ସମସ୍ତଙ୍କର ଗରଳ ଅଛି । ଗରଳ ନଥାଇ ଜନ୍ମ ନାହିଁ । ସମସ୍ତେ ତ’ ଗରଳରୁ ଜାତ ହେଇଛନ୍ତି । ମଣିଷ, ପଶୁ, ପକ୍ଷୀ, ଗଛବୃକ୍ଷ ସମସ୍ତେ । ଗଛର ଲସାଟା ତ ଗରଳ, ଫୁଲର ମହୁଟା ତ ଗରଳ । ମଣିଷର, ବାଘର, ପକ୍ଷୀର ଲାଲ ଚିକିକ ଗରଳ.... ସେଇଟା ଆତୟାତ ହେଉଥାଏ । ସେଇଥିରୁ ସେମାନେ ସବୁ ଜାତ ହୁଅନ୍ତି ।

‘ସାପର ବିଷ ଅଛି । ସବୁ ସାପର ଅଛି । ସମସ୍ତଙ୍କର ବିଷ ଅଛି । ଆମ ସମସ୍ତଙ୍କର ବିଷ ଅଛି । ନ ଘାରିଲା ଯାଏଁ ବିଷ ଚିହ୍ନା ପଡ଼େନାହିଁ । ସମସ୍ତଙ୍କୁ ସବୁ ବିଷ ବି ଘାରେ ନାହିଁ ।— ଦେଖୁ ନାହାଁତି, ଏତେ ଫଳ ଫଳୁଛି । ମଣିଷ ପାଇଁ କିଏ ବିଷ, କିଏ ଅମୃତ । ଅନ୍ୟ ଜନ୍ମ ପାଇଁ ସେମିତି ନୁହେଁ ।.... ଗରଳଟା ବିଷ ନୁହେଁ କି ଅମୃତ ନୁହେଁ । ହେଲେ ଏଇ ଗରଳ ବିଷ, ଏଇ ଗରଳ ଅମୃତ ।’

ସମସ୍ତେ ଝାମୁରାକୁ ଶୁଣୁଥାନ୍ତି । ଅଧେ ବୁଝା ପଡୁଥାଏ, ଅଧେ ବୁଝା ପଡୁ ନଥାଏ । ହେଲେ କେଳା ଦୁଷ୍ଟରେ କେଳା ଭାଷାରେ ସବୁ କେମିତି ଅଲୌକିକ ଶୁଣୁଥାଏ ।

ଝାମୁରାକୁ କ’ଣଟାଏ ଘାରିଥାଏ । ସେ ଗୋଟେ ଆଡ଼କୁ ଚାହିଁ ବସିଥାଏ । ମନକୁ ମନ କହିଲା ପରି କହୁଥାଏ । ‘ଅଜ୍ଞାର ଅଛି, ବିଷ ଅଛି । ତା’ ବାମ୍ଫ ପିଇଦେଲେ ମଣିଷ ମରିଯିବ । ସୂର୍ଯ୍ୟ ଗରଳ ବୃଷ୍ଟି କରୁଛି । ଦେହ କଳା ପଡ଼ିଯିବ, ଜଳିଯିବ, ହଂସା ଉଡ଼ିଯିବ ! ଜହ୍ନରେ ବିଷ ଅଛି । ସେ ତାତିରେ ନିଦ ଉଡ଼ିଯିବ । ଲହୁ ଚହଲି ଯିବ । ମେଘରେ ବିଷ ଅଛି ବର୍ଷିଲେ ଦିହ ଫୋଟକା ହେଇଯିବ ।’

‘ନାନାଦି ବିଷ ଅଛି ସାଆନ୍ତେ । ବାଳୁତ ବିଷ, ପାକଳ ବିଷ । ଅଣ୍ଡିରା ବିଷ, ମାଛ ବିଷ ! କିଏ ନିଆଁପରି ଜାଳିଦବ, କିଏ ଧୂଆଁପରି ରୁଷିଦେବ । ପାକଗଦାରେ ନିଆଁ ଚହଟିଗଲା ପରି ମଣିଷ ଦିହରେ ଅହିରାଜର ବିଷ ଚହଟି ଯାଏ । ବର୍ଷାରେ ନିଆଁ ଲିଭିଗଲା ପରି, ଗଦରେ ବିଷ ଲିଭିଯାଏ । ଯାହା ଜଳି ଯାଇଥାଏ ତୁଆ ଦୂବ ପରି ତାକୁ କଅଁଳେଇ ଦିଏ ।— ଏମିତି ବିଷ ଖେଳ, ଅମୃତ ଖେଳ । ଗରଳର ଏପାଖ ସେପାଖ !’

ଝାମୁରା କିଛି ସମୟ ସେମିତି ଛିର ହେଇ ବସିରହିଲା । ତା’ପରେ ଚାଉଁଳିନା ଚମକି ଆସିଲା ସମସ୍ତଙ୍କ ଗହଣକୁ । ପିଣ୍ଡା ତଳେ ସାପ ପେଡ଼ିର ଭାର । ଗାଁ ଦାଣ୍ଡ । ତା’କୁ ଚାହିଁ ବସିଥିବା, ଠିଆହେଇ ନିଶ୍ଚଳ ରହିଥିବା ଗାଁର ମାଛପି ମରଦ ।

ଝାମୁରା ହଲଚଲ ହେଲା । ସମସ୍ତେ ଆଖି ମଟକା ପକେଇଲେ । ନିଶ୍ୱାସ ମାରିଲେ— ଓହୋ, ସତେ ଝାମୁରାଟା କ’ଣ ଖାଲି ସାପୁଆ କେଳାଟାଏ ? ପେଟ ପୋଷିବା ପାଇଁ ଗାଁରୁ ଗାଁକୁ ବୁଲି ସାପ ଖେଳ ଦେଖଉଛି ? ନା, ନା, ଏଇଟା ଆଉ ଗୋଟାଏ କ’ଣ । ଇଏ ପରା ନାଗାନ୍ତକ ବିଦ୍ୟା ସାଧୁଟି !

କହ ସାଆନ୍ତେ କେତେ ବର୍ଷ ହେଲା ଝାମ୍ବୁରାକୁ ଆଉ ତା ଖେଳକୁ ଦେଖିଆସୁଥିଲେ । ହେଲେ କେବେ ଝାମ୍ବୁରା ପାଟି ଫିଟେଇ ଏମିତି ଗୁମର କଥା କହି ନଥିଲା । ସେ ଖୁସିରେ ଖୋସଣିରୁ ପଇସା କାଢ଼ି ପିଣ୍ଡାରେ ପକେଇ ଦେଲେ । ତାଙ୍କ ଦେଖାଦେଖି ଆଉ କେତେ ପଇସା ପକେଇଲେ ।

ମାଉପେ ବୁଢ଼ାଗୁଡ଼ ଆଣିଲେ, ମୁଆଁ ଆରିଷା ଆଣିଲେ । କେଳାପିଲା କାହାଘର ରନ୍ଧା ଭାତ ତିଅଣ ଛୁଇଁବ ନାହିଁ ବୋଲି ଏମିତି ଶୁଣିଲା ଦରବ ଆଣି ଥୋଇଲେ । ଝାମ୍ବୁରା ତା' କରିଆ ବିଛେଇ ଦେଇଥିଲା । ସେଇଠୁ ତଳସାହି ଝିଅଟିଏ କେତେବେଳେ ତା ଘରକୁ ଝପଟି ଯାଇଥିଲା । ଘରୁ ଆଖିଲାରେ କ'ଣ ଧରି ଧାଇଁ ଆସିଲା । ଦଶବାର ବର୍ଷର ଝୁମୁରିମୁଣ୍ଡା ଝିଅ । ତରା ପୁଟିଲା ପରି ଆଖି । କପାଳରେ ଝାଳ ଚିକ୍‌ଚିକ୍ କରୁଥାଏ । ହାଲିଆ ହେଇ ନାକପୁଡ଼ା ପୁଲି ନିଶ୍ବାସ ଯାଉଥାଏ । ପାଟି ପାଖୁଡ଼ା ମେଲା ହୋଇ ରହିଥାଏ । ସେ ତାର ଈଷତ୍ ଗୋଲାପି ପାପୁଲିରେ ଈଷତ୍ ଗୋଲାପୀ ଛ'ଟି ସକ କୁକୁଡ଼ା ଅଣ୍ଟା ଝାମ୍ବୁରା ଆଗରେ ଡୋଳି ଧରିଲା । ଦେବତାଙ୍କୁ ଆଖିଲାଏ ପୁଲ ଅର୍ପିଲା ପରି ।

ଝାମ୍ବୁରା ବିଚିତ୍ର ଜଙ୍ଗରେ କୁରୁଲିଲା । ସେ ଝିଅଟିର ଆଖିଲାକୁ ଧରିନେଇ ତାକୁ ଚାହିଁଲା । ଆସ୍ତେ ଛ'ଟି ଯାକ ଅଣ୍ଟାକୁ ଗୋଟି ଗୋଟି କରି ରତ୍ନ ସଜାଡ଼ିଲା ପରି ଧାଡ଼ିକରି ପିଣ୍ଡାରେ ଥୋଇଲା । ଝିଅଟିର ଦୁଇ ପାପୁଲିକୁ ଆସ୍ତେ ସାଉଁଳି ଆଣିଲା । ମନେହେଲା ଛ'ଟି ଅଣ୍ଟା ଦେଇ ସେ ଝିଅଟି ଝାମ୍ବୁରାକୁ ବଶାଭୂତ କରିଦେଲା । ମନେହେଲା ଝାମ୍ବୁରାର ପଞ୍ଚପ୍ରାଣ ଯାହା ଚାହୁଁଥିଲା ତାକୁ ମିଳିଗଲା । ତା ଶୁଣିଲା ତାଳ କଅଁଳିଗଲା । ତାଳରେ କହ ପୁଟିଗଲା ।— ଖାଲି ଅଣ୍ଟା ଛ'ଟି ପାଇଲେ କ'ଣ ମଣିଷ ଏଡ଼ିକି ଖୁସି ହୁଏ ? ଏତେ ଦରବ ତା' କାନିରେ ଅକଡ଼ା ହୋଇଥିଲା, ଏତେ ପଇସା ପଡ଼ିଥିଲା । ହେଲେ ଆଇଁଷିଆ ଅଣ୍ଟା ଝାମ୍ବୁରାର ଅତି ପ୍ରିୟ । ତା' ସାପଙ୍କର ପ୍ରିୟ । ସାପ କିଏ, କେଳା କିଏ ? ଝାମ୍ବୁରା କ'ଣ କଳାନାଗଟିଏ ପରି ଦିଶୁ ନାହିଁକି ?

ତାକୁ ଅଣ୍ଟା ଆଇଁଷିଆ ବାସିଲା । କିଛି ମାଉପେ ତା' ଆଖିକୁ ଚାହିଁ କ'ଣ ଦେଖିଲେ, କ'ଣ ବୁଝିଲେ କେଜାଣି ? କେହି କେହି ଭାବିଲେ କି ତଳ ସାହିର ସେ ପାତଳା କାଳୀ ଝିଅଟି ବି ଝାମ୍ବୁରାକୁ ଆଇଁଷିଆ ବାସିଲା ବୋଲି ?

ଝିଅଟିର ଆଖିଲାକୁ ଅଣ୍ଟାଗୁଡ଼ିକ କାଢ଼ି ରଖିବା, ତା ପାପୁଲିକୁ ଆଉଁଶି ଦେବାରେ ସୃଷ୍ଟି କିଛି ଆନନ୍ଦ ଆନ ହୋଇଗଲାଣି । ତଥାପି ସେ ଛୋଟ ଘଟଣାଟି ଅନେକଙ୍କୁ ନିଆରା ଦେଖାଗଲା ।

କଣେ ଉପରେ ପଡ଼ି କହିଲା, 'କିଏ ହେଲା ନିଧିଆ ଭୋଇ ଝିଅ ମରୁଆ । ବାପ ଛେଉଣିଟା । ପାଞ୍ଚବର୍ଷ ତଳେ ନିଧିଆକୁ ସାପ ଦଂଶିଦେଲା । ଯା ମା'ଧନି । ଦୁଃଖ କରି ପେଟ ପୋଷେ । ଗଣ୍ଡେ ଛ'ଟା କୁକୁଡ଼ା ପାଳିଛି ।'

ଝାମ୍ପୁରା ବାପ ଛେଉଣି ଝିଅଟିକୁ ପୁଣି ଚାହିଁଲା । ତା' ଗାଲରେ ବାଁ ହାତ ରଖି ଆଉଁଶି ଆଣିଲା । ସମସ୍ତେ ଚାହିଁଥାନ୍ତି । ଭାବୁଥାନ୍ତି ହୁଏତ ଝାମ୍ପୁରା ହାତ ଉଷ୍ମମରେ ମରୁଆର ଫଣା ଉଭାରି ଆସିବ । ଦେଖୁ ଦେଖୁ ସେ ନାଗୁଣାଟିଏ ହେଲ ଝାମ୍ପୁରାର ଖାଲି ପେଡ଼ି ଭିତରେ ପଶିଯିବ ! କିଛି ବିଚିତ୍ର ନୁହଁ । ସେ ନାଗାତକ ବିଦ୍ୟା ପରା ସେଇଆ ।

କିନ୍ତୁ ସେପରି କିଛି ହେଲା ନାହିଁ । ଝାମ୍ପୁରା ରୁଦ୍ରାନ୍ତ ଖରାବେଳେ ସାପ ଭାର ଟେକି ଗାଁ ପାରି ତୋଟାକୁ ଚାଲିଗଲା । ସେଇଠୁ କେତେବେଳେ ଆର ଗାଁକୁ ଯାଇଥିବ । ସଞ୍ଜବେଳେ ଏ ଗାଁ ଲୋକେ ଜାଣିଲେ ଯେ ମରୁଆ ଘରଯୋଗ୍ୟା ହୋଇଗଲା । ସେ ସାତଦିନ ଯାଏଁ ଘରୁ ବାହାରିବ ନାହିଁ । ମାଲପେ ଗାଲରେ ହାତ ଦେଇ ସୁଜାଣ ଆଖିରେ ଚାହାଁଚାହିଁ ହେଲେ । ଜଣେ ଶୁଣେଇଲା ପରି କହିଲା, 'ସେ କେଲା ଟୋକା ପରା ସେଇଆ । ତା ହାତ ବାଜିଲେ ଶୁଖିଲା ତାଙ୍ଗରେ ଫୁଲ ଫୁଟିଯିବ ।'

ପାହାଡ଼ ଉପରେ ତୁଆ ମେଘ ଟେକିଲା । ଅଜାଡ଼ିଲା ବର୍ଷା । ବିଲମାଳରେ ପାଣି ମାଡ଼ିଗଲା । ସାପ ଗାତରେ ପାଣି ପଶିଗଲା । ସାପ ମାଡ଼ିଲେ । ବେଙ୍ଗ ମାଡ଼ିଲେ । ବଣିବସାରେ ଡିମ୍ବ ଫୁଟିଲେ । ଚାଳିଆମୁଷା ରଣଭଣ ହେଲେ । କେଲାଏ ଜବର ନାଗମାନକୁ ଧରି ପେଡ଼ିରେ ପୁରେଇଲେ ।

ହେଲେ ସମସ୍ତେ ଆଶ୍ରା ଲୋଡ଼ିଲେ ପାଣିପବନ ବତାସାରେ । ସେଇ ପିତାପୁର—ଫାଳକେ ନଈ, ଫାଳକେ ପାହାଡ଼ । ଗାଁଠୁ ନିଆରା ପାହାଡ଼ ଲାଖି ଉପରେ ଦଶବାର ଘର କେଳାବନ୍ଧି । ସେଇଠି ଝାମ୍ପୁରାର ବସାଘର । କେହି ଆଉ ସାପ ଖେଳ ଦେଖିଉ ନଥିଲେ । ସମସ୍ତେ, କିଏ ମୁଣ୍ଡପୋତା ଖେଳ, କିଏ ବାଉଁଶରାଣୀ ଖେଳ ଦେଖେଇ ପେଟ ପୋଷୁଥିଲେ । ନାଗ ଧରି ସହରରେ ବିକୁଥିଲେ । ଭାରି ପଇସା କୁଆଡ଼େ । ସାପ ଚମଡ଼ା ପାଇଁ, ସାପ ଗରଳ ପାଇଁ ବେପାରୀ ହେଇଗଲେଣି । ସେଇମାନେ କିଣି ନଈଛଡ଼ି ।

କେବଳ ଜମ୍ବୁକକା, ଝାମ୍ପୁରାର ବାପ ବୟସ ହବ, ଗୋଟାଏ ଅଜଗର ପୋଷିଥିଲା । ତା' ପାଇଁ ପେଡ଼ି ନିଅନ୍ତୁ ହେଉଥିଲା । ପେଡ଼ି ଭିତରେ ରହି ତା' ଲାଙ୍ଗୁଡ଼ ବଙ୍କା ହେଇ ଯାଇଥିଲା । ହେଲେ ଜମ୍ବୁ ଦଶପନ୍ଦର ଦିନରେ ଗୋଟାଏ କୁକୁଡ଼ା ଚୋରି କରୁଥିଲା ତାକୁ ଦବାକୁ । ବୁଡ଼ା ସାପଟାକୁ ବିକିଦେଲେ ତା' ମନ୍ତ୍ରୁଳି ଖର୍ଚ୍ଚ ଦୋକତା ଖର୍ଚ୍ଚ ଉଠିଯାଆନ୍ତା । ହେଲେ ସେ ବିକିବା ନାଁ ଶୁଣିଲେ ଚିଡ଼ି ଯାଉଥିଲା । (ତା' ଅଜଗରକୁ କିଏ ନେଇଯିବ କଥା ଭାବି କାନ୍ଦି ପକଉଥିଲା । ଖାଲି ଝାମ୍ପୁରାକୁ ତା' ଦୁଃଖ ସେ କହୁଥିଲା ।)

ଝାମ୍ପୁରା ଝିପିଝିପି ବର୍ଷାରେ କ୍ଷେତ ହୁଡ଼ାରୁ ବିଲିକକଡ଼ା ଗୋଟେଇ ଆଣୁଥିଲା । ରଡ଼ ନିଆଁରେ ପୋଡ଼ି ଜୁଣ ମଡେଇ ଭାତ ସାଜରେ ଖାଉଥିଲା । ତା'ର ସାତପେଡ଼ି ସାପକୁ ବେଙ୍ଗ ମୁଷା ଦେଇ ପୋଷୁଥିଲା ।

ହେଲେ ସେ ବାକି ସମସ୍ତଙ୍କୁ ବାରି ହୋଇପଡ଼ୁଥିଲା । ନିରୋଳାରେ ରହିବାକୁ ସୁଖ ପାଉଥିଲା । ମାଲପିକ ପାଖ ପଶୁନଥିଲା । ବାଉଁଶରାଣୀ ବିନ୍ଦା, ବେଳ ଅବେଳରେ ତାକୁ ନିନ୍ଦା କରୁଥିଲା, ଛଇଛଟକ କରୁଥିଲା । ଦିନେ ରାତି ଅଧରେ ଝାମ୍ବୁରା ବସା ଆଗରେ ଆସି ଠିଆହେଲା । ତାଟି ପାକରେ ଦେଖିଲା ଝାମ୍ବୁରା ପଦ୍ମତୋଳାରେ ନାଗ ପରି ଝୁଲୁଛି । ସେ ଛାନିଆରେ ସେଇଠୁ ପଲେଇଲା । ତେଣିକି କଥା ପଡ଼ିଲେ କହିଲା ସେଇଟା, ‘ମଶାଣି ଚଣ୍ଡିଆଟା । ଅଣପୁରୁଷା ପାଷାଣଟା !’

ଆଉ ସମସ୍ତେ ଶୁଣି କହିଲେ, ‘ଝାମ୍ବୁରା ଆମ ତୁମ ଭଳିଆ ନୁହେଁ । ସେ ଅଗ୍ରାଅଗ୍ନି ବନସ୍ତରେ ଭ୍ରମିଛି । ଗୁରୁ କରିଛି । ତାରି ପାଖରେ କେଲା ବିଦ୍ୟା ଅଛି । ନାରାଦକ ବିଦ୍ୟା । ସେ ତାହିଁଲେ ଜାଳିଦବ । ତାହିଁଲେ ଉଡ଼େଇ ଦବ, ଉଡ଼ାନ କରିଦବ !’

ତେବେ ବି ମଙ୍ଗୁ କେଲା ତା ଝିଅ ଝୁଲିକୁ ଝାମ୍ବୁରା ସାଙ୍ଗରେ ଖଞ୍ଜିବାକୁ ଚାହିଁଥିଲା । ଝୁଲି ମୁହଁରୁ ବୟସ ଉଡ଼ି ପଡ଼ୁଥିଲା । ସେ ଦଉଡ଼ି ଉପରେ ବାଉଁଶଦଣ୍ଡା ଧରି ନାଟ ଦେଖେଇଲା ବେଳେ ଥାଟପଟାଳି ଲୋକ ତାକୁ ଚାହିଁ ରହୁଥିଲେ । ମଙ୍ଗୁ ଚାଉଁଚାଉଁଆ ତେଲେଇ ବାଇଦ ବଜେଇ ପଇସା ଗୋଟଉ ଥିଲା । ଗୋଟେ ଜମିଦାରିଆ ଟୋକା, ଝୁଲିକୁ ଆଖେଇଲା ଦିନୁ ମଙ୍ଗୁ ଚାହିଁଲା ଆଉ ତାକୁ ଆଣିବ ନାହିଁ । ଝାମ୍ବୁରା ଘର ଖାଲି ରହିଛି । ତାକୁ ଦେଇଦବ ।

ମଙ୍ଗୁ ଜମିଦାର ଟୋକାକୁ ଗାରଡ଼େଇ ଚାହିଁଲା । ମନ୍ତୁରା ଧୂଳି ଉଡ଼େଇ ଦେଲା । ପୁପୁକାର, ସୁସୁକାର କଲା । ଲୋକେ କହିଲେ ସେଇ ଦିନଠୁ ଜମିଦାର ଟୋକାର ଗୋଟାଏ ଆଖି ମନ୍ଦ ହେଲା । ବିଷେଇଗଲା । ବଇଦ ଗୁଣିଆ କାନେଇଲା ନାହିଁ । ପୁଟିଗଲା । ମଙ୍ଗୁ ଝୁଲିକୁ ନେଇ ଝାମ୍ବୁରା ଆଗରେ ଠିଆ କରେଇଲା । କହିଲା ‘ଯାକୁ ରଖ ।’

ଝାମ୍ବୁରା ଗୋଟାଏ ଚାହାଣିରେ ତାକୁ କଳିଦେଲା । କହିଲା, ‘ମଙ୍ଗୁ ଦାଦି । ଯାର ତ’ ଭୋଗ ଭାଗ୍ୟ ଲେଖା ଅଛି । ମୋ ପାଖରେ କାହିଁକି ଗୁଡ଼େ ସାପ ପିଲା ଜନ୍ମ କରିବ ? - ବିଷ ବାଣିବ ? - ମୋର ତ’ କିଛି ଅୟ ନାହିଁ । କେତେବେଳେ କ’ଣ । ମୋ ନାଟିକା ଗୋଟେ ଉଜାଟରେ ଚାଲିଛି । କାଳସର୍ପକୁ ନେଇ ଖେଳୁଛି । କେତେବେଳେ ଛିଡ଼ିଯିବ ।’

ତଳକୁ ଚାହିଁ ନ ଶୁଣିଲା ପରି କହିଲା, ‘ମୋତେ ଗୁରୁ ଆଜ୍ଞା ନାହିଁ ।’

ମଙ୍ଗୁ ବୁଝିଲା । କେଲା ପିଲା ତ’ । ଝାମ୍ବୁରା ସତ କହୁଥିଲା । ସତକୁ ସତ ସେଇ ହାଟ ପାଳିକୁ ଝୁଲି ଯାଇଥିଲା, ଆଉ ପେରିଲା ନାହିଁ । ସେଇଠୁ ଉଡ଼ାନ ହେଇଗଲା । ଗୋଟେ ସାଉଁଡାଳି ଟୋକା ସାଥୀରେ ଆସାମ ପଲେଇଲା ।

ଏଇଟା ପାଞ୍ଚ ସାତବର୍ଷ ତଳର କଥା । ସେଇ ଦିନଠୁ ଝାମ୍ପୁରାକୁ କେହି ଆପଣେଇବାକୁ, ପାଦିବାକୁ, ମଣ କରିବାକୁ ଆଗେଇ ନାହିଁ । ସେ ସେମିତି ନିଆରା ହୋଇ ରହିଛି ।

ବର୍ଷା ଆଉରି ଛାଡ଼ି ନଥାଏ । ଶୀତ ଆଉରି ପଡ଼ି ନଥାଏ । ସାପଙ୍କର କାତି ଛାଡ଼ିବା ଦିନ । ଟେକାମାରି ପଡ଼ିରହିବା ଦିନ । କେତେବେଳେ ଦେହ ସାଂକୁଡ଼ିବ, ଖୋଳ ହୁଗୁଲିବ । ମା' ପେଟରୁ ମୁଣ୍ଡଆତୁ ପିଲା ଜନ୍ମିଲା ପରି ସାପ ତା' ଖୋଳପା ଦିହରୁ ଆସେ ଖସିଆସେ । ଜନ୍ମିତ ଶିଶୁପରି ନିଷ୍ପେଜ ପଡ଼ିରହେ । ତା' ଦିହରେ ପବନ ବାଜେ । ସେ ପବନ ଶୋଷି ପୁଲେ, ନିଜ ଦେହରେ ଛନ୍ଦିହେଇ ଅଳସ ଭାଜେ । ବିଛୁଳି ପରି ଚହଟିଯାଏ କାତିଛଡ଼ା ନାଗ । ତାର ସେତେବେଳେ ନବଯୌବନ । ସେତେବେଳେ ଦାନ୍ତର ଦାଡ଼ ବେଶି, ଗରଳର ଜ୍ୱାଳା ବେଶି, ରଜାର ଚହଟ ବେଶି ।

ଝାମ୍ପୁରାର ପେଡ଼ି ନାଗ ବି କାତି ଛାଡ଼େ । ସେତେବେଳେ ସେ ଭାରି ଯଦୁ ନିଏ । ପାଖରେ ପାଟିତୁଣ୍ଡ କରେନାହିଁ । କାତି ଛାଡ଼ିଲା ବେଳେ ସାପ ଘୁଷୁରେ, କୁଛାଏ । କିଛି ଖାଏ ନାହିଁ । କାତି ଛାଡ଼ି ବାହାରି ଆସିଲେ ତାକୁ ହାଜ୍ ହାଜ୍ ଭୋକ । ଝାମ୍ପୁରା ସେତିକି ବେଳ ପାଇଁ ଅଣ୍ଟାଟିଏ, ଜିଅନ୍ତା ମାଟିବିରାଡ଼ିଆଟିଏ, ମୁଣ୍ଡାଟିଏ ସଜିଲ କରି ରଖିଥାଏ । ସାପମାନଙ୍କର କାତିଛଡ଼ା ଉଜାଣି ବେଳା ସୁଧୁରିବାକୁ ଲାଗିଯାଏ କିଛି ଦିନ । ତା' ଉତ୍ତାରୁ ପେଡ଼ିଭାର ଟେକି ଝାମ୍ପୁରା ଖେଳ ଦେଖେଇବାକୁ ବାହାରେ ।

ମରୁଆ ଗାଁର ପାଳି ଆସିଲା ବେଳକୁ ବସନ୍ତ ରତ୍ନ । ଦି'ପହର ଖରାତେଜ ଚାଉଁ ଚାଉଁ । ଝାମ୍ପୁରା ଡିବିଡିବି ବଜେଇ ଗାଁରେ ପଶିଲା । ମଝିଦାଣ୍ଡରେ ପହଞ୍ଚିଲା ବେଳକୁ ତା' ପଛରେ ଗୋଛେ ପିଲା ।

ଏଥର ଝାମ୍ପୁରା ଛୋଟ ପେଡ଼ି ନେଇ ନଥାଏ । ଚାରିଟା ବଡ଼ ପେଡ଼ିରେ ଚାରିଟା ବଡ଼ ସାପ । ଚମ୍ପାନାଗ ତ ଶୁଭ, ସମସ୍ତିକ ପାଇଁ । ଶଙ୍ଖଚୂଡ଼ରୁ ଖେଳ ଆରମ୍ଭ । ତାକୁ ନ ରଖିଲେ ନ ଚଳେ । ଏଥର ଗୋଟେ ଜବର ଗୋଖର ଆଣିଥାଏ । ତୂଆ ଧରା ସାପଟା, ଆଉରି ଆରେଇ ନଥାଏ । ହେଲେ ତାର ପୁକାର, ତା' ରୋଟ ଆଉ ଲମ୍ବ ଦେଖି ଗାଁ ଲୋକ ତାଟକା । ଶେଷ ଖେଳ ପାଇଁ ଏଥର ମୁଣ୍ଡିଆ ପଥର ଖୋପରୁ ଝାମ୍ପୁରା ଅହିରାଜ ପିଲାଟାଏ ଆଣିଥାଏ । କଲା ନାଗ ଦେହରେ କଲା ପଟି । ଜବର ଆଠହାତିଆ ଭୁଜଙ୍ଗ । ଝାମ୍ପୁରା ତାକୁ ପେଡ଼ିରୁ ବାହାରକଲା ବେଳେ ଆଉ ବସେ ନାହିଁ । ତା' ପଶାଟା ତ ମଣିଷେ ଉଞ୍ଚ । କେମିତି ଏତେବଡ଼ ଜନ୍ତୁକୁ ସେ ଆୟତ୍ତ କରିଥାଏ କେଜାଣି ? ଲୋକଙ୍କୁ ଅତର୍କ୍ଷ ଲାଗିଲା ବେଳେ, ସେ ଆହୁରି ଚେତେଇ ଦିଏ । ଏଇଟା ତ' ପିଲାଟାଏ । ବଡ଼ ହେଲେ ଏଇଟା ହେଇଯିବ ବାର ହାତରୁ ପନ୍ଦର ହାତ । ତା' ପଶାକୁ ହାତ ପାଇବ ନାହିଁ ।'—ମୋ ବାବାରେ ! କି ଜନ୍ତୁ ! ନହେଲେ କି ଅହିରାଜ !

ଏଥର ଖେଳ ନିଆରା । ବାୟୁଆ ଡରାଣିଆ ଖେଳ । ପିଲାଏ ଛାନିଆ । ବଡ଼ ଲୋକ ବି ଭୟରେ ମେଞ୍ଚା ମେଞ୍ଚା । ମାଉସେ ବଡ଼ ଅସୁଖ ପାଇଲା ପରି ଚାହିଁଥାନ୍ତି । ‘ସେ କି ଖେଳ ବା,’ ଏମିତି ହାତୀ ପରି ଜନ୍ତୁ ନେଇ କି ଖେଳ ?

ସମସ୍ତଙ୍କ ମନ ଜାଣି ଝାମ୍ବୁରା ଚମ୍ପାନାଗଟିକୁ କାଢ଼ିଲା । ଖେଳ ଦେଖେଇଲା । ବେକରେ ଓହଲେଇ ଠିଆହେଲା । ସମସ୍ତେ ଭାରି ଖୁସି । ଆଉ ତିନିଟା ମହାଜନ୍ତୁ ପେଡ଼ିରେ ଆକଟ ହୋଇଯିବାରୁ ଆହୁରି ଖୁସି । କିନ୍ତୁ ଝାମ୍ବୁରା ଆଉ ଥର ଭଳି ଚିକଣିଆ ସୁନ୍ଦରିଆ ଦିଶୁଥିଲେ ବି କେମିତି କେଜାଣି ସମସ୍ତଙ୍କୁ ଆନ ଆନ ଦିଶୁଥାଏ । ତା’ ପାଖ ପଶିବାକୁ ତର ମାଡୁଥାଏ । ସତେବା ସେଇ ଦୁର୍ବଣ୍ଡ ଗୋଖର ଆଉ ସେ ନାହିଁ ନଥିବା ଅହିରାଜର ଛାଇ ତା’ ଉପରେ ମଡ଼େଇ ହୋଇଯାଇଛି ।

ଆଗଥର ଯୋଉ ପିଣ୍ଡାରେ ସେ ବସିଥିଲା, ସେଇଠି ପୁଣି ବସି ଝାମ୍ବୁରା ପିକା ଚାଣିଲା । ଏଥର ତାକୁ କେହି କିଛି ପଚାରିଲେ ନାହିଁ । ସେ ନିଜେ ପଚାରିଲା ପଚାରିଲା ଆଖିରେ ଚାରିଆଡ଼କୁ ଚାହିଁଥିଲା । ଭାରି ଭୋକିଲା ଶୋଷିଲା ଚାହାଣିରେ ନିରାହ ଦିଶୁଥିଲା । ମାଉସିମାନଙ୍କ ଗହଣରୁ ମାଉସୀ ଜଣକ ତାକୁ ମନ ନେଲାପରି କହିଲା, ‘ଯୋଉ ବୋହୂପିଲାକୁ ଆଉ ଥର ନାଗ ଛୁଆଁଇ ନଥିଲ କି କେଲାପୁଅ, ତାର ପିଲାହବ । ତମ ହାତ ବାଜିଲେ ପରା ପୁନିଅ ଜହ୍ନ ! ତମେ ଜାଣି ଅମୃତହସ୍ତା ।- ଆଉ ଗୋଟେ ଆସି ନଥିଲା କି ! ସେ ସେମିତି ସାପ ତା’ ବେକରେ ପକେଇଥିଲା । ସେ ମଢ଼ିଆଟା ହାତରେ କ’ଣ ହବ ! ତା’ ପାଖରେ ବିଦ୍ୟା କାଜି ?

ଝାମ୍ବୁରା ଦାଢ଼ କାଢ଼ି ଅଳ୍ପ ଚିକିଏ ହସିଦେଲା । ହେଲେ ସେ ପିଲାଙ୍କ ମେଳକୁ ଲେଉଟି ଲେଉଟି ଚାହିଁଥିଲା । କାହାକୁ ମନେ ମନେ ଖୋଜୁଥିଲା କି ?

କେଜାଣି କେମିତି ସେଇ ମାଉସୀ ପୁଣି କହିଲା, ‘ଆଉ ଜାଣିଚ ନା, ଆଉ ଥର ସେ ଯେଉଁ ଭୋଇ ଝିଅ ମରୁଆ ତମକୁ ଅଣ୍ଟା ଆଣି ଦେଇଥିଲା....’

ଝାମ୍ବୁରା ଆଗ୍ରହରେ ଚାହିଁଲା । ସୁଜାଣ ଆଖିରେ ମାଉସେ ଠରାଠରି ହୋଇଗଲେ ।

‘ସେ ପରା ସେଇ ଦିନ ଘରଯୋଗ୍ୟା ହେଇଗଲା ! ଏବେ ଆଉ ସେତେ ଦାଣ୍ଡକୁ ବାହାରୁ ନାହିଁ । ତା’ ମା’ ଆକଟ କରିଚି ।’

ଝାମ୍ବୁରା ଆଖି ଓହରେଇ ନେଲା ତଳକୁ । ସମସ୍ତଙ୍କର ଅଜାଣତରେ ଝାମ୍ବୁରାର ବୁକୁ ଭାଙ୍ଗି ନିଶ୍ୱାସଟାଏ ବାହାରିଗଲା । ବାପଛେଉଣ୍ଡ ଝିଅଟା କଥା ଭାବୁଥିଲା କି ? ଏଡ଼େ ଡଢ଼ଲ ଝିଅଟି ସତେ କାହିଁକି ତା’ ବାପକୁ ହରେଇଲା ?

କାହିଁକି ନିଧୁଆକୁ ସାପ କାମୁଡ଼ିଲା ? କି ସାପ ସିଏ ? କୋଉଠି କାମୁଡ଼ିଲା ? -ଏ ଜନ୍ତୁ ସେଇଆ । ଏମିତି କ’ଣଟାଏ କରିଦେଇ ଅକାଠି ମୁଣ୍ଡେଇବେ ।



ଝାମ୍ପୁରା ସବୁ ସାପକ ପାଇଁ ଦୁଃଖ କରୁଥିଲା । ସବୁଗୁଡ଼ାକ ଡରକୁଳା । ବଡ଼ଭାଗ ସେଥିରୁ ଭୟରେ କାମୁଡ଼ି ପକାନ୍ତି । ମୁଣ୍ଡଟିଏ, ପାଟିଟିଏ, ଦାନ୍ତ ହଲେ ଛାଡ଼ିଦେଲେ ଆଉ କ'ଣ ଅଛି କି ତାକର ? ଯାହାହେଲେ ପାଟିଟିକୁ ମେଲା କରିଦେବେ । ରାଗରେ ହେଉ, ସରାଗରେ ହେଉ, ବିପଦରେ ହେଉ, ଭୟରେ ହେଉ । ପାଟି ମେଲେଇ ଦାନ୍ତ ଦେଖେଇବେ । ଗୁଡ଼ାଏ ପବନ ଶୋଷି, ସୁ'ସୁ ହେବେ । ଛାଡ଼, ଏ ଜନ୍ମଟା ତ ସେଇଆ । କିଏ କାହିଁ ବୁଝିବ ଯାକ କଥା ? ଦେଖିଲେ ତ' ଗୋଡ଼େଇ ଗୋଡ଼େଇ ମାରି ପକେଇବେ । ଭାଏ ତାକୁ ନ ମାରିଲେ ସେ ଯାକୁ ମାରିଦେବ । ଏଇ ଭୟରେ । ଦୁଷ୍ଟ ଜନ୍ମ .ବୋଲି ଅପଯଶ ରଚି ଯାଇଛି ତ'!

ଝାମ୍ପୁରା ତା' ଭାର ଟେକି ପାଦ କାଢ଼ିଲା । କେଜାଣି କାହିଁକି ପଛକୁ ଥରଟେ ସମସ୍ତଙ୍କୁ ଚାହିଁଦେଲା । ଏମିତି ତ' ଲେଉଟାଣି ସେ କେବେ ଚାହେଁ ନାହିଁ !

ଜବର ଭାରୀ ଚାରିଟା ପେଡ଼ିରେ ଭାରଦଣ୍ଡା ନଇଁ ଯାଉଥାଏ । ହେଲେ ଝାମ୍ପୁରା ଚାଲି ଯାଉଥାଏ । ସରସର । କାଳିଆ ଚିକ୍ଷଣ ମେଲା ଦେହ, ବଳିଜା ପରି ହାତଗୋଡ଼ । କଳା ନାଗଟିଏ ସତେବା, ଗାଁ ମାଉପେ ଗାଳରେ— ଟିପ ଦେଇ ତାକୁ ଚାହିଁ ରହିଥାନ୍ତି, ସେ ଦକ୍ଷିଣ ମୋଡ଼ରେ ନ ଦିଶିବା ଯାଏଁ !

ବାଟରେ ଭୋଇସାହି ପାଖରେ ଝାମ୍ପୁରା ଏକଡ଼ ସେକଡ଼ ଚାହିଁବକି ? ଦରଆଉଜା କବାଟ ପାକରେ ଚିହ୍ନା ମୁହଁଟାଏ ଦିଶିଯିବ କି? ଝାମ୍ପୁରା ଆନମନା ହେଇ ଗାଁ ପାରିହେଇ ଯାଉଥିଲା ।

ସାପଟାଏ କାମୁଡ଼ିଦେଲେ କିଏ କାହିଁକି ମରିବ ? ନିଧୁଆ ବି ମରି ନଥାନ୍ତା । ମରୁଆର ବା' ଟାଏ ଥିଲେ, ସେ ଏମିତି ଛେଉଣି ଦିଶୁନଥାନ୍ତା ।

ଝାମ୍ପୁରାର ମନ ଗୋଳଘାଣ୍ଟ ହଉଥିଲା କି ? ତା'ର ସେ ସରସର ଚାଲି ଧ୍ମମେଇ ଯାଇଥିଲା କି ?

ନା' ସେମିତି କିଛି ହଉନଥିଲା । ଗାଁଠୁ ଖଣ୍ଡେ ଦୂର ସେ ଡୋଟା ପାଖରେ ଝାମ୍ପୁରା ଘଡ଼ିଏ ଭାର ରଖି ଠିଆହେଲା । ଲେଉଟି ଚାହିଁଲା ଗାଁ ମୁଣ୍ଡକୁ । ଗଛ ଆଡୁଆଳରେ ଭୋଇସାହି ଦିଶୁ ନଥିଲା । ଝାମ୍ପୁରା ପିକାଟିଏ ଟାଣି କିଛି ସମୟ ସେଇଆଡ଼େ ଚାହିଁ ରହିଲା । ତା' ଉତ୍ତାରୁ ଭାର ଟେକି ଭୁସ୍ ଭୁସ୍ ଆଗେଇଗଲା । ଖରା ମହଲଣ ପଡ଼ିଆସିଥିଲା ।

ବର୍ଷେ କାଳ ଝାମ୍ପୁରା ବାରଆଡ଼େ ଭ୍ରମିଲା । କେଳା ବଣ୍ଡିରେ ସେମାନେ ଜାଣିଥିଲେ ଯେ ସେ ମଣିନାଗ ଖୋଜୁଥିଲା । ମଣିଚୂଡ଼ ଏମିତି ସେମିତି ସାପ ନୁହେଁ । ମଣିଚୂଡ଼ ରଜା । ସାପମାନଙ୍କ ମଉଡ଼ମଣି । ତାକୁ କେହି ସାପୁଆ ଧରି ନାହାନ୍ତି । ବହୁ ପୂର୍ବେ ଜଣେ ଧରିଥିଲେ । ବିଦ୍ୟା ବଳରେ ଆୟତ୍ତ କରିଥିଲେ । ହେଲେ ଲୋଭ ସମ୍ଭାଳି ପାରିଲେ

ନାହିଁ । ତା' ତାକୁ ବିଦାରି ମଣି କାଢ଼ି ନେଇଥିଲେ । ରଜାକୁ ଦେବାରୁ ତାକୁ ସୁନାବଳା କୁଣ୍ଡଳ ମିଳିଥିଲା । ମଣିକୁ ରଜା ରଖି ପୂଜା କଲା । ଯାହା ଚାହିଁଲା ତା' ପାଇଲା । ସାତ ଦିନରେ କେଳାକୁ ସାପ ଦଂଶିଦେଲା । ସାପଙ୍କ ବିଶ୍ୱାସ ଭାଙ୍ଗିବାରୁ ବିଦ୍ୟା ଛାଡ଼ିଗଲା କେଳାକୁ । ତାକୁ କେହି ବଞ୍ଚେଇ ପାରିଲେ ନାହିଁ ।

ତଥାପି ଝାମ୍ବୁରା ବାତୁଳ ପରି କାହିଁକି ମଣିଚୂଡ଼କୁ ଖୋଜୁଥିଲା ? ସେ ବି କ'ଣ ଚାହୁଁଥିଲା ତା' ତାକୁ ବିଦାରି ମଣି ହରଣ କରିବାକୁ ?— କାହାପାଇଁ ? ସେ କ'ଣ ପୁଣି ସେଇ ପାତକ କରିବାକୁ ଚାହୁଁଥିଲା ? ସେମିତି ତାକୁ ସାପ ଦଂଶିବାକୁ ସେ ଚାହୁଁଥିଲା ? କାହିଁକି ?

ଝାମ୍ବୁରା ଯୁଆଡ଼େ ଯାଉଥିଲା ସାପ ଖେଳ ଦେଖାଉଥିଲା । ତା' ଅହିରାଜ ଦଶହାତ ଲମ୍ବା ହୋଇ ସାରିଥିଲା । ଗୋଖର ଆହୁରି ବଳୁଆ ହୋଇଥିଲା । ଶଙ୍ଖଚୂଡ଼ ପୋଖତ ହୋଇଯାଇଥିଲା, ତେଣିକି ସେ ବୁଡ଼େଇ ଯିବ । ଆଉ ଚମ୍ପାନାଗର ଚହଟ ଉଣା ଧରି ଆସିଥିଲା ।

ଶେଷକୁ କଥା ବ୍ୟାପିଗଲା କେଳାରୁ କେଳାକୁ ଯେ ଝାମ୍ବୁରା ମହାନଦୀ କୂଳ ପର୍ବତରେ ଅଗ୍ନୀଅଗ୍ନି ବନସ୍ତରେ ଶହେ କୋଶ ଦୂରରେ ମଣିଚୂଡ଼କୁ ଠାବକଲା ।

ସେଇଠି ସେ ପେଡ଼ି ଫିଟେଇ ସାପଗୁଡ଼ିକୁ ସାଉଁଳି ଦେଇ ମୁକୁଳେଇ ଦେଲା । ଭାର ପେଡ଼ି ସବୁ ସେଇଠି ପଡ଼ିରହିଲା । ସେ ନିଜେ ମୁକୁଳି ଆସିଲା ଏକୃତିଆ ।

କେଳାଏ କହିଲେ ଯେ ସେ ମଣିଚୂଡ଼କୁ ବିଦ୍ୟାବଳରେ ବାନ୍ଧି ନେଇଥିଲା । ତାକୁ ନେଇ ଆସିଲା ଶହେ କୋଶ ବାଟ । ଝାମ୍ବୁରା ନରମାର୍ଗରେ ଆସିଲା ବେଳେ ସେ ନାଗ ମାର୍ଗରେ ଆସୁଥିଲା । ଗଛରୁ ଗଛକୁ ବୁଦାରୁ ବୁଦାକୁ ବିସର୍ପି ଆସୁଥିଲା ।

ପିତାପୁର କେଳାବସ୍ତିରେ ପହଞ୍ଚିଲା ବେଳକୁ ବସ୍ତି ଖାଲି । ଅଜଗର ବୁଢ଼ାକୁ ଛାଡ଼ିଦେଲେ ଯେ ଯୁଆଡ଼େ ଯାଇଥାନ୍ତି ଖେଳ ଦେଖେଇବାକୁ ।

ଜମ୍ବୁ କେଳା, ପୋଖତ ସାପୁଆ । ସେ ଝାମ୍ବୁରାକୁ ଦେଖୁ ଦେଖୁ ବାରିଦେଲା, ସେ ଅସାଧ୍ୟ ସାଧୁ ଆସିଛି । ତା' ଆଖି ତମକୁଥିଲା । ତା' ଭୁରୁ ଦମକୁଥିଲା । ତା ଦେହ ଗୋଟା ସାରା ଲହଲହ କମ୍ପୁଥିଲା ।

‘କିରେ, ପାଇଲୁ ?

ଝାମ୍ବୁରା ତା' ଆଖିକୁ ଅରେ ଚାହିଁଦେଲା । ଜିଛି କହିଲା ନାହିଁ । ଜମ୍ବୁ ବୁଝିଗଲା । ଝାମ୍ବୁରା ତା' କୁଡ଼ିଆ ଭିତରେ ପଶି ତାଟି କିଲିଦେଲା ।

ସଞ୍ଜ ସୁଦ୍ଧା କେଳା ବସ୍ତିରୁ ଅଧେ ଫେରିଆସିଲେ । ଜମ୍ବୁ ଯାହା କହିଲା ଶୁଣିଲେ । କେହି ହୁବ କଲେନାହିଁ ଝାମ୍ବୁରାକୁ ଯାଇ ତାକିଦେବାକୁ । ସେମାନେ ଛନ ଛନ ହଉଥିଲେ, କାଳେ କୋଉଠି ମଣିଚୂଡ଼ ଉଡ଼ା ହେଇଯିବ ।

ତା' ଆରଦିନ ସକାଳୁ ଦେଖିଲା ବେଳକୁ ନଈ ବାଲିରେ ଝାମ୍ପୁରା ଚିତ୍ରମାତ୍ର ଶୋଇଥିଲା । ସେ କ'ଣ କାକର ଖାଇବାକୁ ସେମିତି ପଡ଼ିଥିଲା ? ସେମିତି ତ ସେ କେବେ ଶୁଏନାହିଁ !

ତକାହକା ହେଇ କେଳାବସ୍ତି ଲୋକେ, ନଈ ବାଲିରେ ବୁଣ୍ଡହେଇ ଚାହିଁଲା ବେଳକୁ ଝାମ୍ପୁରାର ଚିତ୍ରବର୍ଣ୍ଣ ନଥିଲା । ସେ ପିଲାଟି ଯେ ପ୍ରଥମେ ଦେଖିଥିଲା, ଯାଇ ସେ ଜାଗା ଦେଖେଇ ଦେଲା । ଜମ୍ବୁ ନଇଁପଡ଼ି ତନଖି କଲା । ମୁହଁ ଟେକି କହିଲା, 'ସେ ଏଇଠି ଶୋଇଥିଲା । ହେଲେ ସେ ଆଉ ସେ ରୂପରେ ନାହିଁ । ନାଗବଳକୁ ମନ୍ତ୍ରବଳ ଅଣ୍ଟିଲା ନାହିଁ । ରାତିସାରା ଯୁଝିଲା ପରେ କେଳା ହାରିଗଲା । ନାଗ ଜିଣିଗଲା । ନାଗ ହାରିଥିଲେ ସେ ମଣିଷ ରୂପ ନେଇଥାନ୍ତା । କେଳା ହାରିଲାରୁ ନାଗ ରୂପରେ ତା' ଖୋପରେ ପଶିଗଲା । ଏଠି ଯାହା ପଡ଼ିଥିଲା, ସେଇଟା ମଲା ପିଣ୍ଡ । ସେଇଟା ବଦଳି ଗଲା ନାଗରେ । ମଣିବୃତ୍ତ ଶୂନ୍ୟରେ ପିଟିଗଲା ମଣିନାଗ ପର୍ବତକୁ । ଏକ ନିଶ୍ବାସକେ ଏ କାଣ୍ଡ ଘଟିଲା । ମୁଁ ଶୁଣିଥିଲି ବୁଢ଼ାମାନଙ୍କୁ ଯେ ଏମିତି ହୁଏ । ଆମେ ଜାଣିବାରେ ଏଇଠି ହେଲା ।

ଚିତ୍ରପିତୁଳା ପରି ସମସ୍ତେ ଚାହିଁ ରହିଲେ ଶୁଖିଲା ବାଲିରେ ମଣିଷର ଛାଅଟାକୁ । ଚାହିଁଲେ ନଈ କୂଳ ପଥର ଖୋପକୁ । କଥା ପ୍ରସରିଗଲା, ଗାଁରୁ ଗାଁକୁ ସଞ୍ଜ ହବା ଆଗରୁ ।

x

x

x

x

ଛାଇ ନିଦରୁ ହାଉଳି ଖାଇ ଉଠିପଡ଼ିଲା ମରୁଆ ମା' । କଳା ନାଗଟାଏ ବାଡ଼ି ତାଟି ବାଟେ ବାହାରିଗଲା । ମଣିଷେ ଉଞ୍ଚ ତା' ପଣା । ପଡ଼ିଶା ଘରୁ ସବୁ ଠେଙ୍ଗାବାଡ଼ି ଧରି ପଶିଆସିଲେ । ବାଡ଼ି ତାଟି ଦରମେଲା, କେହି କୁଆଡ଼େ ନାହିଁ । ସର୍ପ ଦଂଶିଲା ପରି ମରୁଆ ଠକ୍ ଠକ୍ ଥରୁଥିଲା ଗୋଟାପଣେ ।

ଗାଁ ଲୋକେ କହିଲେ— ଝାମ୍ପୁରା କଳାନାଗ ରୂପରେ ଆସିଥିଲା ଏ ଅନାଥ ପରିବାରକୁ ଆତୁଆଳ ଦେବା ପାଇଁ ।

“ସତ, ସତ” କହିଲେ ସୁଜାଣ ପାଇପିମାନେ ।



## ଛାୟା ପ୍ରବେଶ

ସୋମୁ ଓରେଫ୍ ସୌମିତ୍ର ଦଣ୍ଡସେନା ହଠାତ୍ ନିଖୋଜ ହୋଇଯିବା ପରେ ନାନାପ୍ରକାର ଗୁଜବ ଶୁଣିବାକୁ ମିଳିଲା । ମୁଣାରେ ପୂରେଇ ପେଣାଦାର ପିଲାଟୋର ତାକୁ ହରଣଚାଳ କରିନେବ, ସେ ସେମିତି ନାବାଳକ ନୁହେଁ । ସେ ପାଖ ଲଣ୍ଡା ପାହାଡ଼ ଉପରୁ ସୂର୍ଯ୍ୟାସ୍ତ ଦେଖୁଥିଲାବେଳେ କେହି ଜଣେ ତାକୁ ଏକୁଟିଆ ପାଇ ହତ୍ୟା କରିଦେବ ଏବଂ କଥା ଲୁଚେଇବାକୁ ତା' ଅଣ୍ଟାରେ ପଥର ବାନ୍ଧି ତାକୁ ପାଣିରେ ପକାଇଦେବ, ଏମିତି ବି ନୁହେଁ । ଆମେ ଜାଣିବାରେ ସୋମୁ ଭଳି ସୌମ୍ୟଦର୍ଶନ, ଭଦ୍ର, ଶାନ୍ତ ପିଲାର କେହି ଶତ୍ରୁ ହେବା ସମ୍ଭବ ନୁହେଁ । ସେ ଘରଦ୍ୱାର, ବନ୍ଧୁ ପରିବାର ଛାଡ଼ି ନିଜେ କୁଆଡ଼େ ଏମିତି ଲାପଡ଼ା ହେଇଯିବ, ତା' ବି ନୁହେଁ । ସେ ସବୁ ଛାଡ଼ିଦେଇ ପାରେ କିନ୍ତୁ ତା'ର ଚିତ୍ରଗୁଡ଼ିକୁ ସେ ପ୍ରାଣଠୁ ବଳି ଭଲପାଏ । ତା' ତୂଳୀ, ରଙ୍ଗ, ତୂଆ ତିଆରି କାନଡ଼ାସ୍ ଛାଡ଼ି ସେ ସନ୍ଧ୍ୟାସ ନେଇ ପାରିବ ନାହିଁ ।

କିନ୍ତୁ ସୋମୁ ଯେ ମଙ୍ଗଳବାର ଦିନ ସନ୍ଧ୍ୟାରୁ କୁଆଡ଼େ ଉଡ଼େଇଗଲା ଏଥିରେ କାହାରି କିଛି ସନ୍ଦେହ କରିବାର ନାହିଁ । ଘରୁ ଗଲାବେଳେ ସେ ହଲେ ଚପଲ, ତାର ପ୍ରିୟ ଛକି ଛକି ହାଫ୍ ସାର୍ଟ ଆଉ ଆକାଶୀ ରଙ୍ଗର ଜିନ୍ ପିନ୍ଧିଥିଲା । ସମସ୍ତେ ଦେଖୁଛନ୍ତି । ସେତେବେଳେ ସାଢ଼େ ଚାରିଟା ସମୟ । ତା'ର ବୁଲିଯିବା ସମୟ ।

ସୋମୁର ଆମେ ଦୁଇଜଣ ଘନିଷ୍ଠ ବନ୍ଧୁ । ମୁଁ ଆଉ ଦିନୁ ପୂଜା ଛୁଟିରେ ଆସିଥାଉ । ପ୍ରତିଦିନ ସକାଳେ, ଉପରଓଳି ସୋମୁ ଡାବାରେ ଦେଖାହୁଏ । ମଙ୍ଗଳବାର ସକାଳ ନ'ଟା ବେଳେ ଆମେ ଦୁହେଁ ସୋମୁ ଘରେ ପହଞ୍ଚୁ । ତା' ଅଗଣା ଗଛରୁ ପିକୁଳି ତୋଳି ଖାଇଥିଲା । ସୋମୁ ଗଛମୂଳେ ତା' ତୂଆ କାନଡ଼ାସ୍ ଉପରେ ଛବି ଆଙ୍କୁଥିଲା । ବୋଧହୁଏ ଖୁବ୍ ସକାଳୁ ସେଥିରେ ସେ ଲାଗିଥିଲା । ତା' ଆଖି ମୁହଁ ସବୁ ସ୍ୱପ୍ନ-ଜର୍ଜର ଦିଶୁଥିଲା । ଚାରି ପାଞ୍ଚଟା ତୂଳୀ ରଙ୍ଗ ଛତୁଛତୁ ହୋଇ ଥିଆ ହୋଇଥିଲା । ସୋମୁ ସେ ଅଢ଼େଇ ଫୁଟରେ ସାଢ଼େ ଚାରିଫୁଟ ଲମ୍ବାଳିଆ କାନଡ଼ାସ୍ରେ ସତେ ବା' ନିମଗ୍ନ ହୋଇ ଯାଇଥିଲା ।

ସେ ଆମ ଆସିବା କଥା, ଗଛରୁ ପିକୁଳି ତୋଳିବା କଥା ଆଦୌ ଜାଣି ପାରି ନଥିଲା । ସେ ତା'ର ଆଙ୍କୁଥିବା ଘନ ଅରଣ୍ୟ ଭିତରେ ବୋଧହୁଏ ସେଇ ଚଲାଚାଲ ବାଟେ ଦୂର ପର୍ବତ ଆଡ଼କୁ ଏକୁଟିଆ ଚାଲି ଯାଉଥିଲା । ଚଲାବାଟରେ ଲମ୍ବା ଗୋଜିଆ ଗଛ ଗୁଡ଼ାକୁ ଚାହିଁ ଦିଉଥିଲା । ତା' ଦୃଷ୍ଟିରୁ ଝରି ପଡୁଥିଲା ଗାଡ଼ ସବୁଜ, ନୀଳ, ଘନବୃଷ୍ଟ

ରଜ । ଠେଲାପେଲା ହୋଇ ସୁଦୀର୍ଘ ବିଶାଳ ପାଇନ୍ ଗଛ ସବୁ ଠିଆ ହୋଇ ଯାଉଥିଲେ ରଜର ଆଶୀର୍ବାଦ ପାଇଁ, ସ୍ୱଷାର ତୁଳୀ ସ୍ୱର୍ଗରେ ଜୀବନ୍ୟାସ ପାଇବା ପାଇଁ ।

ନିର୍ଜନ ନିସ୍ତୁଟ ଅରଣ୍ୟ ଗ୍ରାସି ଯାଉଥିଲା ସବୁ ଚଳାରାସ୍ତାଟିକୁ । ସେ ଜଳାକାରେ କଥା କହିବାକୁ ପାଟି ଫିଟିବ ନାହିଁ । ସବା ଉପରେ କାହିଁ ଦୂରରେ ସେ ମୌନ ପାହାଡ଼ । ପାହାଡ଼ ଶୀର୍ଷରେ ଚଳମଳ ବିଶାଳ ଶିଳାଖଣ୍ଡ । ଓଃ, ଖସିପଡ଼ିବ କି ଆଉ । ଆକାଶ ବି ମେଘାଛନ୍ନ ।

ମୁଁ ଆଉ ଦିନୁ ସ୍ତବ୍ଧ ହୋଇ ରହିଗଲୁ । ଆମକୁ ଚାରିଆଡୁ ସେ ଘନକୃଷ୍ଣ ଅରଣ୍ୟ ଘେରିଗଲା । ସେ ବିଶାଳ ନୀରବତା ନଇଁ ଆସିଲା ଆକାଶରୁ ପାହାଡ଼ର ଶୀର୍ଷକୁ, ପାଇନ୍ ଅରଣ୍ୟର ଶୀର୍ଷରୁ ଶହ ଶହ ଫୁଟ ତଳେ ଥିବା ରାସ୍ତା ଉପରକୁ । ନିରନ୍ତ୍ର, ଶୀତଳ ନୀରବତା ।

ସେଇଠି ହୁଏତ ଛୋଟରୁ ଛୋଟ ହୋଇ ଜଣେ ବିଲୀନ ହୋଇଯିବ କିମ୍ବା ବିଶାଳରୁ ବିଶାଳତର ହୋଇ ପରିବ୍ୟାପ୍ତ ହୋଇଯିବ । ଘୋଟିଯିବ ଚଉଦିଗ । ମୁହ୍ୟମାନ ହୋଇଯିବ । ଆମେ ଦୁହେଁ ସୋମୁ ପଛପଟେ ବସି ରହିଲୁ କୁପ୍ତଚାପ୍ । କେତେବେଳେ ସେ ନିବିଡ଼ ଅରଣ୍ୟରେ ପାଇନ୍ ଗଛମୂଳେ ମୋ ଆଖି ବୁଜି ହୋଇ ଯାଇଥିଲା ମୁଁ କହିପାରିବି ନାହିଁ ।

କୌଣସି ଡାଳରେ ସବୁ ଚଞ୍ଚୁ ଖୋଲି ଚଢ଼େଇଟିଏ ହୁଏତ ଡାକିଲା-- ଚା' ଚା' ।

ମୋ ଆଗରେ ତା ପିଆଲା ଧରି ଠିଆ ହୋଇଥିଲା ରେଖା । -ସୋମୁର ସାନଭଉଣୀ । ପାଇନ୍ ଅରଣ୍ୟର ବାଟବଣା ହରିଣୀ ପରି ସ୍ତବ୍ଧ ହୋଇ ଠିଆ ହୋଇ ଯାଇଥିଲା । ଲମ୍ବା ଲମ୍ବା ଗୋଡ଼ହାତର ସେ ଫୁକ୍ ପିନ୍ଧା ଗୋରୀ ଝିଅଟି ସେ ଅରଣ୍ୟରେ ଅପ୍ରତିଭ ହେଲା ପରି ଉଭା ହୋଇ ହଠାତ୍ ଉଭାନ୍ ହୋଇଗଲା ।

ତଥାପି ଅରଣ୍ୟରେ ପ୍ରତିଧ୍ୱନିତ ହେଉଥିଲା ପକ୍ଷୀ ଡାକ-- ଚା' ଚା' ।

ସୋମୁର ତୁଳୀ ବୋଧହୁଏ ଘୁମେଇ ପଡୁଥିଲା । ବୋଧହୁଏ ଏକାକୀ ବାଟୋଇର ଗୋଡ଼ଯୋଡ଼ିକ ଆଉ ଆଗେଇ ପାରୁନଥିଲେ । ସେ ଚଳାରାସ୍ତାରେ ଠିଆ ରହି ସୁଦୀର୍ଘ ପାଇନ୍ ଗଛର ଶୀର୍ଷକୁ, ତା' ଉପରେ ଦୂରସ୍ଥ ପାହାଡ଼କୁ ଚାହିଁଥିଲା ।

ସୋମୁ ତା ରାଜ୍ୟରୁ ବାହାରି ଆସି ମୁହଁ ଫେରେଇ ଆମକୁ ଚାହିଁଲା । କିଛି ସମୟ ପାଇଁ ମନେ ହେଲା, ସତେ ବା ସେ ପାହାଡ଼ ଚାହିଁଛି, ସେ ଅରଣ୍ୟ, ଚାହିଁଛି ଆମକୁ ।

ସୋମୁ ହସିଦେଲା । ଉଠିଆସି ଆମକୁ ନେଇଗଲା ପିଣ୍ଡା ଉପରକୁ । ଖରା ଚଢ଼ି ଆସିଥିଲା । ପ୍ରାୟ ଏଗାରଟା ହୋଇ ଯାଇଥିବ ନା କ'ଣ । ଆମେ ବି ଜାଣି ପାରି ନଥିଲୁ କେତେବେଳେ ସୂର୍ଯ୍ୟ ଏତେ ବାଟ ଉଠି ଆସିଥିଲା ।

ସୋମୁ ପାଖରେ ପ୍ରାୟ ଏମିତି ହୁଏ । ଆମେ ବୁଝିପାରୁ ବସିଥିବା ଭିତରେ କିଛି ଗରମ ପକ୍କୁଡ଼ି ସାଜକୁ ପୋଦନାପତ୍ର ଚଟଣି ନେଇ ସୋମୁର ମା’ ଆସି ପହଞ୍ଚିଲେ ।

ତା’ପରେ ଗପ ଜମିଗଲା । ଆମ ଭିତରେ ଦିନୁଟା ସବୁଠୁ ବେଶୀ ଗପୁଡ଼ି । ସୋମୁ କେବଳ ଶୁଣେ । ଖୁସି ହେଲେ ହସିଦିଏ । ତା’ ଆଖି ଚିକ୍ ଚିକ୍ କରେ । ଦାନ୍ତ ଝଲସିଯାଏ । ମୁଁ ଆଉ ଦିନୁ କଥା କଟାକଟି କରି କୋଳାହଳ କରୁ । ସୋମୁ ଆମର ଶ୍ରୋତା । ସୋମୁ ସାକ୍ଷୀ, ସୋମୁ ବିଚାରକ ।

ସେଦିନ କିନ୍ତୁ ସୋମୁ କ’ଣ କହିବ କହିବ ହୋଇ ଆମକୁ ଚାହିଁଲା । ଦିନୁର— ସେ ଆଡ଼କୁ ଆସି ଲକ୍ଷ୍ୟ ନାହିଁ । ସେ କ’ଣଟାଏ ଗପିବାକୁ ଯାଉଥିଲା । ମୁଁ ତାକୁ ଚିମୁଟି ଦେଇ କହିଲି, “ଆସେ ବୁଝ । ଶୁଣ, ସୋମୁ କ’ଣ କହୁଛି ।”

ସୋମୁ ପ୍ରଥମେ ଥଙ୍ଗେଇଲା ପରି ହେଲା । ତଳକୁ ଚାହିଁ ଅନ୍ୟମାନଙ୍କ ହେଲାପରି ନିଜକୁ ନିଜେ ଶୁଣେଇଲା ପରି କହିଲା—

“ଆମେ ପାଞ୍ଚଜଣ ଢେ.ଢେ. ସ୍କୁଲରୁ ଏଥର ନୈନିତାଳ କ୍ୟାମ୍ପକୁ ଯାଇଥିଲୁ । ପୁରୁଣା ଦିଲ୍ଲୀ ଷ୍ଟେସନରୁ ରାନିଶେଡ଼ ଏକ୍ସପ୍ରେସରେ ସକାଳେ ଯାଇ ପହଞ୍ଚିଲୁ କାଠଗୋଦାମ ଷ୍ଟେସନରେ । ତା ଆଗକୁ ଆଉ ଟ୍ରେନ୍ ନାହିଁ ।”...

“ରାନିଶେଡ଼ ଏକ୍ସପ୍ରେସଟା ତ ରାନିଶେଡ଼ ଯାଉଥିବ ।” କହି ପକେଇଲା ଦିନୁ ।

ସୋମୁ ଚିକିଏ ଥମିଗଲା । ବୋଧହୁଏ ସେ ବୁଝିଗଲା ଯେ ଆମେ ଦୁହେଁ ତାକୁ ଶୁଣୁଛୁ । ଦିନୁକୁ ଚାହିଁ ଚିକିଏ ହସିଦେଲା । କହିଲା— “କେଜାଣି” ।

ମୋତେ କେଜାଣି କାହିଁକି ମନେ ହେଉଥିଲା ଯେ ସୋମୁ ହୁଏତ କିଛି ଅସାଧାରଣ କଥା କହିବାକୁ ଯାଉଥିଲା । ଖୁବ୍ ଗଭୀର ଅନୁଭବର କଥା, ବିସ୍ମୟର କଥା । ନହେଲେ ତ’ ସେ ପାଟି ଫିଟେଇବା ପିଲା ନୁହେଁ । ମୁଁ ଆସ୍ତେ ଦିନୁ ଜଘରେ ଟିପମାରି ଇସାରା କରିଦେଲି ବୁଝ ରହିବାକୁ ।

ସୋମୁ ପକ୍କୁଡ଼ି ଖାଇବାକୁ ଭୁଲିଗଲା । କହିଲା— “ମୁଁ ଏବେ ବି ବିଶ୍ୱାସ କରି ପାରୁନାହିଁ ସେ ଅଜବ ଘଟନାଟାକୁ । ... ଅମରେଶ ଚଷମ୍ ଭାରି ବଢ଼ିଆ ପିଲା । ଘରଝୁଲି ଅଞ୍ଚଳର । କିନ୍ତୁ ଚିତ୍ର କଲେ ସେ ତା’ ଭିତରେ ‘ଜାନ୍’ ଦେଇ ଦେଉଥିଲା । କହୁଥିଲା ଯେ ଚିତ୍ରଟା ଯଦି ଜିର୍ଣ୍ଣ ନଗଲା, ହଳଚଲ୍ ନହେଲା, ତାହେଲେ ରଙ୍ଗ ବୋଲି ଲାଭ କ’ଣ ? ଭାରି ମେଳାପି ଜିନ୍ଦାଗିଲର ପିଲା ଅମରେଶ । ମୋତେ ସେ ଭାରି ଭଲ ପାଇ ଯାଇଥିଲା । କାଠଗୋଦାମରୁ ବସ ଛାଡ଼ିବା ପୂର୍ବରୁ ଆମ ହାତରେ ଢେର୍ ସମୟ ଥିଲା ।

“ଅମରେଶ ମୋ କାନ୍ଧରେ ହାତ ରଖି କହିଲା, ‘ଚଲ, ଜରା ଘୁମ୍ କର ଆଜାତେ ହେଁ ।’ ଆମେ ବାହାରିବା ଦେଖୁ ସୁରେଶ ରଥୋଗି ପାଟିକଲା, ‘ଦେଖୋ, ଦୋନେ’ ତ୍ରିମର ସାଥ ଯା ରହେ ହୋ । କହିଁ ଖୋ ମତ୍ ଜାନା ।’ ସେ ଆମକୁ ଜାଣିଥିଲା । ସେ ଆମ ଟିମ୍ ମେନେଜର ।

ଆମେ ଗହଳି କାଟି ନିରୋଳା ରାସ୍ତା ଧରିଲୁ । ବିରାଟ ବିରାଟ ଗଛ, ଦୂରରେ ପାହାଡ଼ ଉପରେ ପାହାଡ଼ । ଅମରେଶ ବିଭୋର ହୋଇ ଚାରିଆଡ଼କୁ ଚାହିଁଥାଏ । ଚଢ଼ାଣି ରାସ୍ତାରେ ଆମେ କିଛିବାଟ ଉଠିଗଲୁ । ବାଁ ପାଖେ ଗୋଟେ ଧଳା ଇଉକାଲିପଟାସ ଗଛ ପଡ଼ିଲା । ଗଛଟା କିଛି ନହେଲେ ଦୁଇଶ ବର୍ଷ ପୁରୁଣା ହେଇଥିବ । ତାର ଶିଖ କାହିଁ କେଉଁ ଆକାଶରେ ହଜିଯାଇଥାଏ ।

...ସେଇ ଗଛମୂଳେ ଘଟନାଟା ଘଟିଲା ।”

ସୋମୁ ଆଖିରେ ପଲକ ନ ପକାଇ ଶୂନ୍ୟକୁ ଚାହିଁ ରହିଲା । ଆମେ ନିଶ୍ୱାସ ରୋଧୁ ଅପେକ୍ଷା କଲୁ ।

‘ଦଶ-ବାର ବର୍ଷର ପିଲାଟିଏ ଖଣ୍ଡିଏ ଚଦର ବିଛେଇ କିଛି ଡିବ୍‌ବତୀୟ ଜିନିଷ ବିକ୍ରୀ କରୁଥିଲା । ସେଥିରେ ଅଜବ ଯନ୍ତ୍ର ସବୁ ଥିଲା । ରୁଦ୍ରାକ୍ଷ ମାଳି, ଚକ୍ରି, ଘଣ୍ଟି, ନାନା କିସମର ଜପାମାଳି । କିନ୍ତୁ ଗଛ ଗଣ୍ଡି ଉପରକୁ ଆଉଜି ଦୁଇ ତିନିଟା ଚିତ୍ର ବି ଥିଲା । ଆମେ ଏମିତି ବେମତଲବ୍ ସେଇଠି ବସି ସେ ପିଲାଟା ସାଙ୍ଗରେ ଗପ କରିବାକୁ ଚାହିଁଲୁ । ତା ସରୁ ସରୁ ଆଖି, ଗୋରା ନାଲିଆ ମୁହଁ, ମୋଟାଲିଆ ଚେହେରା, ତା ପିନ୍ଧା ଢଙ୍ଗ, କଥା କହିବା, ହସିବାର ଭଙ୍ଗୀ ଭାରି ବଡ଼ିଆ ଲାଗିଲା । ଏତିକିବେଳେ ଅମରେଶର ଆଖି ଗୋଟାଏ ଚିତ୍ର ଉପରେ ପଡ଼ିଗଲା । ସେ ହଠାତ୍ ପାଖକୁ ଯାଇ ନିଠେଇ କରି ଦେଖିଲା । କ’ଣ ଦେଖୁଛି ବେକୁବ୍ । ସେଇଟା କ’ଣ ଅମରେଶ ପାଇଁ ଦେଖିବା ଭଳି ଚିତ୍ର ?

“ଚିତ୍ରଟାରେ ତିନିଭାଗରୁ ଦୁଇ ଭାଗ ଆକାଶ । ଆକାଶରେ ନିଘଞ୍ଚ ମେଘ । ମେଘ ତଳେ ବୁଡ଼ି ରହିଥିବା ପାହାଡ଼ମାନଙ୍କର ଭିଡ଼ । ଶୀତଦିନେ ଗୋଟାଏ କମ୍ବଳ ଘୋଡ଼ି ହୋଇ ପଛ କରି ଠିଆ ହୋଇଥିବା ଗୋଛାଏ ପୁଚୁଳା ଗୋଡ଼ ପରି ପାହାଡ଼ମାନଙ୍କର ଧୂଆଁଳିଆ ଧାଡ଼ି ତଳୁ ଦେଖୁଥିବା ଆଖିଯାଏଁ କେମିତି ଗୋଟାଏ ଥଣ୍ଡାଳିଆ ବିଷ୍ଣୁର୍ଣ୍ଣ ଚାଲୁ ପଡ଼ିଆ । ସତେ ବା ସେଇଟା ପଡ଼ିଆ ନୁହେଁ- ଇନ୍ଦ୍ରକାଳ ବିଛେଇ ହୋଇ ରହିଥିବା, ଆଖିବାଟେ ଆତ୍ମାକୁ ଟାଣି ନେଉଥିବା, ଗୋଟାଏ ସ୍ୱପ୍ନର ଇଲାକା । ସତେବା ସେ ବହଳ ଗହଳ ଘାସକୁ ଛୁଇଁଦବ । ସେ ପାଣିମିଶା ପବନକୁ ନିଃଶ୍ୱାସ ମାରିହେବ । ସେଥିପାଇଁ ହୁଏତ ଅମରେଶର ଆଖି ସେଥିରେ ଲାଖି ରହିଗଲା ।

କିନ୍ତୁ ସେ ଚିତ୍ରର ବାଁ ପଟେ ଡାକୁ ପଡ଼ିଆର ଉପର ମୁଣ୍ଡରେ ଗୋଟାଏ ଖଜର ଠିଆ ହୋଇଥିବାର ଚିତ୍ର । ତା ପାଖରେ ତାର ଲଗାମ ଧରି ଠିଆ ହୋଇଥିବା ମଣିଷର ଚିତ୍ର । ଏଡ଼େ ବଡ଼ ବେକ୍ରାଉଣ୍ଡରେ ସେ ମଣିଷ ଆଉ ପାହାଡ଼ି ଘୋଡ଼ା ଏତେ ଛୋଟ ଅଥଚ ଏତେ ସ୍ପଷ୍ଟ । କେମିତି ଅତୁଆ ଲାଗୁଥିଲା ସେ ଦି'ଟାକୁ ସେଇଠୁ ଘୁଞ୍ଚେଇ ଦେବାକୁ । କ'ଣ ଟାଏ ଯେମିତି ତାକୁ ସେଇଠି ବାନ୍ଧି ରଖୁଥିଲା । ତାକୁ ସେଇଠୁ ମୁକୁଳେଇ ଦେବାକୁ ଛଟପଟ ଲାଗୁଥିଲା । ଅମରେଶକୁ ବି ସେମିତି ହୁଏତ ଲାଗୁଥିଲା ।

ସେ କିଛି ସମୟ ଚାହିଁ ରହିଲା ସେ ଚିତ୍ରଟାକୁ । ତାପରେ 'ହଠାତ୍ କହିଲା, 'ହମ୍ ଜସେ ଖରିଦ୍ ନା ଚାହତେ ହେ ।' ସେ ଡିବ୍‌ବତି ଟୋକା ତା ମୁଗ ପରି ଦାନ୍ତ ଦେଖେଇ ନାରବ ହସିଦେଇ ମୁଣ୍ଡ ହଲେଇ କହିଲା, 'ନହିଁ ସା'ବ୍ ଯେ ତୋ' ବେବ୍‌ନେକୋ ନହିଁ ହେ'— ଅମରେଶ ଯେମିତି ଜିଦ୍‌ଖୋର୍ ଟୋକା, ସେ ଅତି ବସିଲା ନିଶ୍ଚୟ ତାକୁ ନବ । ଚିତ୍ରଟାକୁ ଧରି ଠିଆ ହେଲା । କହିଲା, 'ବତାଓ, କ୍ୟା ପୈସା ଲେଗା ।' ସେ ପିଲା ସେମିତି ଉତ୍ତର ଦେଲା, 'କହାନା ଓ ବେବ୍‌ନେ କୋ ନହିଁ ହେ ।'

'ତୋ ହମ୍ ଏସେ ହି ଲେ ଜାତେ ହେ !'

'ଲେ ଲୋ, ମଗର୍ ସମ୍ଭାଲ୍ କେ ରଖ୍‌ନା ।'

ଅମରେଶ ସତକୁ ସତ ଚିତ୍ରଟାକୁ ଧରି ରାସ୍ତାକୁ ଓହ୍ଲେଇ ଆସିଲା । କହିଲା, 'ଦେଖୋ ସୋମ୍, ତୁମ୍‌କୋ ଯକିନ୍ ହୋ ଯା ନ ହୋ । ମଗର୍ ଯହିଁ ହେ ଓହ୍ଲ ଜିନ୍ଦା ପେଷିଙ୍ଗ୍ ଜୋ ହମ୍ ଜିନ୍ଦଗି ଭର ଛୁଡ଼୍ ରହେଥେ ।' ମୁଁ ବୁଝି ପାରିଲି ନାହିଁ, କହିଲି— 'ଦେଖୋ ଅମରେଶ୍ ଏସେ ବିନା ପୈସେ ଇସ୍କୋ ଉଠା ଲେଆନା ଅଛା ନହିଁ ହୁଆ ।'

ଅମରେଶ୍ ଅମ୍ ହୋଇ ଠିଆ ହୋଇଗଲା । ଟାଉଟାଉ ଫେରିଗଲା ପଛକୁ । ମୁଁ ଚାହିଁଥାଏ । ସେ ଗଛମୂଳେ ଡିବ୍‌ବତି ଟୋକା କୁଆଡ଼େ ଘୁଞ୍ଚି ଯାଇଥିଲା । ଅମରେଶ ଖଣ୍ଡେ ଶହେ ଟଙ୍କିଆ ନୋଟ୍ ଆଉ ଦେଇ ତା' ଉପରେ ଟଙ୍କି ଘଷିଟାଏ ମଡ଼େଇ ଦେଲା ।

ଆମେ ସେହିଦିନ ହିଁ ନୈନିତାଲ ବାହାରିଗଲୁ । ପହଞ୍ଚିଲା ବେଳକୁ ରାତି । ଭାରି ଶୀତ । ଲଜ୍‌ରେ ଥଣ୍ଡା ଥଣ୍ଡା କ'ଣ ଖାଇବାକୁ ଦେଲା ମନେ ନାହିଁ । ମୋ ସାଙ୍ଗରେ ଅମରେଶ ରହିଲା ଗୋଟାଏ ରୁମ୍‌ରେ । ମୁଁ ଖଟରେ ପଡ଼ୁ ପଡ଼ୁ କମ୍‌ଲ ଘୋଡ଼ିହୋଇ ଶୋଇଗଲି ।

ସକାଳୁ ଉଠି ଦେଖିଲି ଅମରେଶ୍ ଖଟ ଉପରେ ଥିବା ପରି ବସିଛି । ତା' ଆଗରେ ସେ ଚିତ୍ରଟାକୁ ଏକା ଲୟରେ ସେ ଚାହିଁ ରହିଛି ।

“ଆବ୍‌ବେ ଅମରେଶ୍, ଯେ କ୍ୟା ପାଗଲ୍‌ପନ୍ ହେ ? କ୍ୟା ହେ ଓହ୍ଲ ପେଷିଙ୍ଗ୍‌ମେ ଯୋ କଲ୍‌ସେ ତୁମ୍ ଦେଖ୍ ରହେ ହୋ ?”



ଅମରେଶ ସେମିତି ଚିତ୍ରକୁ ଚାହିଁରହି ମୋତେ ଜବାବ ଦେଲା, “ଯହାଁ ମୋର ପାଶ୍ ଥାଉ, ହମ୍ ଦିଖାଏଜେ ଏକ୍ ତାନ୍ନୁବ୍ କି ବାବ୍ ।” ମୁଁ ବି କୌତୂହଳରେ ଉଠି ତା’ ପଛରେ ଠିଆ ହେଲି । ତା କାନ୍ଧ ଉପରୁ ଅନେଇଲି ସେ ଚିତ୍ରଟାକୁ ।

ସତକୁ ସତ ସେ ଚିତ୍ରଟା ସାମାନ୍ୟ ଅଲଗା ଦିଶୁଥିଲା । ହୋଇପାରେ ଆଳୁଅ ଯଥେଷ୍ଟ ନଥିଲା ବୋଲି ସେମିତି ଦିଶୁଥିଲା । କିନ୍ତୁ ତା’ ପୂର୍ବଦିନ ତ ଆକାଶର ଏମିତି ଘୁମର ପାଣି ମୋଘ ନଥିଲା ।

ଅମରେଶ ସେ ଘୋଡ଼ା ଆଉ ସଇସ ଆଡ଼କୁ ଟିପ ଦେଖେଇ କହିଲା, “ଯେ ଦୋନେ ଜିନ୍ଦା ହେଁ । ଯେ ତୋ ଚଲ୍‌ତେ ହେଁ ।” ମୁଁ ଖେଁ ଖେଁ ହସିଲି । କହିଲି, ‘ଦେଖୋ, ଅମରେଶ ପାଗଲ୍ ପନ୍‌କି ଏକ୍ ହବ୍ ହୋତି ହେ ।’

ସେ କିଛି ନ କହି ଅପେକ୍ଷା କଲା । ସେମିତି ଚିତ୍ରକୁ ଚାହିଁ କହିଲା, ‘ଦେଖୋ ସୋମୁ କଲ୍‌ସେ ଆଜତକ୍ ଯେ ଦୋନୋ ଏକ୍ ସେଣ୍ଟିମିଟର୍ ଦାହିନେ କି ଔର୍ ଚଲେ ଆୟେ ହେଁ ।’

ମୋର ବି ସେମିତି ମନେ ହେଲା । କିନ୍ତୁ ମୁଁ ତାକୁ ଆଦୌ ଗୁରୁତ୍ୱ ନ ଦେଇ କହିଲି, ‘ଆଜ୍ଞା, ରଖ୍ ଦୋ ଅଭି । ଅଗର୍ ଯେ ଚଲ୍‌ତେ ହେଁ ତୋ ଯେ ଚାର୍‌ଦିନ୍ ମେଁ ଦୁସରେ ଜିନାରେ ତକ୍ ତୋ ପହୁଁଚ ଯାଏଜେ । ଅବ୍ ଉଠୋ, ଆଜ ପାହାଡ଼କେ ଉପର ଆଉଟଡୋର ପେଣ୍ଟି କେ ଲିୟେ ଜାନା ହେ । କାନ୍‌ଭାୟ୍ ଓଗେରା ଲେକେ ଦଣ୍ ବଜେ ତକ୍ ନିକଲ୍ ଜାଏଜେ । ସାଥ୍‌ମେ ଲକ୍ଷ୍ ପ୍ୟାକେଟ୍ । ଚଲୋ, ଉଠୋ ।’

ଅମରେଶ ମୋତେ ନେହୁରା ହେଲା ପରି ଚାହିଁଲା । କହିଲା ‘ଭାଇ ଦେଖୋ, ମେରି ମଦତ୍ କରୋ । ହମ୍ ତୋ ଅଭି କହିଁ ନହିଁ ଜା ପାଏଁଗେ । ହମେ ତୋ ଯେ ପେଣ୍ଟି ଜକଡ୍ ଲିଆ ହେ । କିସିକୋ କୁଛ୍ ମତ୍ କହନା । ବୋଲ୍‌ଦେନା କି ମୋର ତବିୟତ୍ ଠିକ୍ ନହିଁ ହେ ।’

ସୋମୁ ଧ୍ମମେଇ ଗଲା । ଆମର କୌତୂହଳ ବଢ଼ି ଚାଲିଥାଏ । ଦିନୁ ସମ୍ଭାଳି ନ ପାରି ପଚାରିଦେଲା— ‘ଆଜ୍ଞା ସୋମୁ, ସେ ଚିତ୍ର କ’ଣ ସତକୁ ସତ କାଅଡା ଭଳି ଘୁଞ୍ଚୁଥିଲା ? ସେ ଘୋଡ଼ା ଆଉ ସଇସ ଚିତ୍ର ଭିତରେ ଚାଲୁଥିଲେ ?’

ସୋମୁ ଆଖି ଟେକି ଚାହିଁଲା । କିଛି ନକହି ଭାରି ଗମ୍ଭୀର ଭଙ୍ଗରେ ମୁଣ୍ଡ ଚୁଙ୍ଗାରି ହେଁ ବୋଲି ଜଣାଇଦେଲା । ଦିନୁ କଥା ଲମେଇଥାନ୍ତା । ମୁଁ ତାକୁ ଇସାରା କଲି ଚୁପ୍ ରହିବାକୁ ।

ସୋମୁ କିଛି ସମୟ ପରେ କହିଲା—

“ଆମେ ସେଇଠି ଚାରିଦିନ ଥିଲୁ । ଚତୁର୍ଥ ଦିନ ସମସ୍ତେ ମୋ ସାଙ୍ଗେ ଜିଦ୍ ଲଗେଇଲେ ସେ ଚିତ୍ର ବିଷୟରେ ଜାଣିବାକୁ । ଅମରେଶ ତିନିଦିନ ନିଶ ଦାଢ଼ି କାଟି ନଥିଲା । ତା’ ଆଖି ଚାରିପଟେ କଳାଦାଗ ପଡ଼ି ଯାଇଥିଲା । ସେ କେବଳ ବଲ୍ ବଲ୍ ସମସ୍ତଙ୍କୁ ଚାହୁଁଥିଲା । ଭୂତାବିଷ୍ଟ ହେଲା ପରି ଦିଶୁଥିଲା ।

ସମସ୍ତଙ୍କୁ ଚିତ୍ରଟା ଅତି ସାଧାରଣ ଦିଶୁଥିଲା । ମୁଁ କିନ୍ତୁ ଆଶ୍ଚର୍ଯ୍ୟ ହୋଇ ଚାହିଁଥିଲି । ସେ ଘୋଡ଼ା ଆଉ ସରସ କାନ୍ଦୁଆର ମଝିକୁ ସତକୁ ସତ ଘୁଞ୍ଚି ଆସିଥିଲେ । ମୁଁ ସେମାନଙ୍କୁ ସେଇଆ କହିଲି । ସେମାନେ ହୋ ହୋ ହୋଇ ହସିଦେଲେ । ଅମରେଶ କିଛି ନ କହି ବୁଝାପୁ ବସି ରହିଲା ।’

ସୁରେଶ ରସ୍ତୋଗି, ଆମ ମେନେଜର କହିଲା, ‘ଆରେ ଅମରେଶ ପାଗଲ୍ ହେ । ଐସେ ତୋ ଉତ୍ସବ ବହୁତ ସାରେ ପେଣ୍ଠି ହେ । ଉସେ କୋଇ ଫରକ୍ ନହଁ ପଡ଼େନା । ତଲୋ ତଲ୍‌ତେ ହେଁ । ଓହଁ ବମେଇ ମେଁ ଇସ୍କୋ ଇଲାଜ୍ କରାୟେଙ୍ଗେ ।’ ଆମେ ଆଉଟ୍ ଡୋର ଚାଲିଗଲୁ ।

ଆମେ ସମସ୍ତେ ଲଜକୁ ଫେରୁ ଫେରୁ ସଞ୍ଜ ହୋଇ ଯାଇଥିଲା । ଲଜର ମେନେଜର ଆଉ ସବୁ କର୍ମଚାରୀ ଦୁଆର ମୁହଁରେ ଠିଆ ହୋଇଥିବା ଦେଖି ଅତୁଆ ଲାଗିଲା । ସେମାନେ ପ୍ରକୃତରେ ଆମକୁ ହିଁ ଅପେକ୍ଷା କରିଥିଲେ ।

ସୁରେଶ ରସ୍ତୋଗି ପଚାରିଲା, ‘ବାବ୍ କ୍ୟା ହେଁ ?’ ମେନେଜର ଦୋ ଦୋ ପାଞ୍ଚ ହେଲାପରି ଜଣାଗଲା । ତା’ପରେ କହିଲା, ‘ଆପ୍‌କା ପାଞ୍ଚ ନମ୍ବର ବାଲା ଦୁସରା ଆଦମି ଦିନ୍କୋ ଦୋ ବଜେ ବାହାର ଚଲାଗୟା । ଚାବି ଦେନେକେ ଟାଇମ୍ ମେ କହା, ‘ହମ୍ ଜରା ବାହାର ଜା ରହେ ହେଁ ।’

ସମସ୍ତେ ମୋତେ ଚାହିଁଲେ । ମୁଁ ଭାବିଲି ଅମରେଶ ତ ଏମିତି ଯିବା କଥା ନୁହେଁ । ଠିକ୍ ଅଛି— ବାହାରକୁ ଗଲା ତ ଗଲା । ଚାଲିଆସିବ । ଏଥିରେ ଏମିତି ଘାବରେଇବାର କ’ଣ ଅଛି ?

ମେନେଜର କହିଲା— ‘ଅଭି ଅଭି ବିଶ୍ ମିନିଟ୍ ପହଲେ ଏକ୍ ଲାମା ଆୟା । ମୋଟା ସା ଆଦମି । ଲଗତାଆ ପୁରାନା ଜମାନେକା । ପାଞ୍ଚ ନମ୍ବର କା ଚାବି ମାଜା । ହମ୍‌ନେ ମନା କରୁଦିଆ । ଓହ୍ ଯହଁ ଖଡ଼ା ହୋକର ଗୁସ୍‌ସେ ମେଁ କାପ୍‌ନେ ଲଗା । ଶେର୍ ଜୈସା ଗରଜନେ ଲଗା । ଲପକ୍‌କେ ଚାବି ଛିନ୍‌ଲିୟା । ପାଞ୍ଚ ନମ୍ବର କେ ଔର୍ ଛଲାଙ୍ଗ ଲଗାତେ ହୁଏ ତଲା ଗୟା । ଉସ୍କୋ ରୋକ୍‌ନେ କୋ ହମାରେ ଷ୍ଟାପ୍‌ଲୋକ ହିମ୍‌ତ ନହଁ କି । ବ୍ରମ୍‌ମେ ଘୁସ୍କର ଏକ ମିନିଟ୍ ମେ ନିକଲ୍‌ଆୟା । ଶାୟଦ୍ ଏକ ପେଣ୍ଠିକୋ

ବାହାଁ ମୋଁ ଲପେଟ କରୁ ସିଧା ଚଲାଗଲା । ହମାରେ ଝାଫ୍ ରାସ୍ତେମେ କୁଛ ଦୂରତକ ଗଲେ । ମଗର୍ ଉସ୍କା କୋଇ ଟେର୍ ନହିଁ ମିଲା । ପତା ନହିଁ କାହାଁ ଗାୟବ୍ ହୋ ଗଲା ।’

ଆମେ ବୁଝିଗଲୁ, ମୁଁ ବୁଝିଗଲି ଯେ ଅମରେଶର ସେଇ ପେଣ୍ଟିଂଟା ହିଁ ସେ ଲାମା ନେଇଗଲା । ମୋର ମନେ ପଡ଼ିଗଲା ସେ ଡିବ୍‌ବତି ଟୋକା କହିଥିଲା । ନଉତ ସିନା ସମ୍ଭାଳି ପାରିବ ନାହିଁ ।

ରହସ୍ୟ ଭାରି ଘନାଭୂତ ହୋଇଗଲା । ଆମେ ସେ ଲାମା ଆଉ ପେଣ୍ଟିଂ କଥାକୁ ଆଡ଼ କରି ଦେଇ ଅମରେଶ କଥା ହିଁ ଚିନ୍ତା କଲୁ । ସେଇଠି ଦୁଆର ମୁହଁରେ ସମସ୍ତେ ପ୍ରାୟ ଘଣ୍ଟାଏ ଅପେକ୍ଷା କଲୁ । ସେଇଠି ଅନ୍ଧାର ଘାଉଁକିନା ମାଡ଼ିଆସେ । ହଠାତ୍ ରାତି ହୋଇଗଲା ।

ଆମେ ଆସି ରସ୍ତୋଗି ରୁମ୍‌ରେ ଏକାଠି ବସିଲୁ । କେମିତି ଗୋଟାଏ ଡରଡର ଲାଗୁଥିଲା । ପାଞ୍ଚ ନମ୍ବର ରୁମ୍‌ରେ ଯାଇ ଦେଖିଲୁ ଯେ ଅମରେଶର ଲୁଗାପଟା ଏଠି ସେଠି ଅଲଗା ହୋଇ ପଡ଼ିଥିଲା । ତା’ର ବାକ୍ସପତ୍ର ସବୁ ଠିକ୍ ଥିଲା । ପେଣ୍ଟ ଆଉ ସବୁଜ ରଙ୍ଗର ଜରକିନ୍‌ଟା ନଥିଲା । ସେ ସେଇଆ ପିନ୍ଧି ବାହାରକୁ ଯାଇଥିଲା ।

କଥା ପ୍ରସଙ୍ଗରେ ସେ ପେଣ୍ଟିଂ ବିଷୟରେ ସମସ୍ତେ ଜାଣିବାକୁ ଚାହିଁଲେ । ମୁଁ ମୂଳରୁ ସବୁ ବଖାଣିଗଲି । ରସ୍ତୋଗିର ଭୂରୁ କୁଞ୍ଚେଇଗଲା । – ‘ଯେ ଲାମାଲୋର୍ ଅଜବ୍ ହୋତେ ହେଁ । ମୁଝେ ତୋ ଡର୍ ଲଗ୍‌ନେ ଲଗା ହେ । କହିଁ ଅମରେଶ କୋ ଝୁହ ଲାମାନେ ପକଡ଼୍ ନ ଲିଆ ହୋ ।’

ଆମେ ରାତିରେ ଖାଇ ପାରିଲୁ ନାହିଁ । ସମସ୍ତେ ତୁମ୍ ତାମ୍ ବସିଥାଉ । ଘଣ୍ଟା ଦେଖୁଥାଉ । ଦୁଆର ମୁହଁକୁ ଅନଉଥାଉ । ରାତି ଏଗାରଟା ହେଇଗଲା ।

ଆମେ ମେନେଜର ପାଖକୁ ପରାମର୍ଶ ପାଇଁ ଗଲୁ । ସେମାନେ ସମସ୍ତେ ମଧ୍ୟ ଆମ ପରି ଶକ୍ତି ଯାଇଥାନ୍ତି । ସେ ପୁଲିସ୍ ଷ୍ଟେସନକୁ ରିପୋର୍ଟ କରିଦେଲା ।

ଅଧଘଣ୍ଟା ଭିତରେ ପୁଲିସ୍ ଜିଏ ଆସି ଠିଆ ହେଲା । ପତରା ଉତରା ଲେଖାପଢ଼ି ପରେ ସେମାନେ ଯାଉ ଯାଉ ରାତି ଦୁଇଟା । ଗଲାବେଳେ ଅଫିସର ଜଣକ ମୋତେ ପଚାରିଲା ମୁଁ ସେ ଲାମାକୁ ଦେଖିଛି କି ? ମୁଁ ନାହିଁ କଲି । ସେମିତି ପୁରୁଣାକାଳିଆ ଟୋପି ଫତେଇ ଆଉ ଜୋତା ଆଜିକାଲି କେହି ବ୍ୟବହାର କରୁନାହାନ୍ତି ବୋଲି ସେ କହିଲା ।

ମେନେଜରକୁ ପଚାରିଲା । ଅନ୍ୟ ଝାଫ୍‌କୁ ପଚାରିଲା । ସେମାନେ କହିଲେ ତାକୁ ସେମାନେ ଦେଖୁ ଦେଖୁ ଚିହ୍ନିଦେବେ ।

ଖୁବ୍ ଉଦ୍‌ବେଗରେ ଦୁଃସ୍ୱପ୍ନ ପରି ରାତି ପାହିଗଲା । ତା’ ଆରଦିନ ସକାଳ ବୋଝ ପରି ମଡ଼େଇ ହୋଇ ପଡ଼ିଲା ଆମ ଉପରେ । ଆମର ଫେରିବା ଆୟୋଜନ ମଧ୍ୟ କରିବା କଥା । ଅମରେଶର ସନ୍ଧାନ ନ କରି କେମିତି ଫେରିବୁ ଜାଣି ପାରୁନଥିଲୁ । ଲଜ୍ ଆଗରେ ପୁଲିସ୍ ଜିପ୍ ଆସି ରହିବାରୁ ଆମେ ଭାବିଲୁ ବୋଧହୁଏ ଅମରେଶ ମିଳିଗଲା ।

କିନ୍ତୁ ନା । ପୁଲିସ୍ ଅଫିସର କହିଲେ ଯେ କାଠ ଗୋଦାମରେ ସେ ତାଙ୍କ ଲୋକ ଜଗେଇ ରଖିଛନ୍ତି । କାଳେ ସେ ଲାମା ଯଦି ଦେଖାଦିଏ ସେମାନେ ତାକୁ ଗିରଫ କରିବେ ।

ସେ ଚାହିଁଲେ ଯେ ଆମ ଭିତରୁ ଦୁଇଜଣ ପୁଲିସ୍ ଗାଡ଼ିରେ କାଠ ଗୋଦାମ ଯାଇ ସେ ଗଛମୂଳ ପସରା ଆଉ ସେ ବିକାଳିକୁ ଚିହ୍ନଟ କରିବୁ । ଅଗତ୍ୟା ମୋତେ ବାହାରିବାକୁ ହେଲା । ମୋ ସଙ୍ଗରେ ବାହାରିଲା ରସ୍ତୋଗି । ଦୁଇ ଘଣ୍ଟାରେ ଆମେ କାଠ ଗୋଦାମକୁ ଓହ୍ଲେଇ ଗଲୁ । ପୁଲିସ୍ ବାବୁ ମଧ୍ୟ ଆମ ସାଙ୍ଗରେ ଥିଲେ ।

ପୁରୁଣା ଉଇକାଲିପଟାସ୍ ଗଛମୂଳେ ସେ ଡିବ୍‌ବଟି ଟୋକା ବସିଥିଲା । ଗାଡ଼ି ରହିବାରୁ କୌତୂହଳରେ ଚାହିଁଲା । ତା’ପରେ ମୋତେ ଓହ୍ଲେଇବାର ଦେଖି ଖୁସି ହେଇଗଲା । ତା’ର ସେ ମୁଗପରି ଦାନ୍ତ ଦେଖେଇ ହସିଦେଲା ।

ପୁଲିସ୍ ବାବୁ ଯାହା ପଚାରିଲେ ମୁଁ ତା’ର ଉତ୍ତର ଦେଲି । କିନ୍ତୁ ସେ ଯେତେ ସେଇଠି ନଥିଲା ।

ମୁଁ ସେ ଟୋକାକୁ ପଚାରିଲି ‘ଓହ୍ ପେଞ୍ଚି ତୁମକୋ ଓଡ଼ିଆ ମିଲୁଗଲା ?’ ସେ ଆଖି ମିର୍ ମିର୍ କରି ଅଳ୍ପ ମୁଣ୍ଡ ଟୁଙ୍ଗାରି ‘ହଁ’ କଲା । ମୁଁ ଅଥୟ ହୋଇ ତାକୁ ସେ ଯେତେ ଦେଖାଇବାକୁ କହିଲି ।

ସେ ସେମିତି ହସି ହସି ବସି ରହିଲା । ମୁଁ ଚିଡ଼ିଲା ପରି କହିଲି, ‘ଆରେ ଉଠୋ, ଲାକେ ସାବ୍ କୋ ଦିଖାଓ ।’

ସେ ତାର ଛୋଟ ହାତଟି ବଡ଼େଇ ଗଛମୂଳକୁ ଓହ୍ଲଟି ପଡ଼ିଲା— ‘ଜଧର୍ ତୋ ହେ ।’

ଗୋଟିଏ ଅନ୍ୟ ଚିତ୍ର ପଛପଟେ ଗଛଆଡ଼କୁ ମୁହଁ କରି ସେ ତାକୁ ରଖିଥିଲା । କାଢ଼ି ଆଣିଲା ବେଳେ ମୋତେ ଲାଗିଲା ସତେ ବା ପଞ୍ଜୁରି ଭିତରୁ ଜିଅନ୍ତା ପକ୍ଷୀଟାକୁ ସେ କାଢ଼ି ଆଣୁଥିଲା ।

ରସ୍ତୋଗି ଆଉ ପୁଲିସ୍ ବାବୁ ତାକୁ ନେଇ ଦେଖୁଥିଲେ । ରସ୍ତୋଗିର ଭୁରୁ କୁଞ୍ଚେଇଗଲା । ତା ମୁହଁରୁ ରକ୍ତ ନିଗିଡ଼ିଗଲା । ସେ ଆଗରୁ ସେ ଯେତେବେଳେ ଦେଖୁଥିଲା ତ ।

ମୁଁ ଓହଟି ପଡ଼ି ଚିତ୍ରଟାକୁ ଅନେଇଦେବା ମାତ୍ରେ ଚମକିପଡ଼ିଲି !!”

ସୋମୁ ଏଇଠି ଅଟକିଗଲା । ତା’ ଆଖି ସ୍ଥିର ରହିଗଲା । ନାକପୁଡ଼ା ଫୁଲିଗଲା । ସେ ପୁଣି ଥରେ ସେ ବିପ୍ଳୟକୁ ଦେଖୁଥିଲା ହୁଏତ ।

ଏଣେ ଦିନୁର ଅବସ୍ଥା ଅସମ୍ଭାଳ । ସେ ସୋମୁ ତଣ୍ଡି ପାଖରୁ ଅକୁହା କଥା ଯାକ ହାତ ପୁରେଇ କାଢ଼ି ଆଣିବାକୁ ଖଲ ଖଲ ହଉଥିଲା । ମୁଁ ତାକୁ କୌଣସି ମତେ ସମ୍ଭାଳି ରଖିଲି ।

ସୋମୁର ଆଖିପତା ପଡ଼ିଲା । ନିଶ୍ବାସ ଚଳିଲା ସ୍ଵାଭାବିକ ଭାବରେ । ସେ କହିଲା—  
“ସେ ଚିତ୍ର ପୂରା ବଦଳି ଯାଇଥିଲା । ସେ ପାହାଡ଼ି ଘୋଡ଼ା ଚିତ୍ରର ତାହାଣ ପାଖକୁ ଚାଲି ଆସିଥିଲା । ଘୋଡ଼ାର ମୁହଁ ଓଲଟା ପଟକୁ ହୋଇ ଯାଇଥିଲା । କିନ୍ତୁ ସେ ସଜସ୍ୟ ନଥିଲା । ଘୋଡ଼ା ପିଠିରେ ଆଉ ଜଣେ ବସିଥିଲା । ଜିନ୍ ପେଷ୍ଟ ! ସବୁଜ ରଙ୍ଗର ଜର୍ଜିନ୍ । ତା’ ମୁହଁରେ ତିନି ଚାରିଦିନର ରୁଡ଼ । ତାକୁ ଦେଖୁ ଦେଖୁ ଚିହ୍ନିବାରେ ମୋତେ ବା ରସ୍ତୋଗିକୁ ଆଦୌ ଅସୁବିଧା ନଥିଲା । ଅମରେଶ ଟଣ୍ଡର ଅବିକଳ ଚିତ୍ର ଆମକୁ ଚାହିଁ ରହିଥିଲା ।

ଆମ ଭିତରୁ କେହି ଜଣେ ଚିହ୍ନାର କରି ଉଠିଲା— ବୋଧହୁଏ ମୁଁ, ହୋଇପାରେ ରସ୍ତୋଗି । ପୁଲିସ୍ ବାବୁ କାରଣ ପଚାରିବାରୁ ରସ୍ତୋଗି ଆଙ୍ଗୁଠି ଦେଖେଇ କହିଲା : ଯଦି ହମାରା ଖୋୟା ହୁଆ ଦୋଷ୍ଟ—ଅମରେଶ ଟଣ୍ଡର’ ।

କ୍ୟା ମତଲବ୍ ? ଓହ କ୍ୟା ଆପ୍ନେ କୋ ଇଧର ପେଷ୍ଟି କିୟା ହେ ?— କ୍ୟା ଓହ ଲାମା ଉସ୍କି ତସ୍କିର ଇଧର ଉତାରା ହେ ?’

‘ୟେ ପେଷ୍ଟି ନହିଁ ହେ । ଯେ ଜିୟା ହେ । ଯହ ଘୋଡ଼ା ଚଲ୍‌ତା ହେ । ବାୟେଁ ତରଫ୍‌ସେ ଇଧର ଆୟା ହେ । ଅବ୍ ଦୁସ୍‌ରା ସବାରି ଲୋକେ ଉଲ୍‌ଟା ଚଲ୍‌ରହାହେ ।

କ୍ୟା ବକ୍‌ବାସ କରତେ ହେଁ ଆପ୍‌ଲୋର୍ ? ଯହ ତୋ କାନ୍‌ଭାସ୍ କେ ଉପର ଏକ ପେଷ୍ଟି ହି ହେ । ଅଗର ଯେ ସବାରିକା ଚେହେରା ଆପ୍‌କେ ଦୋଷ୍ଟ ସେ ମିଲ୍‌ତା ହେ, ତୋ ଯହ ଏକ ଇଚ୍‌ଫାକ୍ ହୋ ସକ୍‌ତା ହେ ।’

ପୁଲିସ୍ ବାବୁ ଅଧିକ କହିବାର ପ୍ରୟୋଜନ ନଥିଲା । କାରଣ ସେ ଆଉ ଅଧିକ କିଛି ବୁଝିବା ସମ୍ଭବ ନଥିଲା । ମୁଁ ସେ ଚିତ୍ରଟି ଉପରେ ହାତ ବୁଲେଇଆଣି ଘୋଡ଼ା ସବାର ଉପରେ ଆଖି ରଖି ଆଖି ବୁଜିଦେଲି । ମୋ ଆଖିରୁ ଲୁହ ଝରିଗଲା । ମୋ ଭିତରୁ ମୁଁ କେବଳ ବାହୁନି ହେଉଥିଲି ‘ଅମରେଶ’, ‘ଅମରେଶ’ । ହଠାତ୍ ମୋ ଦେହସାରା ଶୀତ କଣ୍ଠା ମାରିଗଲା । ମୁଁ ଥରି ଉଠିଲି । ମୋ ପାପୁଲି ଭିତରେ ସେ ଚିତ୍ର ତାହାଣରୁ ବାଁକୁ ଖୁବ୍ ଆସ୍ତେ ଘୁଞ୍ଚିଗଲା । ଘୁଞ୍ଚିବା ମୁଁ ପରିଷ୍କାର ବାରି ପାରୁଥିଲି ।’

ମୋ ଦେହ ଝିମ୍ ଝିମ୍ ଲାଗିଲା । ଦିନୁ କାଠ ହୋଇ ଯାଇଥିଲା । ଏତିକିବେଳେ ପୁଣି ସେ ଚଢ଼େଇ ଡାକିଲା, ‘ଚା’, ଚା’ ଚା’ ! ମୋତେ ସେମିତି ଶୁଭିଲା । ପ୍ରକୃତରେ ରେଖା ସୋମୁର ସାନ ଭଉଣୀ କହୁଥିଲା- ‘ଆଉ ପକୃଡ଼ି ଆଣିବି କି ?’

ସମସ୍ତଙ୍କର ସମ୍ବିତ୍ ଫେରି ଆସିଲା ବାସ୍ତବତାକୁ । ସୋମୁର ଅଗଣା ଦିଶିଲା । ଦ୍ଵିପ୍ରହର ଖରା ଦିଶିଲା ।

ସୋମୁ ଆଖିପତା ମଟ ମଟ କରି ଆମକୁ ଅନେଇଲା । ରେଖାକୁ ଚାହିଁ ଅସ୍ଥ ହସିଲା । ଦିନୁ ହିଁ ପାଟି ଫିଟେଇଲା । ‘ନାହିଁ, ଆଉ ପକୃଡ଼ି ଦରକାର ନାହିଁ । ହେଇ ପରା ସବୁ ଥୁଆହୋଇଛି’ । ମୋତେ ଲାଗିଲା ଦିନୁ ଚାହୁଁଥିଲା ରେଖା ସେଇଠୁ ଘୁଞ୍ଚିଯାଉ । ସେ ସୋମୁକୁ ହଜାରେ କଥା ପଚାରିବାକୁ ଖଲଖଲ ହଉଥିଲା ।

ସେଇଆ ହିଁ ହେଲା । ରେଖା ପଛ କରୁ କରୁ ଦିନୁ ଘୁଞ୍ଚିଗଲା ସୋମୁ ପାଖକୁ । ତା’ ଆଖିକୁ ଚାହିଁ ପଚାରିଲା-

“ଆଜ୍ଞା ସେ ମୋଟା ଲମ୍ବା ମିଳିଲା ନା ନାହିଁ ।”

“ନା ! ସେ ଡିବ୍‌ବଟି ଟୋକା ସବୁ ଶୁଣି କହିଲା, ସେ କୁଆଡ଼େ ତା ଗୋସେଇଁ ବାପର ଗୋସେଇଁ ବାପ । କୋଉକାକୁ ସେ ମଲାଣି । ହେଲେ ଏମିତି ସେ ଦେଖାଦେବା କଥା ସେ ଶୁଣିଛି । ଆଉ ସେ ଚିତ୍ର କଥା ପଚାରିବାରୁ ସେ କିଛି ଖୋଜି କହିଲା ନାହିଁ । ଗୋଲିଆ ମିଶା କଲା ।”

କିଛି ସମୟ ପରେ ସୋମୁ କହିଲା, “ମୁଁ ସେ ପିଲାକୁ ଏକ୍‌ଲା ଦେଖି ପଚାରିଲି- ‘ଆଜ୍ଞା ବତାଓ ପୁରାନା ସବାରୀ କହାଁ ଗୟା ? ନୟାକୋ ତୋ ତୁମ୍ ଜାନ୍‌ତେ ହୋ ।’”

ସେ ମୋ ଆଖିକୁ ବିଚିତ୍ର ଢଙ୍ଗରେ ଚାହିଁଲା, ତା ଆଖିର କଳାତୋଳା ଲିଭିଗଲା । ତା ମୁହଁ ଖୁବ୍ ଭାରି ଆଉ ବୟସ୍କ ଜଣାଗଲା । କହିଲା- ‘ଓହ ଛୁଟ୍ ଗୟା, ଯହ ଭି ଛୁଟ୍ ଜାଏନା । ଅଗର କୋଇ ଡିସରା ସମସ୍ତଦାର ଆଗୟା ତୋ !”

x

x

x

x

ମଙ୍ଗଳବାର ଦିନ ସୋମୁକୁ ଖୋଜା ପଡ଼ିଥିବା ବେଳେ ରାତି ଦଶଟାରେ ଆମେ ଦୁଇବନ୍ଧୁ ନିରୋଳା ଅନ୍ଧାରରେ ଠିଆ ହୋଇଥିଲୁ । ଦିନୁ ହଠାତ୍ ମୋ କାନ୍ଧରେ ହାତ ରଖି ଫିସ୍ ଫିସ୍ କହିଲା-

“ମାଜିଁ ଗତ ! ସୋମୁ କାଠ ଗୋଦାମ ଚାଲି ଯାଇନି ତ ! ସେ ଅମରେଶକୁ ମୁକୁଳେଇବାକୁ ନିଜେ ସେ ପଞ୍ଜୁରିରେ ପଶିଯାଇନି ତ ?”

ମୁଁ ଦିନୁ ଅଣ୍ଟାରେ ବାହୁ ବେଢ଼େଇ କିଛିବାଟ ଚଳେଇ ନେଲି । କହିଲି- “ଦେଖ ଦିନୁ, ମାତ୍ରାସରୁ ଟ୍ରେନ୍‌ରେ ଫେରିବା ବାଟରେ ମୁଁ ଅରେ ଗୋଟାଏ ଲାମା ଉପାଖ୍ୟାନ ଶୁଣିଥିଲି । ମୋଟ ଉପରେ କଥାଟା ଏଇଭଳି ଅଲୌକିକ । କିନ୍ତୁ ସୋମୁ ପାଇଁ ସେଇଟା ଏପରି ବାସ୍ତବ ରୂପ ନେଇଯିବ, ମୁଁ କଦାପି ଭାବି ପାରି ନଥିଲି । କିନ୍ତୁ ସୋମୁ କାଠ ଗୋଦାମ ଯିବା କ’ଣ ଦରକାର ? ସେ ଲାମା କ’ଣ ଏଠିକି ଆସି ପାରିବ ନାହିଁ ? ତା ବାହାରେ କେବଳ ଖଣ୍ଡିଏ ଚିତ୍ରରେ କ’ଣ ଜୀବନ୍ୟାସ ହୋଇପାରିବ, ଅନ୍ୟ ଚିତ୍ରରେ ନୁହେଁ ?”

ଦିନୁ ଚଟକିନା ମୋ ବାହୁ ଘେରୁ ମୁକୁଳି ଆସି ମୋ ସାମ୍ନା କଲା । କହିଲା-

“ତୁ କ’ଣ କହିବାକୁ ଚାହୁଁଛୁ ? ଏବେ ଯେଉଁ ପେଣ୍ଠିଟା ସୋମୁ କରିଛି, ସେଇଟା ମୋତେ ପ୍ରକୃତରେ ଜୀବନ୍ତ ଲାଗୁଛି । ସେ ଦୂର ପାହାଡ଼, ସେ ପାଇନ ଅରଣ୍ୟ, ସେ ସବୁ ତଲା ରାସ୍ତା... ।”

ମୁଁ ତାର ଦିଆ ଦୂର କରିବାକୁ ଯୋଡ଼ିଦେଲି- “ଆଉ ସେ ଏକୁଟିଆ ବାଟୋଇ । ଟିକିଏ ମନେ ପକା- ତାର ପଛପଟ ଚିହ୍ନା ଚିହ୍ନା ଲାଗୁ ନାହିଁ ?”

ଦିନୁ ଚମକିଲା ପରି ମୋ ହାତଟାକୁ ଜୋର୍‌ରେ ଧରିନେଲା... “ମାନେ.. ତୁ.. କହିବାକୁ ଚାହୁଁଛୁ.... ।”

ମୁଁ ସେଇ ଅନ୍ଧାରରେ ମୁଣ୍ଡ ଗୁଞ୍ଜାରିଲି, ମୋତେ ଅସ୍ପଷ୍ଟି ଲାଗୁଥିଲା । ହତାଶ, ଅସହୟ ଲାଗୁଥିଲା । ମୋ ଭିତରେ ଅସଂଖ୍ୟ ଅସମାହିତ ପ୍ରଶ୍ନ । ପ୍ରଶ୍ନ ତା ସୃଷ୍ଟିରେ ଅନୁପ୍ରବିଷ୍ଟ ହେଲେ କ’ଣ ସେଇଠୁ ବାହାରି ଆସି ପାରିବ ନାହିଁ ? ସେ ଚିତ୍ରଟାରେ ପ୍ରାଣ ପ୍ରତିଷ୍ଠା କରିବାକୁ ନିଜେ ହିଁ ସମଗ୍ର ପ୍ରାଣ ନେଇ ତା ଭିତରେ ଝାସଦେବା କ’ଣ ଅନିବାର୍ଯ୍ୟ ?

ଦିନୁ କହିଲା, “ସେ ଚିତ୍ରର ଏକୁଟିଆ ବାଟୋଇ ବୋଧେ ପାହାଡ଼ ଶିଖାଯାଏ ସେମିତି ଚଢ଼ି ଚଢ଼ି ଯିବ । ହୁଏତ ସେ ଝୁଲନ୍ତ ଶିଳାଖଣ୍ଡ ଉପରେ ବସିବ । ତା’ପରେ କିନ୍ତୁ ସେ ନିଶ୍ଚୟ ଓହ୍ଲେଇ ଆସିବ ସାମ୍ନାକୁ ମୁହଁ କରି ଏବଂ ଚିତ୍ରପଟରୁ ମୁକୁଳି ଆସିବ ବାହାରକୁ । ଆମକୁ ସେ ଚିତ୍ରଟାକୁ ଅତି ଯତ୍ନରେ ଜଗି ରହିବାକୁ ହେବ । ସେଇ ତ ଏଇନା ଆମର ସୋମୁ ।”



# ଦେବୀ

ଉଆଁସ ଦିନ ଦି'ପହରଟାରେ ଅନ୍ଧାର ଘୋଟିଗଲା ।

କେତୁ ଗ୍ରାସିଗଲା ସୂର୍ଯ୍ୟକୁ । ପୂର୍ଣ୍ଣପରାର ବେଳେ ଅତିକାୟ ସାପ ପରି ହୁଡ଼ାହୁଡ଼ା ଅନ୍ଧାର ଲହଡ଼ି ମାରିଗଲା ଉତ୍ତରରୁ ଦକ୍ଷିଣକୁ ।

ପକ୍ଷୀମାନେ ଅଚାନକ ବିପରି ପଡ଼ିଲାପରି ରାବ କଲେ ।

ବିଲହୁଡ଼ା ତଳୁ ବାହାରି ଆସିଲେ ସାପମାନେ ଗାତ ଭିତରୁ । ଫଣା ତଳକୁ କରି ଛାନିଆ ହେଲାପରି ଇତସ୍ତତଃ ଆଶ୍ରା ଲୋଡ଼ିଲେ ।

ବାଦୁଡ଼ିମାନେ ଉଡ଼ିଲେ ନୀରବ ଆକାଶରେ ।

କିଛି ସମୟ ପାଇଁ ତାରାମାନେ ଉନ୍ମୁଳି ଚାହିଁଲେ ଦୂର୍ଭାଗ୍ୟ ଭୋଗୁଥିବା ପୃଥିବୀକୁ । ମଣିଷମାନେ ନୀରବି ଯାଇଥିଲେ ଭୟରେ, ବିପ୍ଳୟରେ ।

ପଞ୍ଚୁ ପଣ୍ଡିତେ ପିଣ୍ଡା ପାହାଚରେ ଶୂନ୍ୟକୁ ଚାହିଁ ବସିଥିଲେ । ସୂର୍ଯ୍ୟକୁ ବୁଡ଼େଇ ଦେଇଥିବା କେତୁ କଳଙ୍କ ତାଙ୍କ ଦେହସାରା ଲେସି ହୋଇ ଯାଇଥିବାର ସେ ଅନୁଭବ କରୁଥିଲେ । ଅପେକ୍ଷା କରୁଥିଲେ କେତେବେଳେ ପାପମୋଚନ ହେବ । ସେ ଚଣ୍ଡାଳଛୁଆଁ ଗାଧୋଇ ଘରେ ଦିଆଁଙ୍କୁ ଗଙ୍ଗାସ୍ନାନ କରାଇବେ । ତାଙ୍କ ଦିହକରେ ସେ ଏପରି ପୂର୍ଣ୍ଣଗ୍ରାସ କେବେ ଦେଖି ନଥିଲେ । ଓଃ, କି ଘୋର କାଳ ସତେ !!

ଏତିକିବେଳେ ତାଙ୍କ କାନରେ ପଡ଼ିଲା, ମାଇପେ କଥା ହେଉଥିଲେ—

“ଇସ୍ ଏଡ଼ିକି ଅଶୁଭବେଳାରେ କ’ଣଟାଏ ସେ ବେଇବ କେଜାଣି, ଅସୁର କିରାକ୍ଷସ ?”

ପଡ଼ିଣା ଘର ବୋହୂ ପ୍ରସବ ବେଦନାରେ ରଡ଼ି କରୁଥିଲା ।

ଆକାଶରେ ଆହୁରି ଉଦ୍‌ବିଗ୍ନ ତାରା ଦେଖାଦେଲେ । ଝୁଲା ବାଦୁଡ଼ି ତେଣା ଫଡ଼ଫଡ଼ କରି ଉଡ଼ିଗଲେ । ଅନ୍ଧାର ଆହୁରି ଗାଢ଼ତର ହେଲା । ପାଖ ଗଛରେ ଗୁଡ଼ାଏ ବଣି ଏକାଠି ଟ୍ରସ୍ତ ହୋଇ ରାବି ଉଠିଲେ ।

ସେତିକିବେଳେ ଆଉ ଗୋଟାଏ ଶବ୍ଦ ଶୁଣି ସମସ୍ତଙ୍କ ରୁମ ଟାଙ୍କୁରିଗଲା । ପଡ଼ିଣା ଷଡ଼ଙ୍ଗୀ ଘରେ ପିଲା ଜନ୍ମହେଲା ।

କିଏ ସେ ଜନ୍ମିଲା କେଜାଣି ଏ ଘୋର ବ୍ୟୁତ୍ପାତବେଳେ । କାଢ଼ବାଡ଼ ପରି ପଡ଼ିଣାଘରେ ସମସ୍ତେ ସ୍ତବ୍ଧ ହୋଇ ଯାଇଥିଲେ । କାହାରି ସୋର ଶବ୍ଦ କିଛି ନାହିଁ । ଫୁଲନାଡ଼ ନେଇ ରକ୍ତସାକୁବାକୁ ହୋଇ ଭୂଇଁରେ ପଡ଼ିଥିବା ସେ ପିଲାଟାର କାନ୍ଦ କେବଳ ଶୁଭୁଥିଲା ଦୁହାକୁ ଦୁହା ।



ବାଦବାଡ଼ ପାଙ୍କରେ ଅନେଇଲେ, କାନେଇଲେ ପଞ୍ଚୁ ପଣ୍ଡିତଙ୍କ ଭୁଆସୁଣୀଏ !

ଝିଅଟାଏ !- ଇସ୍ ଝିଅଟାଏ ? ଉଆଁସରେ ଝିଅଟାଏ ??- ଏମିତି ଖର ବେଳା, ବିଷାକ୍ତ, ଅଶୁଭ ବେଳାରେ ଜନ୍ମହେଲା- ସେ ପୁଣି ଝିଅଟାଏ !!?

ଏ ଝିଅ ସୃଷ୍ଟି ଛାରଖାର କରିଦେବ । ଏ ଚାହିଁଦେଲେ କଥା କଦଳୀଗଛ ଠିଆରେ ଜଳିଯିବ । ଅମଙ୍ଗୁଳି, ଅଲକ୍ଷଣୀ ପାଇଁ ବିପତ୍ତି ପଡ଼ିଯିବ ଘରେ, ବାହାରେ, ସାରା ମୁଲକରେ !! ଷଡ଼ଙ୍ଗୀ ଘରେ ବତୀ ଲାଗିଲା ଡେରିରେ, ନୀରବରେ । ସେଇ ଆଳୁଅରେ ସେମାନେ ନିରେଖୁ ଚାହିଁଲେ । ସେମାନଙ୍କ ଆଖି ଖୋସି ହୋଇଗଲା । ନାଳ ସରସର, ରକ୍ତଜରଜର ହୋଇ ଝଟକୁଥିଲା ସୁନା ପ୍ରତିମା । ହାଲିଆ ହୋଇ ଶୋଇ ଯାଇଥିଲା । ନାହିଁ କାଟି ଇଚ୍ଛାରିଲା ପରେ ଷଡ଼ଙ୍ଗୀଏ ଦେଖୁ କହିଲେ, “ଇଏ ତ’ ବିଜୁଳି କନ୍ୟା ! ଦେବୀ ଜନ୍ମ ହେଇଚି ମୋ ଘରେ ।”

ଉଣ୍ଠାସ ହୋଇଗଲା ଷଡ଼ଙ୍ଗୀଙ୍କ ଘରେ ରୁଷି ହୋଇ ରହିଥିବା ପବନ । ଉଣ୍ଠାସ ହୋଇଗଲେ, ରୁଅ, ଶେଣି, କାନ୍ଦବାଡ଼, ମଣିଷମାନେ ଶାଶୁ ନଣନ୍ଦମାନେ ।

ସେତେବେଳକୁ ସୂର୍ଯ୍ୟ କେତୁମୁକ୍ତ ହୋଇ ସାରିଥିଲେ । ସ୍ବାଭାବିକ ଦ୍ଵିପହର ଖରା, ଆଳୁଅ, ପବନ । ପଞ୍ଚୁ ପଣ୍ଡିତଙ୍କ ଘରେ ଘଣ୍ଟି ବାଜୁଥିଲା । ସେ ଠାକୁରଙ୍କୁ ଗଙ୍ଗାସ୍ନାନ କରାଉଥିଲେ ।

ପିଲାକୁ ଇଚ୍ଛାରିବାକୁ ଆସିଥିବା ସପନି ମା’ ଧାଇଁ, ସେ କୁଆଡ଼େ ପିଲାର ମା’କୁ ବି ଇଚ୍ଛାରିଥିଲା ତା’ ଜନ୍ମବେଳେ । ତା’ ନିଜର ପିଲାପିଲି କେହି ନାହିଁ । କାହିଁକି କେଜାଣି ସେ ନିଜକୁ ସପନି ମା’ ବୋଲି କହେ । ତା’ ନିଜ ନାଁ କେହି ଜାଣନ୍ତି ନାହିଁ । ସେ କାହାଘର ଝିଅ, କାହା ଘର ବୋହୂ, ତା’ ଗେରସ୍ତ କିଏ, କେହି କିଛି ଜାଣନ୍ତି ନାହିଁ । ପୁରୁଖାଲୋକ କହନ୍ତି ଯେ ତିରିଶ ବର୍ଷ କାଳ ସେ ଅଞ୍ଚଳରେ ସବୁ ଝିଅ ବୋହୂଙ୍କୁ ସେ ପୋଖଡି କରେଇଚି । ଭାରି ପିଲାରକୁଣିଟିଏ ।

ସପନି ମା’ କହୁଥିଲା-

“ଏମିତି ସ୍ଵର୍ଗ ଅପସରୀ ଝିଅ ଜନ୍ମ ହେବାର ମୁଁ ମୋ ଦିହକରେ ଦେଖୁ ନାହିଁ । ଜନ୍ମବେଳା, ମରଣବେଳା କ’ଣ କାହାର ହାତ କଥା ହେଇଚି । ଯିଏ ତମକୁ ଏ କନ୍ୟାରୂପ ଦେଇଚି ସିଏ ସବୁ ବୁଝିବ ନାହିଁ !”

ମା’ ବୁକୁକୁ ଲଗେଇ ପିଲାକୁ ଶୁଆଇ ଦେଇଥିଲା ସପନି ମା’ !

ଲୁହ ଜରଜର ଆଖିରେ ଝିଅକୁ ଚାହିଁଦେଇ ମା’ ଆଖି ବୁଜି ନେଇଥିଲା । କେତେ କ’ଣ ଅର୍ଜୁନ ଅର୍ଜୁନ ସ୍ମୃତି ଆଉ ସ୍ଵପ୍ନ, ବର୍ଷା, ବିଜୁଳି, ବତାସି ତା’ କୋହ ଭିତରେ ଝରି ଯାଇଥିଲା । ଧାରଧାର ହୋଇ ।

କଷ୍ଟ ପାଇଲାବେଳୁ ତା' କାନରେ ପଡୁଥିଲା, ସେ ଅଶ୍ରୁ ବେଳାରେ ସେ ଅମଙ୍ଗଳଚାକୁ ଇ ଜନ୍ମ କରିବ ! ତା'ର ବା ଆୟତ୍ତ କ'ଣ ? ତୁହାକୁ ତୁହା ଶୂଳ ଆସିଲାବେଳେ ତା'ର ପ୍ରାଣପିଣ୍ଡ ବିଦାରି ହେଇ ଯାଉଥିଲା । ଝାଳରେ ବୁଡ଼ି ଯାଉଥିଲା ଦିହ । ଶୋଷରେ ଭିଡ଼ି ନେଉଥିଲା ଜିଭ । ଆଖୁରୁ ଛୁକୁଛୁଳିଆ ପୋକ ବାହାରି ଯାଉଥିଲା । ତଥାପି ମଞ୍ଜି ଭିତରେ ଭୟ ହେଉଥିଲା କାଳେ ଯଦି ଝିଅ ଜନ୍ମ ହୁଏ ।

ସପନି ମା' କଥାରେ ତା'ର ପ୍ରତ୍ୟକ୍ଷ ହେଉ ନଥାଏ । କ'ଣ କରିବେ ସେମାନେ, ଘରଲୋକେ, ସାଇପଡ଼ିଶା ଲୋକେ, ଗାଁ ମୁଲକ ଲୋକେ, ସେ ପିଲାଟାକୁ ନେଇ ? ସେମାନେ କ'ଣ ଏଡୁଡ଼ିଶାଳରେ ତା' ତଣ୍ଡି ଚିପିଦେବେ ?— କନା କତରା ସାଙ୍ଗରେ ଗୋଟେଇ ପୋଟେଇ ନଈକୁ ପକେଇ ଦେବେ ? ସତେ କ'ଣ କିଏ ତାକୁ ତା' କୋଳରୁ ଝିଙ୍କି ନେଇଯିବେ ? ବମ୍ବା ପାଖୁଡ଼ା ପରି ପାଦ ଯୋଡ଼ିକୁ ଧରି ଶିଳାରେ ଛେଚି ଦେବେ ?

ସେ ଭୟରେ ମତମତ ଚାରିଆଡ଼କୁ ଚାହିଁଦେଇ ଆସେ ତା' କାନିକୁ ଝିଅ ଦେହରେ ଘୋଡ଼େଇ ଦେଇଥିଲା ।

ଷଡ଼ଙ୍ଗୀ ଘରେ ଗ୍ରହଣ ହୁଅଁ । ସବୁ ଲୁଗାପଟା କଢ଼ାହେଲା ଧୁଆ ହେବା ପାଇଁ । ସାନବଡ଼ ସମସ୍ତେ ଗାଧୋଇଲେ କୁଅ ମୂଳେ । ବେଶୁ ଷଡ଼ଙ୍ଗୀ ନିଜେ ଧୁଆ ଗାମୁଛା ପାଲଟି ଦିଅଁଘର ଏରୁଣ୍ଡି ଉପରେ ମୁଣ୍ଡିଆ ମାରି ଫେରି ଆସିଲେ । ଛୁଟିକିଆ ଅଶୌଚରେ ଆଉ କାହାକୁ କହିଲେ ସେ ଆସି ଦିଅଁ ବସେଇ ଦେବ କିଛିଦିନ ।

ନିରୋଳା ଦେଖୁ ଷଡ଼ଙ୍ଗୀଏ ପିଣ୍ଡାରେ ଶ୍ରୀ ଲେଖୁ ଖଡ଼ି ଗୋଟାଳିକୁ ମୁଣ୍ଡରେ ଲଗାଇଲେ । ପାଞ୍ଜି କାଡ଼ି କୋଷି କାଟିଲେ ଗ୍ରହଗଣନା କରିବାକୁ । ଗ୍ରହରାଜ ରବି ପାପଗ୍ରସ୍ତ ଥିବାବେଳେ ଆଉ କ'ଣ ଭିତି ମିଳିବ ବୋଲି ଭାବୁଥାନ୍ତି, ଲେଖୁଥାନ୍ତି ।

...ରବି ଶଶି ଏକତ୍ର । ବୁଧ, ଶୁକ୍ର, ଏକତ୍ର । ଲଗ୍ନେ ବୃହସ୍ପତି । ଭାଗ୍ୟାଧିପତି ସ୍ବରୂହେ । ସବୁଗ୍ରହ ଉଚ୍ଚରେ । ଏ ତ' ମହାସରସ୍ବତୀ ଯୋଗ । ରାଜ-ରାଜେଶ୍ବର ଯୋଗ । କୋଟିକେ ଗୋଟିଏ ମହାପୁରୁଷ କୋଷୀ !

ସେ ଅବିଶ୍ବାସରେ ପୁଣି ଗଣନା କଲେ । ପୁଣି ଗଣନା କଲେ । କୋଷି ଲିରେଇ ଖଡ଼ିକୁ ମୁଣ୍ଡରେ ଲଗେଇଲେ । ହେଲେ ସୁଦର୍ଶନ ତିଆଡ଼ିକୁ କହି ଜାତକଟାଏ କରେଇଦେଲେ ହୁଏ । ଭାରି ଟାଣୁଆ ଜଉତିଷ । ସମ୍ପର୍କରେ ଭାଇ ଲେଖା ହବ ! ସେ କ'ଣ କହିବଟି !

ପାଟି ଶୁଣେଇ କହିଲେ, 'ଆରେ ସେ ପିଲାଟା ପାଟିରେ ମହୁ ଚଟେଇ ଦିଅ ।'

କାହାକୁ ନ ଶୁଭିଲା ପରି କେହି ଜଣେ କହିଲା କି କ'ଣ "ମଲା, ମୋର ! ମହୁ ନା ମହୁରା ବା !"

ସଞ୍ଜ ପାଖେଇ ଆସିବାରୁ ଲୋକେ ପୁଞ୍ଜି ପୁଞ୍ଜି ହେଲେ ଦାଣ୍ଡରେ । ସେଇ ଦିବସରେ ଅନ୍ଧାର ଘୋଟିବା କଥା, ସେଇ ଅଲୌକିକ କଥା, ସେଇ ନାହିଁ ନଥିବା ଗ୍ରହଣ କଥା

ସବୁରି ଦୁଃସ୍ୱରେ । ସମସ୍ତେ ଜାଣ ତାବଦା ହେଇ ଯାଇଥିଲେ । ତା’ ଭିତରୁ ଜଣେ କହୁଥିଲା—

“ଜାଣିତ ନା— ତଳ ସାହି ଟଙ୍କ ସାହୁ ସେତିକିବେଳେ ନଈ ଆରପାଖ ଗାଁରୁ ଫେରୁଥିଲା । ସେତେବେଳକୁ ଅନ୍ଧାର ଘୋଟି ଗଲାଣି । ପୂର୍ଣ୍ଣଗ୍ରାସ ସମୟ । ସେତିକି ବେଳେ ସେ ଦେଖିଲା, ହୁଳାପରି ଉଲ୍ଲକାଟିଏ ଖସିଲା ଆମରି ଗାଁ ଉପରେ ।”

“ହଁ, ହଁ, ଆଉ ବି ଲୋକ ଦେଖିଛନ୍ତି । ବଡ଼ ଆଶ୍ଚର୍ଯ୍ୟ କଥା । ଦିବସରେ ଉଲ୍ଲକା ଖସିବା ଆଉ ଏକ ବିପ୍ଳାବ । କ’ଣ ହବଟି କେଜାଣି !”

“ଆମେ ସମସ୍ତେ ତ’ ସେତେବେଳେ ଆକାଶରେ ତାରା ଦେଖୁଲୁ । ସେମିତି ଏ ଉଲ୍ଲକା ଖସିବା ବି ଦେଖାଗଲା ।”

ବେଶୁ ଷଡ଼ଙ୍ଗା ପିଣ୍ଡାରେ ବସି ସବୁ ଶୁଣିଲେ । କାହିଁକି କେଜାଣି ହାତ ଯୋଡ଼ି ପ୍ରଣାମ କଲେ । କାହାକୁ କିଛି କହିଲେ ନାହିଁ ।

ଷଡ଼ଙ୍ଗାଙ୍କ ପୁଅ ସୁରେଶ ତିନିମାସ ହେବ ପ୍ରବାସରେ । ଘରେ ତା’ ମା’ ସୁଲକ୍ଷଣା, ଅଭିଆଡ଼ି ଭଉଣି ‘ଦୁଲ’ । ସ୍ତ୍ରୀ ଯୋଶୁ— ଭଲ ନାଁ ଯଶୋଦା— ପାଖ ଗାଁ ଝିଅ ।

ଦୁଲ ଆଉ ଯୋଶୁ ଖୁବ୍ ସାଜ ।

“ଭଲ ହେଲା ନା ଭାଉଜ ! ଆଗ ମୁହଁରେ ଝିଅ ହେଲା ! ଭାଇନାର ଆୟୁଷ ବଢ଼ିବ କହୁଥିଲା ବୋଉ ।”

ଯୋଶୁ ଦୁଲକୁ, କାନ୍ଧକୁ ବାଡ଼କୁ ଚାହିଁଲା ବଳବଳ । କିଛି କହିଲା ନାହିଁ । ଆଖି ତା’ର ଛଲଛଲ ଦିଶୁଥିଲା । ଶାଶୁ କେବେ ସିନା ସେମିତି କହୁଥିଲେ ହେଲେ ଆଜି...

ସୁଲକ୍ଷଣାଙ୍କ ମନ ଜମା ଭଲ ନାହିଁ । ଏମିତି କାଳବେଳାରେ ଝିଅଟାଏ ଜନ୍ମହେଲା । ଉକ୍ତ ଉଆଁସଟାରେ ! ଦିନେ ଓଳିଏ ନ ହେଲା ନାହିଁ ସେଇ ଘୋର ଗ୍ରହଣ ବେଳାଟା ଭଲ ଘୁଞ୍ଚି ଯାଇଥାନ୍ତା ! ଏ ବୟସରୁ ପୁଅଟା ମୁଣ୍ଡରେ ପେଟା ବସିଲା ଜାଣ ! ପ୍ରବାସରେ ଅଛି । ଶୁଣିଲେ କେତେ କଷ୍ଟ ନ ହେବ ତା’ ମନରେ ।

ସୁଲକ୍ଷଣା ଉଦାସ ମନରେ ଗୋଟେ ଆଡ଼କୁ ଚାହିଁ ବସିଥାନ୍ତି । କେତେବେଳେ କେମିତି ଡରିଲା ଡରିଲା ପରି ପୋଖରି ଘର ଆଡ଼େ ଚାହିଁଦେଇ ଆଖି ଫେରେଇ ଆଣୁଥାନ୍ତି । ବୁକୁରୁ ପବନଟା ଓହ୍ଲେଇ ଯାଉଥାଏ । ପାଟି ଫିଟେଇ କିଛି କହି ପାରୁ ନଥାନ୍ତି । କ’ଣ ବା କହିବେ ? ନିଜ ଭାଗ୍ୟ ତ ଫାଳ ଫାଳ !

ଅଗଣାକୁ ଗଲେ ପଡ଼ିଣା ଘରୁ ଚାହିଁ ଟାପରା ଶୁଣିଲା ପରି ଲାଗୁଥାଏ । କଥାଟା ତ ସେ ବାଗେ ହେଉଛି । ତାଙ୍କୁ ଦୋଷ ଦେଇ ଲାଭ କ’ଣ ? ହାଇରେ କପାଳ ! ଥିଲା ଥିଲା କ’ଣ ନା’ ସେତିକି ବେଳକୁ ଝିଅଟାଏ ହେଲା !

ଦୁଇ ଧଡ଼ପଡ଼ ଅଗଣାକୁ ଓହ୍ଲେଇ ଆସି କହିଲା, “ବୋଉ ମ’ । ସାଇପଡ଼ିଶା ମାଛକିନେ ସବୁ ଆସିଲେଣି ବେଗି ଆ ।”

ସୁଲକ୍ଷଣାଙ୍କ ହାତଗୋଡ଼ରୁ କିଅ ଛାଡ଼ିଗଲା ପରି ଲାଗିଲା । - ଏ ହିଁସକ୍ତ ଯାକ କାଲି ଆସୁଛନ୍ତି ବା ? ସୁକଟ ଦେଖିବାକୁ ନା ଉଲୁଗୁଣା ଦବାକୁ ? କେତେ ବାଗେ କେତେ ବାକେ କଥା କହିବେ ଯେ ଛୁରୀ କତୁରୀ ପରି ମର୍ମ ଭେଦିଯିବ । ଏମିତି ତ କାହାନ୍ତିରେ ପିଲା ଜନ୍ମ ହଉ ହଉ କେହି ଆସନ୍ତି ନାହିଁ । ଏଠିକି କାଲି ଆସିଲେ ?...

ସତକୁ ସତ ଗୋଛେ ମାଛକିନା ଷଡ଼ଙ୍ଗାକୁ ଆଡ଼ହେଇ ଘର ଭିତରକୁ ପଶି ଆସିଲେ । ସୁଲକ୍ଷଣାଙ୍କ ପାଟିରୁ ବଚନ ବାହାରିଲା ନାହିଁ । ସେମାନେ ବି ମୁହଁରେ କେହି କିଛି କହିଲେ ନାହିଁ । ଦୁଇ ତାଟକା ହେଲା ପରି ଚାହିଁ ରହିଲା । ସୁଲକ୍ଷଣାଙ୍କ ନିଶ୍ୱାସ ଚଳିଲା ନାହିଁ ।

ତା’ପରେ ହୁ କିନା କାଉ କାଉ ରାଉରାଉ ସମସ୍ତେ ରାବି ଉଠିଲେ ।

“ଝିଅଟାଏ ହେଲା ପରା ?”

“କେତେବେଳେ ଜନ୍ମ ହେଲା ? ଗୋରୀ ନା କାଳୀ ?”

“ଉଆଁସ ତ ଉଆଁସ ସେଥିରେ ପୁଣି ଏମିତି ଉଗ୍ରବେଳା !”

“ସପନି ମା’ କହୁଥିଲା ସେଇଟା କୁଆଡ଼େ ନାହିଁ ନଥିବା ସୁନ୍ଦରୀ ହେଉଛି !” ସେଗୁଡ଼ାକ ସେମିତି ସୁନ୍ଦରୀ ହୁଅନ୍ତି ବା ! ସୁନ୍ଦରୀ ହେଲେ କ’ଣ ହେବ ? ଖୁଣଟା ତ ରହିଗଲା !”

କା.. କା, ରା... ରା, ହଇ ହଇ, ତଇ ତଇ... ଓଃ !

ଘନା ଘଡ଼େଇ ଝିଅ ସେ ଡେଙ୍ଗାଛେଳି, କାଣ୍ଡେଇଖଡ଼ା ଆଗକୁ କହୁଣେଇ ଆସି କହିଲା, “ଖାଲି କ’ଣ ସୁନ୍ଦରୀ ? ତା’ ଦିହରୁ ମହମହ ବାମ୍ବା ବାହାରୁଥିବ ନା !”

ଠପ୍ କିନା ସବୁ ଚୁପ୍ ହେଇଗଲେ । ପିଣ୍ଡାରେ ବେଶୁ ଷଡ଼ଙ୍ଗାଙ୍କ ଗଲା ଖଜାରିବା ଶୁଣାଗଲା ।

“ହଉ,” ଜଣେ କହିଲା, “ଚାଲିବଟି ସେ ଅପସରୀ ନାତୁଣୀକୁ ଟିକିଏ ଦେଖିବା !”

କେମିତି କେଜାଣି ସୁଲକ୍ଷଣାକୁ ଉଶ୍ୱାସ ଲାଗିଲା, ଏକ ପ୍ରକାର ଉଷତ ଲାଗିଲା । ଜନ୍ମ ହଉ ହଉ କେହି ତ ଏମିତି ଦିଅଁ ଦର୍ଶନ ହେଲାଭଳି ଭିଡ଼ ଭିଆଇ ଦିଏ ନାହିଁ ।

ଯୋଶୁ ଶଙ୍କିଗଲା ସେମାନଙ୍କୁ ଦେଖି । ସେମାନେ ଘେରିଗଲେ । ଜଣେ କିଏ ତା କାନି ଆଡ଼େଇ ଦେଲା ।

“ଦେଖମ’, ଦେଖମ’, କେଡ଼େ ଡଉଲ ହେଉଛି ।”

“କେଡ଼େ ଗୋରୀ ହେଇଚି ମ’ ସତେ, କେମିତି ସୁନାପରି ଝଟକୁଚି ତା’ ଦିହ !”

“କେଡ଼େ ମୂର୍ଖି ସେ ହେଇଚି ଦେଖୁଲ ଆଗ । ଗୋଟେ ଛ’ ମାସିଆ ପିଲାପରି ହେଇଚି ।”

ଯୋଶୁ ତା’ ଆଖୁକୁ ଚାହିଁ ଡରିଗଲା । ବାଁ ହାତରେ କାନି ଟାଣି କେତେବେଳେ ପିଲାଟାକୁ ଘୋଡ଼େଇ ପକେଇଲା ଜାଣି ପାରିଲା ନାହିଁ ।

“ଆଲୋ, ଆଲୋ, ଆମେ କ’ଣ ତୋ ପିଲାଟାକୁ ଖାଇଯିବୁ ନା କ’ଣ ବା ? ଯୋଉ ସୁଲକ୍ଷଣା ଝିଅଟା ତ । ସେଥିରେ ପୁଣି ଦେଖୁ ଦେଖୁ ଘୋଡ଼େଇ ପକେଇଲୁ ! ହଉ ଚାଲ ସମସ୍ତେ । ଗ୍ରହଣ ଗାଧୁଆ, ଆଉ ପୋଖରି ଛୁଆଁ, ଏକାଥରେ ଲୁଗାଧୋଇ ଗାଧୋଇବାକୁ ହେବ ।”

ଗୋଠ ପାରି ହେଲାବେଳେ ସୁଲକ୍ଷଣା କାନ୍ଦୁ ଆଡ଼ଘସା ଦେଇ ଠିଆ ହେଇଥାନ୍ତି । କଲର କଲର ହେଇ ସେମାନେ ଯାଉଥାନ୍ତି । ମଝିରେ ମଝିରେ ଶୁଭୁଥାଏ “ଉଆଁସିଟା ତ ! ଗ୍ରହଣ ବେଳାରେ ପୁଣି ଜନ୍ମ ହେଇଚି । ଅମଙ୍ଗଳି ସବାଖାଇଟାଏ ହବ ।”

ତୁଲ ତା’ ଭାଉଜ ପାଖକୁ ଫେରି ଆସିଲା ।

“ଅଲକ୍ଷଣି, ଅସହଣି, ହିଂସିକା ଯାକ ସବୁ । କାହାର ଶିରି ସହିପାରିବେ ନାହିଁ । ସେଗୁଡ଼ାକ ଆଉଥରେ ଆସିଲେ ମୁଁ କବାଟ ପକେଇ ଦେବି ।”

ବେଶୁ ଷଡ଼ଙ୍ଗୀ ଅଣ୍ଟା ପାଣି କରି ଦିଅଁଘର ପିଣ୍ଡାରେ ସନ୍ଧ୍ୟା କରିବାକୁ ବସିଲେ । ସୁଲକ୍ଷଣା ଗଲେ ରାତି ରୋଷେଇ କରିବାକୁ । ପଥପାଇଁ ତ’ ପୁଣି ରାନ୍ଧିବାକୁ ହେବ !

ରାତି ମାଡ଼ି ଆସିଲା । ପାଟିତୁଣ୍ଡ ନୀରବି ଆସିଲା । ଯୋଶୁକୁ ଛପଛପିଆ ନିଦ ହେଇ ଭାଙ୍ଗି ଯାଉଥାଏ । ହାତ ଗୋଡ଼ ପଥର ପରି ଭାରି ଲାଗୁଥାଏ । କାହିଁକି କେଜାଣି ତାକୁ ଭାରି ଡର ମାଡୁଥାଏ । ଚମକିଲା ପରି ସେ ଚାରିଆଡ଼କୁ ଚାହିଁ ଆଖୁ ବୁଜି ଦଉଥାଏ । ତୁହାଇ ତୁହାଇ ମନେ ପଡୁଥାଏ ତା’ ବୋଉ ! ଶୁଣିଲାଣି କି ନାହିଁ କେଜାଣି ? ଶୁଣିଥିଲେ ତ ନିଶ୍ଚେ ପଲେଇ ଆସିଥାନ୍ତା । ହେଇତ’ ପିଛିଲା ଗୁରୁବାରଦିନ ଆସିଥିଲା ଥାଳିଏ ଉତ୍ସବରା ନେଇ, ତାକୁ ସୁଆଦ ଲାଗେ ବୋଲି ।

ଯୋଶୁର ଆଖୁପତା ଫିଟି ପୁଣି ମଡ଼େଇ ହୋଇ ପଡୁଥାଏ । କାନ୍ଧରେ ବେର୍ ଝୁଲେଇ ପଣି ଆସୁଥିବା ସୁରେଶ ଦିଶି ଯାଉଥାଏ । ତା’ କପାଳରେ ଖରା ପଡ଼ି ଝଟକୁଥାଏ । ସେ କ’ଣ ସହଜେ ଆସି ପାରିବେ ? ସୁନ୍ଦରଗଡ଼ କାହିଁ କେତେ ଦୂର ! ଏଇଠୁ ରାତିଏ ବାଟ ! ଚିଠି ପାଇ କ’ଣ ଭାବିବେ କେଜାଣି । ଝିଅଟାକୁ କ’ଣ ଦେଖିବାକୁ ମନ କରିବେ ।

ପତା ତଳେ ଯୋଶୁର ଆଖିଡ଼ୋଲା ଢଳ ଢଳ ହେଲା । ଲୁହ ଜକେଇ ଗଲା ଦି’ କୋଣରେ !

କେତେ ରାତି ହେଉଥିବ କେଜାଣି ! ସବୁଆଡ଼ ଶୁନ୍‌ଶାନ୍ । ସମସ୍ତେ ଶୋଇ ଯାଇଥିଲେ କି କ’ଣ ? ପିଲାଟା ତା କନା ଶେଯ ଉପରେ ହଲଚଲ ହେଲା । ଯୋଶୁ ମଟ ମଟ ଚାହିଁଲା । ସେ ଲେମ୍ବୁ ଆଳୁଅରେ ବି ତା’ ମୁହଁ କେଡ଼େ ଉଜ୍ଜଳ ଦିଶୁଥିଲା । କାଳେ କାନ୍ଦିବ, କାନ୍ଦିଲେ ସମସ୍ତଙ୍କ ନିଦ ଭାଙ୍ଗିବ । ସମସ୍ତେ ଆହୁରି ବିରକ୍ତ ହେବେ । ଏମିତିଆ ଝିଅଟାଏ ପୁଣି କାହାକୁ ଶୁଆଇ ଦେଉ ନାହିଁ ରାତିସାରା ।

ସେ ବଡ଼ କଷ୍ଟରେ ଉଠି ବସିଲା । ଧାଇଁ ଯେମିତି ବଢେଇଥିଲା ସେମିତି ପିଲାଟାକୁ ବୁକୁ ପାଖରେ ଧରି କ୍ଷୀର ଶୁଆଇଲା । କଅଁଳ ଉଷ୍ମ ୭୦ ଭିତରେ ଯୋଶୁର ମାଡ଼ୁବୁକୁ ସେ ଆସ୍ତେ ବୁକୁମିଲା । ଯୋଶୁର ଦେହସାରା ଶୀତେଇଗଲା । ଅପୂର୍ବ ଲାଗିଲା ତାକୁ । ସେ ଆଉ ଟିକିଏ ଜାକିଧରିଲା ପିଲାଟାକୁ । କେତେ ନରମ, କେତେ ଚିତ୍ତଶାନ୍ତ, କେଡ଼େ ଗୋରା ଆଉ ସୁନ୍ଦର ତା’ ଝିଅଟା ସତେ !

ପିଲାକୁ ଶୁଆଇ ସେ ଶୋଇଗଲା । କେହି ପାଖରେ ନାହାନ୍ତି । ତା’ ଆଖି ପଡ଼ି ଆସିଲା । ତାକୁ ଲାଗିଲା କିଏ ସବୁ ଛାଇ ପରି ଚଳପ୍ରଚଳ ହଉଛନ୍ତି ସେ ବଖରାଟାରେ । ଚାହିଁଦେଲେ କେହି ନାହିଁ । ବୁକୁ ଦାଉଁ ଦାଉଁ ହୁଏ । ନିଃଶ୍ବାସ ଧ୍ବନେଇ ଯାଏ । ପୁଣି କେତେବେଳେ ଆଖିପତା ମଡ଼େଇ ହୋଇପଡ଼େ ।

ତା’ ପାଟି ଶୁଣି ଘର ଭିତରକୁ ପଶି ଆସିଲେ ଦୁଇ ଆଉ ସୁଲକ୍ଷଣା । ଦୁଇ ଯୋଶୁକୁ ହଲେଇ ନିଦରୁ ଉଠେଇଲା । ଯୋଶୁ ସ୍ବପ୍ନରେ ବିଳବିଲେଇ ପାଟି କରିଥିଲା ।

“ବୁକୁ ଉପରେ ହାତଦେଇ ଶୋଇଲେ ସେମିତି ସ୍ବପ୍ନ ହୁଏ ।” କହିଲା ଦୁଇ । “ମୁଁ ନହେଲେ ଏପାଖକୁ ମୋ ଖଟିଆ ପକେଇ ଶୋଇଯିବି କି ?”

ଯୋଶୁ ମୁଣ୍ଡ ହଲେଇ ନାହିଁ କଲା । ସୁଲକ୍ଷଣା କହିଲେ, “ଟିକିଏ ଚେତା ରହି ଶୁଅ । ଦୁଇ ଆଉ ମୁଁ ପାଖ ବଖରାରେ ଅଛୁ ।”

ସେ ଚାଲିଗଲା ପରେ ଦୁଇ କହିଲା, “ପାଣି ପିଇବ ଭାଉଜ ? ତମ ଦିହସାରା ଝାଳ ସରସର ହେଇଯାଇଛି ।”

ପାଣି ଆଣୁ ଆଣୁ ପଚାରିଲା, “କ’ଣ ସପନ ଦେଖିଲ କି ? ଏମିତି ପାଟି କରୁଥିଲ ‘ନେଇଗଲା, ନେଇଗଲା’— କିଏ କ’ଣ ନେଇଗଲା ?”

ଯୋଶୁ ସାଷ୍ଟମ ହେଇ ଦୁଇ ମୁହଁକୁ ଚାହିଁଲା । ଆସ୍ତେ କହିଲା—

“ମତେ ଛାଇ ନିଦ ହେଇ ଯାଇଥାଏ । ମତେ ଲାଗିଲା ଏ ଘରେ ଘରେଲୋକ ଭରି ହେଇଗଲେ । ଉଷ୍ମ ଉଷ୍ମ ଗୋରା ଗୋରା ସାହେବ ପରି ସମସ୍ତେ । ମର୍ଦ୍ଦ କି ମାଇକିନା ଜଣା ପଡ଼ୁ ନଥାନ୍ତି । ସେମାନେ ବୁଝାବୁଝା ପହଞ୍ଚିଲା ପରି ପଶି ଆସୁଥାନ୍ତି । ସେମାନେ କିଏ ବୋଲି ଠଉରାଇଲା ବେଳକୁ ମୋ ଚାରିଆଡ଼େ ବଡ଼ ବଡ଼ ଗଛ ସବୁ ଠିଆ ହେଇଗଲେ ।

ସେ ଗଛ ଗହଳି ଭିତରେ ମୋଡେ ବାଟ ମିଳୁ ନଥାଏ । ମୁଁ ଧରି ହେଉଥାଏ । ଏତିକି ବେଳେ ଗଛମୂଳ ଅନ୍ଧାର ଭିତରୁ ଗୋଟେ ପଟାଳିଆ ବାଘ ଲମ୍ବି ଆସିଲା । ମୁଁ ପ୍ରାଣ ବିକଳରେ ଧାଇଁଲି । ମୋ ବୁକୁ ଉପରେ କ'ଣ ବୁକୁଳାଏ ଜାଣି ଧରିଲା ପରି ଲାଗୁଥାଏ । ବଣରୁ କେତେବେଳେ ବାହାରି ଆସି ମୁଁ ନିଛାଟିଆ ଚଉଡ଼ା ରାସ୍ତାରେ ଧାଇଁଥାଏ । ପଛକୁ ଲାଗି ଆସୁଥାଏ ବାଘ । ମୁଁ କାକର୍ଛନିଆ ହେଇ ଘର ଭିତରେ ପଶି କବାଟ ପକେଇ ଦେଲି ।... ରକ୍ଷାଘର ପରି ଲାଗୁଛି । ମୁଁ ପଛକୁ ଚାହିଁଲା ବେଳକୁ ପଦ୍ମ ପତ୍ରରେ ଗୁଡ଼ା ହେଇଥିବା ସୁନେଲି ରୋହିମାଛଟିକୁ ସେ ଅଲକ୍ଷଣା ଭୁଆଁ ଧରି ନେଇଛି । ଦାନ୍ତରେ ଜାବିଧରି ମତେ ଚାହିଁଛି । ମାଛଟି ଝାଉଁଳି ପଡ଼ିଛି । ମୁଁ କହିପାରୁ ନାହିଁ ସେଇଟା ବିରାଡ଼ି ନା ବାଘ, ମାଛ ନା ମଣିଷପିଲା । ସେ ତାକୁ ଟେକି ନେଲାବେଳେ ମୁଁ ପ୍ରାଣପଣେ ପାଟି କରୁଛି, “ନେଇଗଲା, ମୋର ସବୁ ସମ୍ପତ୍ତି ନେଇଗଲା, ମୋ ପଞ୍ଚପ୍ରାଣକୁ ନେଇଗଲା ପରି ମତେ ଲାଗୁଛି ।”

ଯୋଶୁ ଏତକ କହି ହାଲିଆ ହେଇଗଲା । ତା’ ଆଖିରୁ ଲୁହ ଗଡ଼ି ଆସିଲା କାନଯାଏଁ । ସେ ଛାତକୁ ଚାହିଁ ରହିଲା ଶୂନ୍ୟଦୃଷ୍ଟିରେ ।

ଦୁଇ ଭରସା ଦେଲା ପରି କହିଲା, “ସ୍ୱପ୍ନଟା ତ ସ୍ୱପ୍ନ । ସେଥିରେ କ’ଣ ସତ ଥାଏ ? ମନରେ ଭୟ ପଶିଗଲେ ବାଘ ସ୍ୱପ୍ନ ଆସେ । ତୁମେ ଆଦୌ ଡରିବାର ନାହିଁ । ଯେ ଯାହା କହିଲେ କ’ଣ ହବ ? ଦେଖିବ, ସମସ୍ତେ ଯା ମୁହଁକୁ ଚାହିଁଦେଲେ ସବୁ ଭୁଲିଯିବେ ।

ସେ ନଇଁପଡ଼ି ପିଲାଟାର ମୁହଁକୁ ଚାହିଁଥାଏ । “କ୍ଷେ ପରା ମୋହିନୀ କନ୍ୟା ଜନ୍ମ ହେଇଛି । ସମସ୍ତଙ୍କୁ ମୋହି ଦବ । ଜଗତଜିଣା ହବ ଏ ଝିଅ ଦେଖୁଥ !- ଏଥର ଶୋଇପଡ଼ ।

ଯୋଶୁ ଶୋଇପାରୁ ନଥାଏ । ତା’ ଭିତରେ ଆକାଶ ପାତାଳ ମନ୍ଦି ହେଉଥାଏ । ରାତି ଘୋର ଅରଣ୍ୟ ପରି ଘୋଟି ରହିଥାଏ ଦଶଦିଗରୁ । ଆଖିପତା ପଡ଼ିବା ଫିଟିବା ଭିତରେ ତାକୁ ଦିଶିଯାଉଥାଏ, ବର୍ଷା, ବିଜୁଳି, ଅନ୍ଧାର, କଳା ଝିମ୍ ଝିମ୍ ଅଥଳ ସମୁଦ୍ର । ପୁଣି ଦିଶି ଯାଉଥାଏ ଅସୁମାରି ରଜାର ଅସୁମାରି ଦୁଇ । ଅସଂଖ୍ୟ ଧଳାକର୍ତ୍ତା ପୁଟି ଯାଉଥାଏ ପୋଖରି ସାରା । ପୁଣି ହାଉକିନା ହୁଳାଟାଏ ଖସିଯାଉଥାଏ ତାଙ୍କୁ ଚଳିଯାଯାଏଁ । ଆଖି ଫିଟିଯାଉଥାଏ । ତୁହାଇ ତୁହାଇ ଶୁଭୁଥାଏ ‘ଉଆଁସରେ ଝିଅ ଜନ୍ମହେଲା’, ‘ଗ୍ରହଣ କାଳରେ ଜନ୍ମହେଲା ।’ ସେ ଛୋଟ ବତୀଟିର ମିଟିମିଟି ଆଲୁଅକୁ ଆଖିରେ ପତା ନ ପକାଇ ଚାହିଁରହେ । ଆଲୁଅ ଲୁହରେ ଚଳମଳ ହୋଇ ଏଡ଼େ ବଡ଼ ହୋଇଯାଏ । ତା’ପରେ ଗଡ଼ିଯାଏ ଲାଞ୍ଜିବାଟେ କାନ ପର୍ଯ୍ୟନ୍ତ ।

—କେମିତି ସତେ ସେ ତାକୁ ଜଗି ପାରିବ ? କେମିତି ଦୁଇ ବି ଜଗି ପାରିବ ? ସେମାନେ ଯେମିତି ହେଉ ତାକୁ ମାରିଦେବେ । ସେମାନେ ବଞ୍ଚିବେ ବୋଲି ତାକୁ

ମାରିଦେବେ । ତା' ମୁହଁକୁ ଚାହିଁବେ ନାହିଁ, ତଣ୍ଡିରେ ଗୋଇଁ ମଡ଼େଇ ଦେବେ । ତାକୁ ଭିଣି ବିଦାରି ପକେଇବେ । ଠେକୁଆ ଛୁଆଟାକୁ କଟାସ ପରି ବେଢ଼ିଯିବେ ।

ଯୋଶୁ ଦେହସାରା ଠକ୍ ଠକ୍ ହୋଇ ଥରିଲା । ଶୀତରେ କମ୍ପିଲା । ସେ ହାତଗୋଡ଼ ମୁଦା କରିନେଲା । ଉହୁ ଉହୁ ହେଲା । ସେତିକିରେ ଦୁଇର ପାତଳ ନିଦ ଭାଙ୍ଗିଗଲା । ସେ ଉଠିଆସି ଭାଉଜ କପାଳରେ ହାତ ରଖିଲା ।

“ଆରେ ତମକୁ ତ’ ଭାରି ଜର । ମୁଁ ଆଗ କଛାଟାଏ ମଡ଼େଇଦିଏ । ଯାଉଛି ବୋଉକୁ ଉଠେଇବି । କ’ଣ କେମିତି କରିବାକୁ ହବ । ଜରଟା ହେଲା କାହିଁକି ?”

ଯୋଶୁ କମା କିଛି ଶୁଣି ନଥିଲା ।

ସୁଲକ୍ଷଣା ଉଠିଲେ । ଷଡ଼ଙ୍ଗିଏ ଉଠିଲେ ।

“ଆମ କର୍ମକୁ ପରା ସବୁ ବିପରି । ଦେଖୁନ ଆଗ ମୁହଁରେ କେମିତି ରୋଗ ବେଦନା ଦେଖେଇଲାଣି ।”

“ଏମିତି କାହିଁ ଗୁଡ଼ାଏ ଗଜଗଜ ହଉବ । ଟିକିଏ ଦେଖୁଥାଅ । ମୁଁ ଯାଏ ସେ ଧାଇଁକୁ ଡାକିଆଣେ ।”

ଦୁଇ କହିଲା, “ତାନ୍ତରକୁ ଡାକିଲେ ଭଲ ହୁଅନ୍ତା । ସେ ଇନ୍ଦ୍ରେନ୍ଦ୍ର ନ ହେରିକା କ’ଣ ଦେଇଥାନ୍ତେ ।”

କଥା କାଟି ସୁଲକ୍ଷଣା କହିଲେ “ଏମିତି ତ’ ପାହାଡ଼ିଆ ହେଇଗଲାଣି । ପୋଖଡ଼ି ଜର ଜଣକଣକୁ ହୁଏ । ସେ ସପନି ମା’ ଆସି ଦେଖୁ କହୁ । ତେଣିକି ଲୋଡ଼ା ହେଲେ ତାନ୍ତରକୁ ଡାକିବା ।”

ଷଡ଼ଙ୍ଗିଏ ମଧ୍ୟ ସେଥିରେ ରାଜି ହେଲାପରି ବାହାରିଗଲେ ।

ସପନି ମା’ ଆସୁ ଆସୁ ଉହେଇଟାଏ ସଜ କଲା । କାଠ ନିଆଁ ଧରୁ ଧରୁ ସୋରିଷ ତେଲ ରସୁଣ ପୁଟେଇ ଯୋଶୁର ଅଣ୍ଟାପିଠି ତଳିପା, ଦେହସାରା ପେଣିଦେଇଗଲା ।

“ଜଣା ଦିହ, ଏମିତି ଜରଟାଏ ହେଇଗଲା ନା । ଓହେଇଯିବ । ଭଲ ରାଗପାଣି ବେସର କରିଦିଅ, ପଥ ସାଙ୍ଗରେ ଖାଇଦବ । ଏଇନେ ଦି’ ଚାରିଦିନ ଆସି ମୁଁ ତାକୁ ସେକା ସେକି କରିଦେବି । ପିଲାଟାକୁ ତ’ ପୁଣି ତେଲ ଲଗେଇବାକୁ ହବ ନାଁ ନାହିଁ ! ସେତ’ ସହଜେ ସୁନାପ୍ରତିମା । ତାକୁ ଗୁଆଘିଅରେ ମାଜଣା କଲେ ଆଉରି ଝଟକିବ ।”

“ଭାଉଜ ପାଇଁ ଖାଇବାକୁ ଘିଅ କିଣା ହେଇଛି । ସେଇଥିରୁ ଝିଅ ଦିହରେ ଲଗେଇବା ନା !” କହିଲା ଦୁଇ । ସୁଲକ୍ଷଣା କିଛି କହିଲେ ନାହିଁ ।

ଯୋଶୁ ଦେହରେ ଉଷ୍ମମତେଲ ଘସିଲା ବେଳେ ତାକୁ ପାଇଁ ପାଇଁ ଲାଗୁଥାଏ । ସପନି ମା’ ଜାଣିଲା ପରି ଶୁଣି ପିଢ଼ଳି କାନିରେ ବାନ୍ଧି ଆଣିଥିଲା । ତାକୁ ପକେଇ ପାଣି ପୁଟେଇ ଦେଲା । ଫୁଙ୍କି ଫୁଙ୍କି ପିଇବାକୁ ଦେଲା ।



ଯୋଶୁ କୁ ଉଶାସ ଲାଗିଲା । ଆଖି ପଡ଼ିଆସିଲା ।

“ଗୋଟେ କ’ଣ ଉଶାସିଆ ଉଷୁମ ଚାନ୍ଦର ଦିଅ, ଘୋଡ଼େଇଦବା । ନିଦ ହେଇଯିବ ।” ସପନିମା’ ଘୁଷୁ ଆସିବାରୁ ବାକି ସମସ୍ତେ ଘୁଷୁ ଆସିଲେ ।

“ମୁଁ ଆସୁଛି ସାଆନ୍ତେ ! ଲୁଗା ବଦଳ କରି ଧାଇଁ ଯାଇ ଧାଇଁ ଆସିବି । ପିଲା କଥା ସମ୍ଭାଳିବି । ମା’ର ଜର ଓହ୍ଲେଇଗଲାଣି । ତମର ସବୁ ଶୁଭ ହବ ସାଆନ୍ତେ । ଯେ ଯେ ତମ ଘରକୁ ଆସିବି, କୋଟିକେ ଗୋଟିଏ ! ପଛରେ ମନେ ପକେଇବ ସପନିମା’ ସତ କହୁଥିଲା ବୋଲି ।”

ଯୋଶୁ ଶୋଇଗଲା ରାତିକ ଯାକର ନିଘୋଡ଼ ନିଶ୍ଚଳ ନିଦ ।

କଅଁଳ ଧଳା କନା ଭିତରୁ ଜହ୍ନପରି ମୁହଁ ଦିଶୁଥିଲା ଝିଅଟିର । ବୁଜିଲା ଆଖି କପାଳ, ନାକ, ଓଠ, ଯେ ଯାହାକୁ ଅପୂର୍ବ !

ବେଶ୍ କିଛି ସମୟ ଶୋଇଗଲା ସାରା ପୃଥିବୀ, ନୀରବ, ନିଶ୍ଚଳ । ବହୁ ଦୂରରୁ ପକ୍ଷୀଡ଼ାକ ଶୁଭିଳା ! ଆକାଶରୁ ଘୁଷୁଗଲା ରାତିର ସମୁଦ୍ର । ଖୁବ୍ ପାଖରେ କାକର ପବନ ପୁଲ ପାଖୁଡ଼ା ପରି ବୁଣି ହୋଇଗଲା । ବାରି ହେଉଥିଲା ଦୁଆ ସକାଳର ମହକ ।

ଯୋଶୁର ପତାତଳେ ଢଳ ଢଳ ହେଲା ଡୋଳା । ନିଦ ଅଳସ ଭାଙ୍ଗିଲା ଆଖି ପତା ଉପରେ । ତାକୁ ଲାଗିଲା କିଏ ସବୁ ଆସି ଠିଆ ହେଇଛନ୍ତି ।— ଉଜ୍ଜ୍ୱଳ ସୁନାରଙ୍ଗର ଦେବ ଦେବୀମାନେ । ଝରକା ଫାଳବାଟେ କଅଁଳ ଖରା ସୋରା ସୋରା ହୋଇ କାନ୍ଦୁ ଆଉଜି ଠିଆ ହୋଇଥିଲା । ଯୋଶୁ ଆଖି ଅଜ ମେଲି ପୁଣି ବୁଜିନେଲା ।

କିଏ ସବୁ କଥାବାତ୍ତା ହେଉଥିଲେ । ବହୁ ଦୂରରେ ମୁହଁ ମୁହଁ ମଧୁର କଥା । ଭାରି ପରିଚିତ ଆପଣାର ସ୍ୱର । ଯୋଶୁ ଉଲୁସି ଉଠିଲା । କେହି ତା’ ଦେହକୁ ଆଉଁସି ଦେଉଥିଲା । ଶୀତକଣ୍ଠ ମାରିଗଲା ତାକୁରୁ ତଳିପାଯାଏ ।

ନିଦ ଭାଙ୍ଗିଗଲା । ସେ ଆଖି ଫିଟେଇ ଚାହିଁଲା । ତାକୁ ଲାଗିଲା ପୋଖରିକ ଯାକ ପଢୁ ପୁଟିଯାଇଛି ଏକାଥରକେ ।

ତା’ ପାଖରେ ବସିଛି ତା’ ମା’ । ବଖରା ଦୁଆରେ ବାପା ଠିଆ ହେଇଛନ୍ତି । ତାଙ୍କ ପାଖକୁ ସୁରେଶ ସବୁଠୁ ଉଷା, ସବୁଠୁ ସୁନ୍ଦର ! ଦୁଇ, ଶାଶୁମା’....।

ଯୋଶୁ ସମ୍ବନ୍ଧରେ ଉଠିବାକୁ ଓହଟି ହେବାରୁ ଆକାଶରୁ ପୁଷ୍ପ ବୃଷ୍ଟି ହେଲା ପରି ସମସ୍ତଙ୍କ ସ୍ୱର ଶୁଭିଳା, “ନା, ନା ଶୋଇଥା !”

ସନ୍ଧ୍ୟା ସୁଦ୍ଧା ସମସ୍ତଙ୍କ ପାଖରେ ଖବର ପହଞ୍ଚି ଯାଇଥିଲା । ସମସ୍ତେ ପହଞ୍ଚି ଯାଇଥିଲେ ସକାଳୁ ସକାଳୁ । ସୁରେଶ ବି ରାତିକ ରାତ୍ରୀ ପାରିହୋଇ ଚାଲି ଆସିଥିଲା ସୁନ୍ଦରଗଡ଼କୁ ।

“ଉଠିବଟି, ମା’ମାନେ, ବାପାମାନେ ! ମୁଁ ମୋ ସୁନାପ୍ରତିମାକୁ, ମୋ ରାଜଜେମାକୁ  
ଟିକିଏ ସେକାସେକି ଟେକପାଳ କରିଦିଏ ।” –ଶୁଭିଳା ସପନିମା’ର ସ୍ବର ।

ମା’ କେବଳ ବସି ରହିଲା ଯୋଶୁ ପାଖରେ । ବାକିସବୁ ଘୁଞ୍ଚିଗଲେ ।

ଦାଣ୍ଡ ଦୁଆରୁ କେହିଜଣେ ପାଟି ଶୁଣେଇଲା ପରି ଶୁଭିଳା—

“ଆହେ, ଭାଇନା ଅଛ କି? ମୁଁ ସୁଦର୍ଶନ ଆସିଛି ।”

ବେଶୁ ଷଡ଼ଙ୍ଗୀ ଆଶ୍ଚର୍ଯ୍ୟ ହୋଇ ଡାକିଲେ, “ଆରେ ସୁଦର୍ଶନ, ମୁଁ ତ’ ତୋରି  
ପାଖକୁ ଆଜି ଯେମିତି ହେଲେ ଯାଇଥାନ୍ତି ।”

“ମୁଁ ଜାଣିଛି ଭାଇନା ! ମୁଁ ପରା ସେଇଥିପାଇଁ ନିଜେ ଆସିଲି । ରହିପାରିଲି  
ନାହିଁ । କାଲି ଗ୍ରହଣକାଳ ଉତ୍ତାରୁ କିଏ କହିଲା ତମର ନାତୁଣୀ ହେଉଛି । ପୂର୍ଣ୍ଣ ଗ୍ରାସବେଳେ  
ଜନ୍ମ ହେଉଛି । ମୋତେ କୌତୂହଳ ହେବାରୁ ମୁଁ କୋଷି ଗଣନା କରି ତାଟକା ହେଇଗଲି ।  
ତମକୁ ଆଉ କ’ଣ କହିବି ଭାଇନା ଏଭଳି କୋଷି ମୋ ଦିହକରେ ମୁଁ କରିନାହିଁ ।”

ତା ଉତ୍ତାରୁ ଚାରିଦିଗରୁ ଶ୍ଳୋକମାନ ଲହଡ଼ି ମାଡ଼ିଆସିଲେ । ଗହ ଗହ କମ୍ପିଲା  
ଷଡ଼ଙ୍ଗୀଙ୍କ ଘର । ଯୋଶୁ ମା’ ପାଖରେ କାନ୍ଦୁ ଆଉଜି ବସିଥିଲା । ତାକୁ ଦେଖା  
ଯାଉଥିଲା ପଦ୍ମପୋଖରି ସାରା ପୁଟିଲା ପଦ୍ମ । ସୁଲକ୍ଷଣା ବି ସମସ୍ତଙ୍କ ସାଙ୍ଗରେ ପାଖୁଡ଼ା  
ମେଲି ଦୋହଲୁଥିଲେ ସକାଳ ପବନରେ ।

ସତକୁ ସତ ମହକୁଥିଲା ପଦ୍ମବନ । ଦେବୀ ବିଜେ କରିଛନ୍ତି ପରା !!!



# ଯୋଗିନୀ

“ବନ୍ଧୁ ବରେଷୁ, ଗୋଟାଏ ବିଚିତ୍ର ଅନୁଭବ କଥା ଲେଖୁଛି, ଶୁଣନ୍ତୁ ! ଏଇ ପଥର ଦିନ କଥା । କିଛି ସମୟ ପୂର୍ବରୁ ମୁଁ ପ୍ରାୟ ବିଭୋର ହୋଇ ଫେରିଥାଏ । ପୁଟିଲା ଧଳା କଇଁଫୁଲ ଉପରେ ଜହ୍ନ ଆଲୁଅ ଆଉ ପାଣି ଉପରେ ଛୋଟ ଛୋଟ ବର୍ଷା ବିନ୍ଦୁ ପଡ଼ିବାର ଦୃଶ୍ୟ ଅନେକ ବେଳଯାଏଁ ମୋତେ ଆଛନ୍ନ କରି ରଖୁଥିଲା । ସେଇଠୁ ମୁଁ ଫେରିଲି ସତ । କିନ୍ତୁ ଘାସ ପଡ଼ିଆ ପାରି ହେଲା ବେଳେ ଅନୁଭବ କରୁଥିଲି ଯେ ମୁଁ ମେଘଖଣ୍ଡ ପରି ଓହ୍ଲେଇ ଆସୁଥିଲି ଧରାପୃଷ୍ଠକୁ । ଏତେ ହାଲୁକା, ଏତେ ମୃଳାୟମ ଯେ ମୋର ସ୍ଥୂଳ ଆକୃତି ଅଛି ବୋଲି ମୁଁ ଜାଣିପାରୁ ନଥିଲି ।

ନା ! ମୋର ଏମିତି ଅନୁଭବ ହୁଏ ନାହିଁ । ଅନ୍ତତଃ ଯା ପୂର୍ବରୁ କଦାପି ନୁହେଁ । ହୋଇପାରେ ବେଳେବେଳେ ମୁଁ କୌଣସି କାରଣରୁ ଉଲ୍ଲସିତ ହୋଇଉଠିଲେ ଏମିତି ଉଡ଼ିଗଲା ପରି ବା ବୁଡ଼ିଗଲା ପରି ଆକ୍ତା ମାକତା ଲାଗିଛି କିନ୍ତୁ ଏଭଳି କେବେ ନୁହେଁ ।

ଉହଁ, ମୁଁ କବି ବି ନୁହେଁ ଆପଣ ଜାଣନ୍ତି । ଭଅଁର ପରି, ମହୁମାଛି ପରି ମଉ ବିଭୋର ହୋଇ ଉଡ଼ି ବୁଲିବାର ମାନସିକତା ମୋର ନାହିଁ । ମୁଁ ଅମୃତ କଳସ କଳ୍ପନା କରିପାରେ କିନ୍ତୁ ସେ ସ୍ବାଦ କଳ୍ପନା କରିପାରେ ନାହିଁ । ମେଘ ଉପରେ ବିଚରଣ କରିବାର ସ୍ବାଭାବିକ ବିଳାସ ମୋର ନାହିଁ । ମାନୁଛି ଯେ, ତାରୁଣ୍ୟ ପାରିହେଲା ବେଳେ କବି ଭାବ ମୋତେ ଘାରିଛି । ଜୀବନର ସ୍ବପ୍ନମୟତା, ଶରୀରର କ୍ଷୁଧାମୟତା ମୁଁ ଅନୁଭବିଛି । କିନ୍ତୁ ସେ ଘାଟ ଛାଡ଼ି ଜୀବନ ପ୍ରବାହ ଡେଇଁ ବାଟ ବହି ଆସିଲାଣି । ତେବେ....

ବୟସରେ, ଅନୁଭବରେ ଜୀବନର ଉଠାଣି ଗଡ଼ାଣି ପାରିହେବାରେ ମୋତେ ଜଣେ ପୋଖତ ମଣିଷ ବୋଲି ଅଭିହିତ କରାଯାଇପାରେ । ସହଜରେ ଭଲିଯିବା ଲୋକ ମୁଁ ନୁହେଁ । କେହି ମୋତେ ଚକମା ଦେଖେଇ ଭୁଲେଇ ଦେବ, ଏଇଟା ମୁଁ ଅନ୍ତତଃ ବିଶ୍ବାସ କରୁନାହିଁ । ମୁଁ ଜାଣେ ଆପଣ ବି ବିଶ୍ବାସ କରନ୍ତି ନାହିଁ ।

ଆପଣ ବି ଜାଣନ୍ତି ମୋର ନିଶାପାଣି ଚଳେ ନାହିଁ, ଚିଲମ ବୁରୁଟ ଚଳେ ନାହିଁ, ଚରସ୍ ଗଞ୍ଜା ଚଳେ ନାହିଁ । ମୋର ଆଖିକାନ ଖୋଲା ଥାଏ । ବ୍ୟାୟାମସିଦ୍ଧ ଶରୀର, ତର୍କସିଦ୍ଧ ମନ, ବିଚାରଶୀଳ ବୁଦ୍ଧି ସଦା ତତ୍ପର ଥାନ୍ତି । ଏଣୁ କୁହୁଡ଼ି ପହଁରିବା ମୋର ଅଭ୍ୟାସ ନୁହେଁ । ମୁଁ ଠକିଯାଏ ନାହିଁ ସହଜରେ ।

ଏତେ କଥା ମୁଁ ଆପଣଙ୍କୁ କହୁନାହିଁ । କହୁଛି ମୋତେ । ନିଜକୁ ସମୋଧନ କରୁନାହିଁ ସତ । କିନ୍ତୁ ଆପଣଙ୍କୁ ଆଳ କରି, ନିଜକୁ ହିଁ ଦମ୍ଭ ଦେଇ ଲାଗିଛି । କାରଣ ଲାଉତକ

ପରି ମୋର ଆତ୍ମବିଶ୍ୱାସ ଭୁଲ୍‌ରେ ଲୋଟିପଡ଼ିଛି । ରଜା ଦେଇ ତାକୁ ଟେକି ଠିଆ କରିବା ପାଇଁ ଏ ପ୍ରୟାସ ।

ମୁଁ କାହିଁକି ବୋହଲି ଯାଇଛି, ତାହା କହିବା ପୂର୍ବରୁ ମୁଁ ନିଃସର୍ବ ମାନି ନେଉଛି, ଯେ ମୋର ବର୍ତ୍ତମାନ ସ୍ଥିତିରେ ଯାହା ଘଟିଗଲେ ସୁଦ୍ଧା ମୁଁ ଆଉ ବିସ୍ମିତ ହେବିନାହିଁ । ସ୍କୁଲ ଜଗତଟା ଧୂଆଁ ହୋଇଗଲେ ତେଣିକି ତାହା ଯେକୌଣସି ଆକୃତି ନେବାରେ ବିସ୍ମିତ ହେବାର କିଛି ନାହିଁ ।

ମୋର ଘର ଆପଣ ଦେଖିଛନ୍ତି । ଭଡ଼ା ନେଇ ଥାଏ । ଏକୁଟିଆ ଥାଏ । ପିଲାମାନେ ସବୁ ଦୂରରେ । ମୋ ସ୍ତ୍ରୀ ମଝିରେ ମଝିରେ ଆସନ୍ତି, କିନ୍ତୁ ନାତି ନାତୁଣୀଙ୍କ ମୋହ ତାଙ୍କୁ ଟାଣିନିଏ । ମୁଁ ତାହେଲେ ଏଠି ରହେ କାହିଁକି ? ତାର କାରଣ ହେଲା ଯେ ମୁଁ ଏଇଠି ପଚାଶ ବର୍ଷ ରହିଗଲିଣି । ମୋର ଚେର ମାଡ଼ିଗଲାଣି । ମୁଁ ଏ ଭୁଲ୍ ଛାଡ଼ି ଯାଇପାରିବି ନାହିଁ । ଦୂରର ସେ ପାହାଡ଼ ଯେଉଁଠି ସୂର୍ଯ୍ୟ ଉଠେ— ପଶ୍ଚିମରେ ନଗ, ଓସାର ଦାଣ୍ଡର ଏ ମୁଣ୍ଡେ ମନ୍ଦିର ସେ ମୁଣ୍ଡେ ମନ୍ଦିର । ଏଇତ ଆପଣମାନଙ୍କ ପରି ସୁହୃଦ, ଦକ୍ଷିଣା ପବନ, ଆଷାଢ଼ର ଅସରା ମେଘ, ଆକର୍ଷଣ ନିଷ୍ଠା । କିନ୍ତୁ ମୋର ଏଠି ଏମିତି ଜଡ଼ିଯିବାର କାରଣ ନୁହେଁ । ମୋର ଗୋଟାଏ ଅଦୃଶ୍ୟ ରକ୍ତନାଳି, ଏ ଭୁଲ୍ ସାଙ୍ଗରେ ଯୋଡ଼ି ହୋଇ ରହିଛି । ସେଇଟା ଛିଡ଼ିଗଲେ ମୁଁ ବଞ୍ଚିପାରିବି ନାହିଁ । ସେଇଟା କଣ ମୁଁ ଏଯାବତ୍ ଜାଣିନାହିଁ । କିନ୍ତୁ ଯେତେଥର ମନ ହେଉଛି, ଜବଲପୁର ପୁଅ ପାଖକୁ ଯିବା ପାଇଁ ବା ତ୍ରିଭାନ୍ସ ମଝିଆ ପାଖକୁ, ମୁଁ ତାର ଟାଣ ଅନୁଭବ କରିଛି ।

ଛାଡ଼ନ୍ତୁ, ଏକଥା ମୋଟାମୋଟି ଆପଣ ଜାଣନ୍ତି । ଏ କିଛିଦିନ ହେଲା ଆପଣ କାହିଁକି ମୋ ବସାକୁ ଆସି ନାହାଁନ୍ତି ବୋଲି ଭାବୁଥିଲି, ଶୁଣିଲି ଆପଣ ଇନ୍ଦୋର ଯାଇଛନ୍ତି । ଫେରୁ ଫେରୁ ମାସେ ଲାଗିଯାଇ ପାରେ । ମୁଁ ସେତେକାଳ ଆଉ ଏ ଅଜବ କଥା ନିଜ ଭିତରେ ରଖି ରହିପାରିବି ନାହିଁ, ଏଣୁ ଆପଣଙ୍କୁ ଚିଠିରେ ଜଣାଇବାକୁ ବସିଛି ।

ଆପଣ ମୋ ଘରକୁ ଆସିଛନ୍ତି ବହୁବାର । କିନ୍ତୁ ମୋ ଘରର ପୂର୍ବକୁ ତିନିଟା ଘର ଛାଡ଼ି ଗୋଟିଏ ଏକତାଲା ନାଲିରଙ୍ଗର ପୁରୁଣା କୋଠାକୁ ଲକ୍ଷ୍ୟ କରିଛନ୍ତି କି? ନା, ବୋଧହୁଏ କରିନାହାଁନ୍ତି । ନହେଲେ ମୋତେ ନିଶ୍ଚୟ କହିଥାନ୍ତେ । ସେ ଘରଟାର ସେମିତି କିଛି ବିଶେଷତ୍ୱ ନାହିଁ । କିନ୍ତୁ ସେଇ ତ ଯେ ରହେ... ନାଁ, ନାଁ, ମୁଁ ତାକୁ ଜାଣି ନାହିଁ । ମୁଁ ବି ତାକୁ ଦେଖି ନଥିଲି । ଦେଖି ନଥିଲି ନୁହେଁ । ଦେଖୁଥିଲି, କିନ୍ତୁ ସେଇଟା ନ ଦେଖିଲା ସାଙ୍ଗେ ସମାନ ।

ମୁଁ ସେଦିନ ଜହ୍ନ ପକ୍ଷ ଦେଖି ଘର ସାମ୍ନାର ପୋଖରୀ କୁଳରେ ବସିଥିଲି । କୃଷ୍ଣଚୂଡ଼ା ଗଛ ତଳେ ଯେଉଁ ସିମେଣ୍ଟ ବେଞ୍ଚ ଉପରେ ଆମେ ଅନେକ ସମୟ ବସି ଗପ କରିଚେ,

ସେଇ ବେଞ୍ଚରେ ବସିଥିଲି । ନିର୍ମଳ ଜହ୍ନ ରାତିରେ କଇଁ ଫୁଲ ଦେଖାଯାଉଥିଲା ଚମତ୍କାର । ପାଣିରେ ଚନ୍ଦ୍ର ବିନ୍ଦୁ ଚହଲି ଯାଉଥିଲା ଛୋଟ ଛୋଟ ବର୍ଷା ବିନ୍ଦୁରେ । ରାତି ବେଶି ନୁହେଁ । କିନ୍ତୁ ଚାରିଆଡ଼ ଶୂନ୍ୟ ଶାନ୍ତ ହେଇଯାଇଥିଲା । କିଛି ଦୂରରେ ରେଳଲାଇନ୍ । ତା ଆଉପାରି ବୁଦ୍ଧବୁଦ୍ଧି କଣ୍ଠା ଜଙ୍ଗଲ ଦିଗନ୍ତ ଯାଏଁ । ଏସବୁ କିନ୍ତୁ ନିରାପଦ । ଆମର ଚରାଭୁଇଁ । ଆମେ ସାଙ୍ଗ ହୋଇ ସେ ଖଣ୍ଡମଣ୍ଡଳ ଭ୍ରମିଛେ ।

ମୁଁ ସତକୁ ସତ ବିଭୋର ହୋଇ ପୋଖରୀ ଆଡ଼େ ଚାହିଁ ବସିଥାଏ । ଉଠିବାର କୌଣସି କାରଣ ନଥାଇ ମୁଁ ସେଇଠୁ ଉଠିଲି । ମୁଁ ଖାଇ ସାରିଥାଏ । ଆଜ୍ଞ କିଛି ସମୟ ସେଇଠି ବସି ପାରିଥାନ୍ତି । କିନ୍ତୁ ଉଠିଲି । କାହିଁକି ଉଠିଲି ମୋତେ ପଚାରନ୍ତୁ ନାହିଁ । କାରଣ ମୁଁ ଜାଣିନାହିଁ ।

ତା'ପରେ ତ ସେଇ ବିଚିତ୍ର ଅନୁଭବ । ମୋତେ ଲାଗିଲା ମୁଁ ଶୂନ୍ୟରେ ପହଞ୍ଚିଛି । ଗୋଟାଏ ମୋଟାମୋଟି ଦିଗର ଧାରଣା ମୋର ଥାଏ । ସେଥିପାଇଁ ଆସି ଘରେ ପହଞ୍ଚିଲି । କିନ୍ତୁ ସେଇ ହାଲୁକା ପଣ ଦେଇ ମୁଣାରୁ ଚାଟି କାଢ଼ିଲା ପରେ ବି ଲାଗୁଥିଲା, ମୁଁ କୌଣସି ସ୍ଥଳ ପଦାର୍ଥ ଧରିନାହିଁ ।

କବାଟ ଫିଟେଇ ପାରିବି ବୋଲି ବିଶ୍ୱାସ ନଥିଲା । କିନ୍ତୁ ଭିତରେ ପଶିଲି, ଆଉ ମୋର ସେ ଲମ୍ବା ସୋପାଟାରେ ଫୁଲଟିଏ ଖୋଲିଦେଲା ପରି ବସିଲି । ସୋପା ଦାଡ଼ରେ କେବେ କେମିତି ବସିଗଲେ ସେଇଟା କଟମଟ ହୁଏ । ସେଦିନ କିଛି ହେଲାନାହିଁ । ମୁଁ ଭାବିଲି ମୁଁ ବୋଧହୁଏ, ଠିକ୍ ତା ଉପରେ ବସିନାହିଁ । ତା ଉପରେ ପହଞ୍ଚିଛି କେବଳ । ହେଇ ଉନ୍ମୁକିଗଲେ ସିଲିଂରେ ମୁଣ୍ଡ ବାଜିବ !

ଘରକୁ ଆସିଲା ବେଳେ ଆଉ ଗୋଟାଏ ଅନୁଭବ କଥା ଭୁଲିଗଲି କହିବାକୁ । ମୁଁ କହିଛି ଚାରିଆଡ଼ ଶୂନ୍ୟ ଶାନ୍ତ ହୋଇଯାଇଥିଲା । କେହି କୁଆଡ଼େ ନଥିଲେ । କିନ୍ତୁ ମୁଁ ଜାଣିପାରୁଥିଲି ଯେ ମୋ ପଛେ ପଛେ କେହି ଜଣେ ଥିଲା । ମୋର ଆଦୌ କୌତୁହଳ ନଥିଲା ଲେଉଟି ଚାହିଁ ଦେବାକୁ । ମୁଁ ଏତେ ମାତ୍ରାରେ ଆତ୍ମବିଭୋର ଥିଲି ଯେ ସେ କଥାଟାକୁ ଆଦୌ ଗୁରୁତ୍ୱ ଦେଲିନାହିଁ । ହଅ ଅ, କିଏ ହେଉଥିବ !

ସୋପା ଉପରେ ପହଞ୍ଚିବା ଅବସ୍ଥାରେ ହଠାତ୍ ଦୁମ୍‌କିନା ମୋର ସବୁ ଓଜନ ଫେରିଆସିଲା । ମୋ ବୁକୁ ଦାଉଁ ଦାଉଁ ହେଲା । ମୁଁ ମଟମଟ ଚାହିଁ ରହିଥାଏ । ମୋର ଦେଖିବାରେ କୌଣସି ତ୍ରୁଟି ନଥିଲା, ବିଶ୍ୱାସ କରନ୍ତୁ ମୋ ଦାଣ୍ଡ ବଖରାର ପରଦା ସେପଟେ, ସେ ଠିଆ ହେଇଥିଲା ।

ଗୋରା ପାଦରେ ବାଦାମି ରଙ୍ଗର ପାଣ୍ଡେଇ । ତା' ଉପରକୁ ହାଲୁକା ମନ୍ଦାର ରଙ୍ଗର ଶାଢ଼ି । କେବଳ ଆଖି ନୁହେଁ, ମୋର ସର୍ବାଙ୍ଗ କହିଲା, ମୁଁ ତାକୁ ଚିହ୍ନିଛି । ଏଇତ

ସେଇ ନାଲି କୋଠାର ଅଧିକାରିଣୀ । ମାଉଁ ଗଡ଼, ସେ ପରଦା ଟେକି ଘର ଭିତରକୁ ପଶି ଆସିଲେ ମୁଁ କଣ କରିବିଟି ।

ଆପଣଙ୍କୁ କହିବାରେ ମୋର ଦ୍ଵିଧା ନାହିଁ ଯେ, ମୁଁ ଏପରି ନାରୀ ରୂପ କେବେ ହେଲେ ଦେଖିନାହିଁ । ସ୍ଵଚ୍ଛ ଚକିତ, ବିମୁଦ୍ଧ, ନିଷ୍ଠେଜ କରିଦେଲା ଭଳି ସୁନ୍ଦରୀ । ସୌନ୍ଦର୍ଯ୍ୟ କହିଲେ ଯେଉଁ ଲାବଣ୍ୟ ବୁଝାଏ ଏଇଟା ତାହା ନୁହେଁ— କ’ଣ କିଛି ଅପାର୍ଥିବ ଅନନ୍ୟତା ଥିଲା ସେ ରୂପରେ । ମୁହଁରେ ମାତ୍ର ମୁଁ ଦେଖିଛି । ସେତିକି ବୋଧହୁଏ ଯଥେଷ୍ଟ, ଆଉ ଅଧିକ ଦେଖିଲେ ହୁଏତ, ଜଳିଯିବି ।

ଦିନସାରା ବିଜୁଳି— ଚମକିଲା ପରି ମନେପଡ଼ିଯାଇଥିଲା, କିନ୍ତୁ ମୋତେ ଆଦୌ ଉତ୍ତେଜିତ କରୁ ନଥିଲା । ଆଉ ଥରେ ଯାଇ ଦେଖିବାକୁ ଆକୃଷ୍ଟ ବି କରୁ ନଥିଲା ।

ମୁଁ ଭାବୁଥିଲି ଏଇତ ସେ ବିଶ୍ଵମୋହିନୀ ଯେ ଦେବାସୁର ସମସ୍ତଙ୍କୁ ବିମୁଦ୍ଧ କରିଦେଇ ପାରେ । କାହାକୁ ଅମୃତ ଦେଇ ଅମର ଜରାହୀନ ଅନନ୍ତ ଯୌବନ ଦେଇ ଦେଇପାରେ, କାହାକୁ ଅମୃତର ସ୍ଵାଦ ଚଖେଇ ଦେଇ ମସ୍ତକ ଛେଦନ କରିଦେଇ ପାରେ । ଏଇ ତ ନାରୀର ଆଦିରୂପ, ମୋହିନୀ— ଯେ ମୁଗ୍ଧ କରେ, ବିମୁଦ୍ଧ କରେ ।

ପୋଖରୀ ହୁଡ଼ାରେ ସିମେଣ୍ଟ ବେଞ୍ଚ ଉପରେ ବସିଥିଲା ବେଳେ ଥରେ ହେଲେ ମୁଁ ତା କଥା ଭାବିନାହିଁ । ମୋର କୌଣସି ବିକ୍ରିୟା ନ ହେବା, ମୁଁ ଘାରି ନ ହେବା ହିଁ ଅତ୍ୟନ୍ତ ବିସ୍ମୟକର । ଏକ ପ୍ରକାର ଅସ୍ଵାଭାବିକ ନୁହେଁ କି ?

ବଳାରଣ୍ଡର ସାମାନ୍ୟ ଉପରକୁ ଦିଶୁଥିଲା । ସେ ପାଦଯୁଗଳ ଆଉ ସେ ଧଡ଼ି ନଥିବା ଇଷ୍ଟ ମନ୍ଦାର ରଙ୍ଗର ଶାଢ଼ି ଦେଖି ଦେଇ ମୁଁ ସ୍ଵଚ୍ଛ ହୋଇଯାଇଥିଲି ।

ମୁଁ ତାହି ରହିଥିବା ଭିତରେ ହିଁ ସେ ଦୃଶ୍ୟ ମିଳେଇଗଲା । ନାଁ ମୁଁ ଏଇଠି ଜୋର ଦେଇ କହିବାକୁ ଚାହେଁ ଯେ ସେ ଦୁଇଟି ପାଦ ପଛକୁ ଫେରିନାହିଁ ବା ଆଦୌ ସେଇଠୁ ଘୁଞ୍ଚିନାହିଁ । ସେଇଠି ହିଁ, ଧୂଆଁ ଅଦୃଶ୍ୟ ହେଲାପରି ଅଦୃଶ୍ୟ ହୋଇଗଲା । ବିଶ୍ଵାସ କରନ୍ତୁ, ମୁଁ ମଟମଟ ଚାହିଁଥିଲି । ମୋର ଚେତନା ଜାଗ୍ରତ ଥିଲା । ମୁଁ ତ ପୂର୍ଣ୍ଣ ସଚେତନ ଥାଇ ସେ ଦୃଶ୍ୟ ଓ ତାର ବିଲୁପ୍ତି ଦେଖିଲି ।

ମୁଁ କାଠ ହୋଇଯାଇଥିଲି । ସେଇଠୁ ଉଠିଯାଇ ପରଦା ଆଡ଼େଇ ଦେବାକୁ ମୋର ହୁବ ପାଉ ନଥିଲା । ମୋର କେବଳ ଖରତର ନିଶ୍ଵାସ ବହୁଥିଲା । ବୁକୁ ଦାଉଁ ଦାଉଁ ପଢୁଥିଲା, ଉଠୁଥିଲା ।

କିଛି ସମୟ ପରେ ପ୍ରକୃତିସ୍ଥ ହୋଇ ସ୍ଥିର ମନରେ ଭାବିଲି, ତାହା ନିଶ୍ଚୟ ମୋର ଭ୍ରମ । ସେ ଯେକେହି ହୁଅନ୍ତୁ ନା କାହିଁକି ସେ ମୋଟ ଉପରେ କାହିଁକି ଆସି ମୋ ଦୁଆର ମୁହଁରେ ଠିଆହେବେ । ଯଦି ବା ସେ କୌଣସି କାରଣରୁ ଆସିଥିଲେ ତା ହେଲେ ଖୋଲାଦ୍ଵାର ଦେଇ ସେ ସ୍ଵଚ୍ଛନ୍ଦରେ ଭିତରକୁ ଆସି ପାରିଥାନ୍ତେ । ଆସିଲେ ନାହିଁ କାହିଁକି ?

ମୁଁ କିନ୍ତୁ ମାନିବାକୁ ପ୍ରସ୍ତୁତ ନଥିଲି ଯେ ମୋତେ ଯାହା ଏତେ ସ୍ୱପ୍ନ ଭାବରେ ଦେଖାଗଲା ତାହା କଦାପି ଭ୍ରମ ହୋଇପାରେ । ମୁଁ ଦେଖୁଛି ଠିକ୍, ଚିହ୍ନିଛି ଠିକ୍ । ତେବେ ତାହା କାହିଁକି ଭ୍ରମ ବୋଲି ମାନି ନେବି । ଠିକ୍, ଯଦି ଭ୍ରମ ନୁହେଁ ତାହା ଅଦୃଶ୍ୟ ହୋଇଗଲା କେମିତି ? ଦେଖୁ ଦେଖୁ ପରା କ୍ରମଶଃ ଅସ୍ପଷ୍ଟ ହୋଇ ଆଉ ଦେଖାଗଲା ନାହିଁ ! ସେ ପୁଣି କ'ଣ ? ଭ୍ରମ ତ ମୁହୂର୍ତ୍ତକରେ ଆସେ ଏବଂ ପୁଣି ଏକ ମୁହୂର୍ତ୍ତକରେ ଉଡ଼ାନ ହୋଇଯାଏ ସ୍ୱପ୍ନପରି ।

ମୁଁ ଠିଆ ହୋଇ କିଛିକ୍ଷଣ ପଦଚାରଣ କଲି । ଦୁଆରମୁହଁ ଆଡ଼କୁ କିନ୍ତୁ ଯାଉ ନଥିଲି । ଶେଷକୁ ସାହସ କରି ଗଲି ଏବଂ ପରଦା ଟେକି ଦେଲି କବାଟ ଉପରକୁ । ଅବଶ୍ୟ କେହି କୁଆଡ଼େ ନଥିଲେ ।

କ'ଣ କରିବି ଛିର କରିପାରୁ ନଥାଏ । ଏତେ ରାତିରେ ସେ ଘରଆଡ଼େ ଯିବି ପଚାରିବାକୁ ସେ କାହିଁକି ମୋ ଦୁଆର ପର୍ଯ୍ୟନ୍ତ ଆସିଥିଲେ ? ଯଦି ସେ ଆସି ନଥାନ୍ତି ! ଏବଂ ସେ ନିଶ୍ଚୟ ଆସି ନଥିଲେ ତେବେ କେତେ ବେଳୁବ କାମ ହେବ ସେଇଟା ।

ପୁଣି ମନ ଭିତରେ ଅନ୍ୟ ପକ୍ଷରୁ ଯୁକ୍ତି ଆସୁଥାଏ । ମୁଁ କେମିତି ଛିର ରୂପେ ଜାଣିଲି ଯେ ସେ ଆସି ନଥିଲେ ? ସେ ହୁଏତ ଆସିଥିଲେ, କଣ କହିବେ ବୋଲି । ଏ ଅବେଳରେ ନ କହିବାକୁ ଛିର କରି ଆସ୍ତେ ଅପସରି ଗଲେ । ସେଇ ଅସ୍ପଷ୍ଟ ହୋଇ ଦୃଶ୍ୟ ଲିଭିଯିବା ଅନୁଭବଟି ଭ୍ରମ ହୋଇପାରେ ।

ତାଙ୍କର ମୋ ପାଖରେ କୌଣସି କାମ ଥିବାର ମୁଁ କଳ୍ପନା କରିପାରୁ ନଥିଲି । ସେ କିଏ ? ସେଇଠି କେତେଦିନ ହେଲା ଅଛନ୍ତି । କଣ କରନ୍ତି ? ଘରେ ଆଉ ସବୁ କିଏ ଅଛନ୍ତି ନା, ନାହାନ୍ତି ? ମୁଁ କିଛି ଜାଣେନାହିଁ ।

କିନ୍ତୁ ତଥାପି ମୋର କ୍ରମଶଃ ପ୍ରଗାଢ଼ତର ଲୋଭ ହେଉଥିଲା ବିଶ୍ୱାସ କରିବାକୁ ଯେ ସେ ନିଶ୍ଚୟ କୌଣସି କାରଣରୁ ମୋ ପାଖକୁ ଏ ଅସମୟରେ ଆସିଥିଲେ । ମୁଁ ତାଙ୍କୁ ଅରଟିଏ ଦେଖୁଥାଇପାରେ କାରଣ ସେ ଅଧିକାଂଶ ସମୟରେ ଦୃଶ୍ୟମାନ ନୁହଁନ୍ତି । କିନ୍ତୁ ମୁଁ ତ ବାଣ୍ଟଘାଟର ମଣିଷ । ମୋତେ ସେ ଚାହିଁଥିଲେ ବହୁବାର ଦେଖୁଥିବେ । ହୁଏତ ମୁଁ ବିଶ୍ୱାସଭାଜନ ଦିଶିଥିବି । ହୁଏତ ଘରେ ଆଉ କେହି ନଥିବେ, ଏବଂ ସେ କୌଣସି ଜରୁରୀ ସାହାଯ୍ୟ ପାଇଁ ଆସିଥିବେ ।

ମୁଁ ସେ ନାଲି ରଙ୍ଗର ପୁରୁଣା କୋଠା ଆଗରେ ଯାଇ ଠିଆ ହେବାଯାଏଁ ଆଉ କିଛି ବୋଧେ ଭାବିପାରି ନଥିଲି । ମୁଁ ଦେଖୁଲି ପାଟକଟା ଆଉଜା ହୋଇଥିଲା । ହୁଏତ ଭୁଲି ଯାଇଥିଲେ କୋଳପ ପକାଇବାକୁ । ହୁଏତ ମୋତେ ଅପେକ୍ଷା କରିଥିଲେ ।

ଭିତରେ ପଶିବାକୁ ସାହସ ହେଉ ନଥାଏ । ଏତେ ରାତିରେ ଜଣକ ଘରେ ଅଯାଚିତ ପଶିବା ଘୋର ଅଶିଷ୍ଟାଚାର । ମୁଁ ଖୁବ୍ ଦୁର୍ବଳ ବୋଧକଲି । ଅସୁସ୍ଥ ବୋଧକଲି । ପାଦଠାରୁ

କୁଷ୍ଠି ପର୍ଯ୍ୟନ୍ତ କେମିତି ଗୋଟାଏ କମ୍ପ ଅନୁଭବ କରି । ନିଜ ଆଚରଣରେ ନିଜେ ଲଜିତ ହେଲି ଏବଂ ଅଗତ୍ୟା ପଛେଇ ଆସିଲି ରୋଡ଼ଫାଏଁ ।

ସେଇଠି ମୋତେ ଅଇ ଟେକିଲା ପରି ଲାଗିଲା, ଆଉ ମୁଁ ପୁଣି ଆଗଭରି ହାଲୁକା ହୋଇଗଲି । ମୁଁ ହିଁ କବାଟ ଖୋଲି ଉପରକୁ ପହଞ୍ଚିଗଲି ସ୍ୱପ୍ନାବିଷ୍ଟ ପରି । ମୋର ସେତେବେଳେ ଆଦୌ ଭଲମନ୍ଦ ବିଚାର ନଥିଲା । ଦାଣ୍ଡ ବଖରା ଠିଆମେଲା ଥିଲା । ମୁଁ ଜାଣିପାରିଲି ଯେ ସେ ମୋତେ ହିଁ ଅପେକ୍ଷା କରିଥିଲେ । କିନ୍ତୁ କାହିଁକି ?

ମୋର ହାଲୁକାପଣ କେବଳ ଶାରୀରିକ ନଥିଲା । ସେଇଟା ମନ ଓ ପ୍ରାଣ କେନ୍ଦ୍ରକୁ ମଧ୍ୟ ସଂଚରି ଯାଇଥିଲା । ଫଳରେ, ମୋର ମନେପଡ଼ୁଛି, ମୁଁ ଆଦୌ ଶଙ୍କା, ସଂକୋଚ, ଦ୍ୱିଧା, ଦୁହ୍ୱରେ ନଥିଲି । ଉଶ୍ୱାସ ବୋଧ କରୁଥିଲି ଭିତରେ ଓ ବାହାରେ । ସେ ଅବସ୍ଥାକୁ ଏକପ୍ରକାର ଉଲ୍ଲାସ ମଧ୍ୟ କୁହାଯାଇ ପାରେ ।

ଏଣୁ ମୁଁ ତାଙ୍କୁ ମୋ ସାମନାରେ ଦେଖି ବିସ୍ମିତ ହେଲି ନାହିଁ, ଚକିତ ବା ଶକିତ ହେଲିନାହିଁ । ଖୁବ୍ ସ୍ୱାଭାବିକ ସହଜ ମନେହେଲା ତାଙ୍କର ଆବିର୍ଭାବ ।

ମୁଁ ନିଃସଙ୍କୋଚରେ ତାଙ୍କୁ ଚାହିଁ ରହିଲି । ଆପଣ ଜାଣନ୍ତି ସେଇଟା ମୋର ସ୍ୱଭାବ ନୁହେଁ । କିନ୍ତୁ ମୁଁ ସେତେବେଳେ ଏକରକମ୍ପ ଅଣାୟତ ଥିଲି, ମୂଢ଼, ନିର୍ବୋଧ ଭଳି ହୁଏତ ଆଚରଣ କରୁଥିଲି ।

ସେ ସ୍ୱଚ୍ଛାଲୋକରେ ଅଲୌକିକ ଦେଖାଯାଉଥିଲେ । କିନ୍ତୁ ଅସ୍ପଷ୍ଟ । ସତେ ବା ବିକୁଳିବତୀ ମଧ୍ୟ ସ୍ୱପ୍ନ ରାଜ୍ୟର ଆଲୋକ, ଅତ୍ୟନ୍ତ ନିରାସନ୍ନ ଭାବରେ ବିକାରଣ କରୁଥିଲା । ମୁଁ ତାଙ୍କର ଅପରୂପ ଆକୃତି ଦେଖୁଥିଲି ସତ, କିନ୍ତୁ କୌଣସି ହାବଭାବ ଲକ୍ଷ୍ୟ କରିପାରୁ ନଥିଲି ।

ସେ ମୋତେ ସେ ସମୟରେ ସେହିପରି ତାଙ୍କ ଆଗରେ ଠିଆରହିବା ଦେଖି କଣ ଭାବିଥିବେ କେଜାଣି । ତାଙ୍କ ଉପସ୍ଥିତିରେ ମୋର କୌଣସି ପ୍ରକାର ପ୍ରତିକ୍ରିୟା ନଦେଖି ସେ ହାତ ବଢେଇ ଗୋଟିଏ ସ୍ୱିଚ୍ ଟିପିଦେଲେ ।

ଧପ୍ ଧପ୍ ହେଇ ଚାରିଟା ବାର୍ ଲାଇଟ୍ ଜଳିଉଠିଲା । ମୋ ଆଖି ଝଲସି ଗଲା । ମୁଁ ପତା ପକାଇ ଆଖି ତଳକୁ କରିନେଲି । ଆଖି ଟେକି ଚାହିଁଲା ବେଳକୁ ସେ ନାହାଁନ୍ତି ।

କିଛି ନ କହି ସେ ଚାଲିଗଲେ କେମିତି ? କିଛି ନ ହେଲେ ତ ମୋତେ କୈଫିୟତ ମାଗି ପାରିଥାନ୍ତେ । କିଛି ବିରକ୍ତି କିଛି ଅସନ୍ତୋଷ ପ୍ରକାଶ କରିପାରିଥାନ୍ତେ । ମୁଁ ନିଜେ ସ୍ୱାଭାବିକ ଅବସ୍ଥାରେ ଥିଲେ ଏ ପରିସ୍ଥିତିରେ ନିଷ୍ପନ୍ନ ଅସ୍ପଷ୍ଟବୋଧ କରିଥାନ୍ତି । କିନ୍ତୁ ମୁଁ ସେତେବେଳେ ସ୍ୱପ୍ନ ଓ ଜାଗରଣର ମଧ୍ୟବର୍ତ୍ତୀ କୌଣସି ଜଳାକାରେ ଝୁଲି ରହିଥିଲି । ଏଣୁ ମୋର କିଛି ହେଲେ ବିକ୍ରିୟା ନଥିଲା ।



ସେ ଘର ଭିତରୁ ଫେରିଆସିଲେ ।

ମୁଁ ଆଖିରେ ପଲକ ନ ପକାଇ ତାକୁ ଚାହିଁ ରହିଲି । ଏଥର ସେ ଲୁଗା ବଦଳ କରି ଆସିଥିଲେ । ଈଷତ୍ ମନ୍ଦାର ରଙ୍ଗର ଶାଢ଼ି ଓ ବାଦାମୀ ରଙ୍ଗର ପାଣ୍ଠେଇ ଦେଖି ମୋର ଆଖି ଖୋସି ହୋଇଯାଇଥିଲା ।

ଏଇ ପୋଷାକରେ ସେ ଘରୁ ବାହାରନ୍ତି ନା କଣ । ଏତେ ରାତିରେ ସେ ପୁଣି ବାହାରକୁ କାହିଁକି ବାହାରିଲେ ? ମୋତେ କଣ ତଦ୍ୱାରା ସେ ସୂଚନା ଦେଲେ ଯେ ମୁଁ ବି ବାହାରିଯିବା କଥା ? ମୁଁ କାହିଁକି ଆସିଥିଲି ଜାଣିବା ପୂର୍ବରୁ କଣ ଚାଲିଯିବା ଉଚିତ ଥିଲା ? ସେ ବୋଧହୁଏ ମୋ ସାଙ୍ଗରେ ମୋ ବସା ପର୍ଯ୍ୟନ୍ତ ଯିବାକୁ ବାହାରିଥିଲେ !

ମୁଁ ଏସବୁ ଚିନ୍ତା କରୁଥାଏ ସତ, କିନ୍ତୁ ଆସ୍ତେ ପହଞ୍ଚିଲା ପରି ମୁଁ ଯାଇ ତାଙ୍କ ସୋଫା ଉପରେ ବସିଗଲି ଏବଂ ସେ ବି ମୋ ସାମ୍ନା ସୋଫାଟିରେ ବସି ମୋତେ ତାଙ୍କର ସେ ଅଦ୍ଭୁତ ଆଖିରେ ଚାହିଁଲେ । ମୋର ମନେହେଲା ତାଙ୍କ ମୁହଁରେ କ୍ଷୀଣ ରେଖାଏ ମନ୍ଦହାସ ଲାଗି ରହିଥିଲା ।

ମୋର କିଛି କହିବାର କିମ୍ବା କରିବାର ନଥିଲା । ମୁଁ ତାଙ୍କର ଅଗାଧ ବ୍ୟକ୍ତିତ୍ୱରେ ମଜ୍ଜମାନ ମାନଟିଏ ପରି ନିଶ୍ଚିତ ପହଞ୍ଚୁଥିଲି ।

ସେ ମୋତେ ଚାହିଁବା ଭିତରେ ତାଙ୍କ ଆଖି ଯୋଡ଼ିକ ଡ୍ରକ୍କୁଟରେ କେନ୍ଦ୍ରୀଭୂତ ହୋଇଗଲା ଏବଂ ସେ ଆଖି ବୁଜିଦେଲେ । ସବୁ ଅକସ୍ମାତ୍ ସ୍ତବ୍ଧ ହୋଇଗଲା । ବସ୍ତୁ ସବୁ ଆହୁରି ଘନୀଭୂତ ହୋଇଗଲେ । ମୋ ଶ୍ୱାସକ୍ରିୟା ଅତ୍ୟନ୍ତ କ୍ଷୀଣ ହୋଇଗଲା । ମୋତେ ଲାଗିଲା ମୁଁ କ୍ରମଶଃ କୌଣସି ଗଭୀରତାକୁ ଶୋଷି ହୋଇ ଯାଉଛି । ମୋର ବି ଆଖିପତା ପଡ଼ିଗଲା ।

ମୋର ସଂଜ୍ଞା ଲୋପ ପାଇଗଲା ବୋଲି ମୁଁ କହିବି ନାହିଁ, କାରଣ ମୋତେ ସେତେବେଳେ କିଛି ଦୃଶ୍ୟ ଦେଖାଯାଉଥିଲା । କିଛି ବାକ୍ୟ ମଧ୍ୟ ଶୁଭୁଥିଲା ।

ଦିଶୁଥିଲା ବାରମ୍ବାର ଏକ ଅପବୃତ୍ତ ନାରୀ ରୂପ । ମୁହଁରେ ଦିଶି ମୁହଁରେ ଲିଭି ଯାଉଥିଲା । ଜଳଜଳ ବିମ୍ବପରି ରୂପ ମଧ୍ୟ ବଦଳି ଯାଉଥିଲା । ମସୃଣ କାତ କଣ୍ଢେଇ ପରି ଚମ୍ପକ ବରଣୀ ନଗ୍ନିକା-ନିରୂପମା ଦେବକନ୍ୟା !! ଅନୁଭବ ହେଉଥିଲା କନ୍ୟାମୟ ଜଗତ, ପିତାମୟ ପୁରୁଷ ! ଏ କନ୍ୟା ତ ମାନବୀ ନୁହେଁ । ଏ କ'ଣ ସର୍ବବ୍ୟାପିନୀ ଦେବୀ କୁମାରୀ !?

ଭିତରେ ବାହାରେ ଧ୍ୱନିତ ହେଉଥିଲା ‘ଦେବୀ କୁମାରୀ’, ‘କନ୍ୟା କୁମାରୀ’ । ମେଘମାଳାରେ ଚନ୍ଦ୍ର ପରି ସେ ନିଟୋଳ ଲାବଣ୍ୟ ଲିଭିଗଲା । ମୋ ଦେହ ସାରା କୁସୁମ କହ୍ନର ଫୁଟି ଯାଉଥିଲା । ଗୋଟାଏ ପ୍ରକାର ଶୀତଳ ଶାନ୍ତ ଅନୁଭବ । ପ୍ରଶାନ୍ତ ସତ୍ୟୋଷର ଅନୁଭବ ।

ତା'ପରେ ଦିଶିଲା ନାରୀ ରୂପର ଅସମ୍ଭବ ଆକର୍ଷଣର ଉଦ୍ଧାର । ରୂପ ଯୌବନ ସଂପନ୍ନା ମୋହିନୀ, ଅସାମାନ୍ୟା ସୁନ୍ଦରୀ । ସେତେବେଳେ ମୁଁ ଅଭିଭୂତ, ସ୍ତବ୍ଧ ଚକିତ ଅବସ୍ଥାରେ ସର୍ବାଙ୍ଗରେ ଶିହରଣ ଅନୁଭବ କଲି । ଉଚ୍ଚେଜିତ ଉତ୍ତପ୍ତ ଅନୁଭବ କଲି । ସେ ଶୋଭା-ସମୁଦ୍ର ମୋତେ ଆଚ୍ଛନ୍ନ କଲା, ଉଚ୍ଛନ୍ନ କଲା । ମୋ ଦେହସାରା କଷକିତ ହେଲା, ମୁଁ ତୃଷ୍ଣିତ ଏବଂ ପରିତୃପ୍ତ ବୋଧକଲି । ମୁଁ ଆପଣଙ୍କୁ ଭାଷାରେ କହିପାରୁନାହିଁ । ସେ ଘନ ନିମଗ୍ନ, ନିଃଶେଷ ହୋଇଯିବାର ଭାବ । ମୁଁ ମୋର ସର୍ବାଙ୍ଗରେ ତାହିଁ ରହିଥିଲି ସେ ତ୍ରିପୁର ସୁନ୍ଦରୀକୁ ଏବଂ କ୍ରମଶଃ ବୁଝିଯାଉଥିଲି ଏ ବିଶ୍ୱସୃଷ୍ଟିର ଅନନ୍ତ ଅତଳ ଆନନ୍ଦରେ ।

ସେ ଅତଳାନ୍ତ ଗହୀର ଭିତରୁ ମୁଁ କିପରି ଭାସିଉଠିଲି କି ମୋତେ କିଏ ତୋଳି ଆଣିଲା ମୁଁ କହିପାରିବି ନାହିଁ । ଚଳଚ୍ଚିତ୍ର ପରି ଦୃଶ୍ୟ ଜାରି ରହିଥିଲା । ବିବିଧ ବର୍ଣ୍ଣ, ବିବିଧ ରୂପ, ବିବିଧ ସ୍ୱର୍ଣ୍ଣ ଭିତରେ ମୋତେ ଦିଶିଲା ଏକ ସ୍ଥିର ବିଶାଳ ମାତୃରୂପ । ତା' ହାତ ପାପୁଲି ଉପରେ ମୁଁ ସତେବା ସଦ୍ୟଜାତ ଶିଶୁ । ଆନନ୍ଦ ମେଘ ପରି ସେ ଆବୋରି ରହିଛି । ଫଳ ଭାରରେ ନଇଁ ଆସିଛି, ଜଳ ଭାରରେ ନଇଁ ଆସିଛି, ମୋତେ ସେ ଲାଳନ କରୁଛି, ପରିପୁଷ୍ଟ କରୁଛି । ବିଶ୍ୱ ମାତୃକାର ରୂପ, କମଳାୟ, ଆଶିଷମାୟା ମଙ୍ଗଳମୟ । ଶାବକକୁ ପାଳନ କରିବାକୁ ସେ ପୃଥ୍ବୀକୁ ନାଟ୍ୟମୟ କରିଦିଏ । ଅସହାୟ ଶିଶୁ ପକ୍ଷୀର ତେଣା କଅଁଳେଇ ଦିଏ । ତା'ର ପ୍ରଥମ ଉଡ଼ାଣ ବେଳେ ସେ ଚାହିଁରହେ । ତା ଆଖିରୁ ସୁଧା ବର୍ଷୁଥାଏ ।

ଅନେକ ବିକ୍ଷିପ୍ତ, ବିକଟ ରୂପ, କରାଳ କଙ୍କାଳ ରୂପ, ଦିଶି ଲିଭି ଯାଉଥାନ୍ତି । ଘନ ଘୋର ରାତ୍ରି ପରି ଗୋଟିଏ ବିକଟାଳ ରୂପ ଦେଖାଗଲା । ସେ ବାହୁ ବିସ୍ତାର କରି, ମୁଖ ବିସ୍ତାର କରି ମାଡ଼ିଆସିଲା । ତା ପାଟି ଭିତରେ ସତରାତର ପ୍ରବେଶ କରିଯାଇ ପାରେ । ସେ ରାତ୍ରିପରି କୃଷ୍ଣବର୍ଣ୍ଣା, ମୃତ୍ୟୁ ପରି ଶୀତଳ, କାଳ ପରି ଅପ୍ରତିହତା । ଏ ସଂହାରିଣୀ ରୂପ ଦେଖି ମୋର ଅବୟବ ଶିଥିଳ ହୋଇଗଲା । ମୁଁ ବୋଧହୁଏ ଚିହ୍ନାର କରି ପକାଇଲି, ବା ସେଭଳି ଅନୁଭବ କଲି ।

ମୋର ଆଖି ଫିଟିଗଲା । ମୁଁ ସଂଯତ ହୋଇ ବସିବାକୁ ଚେଷ୍ଟାକଲି, ମୋର ବିହ୍ୱଳ ଭାବ କଟି ନଥାଏ । ସେ ମୋତେ ଚାହିଁଥାନ୍ତି । ମୋର ସ୍ୱାୟା ମଣ୍ଡଳକୁ ଶକ୍ତି ସଂଚାର ହେଲା । ମୁଁ ହାତଯୋଡ଼ି ନମସ୍କାର କଲି । ମୋର ସ୍ୱାଭାବିକ ଭାରସାମ୍ୟ ଆସିଯାଇଥିଲା । ଆସିଲା ବେଳୁ ମୁଁ ତାଙ୍କୁ ସମ୍ମାନ ଜଣାଇ ନଥିଲି । କେତେ ସମୟ ଧରି ମୁଁ ସେ ମୁହଁମାନ ଅବସ୍ଥାରେ ଥିଲି କହିପାରିବି ନାହିଁ । କିନ୍ତୁ ମୁଁ ସେଥିରୁ ସଂପୂର୍ଣ୍ଣ ପ୍ରଭାବମୁକ୍ତ ହୋଇ ନଥିଲି । ନମସ୍କାର କଲାବେଳେ ମୁଁ ସୁମରୁଥିଲି ଦୁର୍ଗା ଗାୟତ୍ରୀ ।

“ଓଁ କାତ୍ୟାୟନେ ବିଦମହେ କନ୍ୟାକୁମାରୀମ୍ ଧ୍ରୀମହି ତନ୍ନୋ ଦୁର୍ଗାଃ ପ୍ରତୋଦୟାତ୍ ।”

ମୋର ମନେହେଲା, ସେ ମୋତେ, ମୋର ଭିତର ବାହାର ଶିରା ପ୍ରଶିରା ସବୁ ଦେଖିପାରୁଥିଲେ । ସେ ସେତେବେଳେ ମୋତେ ମହାଯୋଗିନୀ ଭୈରବୀ ପରି ଦେଖାଯାଉଥିଲେ ।

ସେ କିନ୍ତୁ ମୋତେ ପ୍ରକୃତିସ୍ଥ ହେବାର ଦେଖି ଅତ୍ୟନ୍ତ ସାଧାରଣ ସ୍ଵାଭାବିକ ଢଙ୍ଗରେ କହିଲେ— “ଆପଣ ଅସୁସ୍ଥ ଦେଖାଯାଉଛନ୍ତି । ତାଳନ୍ତୁ ମୁଁ ବଳେଇ ଦେଇ ଆସିବି ।”

ମୋ ଆଖିରୁ ପ୍ରସ୍ତ ପ୍ରସ୍ତ ପରଳ ଓହ୍ଲେଇ ଗଲା । ତା ହେଲେ ମୁଁ ଯାହା ଦେଖୁଥିଲି ବା ଅନୁଭବ କରୁଥିଲି ସେ ସବୁ କିଛି ନୁହେଁ, କେବଳ ଭ୍ରମମାତ୍ର ? ମୁଁ ସଂଯତ ହୋଇ ଉଠିବାର ଉଦ୍ୟମ କଲାବେଳେ ସେ ମୋ ଚିତ୍ତାର ଉତ୍ତର ଦେଲାପରି ନୀରବ ହସିଦେଲେ । ସେତେବେଳେ ତାଙ୍କ ମୁହଁର ପଟାନ୍ତର ନଥିଲା ।

ସେ ମୋତେ କେବଳ ତାଙ୍କ ଗେର୍ ଯାଏଁ ବଳେଇ ଦେଇ ଠିଆହେଲେ । ମୁଁ ବୁଲିପଡ଼ି ନମସ୍କାର କଲି ଏବଂ ଅଗତ୍ୟା ଘରମୁହାଁ ଫେରିଲି । ମୁଁ ଆଦୌ ନିଶ୍ଚିତ ନଥିଲି ଯେ ମୁଁ ନିର୍ଦ୍ଦିଷ୍ଟ ମୋ ବସା ଘରକୁ ଫେରିଆସିବି ।

ମୋର ବନ୍ଧମୂଳ ଧାରଣା ଯେ ସେ ସାଧାରଣ ମାନବୀ ନୁହନ୍ତି । ସେ ନିଶ୍ଚୟ ଅପରାଜିତା ମନ୍ତ୍ରରେ ସିଦ୍ଧା ଯୋଗିନୀ । ତାଙ୍କର ଅଲୌକିକ ଶକ୍ତି ଅଛି, ନ ହେଲେ ମୋର ଏପରି ଅସ୍ଵାଭାବିକ ଅନୁଭବ ହେବାର କୌଣସି କାରଣ ନଥିଲା ।

ମୁଁ ଆପଣଙ୍କୁ ଜାଣେ । ଆପଣ ଏ ଚିଠି ପଢ଼ି ନିଶ୍ଚୟ ହସିବେ । ଭାବିବେ ଯେ ମୁଁ ମନଇଚ୍ଛା ଗୁଡ଼ାଏ କଣ କଳ୍ପନା କରି ଆପଣଙ୍କ ପାଖକୁ ଲେଖୁଛି । ନତୁବା ମୋତେ କୌଣସି ମନୋବୈଜ୍ଞାନିକ ତାତ୍ତ୍ଵରୁ ଦେଖା କରିବା ଉଚିତ୍ ।

ସେ ମହିଳା ତନ୍ତ୍ରପନ୍ଥ କିଛି ଜାଣନ୍ତି ନାହିଁ । କିନ୍ତୁ ନିଶ୍ଚୟ ଜାଣନ୍ତି ଯେ ସେ ଅସାମାନ୍ୟା ସୁନ୍ଦରୀ । ରାସ୍ତା ଧାରରେ ଠିଆ ହୋଇଗଲେ ବହୁ ଦୁର୍ଘଟଣା ଘଟାଇ ଦେବାଭଳି ସୁନ୍ଦରୀ । ସେ ମୋ ବୟସର ଜଣେ ପୁରୁଷକୁ ଏପରି ବିହ୍ୱଳ ହେବାର ଦେଖି ନିଶ୍ଚୟ ଆମୋଦିତ ହୋଇଥିବେ, କିଛି ଗର୍ବ ଅନୁଭବ କରିଥିବେ ।

ସେ ଅବଶ୍ୟ ସେ ନାଲି ରଙ୍ଗର ପୁରୁଣା କୋଠାରେ କାହିଁକି ଏକୃଚିଆ ଅଛନ୍ତି ତାହା ଆଉ ଏକ ପ୍ରସଙ୍ଗ । ସେ କଣ କରନ୍ତି ବା କରନ୍ତି ନାହିଁ ଜାଣିବା ମୋ ଆୟତ୍ତରେ ନୁହେଁ ବୋଲି ଆପଣ ରାନ୍ତୁଥିବେ । ଯଥା ଆପଣ ହୋଇଥିଲେ ନିଶ୍ଚୟ ତାଙ୍କ ନାଁ ପଚାରିଥାନ୍ତେ । ସେ କେବେ ଆସିଲେ, କାହିଁକି ଆସିଲେ, କଣ କରୁଛନ୍ତି, ଜାଣିବାକୁ ଚାହିଁଥାନ୍ତେ ଏବଂ ଆପଣ ଆଉ ପାଦେ ଦୁଇପାଦ ନିଶ୍ଚୟ ଆଗେଇ ଯାଇଥାନ୍ତେ ଘନିଷ୍ଠତା ପାଇଁ ।

ମୁଁ ସିନା ଆପଣଙ୍କ ମତାମତ ଅନୁମାନ କରିଗଲି । ଆପଣ କିନ୍ତୁ ତାଙ୍କୁ ଦେଖିଲେ କଣ କହିବେ ବା ଅନୁଭବ କରିବେ ସେଇଟା ଆପଣ ସ୍ତୁତ୍ତ୍ଵ ଏବେ କହିପାରିବେ ନାହିଁ । ମୁଁ ଖାଲି ଅପେକ୍ଷା କଲି ଆପଣଙ୍କ ଆସିବାକୁ ।

ମୁଁ କିନ୍ତୁ ଯାହା ଲେଖୁଛି ସେଥିରେ ଅତିରଞ୍ଜନ କିଛି ନାହିଁ । ମୁଁ ତ ଆପଣଙ୍କ ସାନ୍ନିଧ୍ୟରୁ କିଛିହେଲେ ଶିଖୁଛି ବୋଲି ଆପଣ ମାନିବେ । ମୁଁ ଖୁବ୍ ସତର୍କ ଅଛି, ସତେଜନ ଅଛି । ଯାହା ଘଟିଲା ବା ଘଟିଲା ବୋଲି ମୁଁ ବିଶ୍ୱାସ କରୁଛି, ତାକୁ ମାନସିକ ବିକାର ବୋଲି ଧରି ନେବାକୁ ମୁଁ ବି ରାଜି ଅଛି । କିନ୍ତୁ ଖୁବ୍ ରହସ୍ୟାବୃତ ଆଉ ଗୋଟିଏ ପ୍ରସ୍ତ ଅନୁଭବ ମୋତେ ବାଧ୍ୟ କରୁଛି ଆଉ ପ୍ରକାରେ ସମସ୍ତ ଘଟଣାକୁ ବୁଝିବାକୁ ।

ରାତି ପାହିଲେ କ'ଣ ହେବ, ମୁଁ ଜାଣେ ନାହିଁ । ମୁଁ ବୁଢ଼ିଆଣୀ ଜାଲରେ ପଡ଼ିଥିବା ମାଛଟିଏ ପରି ଧରାପଡ଼ିଛି । ଭୈରବୀ ମନ୍ତ୍ରରେ ବନ୍ଧା ପଡ଼ିଲେ ସହଜରେ ମୁକୁଳିବା ସମ୍ଭବ ନୁହେଁ, କାରଣ ବନ୍ଧା ପଡ଼ିବାକୁ ମୁଁ ହିଁ ସାହାଯ୍ୟ କରୁଥାଉପାରେ । ମୁଁ ଜାଣିପାରୁନାହିଁ ସେ ମୋତେ ମୋ ଅର୍ଜିତ ମାର୍ଗରେ ସାହାଯ୍ୟ କରିବ ନା ସେଥିରୁ ବିଚ୍ୟୁତ କରିବ । ସେ ଅସୀମ ଶକ୍ତିଶାଳିନୀ ତନ୍ତ୍ର ସାଧିକା ବୋଲି ମୋର ବିଶ୍ୱାସ ।

ଆପଣଙ୍କ ଭାଷାରେ ମୁଁ ମୋହିନୀର ପ୍ରେମରେ ପଡ଼ିଛି ତ ! ଏତେକାଳେ ଭଲ କରି ପାନେ ପାଇଛି ଏ ଖପରାଡ଼ିଆଁ ବ୍ରାହ୍ମଣ ବୋଲି ଆପଣ ଖୁସି ହେଉଥିବେ । ଠିକ୍ ଅଛି ! ମୁଁ ରାଣ ଖାଇ କହୁଛି ମୁଁ କମା ଆଉ ସେ ଆଡ଼େ ଚାହିଁବି ନାହିଁ କି ସେ ଆଡ଼େ ପାଦ ବଢ଼େଇବି ନାହିଁ । ଯଦି ଆପଣଙ୍କ ଅନୁମାନ ଠିକ୍, ତା ହେଲେ ସେ ମୋହ ଛିଣ୍ଡିବାକୁ କେତେ ଘଡ଼ି ?

କିନ୍ତୁ ମୁଁ ଜାଣେ, ସେ ମୋତେ ଅବଶ୍ୟ ପବନ ପରି ହାଲୁକା କରିଦେବ, ମୋ ମଞ୍ଜ ଶୋଷି ନେବ । ମୁଁ ପୁଣି ନିଜ ଅଣାୟତ୍ତରେ ତା ଦୁଆରେ ନିଜକୁ ଆବିଷ୍କାର କରିବି ।

ମୋ ନିଜ ଉପରୁ ମୋ ବିଶ୍ୱାସ ଦୋହଲି ଯାଇଛି । ମୁଁ ସେଥିପାଇଁ ଅହରହ ଇଷ୍ଟ ମନ୍ତ୍ର ଜପୁଛି । ଏ ଟିପି ତାଙ୍କବାନ୍ଧୁରେ ପକେଇଲା ପରେ ଆସି ଶୋଇବାକୁ ଚେଷ୍ଟା କରିବି । କହିପାରୁନାହିଁ କଣ ହେବ ! ଆପଣ ଟିକିଏ ଚଞ୍ଚଳ ଫେରିପାରନ୍ତେ ନାହିଁ ? ଅନ୍ତତଃ ତାକୁ ଦେଖିବାକୁ ଆପଣଙ୍କ ମନ ବଳୁନାହିଁ ?

ରହୁଛି ।

‘ଇତି’

ଯୋଗେଶ

ପାଇବେ - ଅନିରୁଦ୍ଧ ତାକୁଆ, ୭୧୭, ନିଉକଲୋନି, ଇନ୍ଦୋର



ମୋର ମନେହେଲା, ସେ ମୋତେ, ମୋର ଭିତର ବାହାର ଶିରା ପ୍ରଶିରା ସବୁ ଦେଖିପାରୁଥିଲେ । ସେ ସେତେବେଳେ ମୋତେ ମହାଯୋଗିନୀ ଭୈରବୀ ପରି ଦେଖାଯାଉଥିଲେ ।

ସେ କିନ୍ତୁ ମୋତେ ପ୍ରକୃତିସ୍ଥ ହେବାର ଦେଖି ଅତ୍ୟନ୍ତ ସାଧାରଣ ସ୍ବାଭାବିକ ଢଙ୍ଗରେ କହିଲେ— “ଆପଣ ଅସୁସ୍ଥ ଦେଖାଯାଉଛନ୍ତି । ତାଳନ୍ତୁ ମୁଁ ବଳେଇ ଦେଇ ଆସିବି ।”

ମୋ ଆଖିରୁ ପ୍ରସ୍ତ ପ୍ରସ୍ତ ପରଳ ଓହ୍ଲେଇ ଗଲା । ତା ହେଲେ ମୁଁ ଯାହା ଦେଖୁଥିଲି ବା ଅନୁଭବ କରୁଥିଲି ସେ ସବୁ କିଛି ନୁହେଁ, କେବଳ ଭ୍ରମମାତ୍ର ? ମୁଁ ସଂଯତ ହୋଇ ଉଠିବାର ଉଦ୍ୟମ କଲାବେଳେ ସେ ମୋ ଚିତ୍ତାର ଉତ୍ତର ଦେଲାପରି ନାମର ହସିଦେଲେ । ସେତେବେଳେ ତାଙ୍କ ମୁହଁର ପଟାନ୍ତର ନଥିଲା ।

ସେ ମୋତେ କେବଳ ତାଙ୍କ ଗେର୍ ଯାଏଁ ବଳେଇ ଦେଇ ଠିଆହେଲେ । ମୁଁ ବୁଲିପଡ଼ି ନମସ୍କାର କଲି ଏବଂ ଅଗତ୍ୟା ଘରମୁହାଁ ଫେରିଲି । ମୁଁ ଆଦୌ ନିଶ୍ଚିତ ନଥିଲି ଯେ ମୁଁ ନିର୍ଦ୍ଦିଷ୍ଟ ମୋ ବସା ଘରକୁ ଫେରିଆସିବି ।

ମୋର ବନ୍ଧମୂଳ ଧାରଣା ଯେ ସେ ସାଧାରଣ ମାନବୀ ନୁହନ୍ତି । ସେ ନିଶ୍ଚୟ ଅପରାଜିତା ମନ୍ତ୍ରରେ ସିଦ୍ଧା ଯୋଗିନୀ । ତାଙ୍କର ଅଲୌକିକ ଶକ୍ତି ଅଛି, ନ ହେଲେ ମୋର ଏପରି ଅସ୍ବାଭାବିକ ଅନୁଭବ ହେବାର କୌଣସି କାରଣ ନଥିଲା ।

ମୁଁ ଆପଣଙ୍କୁ ଜାଣେ । ଆପଣ ଏ ଚିଠି ପଢ଼ି ନିଶ୍ଚୟ ହସିବେ । ଭାବିବେ ଯେ ମୁଁ ମନଇଚ୍ଛା ଗୁଡ଼ାଏ କଣ କଳ୍ପନା କରି ଆପଣଙ୍କ ପାଖକୁ ଲେଖୁଛି । ନତୁବା ମୋତେ କୌଣସି ମନୋବୈଜ୍ଞାନିକ ତାତ୍ତ୍ୱରୁ ଦେଖା କରିବା ଉଚିତ୍ ।

ସେ ମହିଳା ତନ୍ତ୍ରପନ୍ଥ କିଛି ଜାଣନ୍ତି ନାହିଁ । କିନ୍ତୁ ନିଶ୍ଚୟ ଜାଣନ୍ତି ଯେ ସେ ଅସାମାନ୍ୟା ସୁନ୍ଦରୀ । ରାସ୍ତା ଧାରରେ ଠିଆ ହୋଇଗଲେ ବହୁ ଦୁର୍ଘଟଣା ଘଟାଇ ଦେବାଭଳି ସୁନ୍ଦରୀ । ସେ ମୋ ବୟସର ଜଣେ ପୁରୁଷକୁ ଏପରି ବିହ୍ୱଳ ହେବାର ଦେଖି ନିଶ୍ଚୟ ଆମୋଦିତ ହୋଇଥିବେ, କିଛି ଗର୍ବ ଅନୁଭବ କରିଥିବେ ।

ସେ ଅବଶ୍ୟ ସେ ନାଲି ରଙ୍ଗର ପୁରୁଣା କୋଠାରେ କାହିଁକି ଏକୁଟିଆ ଅଛନ୍ତି ତାହା ଆଉ ଏକ ପ୍ରସଙ୍ଗ । ସେ କଣ କରନ୍ତି ବା କରନ୍ତି ନାହିଁ ଜାଣିବା ମୋ ଆୟତ୍ତରେ ନୁହେଁ ବୋଲି ଆପଣ ଭାବୁଥିବେ । ଯଥା ଆପଣ ହୋଇଥିଲେ ନିଶ୍ଚୟ ତାଙ୍କ ନାଁ ପଚାରିଥାନ୍ତେ । ସେ କେବେ ଆସିଲେ, କାହିଁକି ଆସିଲେ, କଣ କରୁଛନ୍ତି, ଜାଣିବାକୁ ଚାହିଁଥାନ୍ତେ ଏବଂ ଆପଣ ଆଉ ପାଦେ ଦୁଇପାଦ ନିଶ୍ଚୟ ଆଗେଇ ଯାଇଥାନ୍ତେ ଘନିଷ୍ଠତା ପାଇଁ ।

ମୁଁ ସିନା ଆପଣଙ୍କ ମତାମତ ଅନୁମାନ କରିଗଲି । ଆପଣ କିନ୍ତୁ ତାଙ୍କୁ ଦେଖିଲେ କଣ କହିବେ ବା ଅନୁଭବ କରିବେ ସେଇଟା ଆପଣ ସୁଦ୍ଧା ଏବେ କହିପାରିବେ ନାହିଁ । ମୁଁ ଖାଲି ଅପେକ୍ଷା କଲି ଆପଣଙ୍କ ଆସିବାକୁ ।

ମୁଁ କିନ୍ତୁ ଯାହା ଲେଖୁଛି ସେଥିରେ ଅତିରଞ୍ଜନ କିଛି ନାହିଁ । ମୁଁ ତ ଆପଣଙ୍କ ସାନ୍ନିଧ୍ୟରୁ କିଛିହେଲେ ଶିଖୁଛି ବୋଲି ଆପଣ ମାନିବେ । ମୁଁ ଖୁବ୍ ସତର୍କ ଅଛି, ସଚେତନ ଅଛି । ଯାହା ଘଟିଲା ବା ଘଟିଲା ବୋଲି ମୁଁ ବିଶ୍ୱାସ କରୁଛି, ତାକୁ ମାନସିକ ବିକାର ବୋଲି ଧରି ନେବାକୁ ମୁଁ ବି ରାଜି ଅଛି । କିନ୍ତୁ ଖୁବ୍ ରହସ୍ୟାବୃତ ଆଉ ଗୋଟିଏ ପ୍ରସ୍ତ ଅନୁଭବ ମୋତେ ବାଧ୍ୟ କରୁଛି ଆଉ ପ୍ରକାରେ ସମସ୍ତ ଘଟଣାକୁ ବୁଝିବାକୁ ।

ରାତି ପାହିଲେ କ'ଣ ହେବ, ମୁଁ ଜାଣେ ନାହିଁ । ମୁଁ ବୁଢ଼ିଆଣୀ ଜାଲରେ ପଡ଼ିଥିବା ମାଛଟିଏ ପରି ଧରାପଡ଼ିଛି । ଭୈରବୀ ମନ୍ତ୍ରରେ ବନ୍ଧା ପଡ଼ିଲେ ସହଜରେ ମୁକୁଳିବା ସମ୍ଭବ ନୁହେଁ, କାରଣ ବନ୍ଧା ପଡ଼ିବାକୁ ମୁଁ ହିଁ ସାହାଯ୍ୟ କରୁଥାଇପାରେ । ମୁଁ ଜାଣିପାରୁନାହିଁ ସେ ମୋତେ ମୋ ଅର୍ଜିତ ମାର୍ଗରେ ସାହାଯ୍ୟ କରିବ ନା ସେଥିରୁ ବିଚ୍ୟୁତ କରିବ । ସେ ଅସୀମ ଶକ୍ତିଶାଳିନୀ ତନ୍ତ୍ର ସାଧିକା ବୋଲି ମୋର ବିଶ୍ୱାସ ।

ଆପଣଙ୍କ ଭାଷାରେ ମୁଁ ମୋହିନୀର ପ୍ରେମରେ ପଡ଼ିଛି ତ ! ଏତେକାଳେ ଭଲ କରି ପାନେ ପାଇଛି ଏ ଖପରାଡ଼ିଆଁ ବ୍ରାହ୍ମଣ ବୋଲି ଆପଣ ଖୁସି ହେଉଥିବେ । ଠିକ୍ ଅଛି ! ମୁଁ ରାଣ ଖାଇ କହୁଛି ମୁଁ ଜମା ଆଉ ସେ ଆଡ଼େ ଚାହିଁବି ନାହିଁ କି ସେ ଆଡ଼େ ପାଦ ବଢ଼େଇବି ନାହିଁ । ଯଦି ଆପଣଙ୍କ ଅନୁମାନ ଠିକ୍, ତା ହେଲେ ସେ ମୋହ ଛିଣ୍ଡିବାକୁ କେତେ ଘଡ଼ି ?

କିନ୍ତୁ ମୁଁ ଜାଣେ, ସେ ମୋତେ ଅବଶ୍ୟ ପବନ ପରି ହାଲୁକା କରିଦେବ, ମୋ ମଞ୍ଜ ଶୋଷି ନେବ । ମୁଁ ପୁଣି ନିଜ ଅଶାୟତ୍ତରେ ତା ଦୁଆରେ ନିଜକୁ ଆବିଷ୍କାର କରିବି ।

ମୋ ନିଜ ଉପରୁ ମୋ ବିଶ୍ୱାସ ଦୋହଲି ଯାଇଛି । ମୁଁ ସେଥିପାଇଁ ଅହରହ ଭୟ ମନ୍ତ୍ର ଜପୁଛି । ଏ ଟିଠି ତାଙ୍କବାକ୍ତରେ ପକେଇଲା ପରେ ଆସି ଶୋଇବାକୁ ଚେଷ୍ଟା କରିବି । କହିପାରୁନାହିଁ କଣ ହେବ ! ଆପଣ ଟିକିଏ ଚଞ୍ଚଳ ଫେରିପାରନ୍ତେ ନାହିଁ ? ଅନ୍ତତଃ ତାଙ୍କୁ ଦେଖିବାକୁ ଆପଣଙ୍କ ମନ ବଳୁନାହିଁ ?

ରହୁଛି ।

‘ଜତି’

ଯୋଗେଶ

ପାଇବେ - ଅନିରୁଦ୍ଧ ତାକୁଆ, ୨୧୭, ନିଉକଲୋନି, ଇନ୍ଦୋର



# ଶୂନ୍ୟ ଠିକଣା

ରାତି ସେତେବେଳକୁ ଅନ୍ଧାର ଏଗାରଟା ହେବ ନା' କ'ଣ ।

ଭଦ୍ରଲୋକ ଜଣକ ବତୀଖୁଣ୍ଟ ତଳେ ଠିଆହୋଇ ଚାରିଆଡ଼କୁ ଅତିହ୍ନା ଭଳି ଚାହୁଁଥାନ୍ତି । ଜଣାପଡୁଥାଏ ଯେମିତି ପାଖରେ ଥାନ ଟିକିଏ ପାଇଲେ ବସିପଡ଼ନ୍ତେ । ଖୁବ୍ କ୍ଲାନ୍ତ । ବୟସ ଅନ୍ଧାର ଷାଠିଏ ।

ନୀଳାମ୍ବର ବାବୁ ଭାରି ବଢ଼ିଆ ଲୋକ । ସୁବିଧା ଅସୁବିଧାରେ ପାଖରେ ଆସି ଠିଆ ହୁଅନ୍ତି । ଗୁଳୁଗୁଳିରେ ଘର ଭିତରେ ଭାରି ଗରମ । ସାନପୁଅକୁ କାନ୍ଧରେ ପକେଇ ସେ ଲୁଚି ପିନ୍ଧି ବାହାରେ ଚହଲୁଥିଲେ । ପାଖେଇ ଆସି ପଚାରିଲେ : “କ'ଣ ମଉସା, କାହାକୁ ଖୋଜୁଛନ୍ତି କି ?”

ଓହଳିଥିବା ବୁରୁଡ଼କୁ ସେ ଭଦ୍ରଲୋକ କେବଳ ନୀରବ ଚାହିଁଲେ ନୀଳାମ୍ବର ବାବୁକୁ । ତାଙ୍କର ଥୁଲୁଥିଲା ମୁହଁରେ ଟୋପା ଟୋପା ଝାଳ ।

ନୀଳାମ୍ବର ବାବୁ ଅପେକ୍ଷା କଲେ । ବୁଢ଼ାବାବୁ ବୋଧେ ମନେପକଉଛନ୍ତି । ଲାଙ୍ଗେଇଲା ପରି ଭଦ୍ରଲୋକ ଅଛ ହସିଲେ । କହିଲେ : “ଖୋଜୁଛି ତ । ବେଳ ବୁଡ଼ୁ ରାତି ଆସି ଏତେ ହେଲାଣି । କିନ୍ତୁ ବହୁତ ଚେଷ୍ଟା କରି ପାଉନାହିଁ । କ'ଣ କହିବି କାହାକୁ ! ଲାଜ ମାଡୁଛି ।”

“କ'ଣ କହୁ ନାହାନ୍ତି ।” ଉତ୍ସାହିତ କଲେ ନୀଳାମ୍ବର ବାବୁ । ଭଦ୍ରଲୋକ ତଳକୁ ଚାହିଁ ମନକୁ ମନ ହସିଲେ ।

“ମୁଁ ମୋରି ଘରଟାକୁ ହିଁ ପାଉନାହିଁ । ଖୋଜି ଖୋଜି ନୟାନ୍ତ ହେଲିଣି ।” ନୀଳାମ୍ବର ବାବୁ ମଧ୍ୟ ଅଛ ହସି କହିଲେ— “ଆଶ୍ଚର୍ଯ୍ୟ କଥା । ଆପଣ କେତେଦିନ ହେଲା ସେ ଘରେ ରହିଲେଣି ?”

“କ'ଣ ଆଉ କହିବି ଆପଣଙ୍କୁ । ନଦିଆ ପରା ସେ ଘରେ ଜନ୍ମ ହେଉଛି । ସେ ଚାକରୀ କରିବାର ଆସି ପାଞ୍ଚବର୍ଷ ହେଇଗଲା । ତା'ର ପୁଅ ଝିଅ ହେଲେଣି । ସେଇ ଘରେ ଆମେ ରହିଲୁଣି ଏଇ ଧରନ୍ତୁ ଗତ ତିରିଶି ବର୍ଷ ହେଲା ।”

“ଆଶ୍ଚର୍ଯ୍ୟ ! ଆପଣ ବୋଧେ ଚାକିରୀ କଲାବେଳେ ସେ ଘରକୁ ଆସିଥିଲେ ।”

“ହଁ, ସରକାରୀ ଘର । ଏବେ ନଦିଆ ଡାଁରେ ସେ ଖଣ୍ଡ ଅଛି ।”

“ତିରିଶି ବର୍ଷ ରହିଲା ପରେ ଆପଣ ତ’ ଆଖୁବୁଜି ସେ ଘର ବାରିଦେଇ ପାରନ୍ତେ ।”

“ତା’ ବୋଧେ ଏଯାଏଁ କରି ଆସିଥିଲି । ଆଜି ତ’ କାହିଁ ମୋତେ ସେ ଘରଖଣ୍ଡ ମିଳୁନାହିଁ । ଏ ସାରା ଅଞ୍ଚଳ ମୋତେ ଚୁଆ ଚୁଆ ଲାଗୁଛି । ଏଇ ଧରକୁ ଆପଣଙ୍କୁ ତ’ ମୁଁ କେବେ ଦେଖିବି ବୋଲି ମନେପକେଇ ପାରୁନାହିଁ !”

ନୀଳାମ୍ବର ବାବୁ ସବୁ ବୁଝିଗଲା ପରି ହସିଲେ ।

“ଆଜ୍ଞା ଆଜ୍ଞା, ଆପଣ ପାଞ୍ଚ ମିନିଟ୍ ସମୟ ଦିଅନ୍ତୁ । ମୁଁ ଜୁଗା ବଦଳେଇ ଚାଲିଆସେ । ନଦିଆ ବାବୁ ବୋଧେ ଆପଣଙ୍କ ପୁଅ । ମୋର ଅନୁମାନ ସେ ମୋରି ବୟସର ହିଁ ହେବେ । ମୁଁ ଆପଣଙ୍କ ପୁଅ ଭଳି ଭାବନ୍ତୁ । ମୁଁ ଏଇ ସାଙ୍ଗେ ସାଙ୍ଗେ ଆସୁଛି ।”

ନୀଳାମ୍ବର ବାବୁ ଫେରିଆସି ଦେଖିଲେ ଯେ ବୁଢ଼ାବାବୁ ଜଣକ ସେମିତି ତଳକୁ ଚାହିଁ ଠିଆ ରହିଛନ୍ତି । ଏ ବୟସରେ ଏମିତି ବାଉଲା ହେବା କଥା ନୁହେଁ ତ । କିନ୍ତୁ ହଜିଗଲା ପିଲାଟିଏ ପରି କେଡ଼େ ନିରୀହ, ଅସହାୟ ଏ ବିଚରା ।

ଖୁବ୍ କାମିକା ଅଥଚ ଆତ୍ମୀୟ ଭଳି ଗଳାରେ ତାଙ୍କୁ ଗଭୀର ବିଶ୍ୱାସ ଦେଲାପରି ନୀଳାମ୍ବର ବାବୁ କହିଲେ—

“ଆସନ୍ତୁ ଆଜ୍ଞା, ଆସନ୍ତୁ । ମୁଁ ଆପଣଙ୍କୁ ଘର ଯାଏଁ ବଳେଇ ଦେଇ ଆସେ । କହିଲେ ଦେଖି, ଘର ନମ୍ବରଟା ।”

ଉଦ୍ରଲୋକ ମୁହଁ ଟେକି ମୁଣ୍ଡ ଲାଢ଼ିଲେ ।

“ଘର ନମ୍ବର ? ସେଇଟା ହିଁ ତ’ ମନେ ପକେଇ ପାରୁନାହିଁ । ଖୋଜି ଖୋଜି ଯେଉଁ ଶହେ ଘରେ ହାବୁଡ଼ିଲି ସେ ଗୁଡ଼ାକ ବରଂ କିଛି ମନେପଡ଼ୁଛି । କିନ୍ତୁ କେମିତି କେଜାଣି ମୋ ନିଜ ଘର ଠିକଣାଟା ମନେପଡ଼ୁନାହିଁ । ବହୁତ ଚେଷ୍ଟା କଲିଣି । ପାରୁନାହିଁ । ମୁଁ ଦେଖୁଛି ବୁଢ଼ା ହେଇଗଲେ ଏମିତି ଅନେକ ଅଭୁତ କଥା ଘଟେ ।”

ନୀଳାମ୍ବର ବାବୁ ଏଥର ଗଦ୍ ଗଦ୍ ହୋଇ ଖୁବ୍ ହସିଲେ ।

“ଆଜ୍ଞା ଅଭୁତ ଲୋକ ତ’ ଆପଣ । ତିରିଶ ବର୍ଷ ଯୋଉ ଘରଟାରେ ଆପଣ ରହିଛନ୍ତି, ତା ନମ୍ବର ଭୁଲିବା ଯାହା ନିଜ ନାଁ ଭୁଲିଯିବା ସେଇଆ ।”

ଉଦ୍ରଲୋକ ସେମିତି ଉଦ୍‌ବିଗ୍ନ, ସେମିତି ବିବ୍ରତ । ପରିହାସ ବୁଝିବା ଅବସ୍ଥାରେ ନାହାନ୍ତି ବୋଧେ !



“ଆପଣ ଠିକ୍ କହୁଛନ୍ତି । ମୋ ନିଜ ନାଁ ଭୁଲିଯିବା କିଛି ବିଚିତ୍ର କଥା ନୁହେଁ । ପଚାଶ ପାଖେଇଲା ବେଳକୁ ଗୋଟାଏ ଭୁଲା ରୋଗ ଆରମ୍ଭ ହୋଇଯାଏ । ସେଇଟା ସେ ସମୟରେ ମୋର ଚିକିତ୍ସା ଅଧିକ ଥିଲା । ମନର କଅଁଳ ତାଳ ସବୁ ଝାଉଁଳି ଆସେତ’ । ସେଇଠି ପବନ ବାଜିଲେ ଆଉ ବାରି ହୁଏ ନାହିଁ । ଲୋକଙ୍କୁ ଦେଖିଦେଲେ ଚିହ୍ନି ହୁଏ କିନ୍ତୁ ନାଁ କଥା ଉଠିଲେ ଭାରି ହିନସ୍ତା । ମୋର ଥରେ ନଦିଆର ନାଁଟା ମନେପଡ଼ିଲା ନାହିଁ । ତା’ବୋଉ ନାଁ ବି ମନେପଡ଼ିଲା ନାହିଁ ଆଉଥରେ । ହଁ, ସେଇ ପେନ୍‌ସନ୍ ବେଳେ ତ । ଭାଗ୍ୟକୁ ନଦିଆ ପାଖରେ ଥିଲା ବୋଲି । କହିଲା, “ବୋଉ ନାଁ ପରା ଡିଲୋରମା !” ମୁଁ କହିଲି “ହେଇଥିବ ।” ସମସ୍ତେ ହସିଲେ ।”

ନୀଳାମ୍ବର ବାବୁ ବି ହସିଲେ । କିନ୍ତୁ ସେ ବିଚରା ଅନେକ ବିବ୍ରତ ଜଣାଯାଉଥାନ୍ତି । ଏ ବୁଢ଼ାଟିକୁ ନେଇ ଏତେ ରାତିରେ ସେ କିରିବେ କ’ଣ । ରାସ୍ତାଘାଟ ସେତେବେଳକୁ ଖାଲି ହୋଇ ସାରିଥାଏ । ସିନେମା ଦେଖାଳି ଫେରି ସାରିଥାନ୍ତି । ଏଠୁ ସେଠୁ କୁକୁର ତାଳ ଦୂରରୁ ଶୁଭୁଥାଏ । କାହିଁ ଦୂରରେ, ବୋଧେ କାଳିବାଡ଼ି ଛକ ହବ ନାଁ କ’ଣ ନେପାଳୀ ଜଗୁଆଳିର ସିତି ଶୁଭିଲା । ନୀଳାମ୍ବର ବାବୁ ଘଣ୍ଟା ଦେଖି ଭୁରୁ କୁଞ୍ଚେଇଲେ । ବାରଟାକୁ ପାଞ୍ଚ ମିନିଟ୍ !

ଠିକଣା ନ ଜାଣି ଉଷ୍ମରେ ବଡ଼ ରାସ୍ତା ଉପରେ ଟହଲିଲା ଭଳି ଚାଲିଥାନ୍ତି । ଆକାଶରେ ଦୁଲାଭିଶା ନିଶ୍ଚଳ ମେଘ । ତା’ ପଛକୁ ସେମିତି ନିଶ୍ଚଳ ଫାଳେ ଫାକାସିଆ ଜହ୍ନ । ନୀଳାମ୍ବର ବାବୁକୁ ଛଟେଇ ପଟେଇ ଲାଗୁଥାଏ । ଆଛା ଭାଲୁ ଲାଙ୍ଗୁଡ଼ିଆ କାମରେ ହାତ ଦେଇଦେଲେ । ହୁଏ ବୁଲିଆ ଲୋକଙ୍କୁ ଏଇଆ ସାଜେ । ବେକୁବ୍ କାହାଁକା !

“ଆଛା, ଆଛା ଆମେ ଏମିତି ଗଲେ ତ ଆପଣଙ୍କ ଘରେ ପହଞ୍ଚି ପାରିବା ନାହିଁ । ଆପଣ ଘର ଚିହ୍ନିବାର କିଛି ଉପାୟ ଜାଣନ୍ତୁ ।”

“ଘର ପରା ଅଧମାଇଲ ଦୂରରୁ ଯେ ମନ ସେ ଚିହ୍ନିଦବ । ଏ ଖଣ୍ଡମଣ୍ଡଳରେ ଆଉ କାହାର କଇଁଠ ଗଛ ନାହିଁ । ସେ ବି ଅଭୂତ କଇଁଠ । ତା’ ଚାରା ମୁଁ କାଶ୍ମୀରରୁ ମଗେଇଥିଲି । ସେ କାଶୀ କଇଁଠ ବାୟା ଆପଣ ଥରେ ଶୁଣିଲେ ଜୀବନସାରା ଭୁଲିପାରିବେ ନାହିଁ । ତାକୁ ଲାଗି ଗୋଟେ ଗଙ୍ଗଣିଉଳି । ସବୁଠୁ ବେଶି ଆଖୁଦଣ୍ଡିଆ ସେଇ ଝାଙ୍କଲା ପିଚୁଳି ଗଛଟା । ତାରି ଛାଇରେ, ତାରି ତାଳରେ ଜାଣ ନଦିଆ ବଢ଼ିଛି । ତା’ ସାଙ୍ଗମାନେ ବଢ଼ିଛନ୍ତି । ଘର ଚିହ୍ନି ହବକାହିଁ କହୁଛନ୍ତି ? ଆପଣ ଚିକିତ୍ସା ଦମ୍ଭ ଧରନ୍ତୁ, ଘର ନିଶ୍ଚୟ ମିଳିଯିବ !”

ଏ ବୁଢ଼ାଟା ବାୟା ନାଁ କ’ଣ ? ନୀଳାମ୍ବର ବାବୁ କ’ଣ ଧୈର୍ଯ୍ୟ ଧରିବେ ? — କିଓ କାହିଁକି ? ଘର ନ ମିଳିଲେ ଏବେ ସେଥିରେ ତାଙ୍କର ଥାଏ କ’ଣ ? ମିଳିବ ତ’ ନାହିଁ ।

କାଶୀ କଇଠ, ଗଙ୍ଗଶିଉଳି ଆଉ ପିଚୁଳି ଠିକଣାରେ କିଏ କେବେ ଘର ଖୋଜିଲାଣି । ଜାଣିଶୁଣି ହଟହଟାରେ ମଣିଷ ପଡ଼ିଗଲା । ସେ ତ’ ଯାହା କରିବାର କରିଥାନ୍ତା, ଏବେ କ’ଣ ନା’ ଆ’ ବଳଦ ମତେ ବିନ୍ଧୁ !

ନୀଳାମ୍ବର ବାବୁକୁ ଛୁଆଁ ପୋଡ଼ିଲା ପରି ଅଥୟ ଲାଗୁଥାଏ । ସେ ଠୟ କିନା ଠିଆ ହୋଇଗଲେ ।

“ନାଁଇ ଆଜ୍ଞା, ଏ ଆଡ଼େ ଆଉ ଯିବାନାହିଁ ।” ନିଷ୍ଠୁର ସ୍ଵର ।

ଭଦ୍ରଲୋକ ବି ଠିଆ ହୋଇଗଲେ ଜହ୍ନ ଆଳୁଅରେ । ତୁଳାର କଣ୍ଢେଇଟିଏ ! ସେ ବି ଚାହୁଁ ନଥିଲେ ସେଆଡ଼େ ଯିବାପାଇଁ । କୌଣସି ଆଡ଼େ ଯିବାପାଇଁ ସେ ଚାହୁଁ ନଥିଲେ ମୋଟ ଉପରେ । ସେ ଆସ୍ତେ ରାସ୍ତା କଡ଼ ଘାସ ପଡ଼ିଆକୁ ଓହ୍ଲେଇଗଲେ ଏବଂ ନଥି କିନା ବସିପଡ଼ିଲେ । “ଓଃ”!

ଗୋଡ଼ ଯୋଡ଼ିକ ଲମେଇ ଦେଲେ । ହାତ ଉପରେ ଭରାଦେଇ ଉପରକୁ ଚାହିଁ ରହିଲେ, ବୋଧହୁଏ ଜହ୍ନକୁ ।

ଏ ବୁଢ଼ା ବୋଧେ ଏଇଠି ଆଜି ରାତି ପୁହାଇବ । ଖରାଦିନ ରାତି । ଆଉ ତିନି ଚାରିଘଣ୍ଟା କଥା । ଆଖି ବୁଜି ଫିଟେଇଲା ବେଳକୁ ଆଉ ନଥିବ । ଏଇ ମୌକାରେ ଖସିଗଲେ ହୁଏ । ସକାଳୁ ବରଂ ଆସି ବୁଢ଼ାକୁ ତା’ ଘରେ ସମର୍ପି ଦେବେ ।

ନୀଳାମ୍ବର ବାବୁ ଚାହିଁଲେ ଚାରିଆଡ଼କୁ । ଭାରି ନିରୋଳା, କାକର । ମେଘଗୁଡ଼ିକ ସୂତାପରି ସରୁ । ଜହ୍ନଟା ଭାରି ତୋପା । ଫେରିଯିବାକୁ ହେଲେ ହେଇ ଉପର ମୋଡ଼ ଠେଙ୍ଗି ତ ଘର । ଅତିବେଶି ହେଲେ ମାଜଲିଏ । ବୁଢ଼ାକୁ ସାଙ୍ଗରେ ନେଇଯିବା ଭଲ ।... କିନ୍ତୁ ସତର ଶହ ଷାଠିଏ ଗଜ । ... ପାଞ୍ଚ ହଜାର ଦୁଇଶହ ଅଶିପୁଟ !! ଉଃ.... ଭାରି ଅଳସ । କିଏ ଯାଏ ଏଇନେ ସେ ଗୁଳୁଗୁଳି ଗୁମ୍ଫା ଭିତରକୁ ? ଘରଟାଟ’ ପଲେଇ ଯାଉନାହିଁ ! ଏଇଠି କାକରରେ ଟିକିଏ ବସିଗଲେ କ୍ଷତି କ’ଣ ? ଏମିତି ବସି ବସି ନୀଳାମ୍ବର ବାବୁ ଯାତ୍ରା ଦେଖି ରାତି ବିତେଇ ଦେଇଛନ୍ତି ଅନେକ ଥର !....

ଆସ୍ତେ ପବନ ଟିକିଏ ପୁକି ଦେଲା । ସେ ଗୋଡ଼ କାଢ଼ିଲେ ପଡ଼ିଆକୁ । ମନକୁ ମନ ପଚାରୁଥାନ୍ତି.... ମାଜଲିକ କେତେ ଇଞ୍ଚ କେଜାଣି । ଇଞ୍ଚକେ ଗୋଟିଏ କିରି ଗେଣ୍ଡା ଥୋଇ ନେଲେ ଷାଠିଏ ହଜାର ନା ବେଶି ରହିଯିବେ ନା’ କ’ଣ ।

ଭଦ୍ରଲୋକ ସେମିତି ହାଁ କରି ଉପରକୁ ଅନେଇ ବସିଛନ୍ତି । ଅଣ୍ଟାରେ ହାତ ଦେଇ ନୀଳାମ୍ବର ବାବୁ କିଛି ସମୟ ଚାହିଁଲେ ।

“ଆଜ୍ଞା, ଆପଣ ବୋଧେ ହାଲିଆ ହୋଇ ଯାଇଛନ୍ତି । ଟିକିଏ ବିଶ୍ରାମ ନେଇ ଉଠିବା, ନା’ କ’ଣ କହୁଛନ୍ତି ?”

ଗୋଡ଼ ଲୋଟେଇ ଟକା ପକେଇ ନେଲେ ଭଦ୍ରଲୋକ । ନୀଳାମ୍ବର ବାବୁକୁ ଚାହିଁ ପଚାରିଲେ— “କାହିଁକି ?”

ନୀଳାମ୍ବର ବାବୁ ହସିଲେ । “ଆପଣ ଘରକୁ ଫେରିବେ ନାହିଁ କି ?”

ସେ ବି ହସିଲେ ।

—“ଆଜି ବୋଧହୁଏ ଏମିତି ମେଳାରେ ରାତି ବିତେଇବାର ଯୋଗ ଅଛି । କ’ଣ କରାଯାଏ ।... ମୁଁ ଆଜ୍ଞା ଏଇ ହାତରେ ଏ ଟାଉନ୍‌ର ନକ୍ସା କରିଛି । ସେତେବେଳେ ଗୋଟେ ସାଇବ ଯାର ପ୍ଲାନ କରିଥିଲା ।... ଆପଣ ବସୁ ନାହାନ୍ତି !”

ନୀଳାମ୍ବର ବାବୁଙ୍କ ଉପରୁ କିଏ ଟିପ୍ପଣୀ ନେଲା ଯେମିତି ! ସେ ଟ୍ରେସିଂ କାଗଜ ପରି ଗୁଡ଼େଇ ହୋଇଗଲେ ମନକୁ ମନ । ଘାସ ଉପରେ ଗୋଡ଼ ଲଢ଼େଇ ବସିଗଲେ ନ ଉଠିବା ଭଙ୍ଗୀରେ ।

“ମୁଁ ଏବେ ମଧ୍ୟ କହିଦେବି, କେମିତି ମୁଣ୍ଡିଆରୁ ମୁଣ୍ଡିଆକୁ ସଲଖ ରାସ୍ତା ଟଣା ହୋଇଥିଲା । କେମିତି ତଳେ ଜାଗା ଥିଲା ହୁଏ ପାଇଁ । ଉପରକୁ ଧାଡ଼ି ଧାଡ଼ି ହେଇ ବସ୍ତିମାନଙ୍କର ନୟର ।... ପୂର୍ବ ପଶ୍ଚିମ ପାଁର୍, ଉତ୍ତର ଦକ୍ଷିଣ ପାଁର୍ । ପଟିଶଟି ବସ୍ତି । ବସ୍ତିଗୁଡ଼ିକ ଚାରି ଚାରି ଭାଗ, ଭାଗକେ ଶହେ କରି ଘର । ଇଂରାଜୀର ‘ଏ’ ଠଉ ‘ଝାଇ’ ପର୍ଯ୍ୟନ୍ତ ବସ୍ତିକ ଚିହ୍ନଟ । ‘ଜେଡ୍’ ଟା ମଶାଣି ।”

“ବାଃ, ବଢ଼ିଆ ପ୍ଲାନ ତ !”

“ଖାଲି କ’ଣ ସେତିକି । ଏସବୁ ହେଲା ଚଉଠେ । ଯାକୁ ଲାଗି ଲୁହୁ ପଟା ଢଙ୍ଗରେ ଆଉ ତିନି ଚଉଠ ହେଇଥାନ୍ତା । ସର୍ବମୋଟ ଚାଲିଶି ହଜାର ଘର ପାଇଁ ନକ୍ସା ହେଇଥିଲା । ତେଣିକି ଆଉ ବଢ଼ିଲେ ସେଇବାଗେ ବଢ଼ିଥାନ୍ତା । ଖାଲି ରାସ୍ତା ଗୁଡ଼ାକୁ ଲଢ଼େଇ ନେଲେ ହେଲା ।... କ’ଣ ବୁଝି ପାରୁଛନ୍ତି ତ ?”

“ଇସ୍ କେଡ଼େ ବଢ଼ିଆ ହେଇଥାନ୍ତା ସତେ ! କିନ୍ତୁ ଆମେ ଯୋଉଠି ଅଛୁ ସେଇଟା ତ ସେମିତି ନୁହେଁ !”

“ହେଇଥାନ୍ତା ! ତା’କୁ କ’ଣ ଏ ଢେଲି ଗୋଠ ରଖେଇ ଦେଲେ କି । ରାସ୍ତାକୁ ମୋଡ଼ିଲେ ଯାତୁ, ଡାଡ଼ିଲେ ସେଆତୁ । ଦେଲେ ତାକୁ ଧ୍ୟାସ କରି । ଫଳରେ ଏ ଟାଉନ୍ ମୋ ପାଇଁ ଏକ ଗୋଲକ ଧନ୍ଦା ! ଯାର ସେମିତି ଗୋଟାଏ ବିଧିବଦ୍ଧ ଆକାର ପ୍ରକାର ନାହିଁ ।— ମାନେ ନିହାତି ବଣୁଆ ଢଙ୍ଗ— ଯେ ଯେଉଁଠି ପାରିଲା ମାଟି ହାଣି ଘର ଟେକି

ଦେଲା ପରି ଯାର ଅବସ୍ଥା । ସବୁ ଖୁଦିଖାଦି ଦେଇଚକି ବିଗାଡ଼ି । ମୁଁ ଯେଉଁ ସରକାରୀ ଘରେ ରହିଆସିଛି, ତା’ ନମ୍ବର ବି ପାଞ୍ଚଥର ବଦଳିଲାଣି । ଯୋଉଟା ମୋର ମନେ ପଡ଼ୁନାହିଁ ସେଇଟା ବି କୁଆଡ଼େ ଆଉଥରେ ବଦଳୁଛି ବୋଲି ପୁଅ କହୁଥିଲା ।

ମୁଣ୍ଡଲାଡ଼ି ଏ ବେକୁବ୍ ଦୁନିଆକୁ ସେ ହସିଲେ କିଛି ସମୟ ।

“ବଦଳୁ ଯେତେ ବଦଳୁଛି । ଆମେ କୋଉ ରହିଯାଉଛୁ ତମ ଲେଉଟ ଦୋଳିରେ । ତମେ ତମର ଘିରି ଘିରି ବୁଲୁଥାଅ । କିନ୍ତୁ ମୁଁ ବାବୁ କହି ଦଉଚି ଯୋଉ ଘର ଖଣ୍ଡ ଏବେ ନଦିଆକୁ ମିଳିଛି ସେଭଳି ଏ ଟାଉନ୍ ସାରା କୋଉଠି ନାହିଁ । ସେ ଟୋକା ସିନା ମାନିବ ନାହିଁ ।... ଦେଖନ୍ତୁ । ଯୋଉ ବର୍ଷ ସେ ଜନ୍ମ ହେଲା ବାଡ଼ିଆଡ଼େ ଗୁହାଳଟାଏ ତୋଳାହେଲା, ଆଗରେ ଉଠିଲା ପିକୁଳି ଆଉ କଇଁ ଗଛ । ଯେତେବେଳେ ସେ ପାଠ ପଢ଼ିଲା ବାରଣ୍ଡା ଉପରେ ଅଧାକାନ୍ଧ ଘେରି ତା ଉପରକୁ ଜାଣି ଦେଇ ଆସୁ ଖାସା ବୈଠକ ଘରଟିଏ କରାଗଲା । ନିରୋଳାରେ ସେ ସେଇଠି ପଢ଼ିଲା । ଆଉ ଯେତେବେଳେ ସେ ବାହାହେଲା ସାରାଘର ରଙ୍ଗ ହେଲା । ଝରକା କବାଟ ସଜଡ଼ା ହେଲା । ରାସ୍ତାକୁ ଲଗେଇ ତାରବାଡ଼ ଘେରା ହେଲା । ଗେଟ୍ ଲାଗିଲା । ଯେ ଦେଖୁଲା ସେ ଅବାକ୍ ହେଇ ଠିଆ ହେଇଗଲା । ସରକାରୀ ଘରେ ସମସ୍ତେ ଏସବୁ କରିପାରିବେ ନାହିଁ । ମୋର ସେମିତି ଚିହ୍ନା ପରିଚୟ ଥିଲା ବୋଲି ସିନା ! ସାରା ଟାଉନ୍‌ରେ ଆଉ ପରା ନାହିଁ । ଆଜୁଥ ପବନ ଯେମିତି, ଛକ ଉପରେ ଜାଗାଟା ବି ସେମିତି ।

“ନଦିଆ ବାବୁ କ’ଣ ଆପଣଙ୍କ ଗୋଟିଏ ପୁଅ ?”

ହସିଲେ । “ଓଃ ଗୋଟିଏ ହେଲେ ତ’ କାହିଁରେ କ’ଣ ! ସଂସାର ତାକୁ ଘେରି ଏମିତି ବୁଣି ହେଇଯିବ ଯେ ଛନ୍ଦି ବାନ୍ଧିଦବ ଚାରିଆଡ଼ୁ । ଆଉ ପୁଞ୍ଜାଏ କ’ଣ ହେବ ? ଗୋଟିଏ ପାଇଁ ଯାହା ଶ୍ରମ, ଯାହା ବେଠି, ଆପଣ ଘରଦ୍ୱାର କଲେଣି, ବଳେ ବୁଝିଯିବେ ନାହିଁକି ! ଆପଣଙ୍କର କେତୋଟି ?”

“ଆଜ୍ଞା ଚାରି । ଦୁଇ ପୁଅ ଦୁଇ ଝିଅ ।”

ଭଦ୍ରଲୋକ ବୁଝି । ପାଖପଡ଼ିଶା ଗଛପରି ବୁଝି ।

... ବୁଢ଼ା ବୋଧେ ସଂଖ୍ୟା ଶୁଣିଦେଇ ଛାନିଆ ହେଇଯାଇଛି । ମନକୁ ମନ ହସିଲେ ନୀଳାମ୍ବର ବାବୁ । କହିଲେ—

“କଥା ଆଜ୍ଞା ଠିକ୍ । ଯା’ର ଗୋଟିଏ ପୁଅ, ତା’ଠୁ ବଳି ସୁଖୀ ଆଉ କେହି ନାହିଁ ।”

ବୁଢ଼ା ଭଦ୍ରଲୋକ ପାଟି ନ ଫିଟାଇ ଅନେକ ବେଳ ଯାଏଁ ହସିଲେ । ନୀଳାମ୍ବର ବାବୁ ଶେଷକୁ ସନ୍ଦେହ କଲେ ଯେ ସେ ଯେମିତି କାନ୍ଦୁଛନ୍ତି ନା’ କ’ଣ ! ସେ କିନ୍ତୁ ସେ ହସ ଭିତରେ କହିଲେ,

“ଆହେ ବାବୁ, ଏଠି ସୁଖ କ’ଣ ଦୁଃଖ କ’ଣ ? ସଂସାର ତା’ ଢଙ୍ଗରେ ଚାଲିଥାଏ । ବରତା ଲାଜ୍ ଚାଲିଥାଏ ତଳକୁ ତଳକୁ । ଯେତେବେଳେ ଯେମିତି ଲାଗିବା କଥା ଲାଗେ । ସୁଖ ଦୁଃଖ ଜଖାଳ ଏକା କଥା ।”

ନୀଳାମ୍ବର ବାବୁ ଟିକିଏ ଅସ୍ପଷ୍ଟ ବୋଧକଲେ । କହିଲେ, “ଆଜ୍ଞା, ଏଥର ଉଠିବା କି ?- ଆପଣଙ୍କର ଘର ଠାବ କରିବା ।”

“ଆପରି ନାହିଁ । କିନ୍ତୁ ଏବେ ଖୋଜି ଆଉ ଲାଭ ନାହିଁ । ସମସ୍ତେ ଶୋଇ ଯାଇଥିବେ । ତାକୁ ଉଠାଇବା ଉଚିତ ମନେକରୁ ନାହିଁ ।”

“ନାହିଁ ଆଜ୍ଞା ! ସେମାନେ ବରଂ ଦାଣ୍ଡ ଦୁଆରେ ଜଗି ବସିଥିବେ । ଏତେ ରାତି ହେଲା ଆପଣ ନ ଫେରିବାରୁ ଅନେକ ଦୁଃଖ ହେଉଥିବ ।”

ଗୋଟିଏ ଗଭୀର ଦୀର୍ଘଶ୍ବାସ ଶୁଭିଳା କେବଳ । ତା’ପରେ ହସର ଚାରିଶିଟିଏ ।

“ବାୟା ହେଲେ ଆପଣ । ଦୁଃଖ ହେଲେ କିଏ କ’ଣ ଦୁଆରେ ବସିରହେ ? ଏଇ ନଦିଆ ଥରେ ଫେରି ନଥିଲା ବୋଲି ପରା ଅନ୍ଧାର ରାତିରେ ବାଟ ନ ପାଇ ମୁଁ ପୋଖରୀରେ ପଶି ଯାଉଥିଲି । ତାକୁ ଆଉ ଦିନେ ରାତିରେ ଜର ହେଇଥିଲା । ବାଉଳୁ ଚାଉଳୁ ହେଲାକୁ ଆମକୁ ଦଶଦିଗ ଆଉ ଦିଶିଲା ନାହିଁ । ମୁଁ ପାଞ୍ଚମାଲ ଧାଇଁ ଧାଇଁ ଯାଇ ତାଙ୍କର ଦୁଆରେ ମୁହଁ ହୋଇଯାଇଥିଲି । ମମତା ସିନା ଏଇମିତି ଘୋସାରେ । ଦାଣ୍ଡଦୁଆରେ ବସି ଗୋରୁକୁ ଅପେକ୍ଷା କରାଯାଏ ।”

ନୀଳାମ୍ବର ବାବୁ ସାମାନ୍ୟ ଦବିଗଲେ । ସତେ ତ, ଷାଠିଏ ବର୍ଷର ବୁଢ଼ା ରାତି ଅଧଯାଏଁ ଫେରିନାହାନ୍ତି, କେହି ହେଲେ କ’ଣ ଖୋଜିବାକୁ ଆସି ନଥାନ୍ତେ ? ସ୍ତ୍ରୀ ତ’, ହାତଧରି ବିଚା ହେଇଛନ୍ତି । ଜୀବନସାରା ଏକା ସାଙ୍ଗେ ରହିଲେଣି, ସେ ତ’ କିଛି ନ ହେଲେ...!

ତାଙ୍କ ମନ କଥା ଜାଣିଲା ଭଳି ସେ କହିଲେ,

“ନାହିଁ ବାବୁ, ସେ ସବୁ କିଛି ନୁହେଁ । ମୁଁ ଡେଇଁ ଦେଖିଲିଣି ।.... ତଥାପି ଭାବୁଛି ନଦିଆ ଆସି ଘେରାଏ ବୁଲି ଯିବଣି । ତା’ ପୁଅ ଦିହ ଏଇ କେତେଦିନ ହେବ ଭଲ ରହୁନାହିଁ । ଏଣୁ ତା’ ମନ ବି ଭଲ ରହୁନାହିଁ । ବୋହୂ ମା’ଙ୍କର ବାପଘରୁ ମୋହ ଛାଡ଼ିନାହିଁ । ଆମେ ବୁଢ଼ାବୁଢ଼ି ଥିବା ପର୍ଯ୍ୟନ୍ତ ସେ ନଦିଆର ସଂସାରକୁ ଖୋଳ ଅଣା ନିଜର କରିବେ ନାହିଁ । ନଦିଆ ଏବେ ଆମ ଆଡ଼େ ତାଙ୍କ ଆଡ଼େ ଭାଗ ଭାଗ ହେଇ ହତସନ୍ତ ହଉଛି । ତା’ ମା’ କିନ୍ତୁ ଭିର କରିନେଇଛି ଯେ ପୁଅକୁ ଆଶ୍ରା ନ କଲେ ଆଉ ରକ୍ଷା ନାହିଁ । ଦିନକୁ ଦିନ ଆହୁରି ମେଘ ଅନ୍ଧାର ମାଡ଼ିଆସୁଛି, କିଏ ସମ୍ଭାଳିବ ? ଏ ବୁଢ଼ାଟା ତ’ ନିଜକୁ ସମ୍ଭାଳିବା କଷ୍ଟ ।”

ନୀଳାମର ବାବୁକୁ ମଡ଼େଇ ପଡ଼ିଲା ପରି ଲାଗିଲା । ସେ କିଛି ନ କହି ନିଃଶ୍ୱାସଟିଏ ଛାଡ଼ିଲେ । ବୁଢ଼ା ଟିକିଏ ଚେଜା ହେଇ ଠିଆ ହୋଇପଡ଼ିଲେ ।

“ଆଜ୍ଞା ଅନେକ ରାତି ହେଲାଣି । ଆପଣ ବଡ଼ ଭଲଲୋକ । ଆପଣଙ୍କୁ ମୁଁ କଷ୍ଟ ଦେବାକୁ ଚାହୁଁନାହିଁ । ଚାଲନ୍ତୁ, ମୁଁ ଆପଣଙ୍କୁ ଘରେ ଛାଡ଼ିଦିଏଁ । ଆପଣଙ୍କ ପିଲାମାନେ ଉଦ୍‌ବିଗ୍ନ ହେବେଣି । ଖୋଜିବାକୁ ସାଇପଡ଼ିଣା ଡାକି ବାହାରି ଆସି ପାରନ୍ତି, ଉଠନ୍ତୁ ।”

ନୀଳାମର ବାବୁ ଠିଆହୋଇ ହସିଲେ । “ଆଜ୍ଞା କଥା ହେଲା ଏବେ ! ମୁଁ ସିନା ବାହାରିଥିଲି ଆପଣଙ୍କୁ ସାହାଯ୍ୟ କରିବି ବୋଲି । ଏବେ ଦେଖାଗଲା ଯେ ମୋ ପାଇଁ ଆପଣ ହଇରାଣ ହେବାକୁ ବସିଲେଣି । ସେଇଆଡ଼େ ତ’ ପୁଣି ଫେରିବାକୁ ହବ ! ଚାଲନ୍ତୁ, ମୁଁ ଘରେ ମୁହଁମାରି କହିଦେବି, ତା’ପରେ ଆପଣଙ୍କ ଘର ଖୋଜି ବାହାର କରିବା ।”

ଭଦ୍ରଲୋକ କିଛି ନକହି ରାସ୍ତାକୁ ଉଠିଲେ । ଦୁଇଜଣ ଯାକ ପ୍ରାୟ ନୀରବ ଚାଲିଥାନ୍ତି । ନୀଳାମର ବାବୁ ଅନେକ କଥା ଉଞ୍ଚାରିଲେ ବୁଢ଼ା କେବଳ ପଦେ କହି ଛିଡ଼େଇ ଦଉଥାନ୍ତି । ପାଦ ଖୁବ୍ ଭାରି ଭାରି ପଡୁଥାଏ । ନିଃଶ୍ୱାସ ତୋଳୁଥାଏ ଉଜାଣି । ନୀଳାମର ବାବୁ ଧିମେଇ ଗଲେ ଜାଣିଶୁଣି ।

ବୁଢ଼ା ଅଳ୍ପ ହସି କହିଲେ, “ହାଲିଆ ହେଇଗଲେ କି ?”

ବତୀଖୁଣ୍ଟ ଆସିଲା । ନୀଳାମର ବାବୁଙ୍କ ଅଞ୍ଚଳ ଶୂନ୍ୟଗାନ୍ । କେହି କୁଆଡ଼େ ନାହିଁ । ପିଲେ ବୋଧହୁଏ ଶୋଇ ଯାଇଛନ୍ତି । ସେ କବାଟ ବାଡ଼େଇଲେ, କହିଲେ—

“ଆପଣ ଟିକିଏ ଠିଆ ହେଇଥାନ୍ତୁ । ମୁଁ ଖାଲି କହିଦେଇ ଚାଲିଆସୁଛି ।”

ସେ କିଛି କହିଲେ ନାହିଁ । ସେମିତି ଠିଆ ହେଇ ରହିଲେ ବତୀଖୁଣ୍ଟ ତଳେ ।

ନୀଳାମର ବାବୁ ଘରେ ପଶିଲେ । କଥାବାର୍ତ୍ତା ଶୁଭିଲା । ପିଲାକାନ୍ଦ ଶୁଭିଲା । କିଛି ସମୟ ଗଲା । ସେ ପଦାକୁ ପୁଣି ବାହାରି ଆସିଲେ । ଘରର ତାଟି କବାଟ ଗାଜୁ ଗାଜୁ ହେଇ ତାଙ୍କ ପଛେ ପଛେ ଦୁଆରବନ୍ଧ ପର୍ଯ୍ୟନ୍ତ ବଳେଇ ଆସିଲା ।

ସେ ହଠାତ୍ ଦେଖିଲେ ଯେ ବତୀଖୁଣ୍ଟ ତଳେ କେହି ନାହାନ୍ତି । ସେ ଏଣେ ତେଣେ ଆଖି ପକେଇଲେ । ଆଶ୍ଚର୍ଯ୍ୟ । କୋଉଠି ବିଶୁନାହାନ୍ତି । ସେ ରାସ୍ତା ଉପରେ ଏପଟେ ସେପଟେ କିଛିବାଟ ଗଲେ । କେହି କୋଉଠି ନଥିଲେ ।

‘ଭଦ୍ରଲୋକ ବିଚାରା । ମୋତେ ହଇରାଣ ନ କରିବାକୁ ଏକୁଟିଆ ଚାଲିଗଲେ କୁଆଡ଼େ ।’ —ସେ ନିଜ ଆତ୍ମା ତ କିଛି ତୁଟି କରିନାହାନ୍ତି । ଛାଡ଼, ଆଉ ଖୋଜି ଲାଭନାହିଁ । ସେ ଘରକୁ ଫେରିଗଲେ । ଭିତରୁ କବାଟ କିଲା ହେଲା । ବାହାରେ ନିଛାଟିଆ ରାସ୍ତା । ନିଛାଟିଆ ଜହ୍ନ । ଭିତରେ ସଂସାର, ଘନିଷ୍ଠ, ନିବିଡ଼ । ବାହାରେ ଦୁଷ୍ଟର ମେଲା ଆକାଶ ।

ନୀଳାମ୍ବର ବାବୁକୁ ସକାଳୁ କେହି ଉତ୍ତାପଦେଲା । ସେ ନିଦ ମଳମଳ ଆଖିରେ  
ଉଠି ଦେଖିଲେ, ପାଖରେ ସ୍ତ୍ରୀ ଆଉ ପୁଅ । ତାଙ୍କ ହାତରେ ଖଣ୍ଡେ ଚିଠି ।

“ଏ ଚିଠି ଆଉ ଏ ପୁଡ଼ିଆ ବାବୁଲି ପାଇଲା ଝରକା ପାହରୁ । କିଏ ଖୋସି  
ଦେଇଛି ରାତିରେ ।”

ଚାଉଁକିନା ନିଦ ଭାଙ୍ଗିଗଲା ।

“କାହିଁ, ଦେଖୁ ଦେଖୁ !”

ଥରିଲା ଥରିଲା ହାତର ବଡ଼ ବଡ଼ ଓଡ଼ିଆ ଅକ୍ଷରରେ ଲେଖା, “ତୁମେ ହିଁ ମୋର  
ନଦିଆ । ତମ ପୁଅ ମୋ ନାତି । ତା ପାଇଁ ଏ ପୁଡ଼ିଆଟା !— ମୁଁ ଆଉ ଘର ଖୋଜୁ  
ନାହିଁ । ମୁଁ ଜାଣେ ସେ ମିଳିବ ନାହିଁ । ଥରେ ହଜିଲେ ସେ ମିଳେନାହିଁ ।”

କାଗଜ ପୁଡ଼ିଆରୁ ଦୁଇଟି କାଡ଼ବରି ଚକ୍‌ଲେଟ ବାବୁ ପାପୁଲାରେ ଧରି ନୀଳାମ୍ବର  
ବାବୁ ଶୂନ୍ୟକୁ ଚାହିଁ ରହିଥାନ୍ତି ଅନେକ ବେଳ ଯାଏଁ ।



## ରୁନି ପାଇଁ ନୀରବ ପ୍ରାର୍ଥନା

ଆସନ୍ତୁ, ଆମେ ସମସ୍ତେ ସେଥିରେ ଯୋଗଦେବା । ଅନ୍ତତଃ ଗୋଟାଏ ଥର ଭାଷାର ବ୍ୟକ୍ତିତାରରୁ ମୁକ୍ତ ହୋଇ, ଅଭିସନ୍ଧିର ଜାଲରୁ ମୁକ୍ତ କରି ଆସି ତଳକୁ ମୁହଁ ପୋତି ଠିଆହେବା ।

ଆଜି ଶନିବାର । ଆଜି ଦିନସାରା କୌଣସି ଅଘଟଣ ଘଟିନାହିଁ । କୌଣସି ଅସ୍ବାଭାବିକତା ନାହିଁ ଏ ଛୋଟ ପୃଥିବୀର ପରିଧି ଭିତରେ । ଆଜି ବରଂ ସବୁ ଠିକ୍ ଚାଲିଛି । ସବୁ କେମିତି ସଜାଡ଼ି ହେଇଯାଇଛି । ଆଜି ପାଇପୁରେ ପାଣି ଆସିଛି ଦୁଇଥର । ବିଜୁଳି ଆଳୁଅ ସଞ୍ଜବେଳେ ଦୁଇଘଣ୍ଟା ଉଡ଼ି ଯାଇନାହିଁ । ବଜ୍ରପାତ ହୋଇନାହିଁ । ହେଲେ ବି ଏ ଅଞ୍ଚଳ ଲୋକେ କେବେ ପ୍ରତିବାଦ କରି ନଥାନ୍ତେ— ବଜ୍ରପାତରେ ନୁହେଁ କି ଆଳୁଅ ଲିଭିଗଲେ ନୁହେଁ । କାରଣ ଆମେ ତୁମେ ତ ସେଥିପାଇଁ ଦାୟୀ ନୋହୁ— ସେ ସବୁ ମାଲିକମାନଙ୍କର ଇଚ୍ଛା । ସେଥିରେ କ’ଣ ପ୍ରତିବାଦ କରାଯାଏ ?

କୃପା ମହାରଣାର ଦି’ବଖରିଆ ଭଡ଼ାଘରେ ବି ଆଳୁଅ ଜଳୁଛି । ମହାରଣାର ସ୍ତ୍ରୀ ଏବଂ ବଡ଼ଝିଅ ଚାରି-ପାଞ୍ଚ ଥର ଦାଣ୍ଡ ଦୁଆରେ ଦେଖୁଦେଇ ଚାଲିଆସିଛନ୍ତି । ରାସ୍ତା ସେମୁଣ୍ଡ ଯାଏଁ ବି କିଛି ସମୟ ଚାହିଁଛନ୍ତି । ସେମାନେ ସେତେବେଳେ ବୁଝିପାରି ନାହାନ୍ତି ରୁନି ଏବଂ ତା’ ସ୍ବାମୀ କାହିଁକି ଏମିତି ଅସ୍ବାଭାବିକ ବିଳମ୍ବ କରୁଥିଲେ । ‘କୁନା’ରେ ନୁହେଁ ପାଞ୍ଚଟା ପୂର୍ବରୁ ଚାଲିଆସିବା କଥା । ଆସୁ ଆସୁ ଆଗ ପଡ଼ିଶାରେ ରହୁଥିବା ମହାରଣା ମାଉସୀକୁ ହାତ ହଲେଇ ହସି ହସି ଗେଟ୍ ଫିଟେଇ ପଶିବା କଥା । ତାଙ୍କ ବଡ଼ ଝିଅ କୁସିକୁ ହାତଠାରି ଡାକିବା କଥା । ଏସବୁ କିଛି ହେଲାନାହିଁ କାହିଁକି ? ଅଥଚ ଶନିବାର ସନ୍ଧ୍ୟାରେ ଅନ୍ୟ କିଛି ହେଲେ ଅସ୍ବାଭାବିକ ନଥିଲା ।

‘ରୁନି ସାହୁ’ କୁ ଦେଖିଲେ ହିଁ ଯେ କେହି ମୁଷ୍ଟ ହେଇଯିବା ସ୍ବାଭାବିକ । ସେ ଯେ ସେମିତି ଗୋଟାଏ ଅସାମାନ୍ୟ ସୁନ୍ଦରୀ ତା’ ନୁହେଁ । ତା’ର ହସ ହିଁ ଅଲୌକିକ । ସତେ ବା ଧାରେ ହସରେ ସେ ସମଗ୍ର ପୃଥିବୀକୁ ସୁନ୍ଦର କରିଦେଉଥିଲା । ସେ ଯେଉଁଦିନ ସେ ଭଡ଼ାଘରୁ ତା’ ସାମାନପତ୍ର ନେଇ ଆସିଲା— ଫୋଲ୍ଡିଂ ଖଟ, ସୋଫା, ଟେବୁଲ ପଞ୍ଜା, ସିଲେଇ ମେସିନ୍, ଧଳାକଳା ଟିଭି— ଦୁଆର ମୁହଁରେ ଠିଆହୋଇ ପଡ଼ୋଶିନୀମାନେ ଚାହିଁ ରହିଥିଲେ । ରୁନି ସମସ୍ତଙ୍କୁ ଚାହିଁ ହସିଦେଉଥିଲା । ଫଳରେ ସେ ସାଇ ସାରା ଦୁଇପଟେ ମଲ୍ଲୀ ଗଜଦନ୍ତ ଫୁଟି ଯାଇଥିଲା ଧାଡ଼ି ଧାଡ଼ି ହେଇ ।

କୁନାଟିକୁ ଗଡ଼େଇ ଗଡ଼େଇ ଯେଉଁ ଛୋଟକାଟର ମଣିଷଟି ତା’ ସାଙ୍ଗରେ ଚାଲିଥିଲା, ସମ୍ବଳପୁରୀ ପରଦା ଡିଜାଇନ୍ ଥିବା କନାରେ ହାଲୁକା ବୁସ୍ ସାର୍ଟଟିଏ ପିନ୍ଧିଥିଲା, ତା’



ଉପରେ ଖଇରିଆ ରଙ୍ଗର ପେଶୁ । ଭାରି ମାନ୍ଥୁଲା ତାକୁ । ସେ ବି ସମସ୍ତଙ୍କୁ ଚାହିଁ ସେମିତି ହସି ହସି ଦୂଆ ଭଡ଼ାଘରେ ପଶିଥିଲା । ସେ ରୁନିର ସ୍ବାମୀ । କି ତମକାର ଯୋଡ଼ିଟିଏ ବିଧାତା ଖଞ୍ଜିଥିଲା ସତେ । ମଣିକାଞ୍ଚନ ପରି ମାନ୍ଥୁଲେ ।

ସେମାନେ ସେମିତି ହସି ହସି ଜିନିଷ ସବୁ ଓହ୍ଲେଇ ଦେଇଥିଲେ— ପାଟିତୁଣ୍ଡ ନାହିଁ, ଘୋ ଘା' ନାହିଁ । ଅତି ଭଦ୍ର ମାର୍ଜିତ ରୁଟି ଦୁଇଜଣ ଯାକର । ବାଃ, ସାଇବାଲା ଖୁବ୍ ଖୁସି ।

ମହାରଣା ଘର ପିଲାଏ ତା' ଆରଦିନ କହୁଥିଲେ, “ଜମା ପାଟିତୁଣ୍ଡ ନାହିଁ । ଆଖିରେ ନ ଦେଖିଲେ ଜଣେ କହିପାରିବ ନାହିଁ ଯେ ସେ ବଖରାରେ ଜଣେ କେହି ଆସି ରହିଛନ୍ତି ।”

ସେଇ ଦିନ ତାଙ୍କ ବଡ଼ଝିଅ ରୁନିକୁ ଦେଖି ହାତଚେକି କହିଲା— “ଆସନ୍ତୁ ଆମ ଘରେ ତା' ଖାଇବେ ।”

ରୁନି ହାତଚେକି କେବଳ ହସିଦେଲା । କିଛି କହିଲା ନାହିଁ ।

ଆରେ ଭାରି ଗର୍ବୀ ତ ! ତାକିଲେ ‘ହଁ ନାହିଁ’ କିଛି ଉତ୍ତର ଦେନାହିଁ । ଭାରି ଜଣେ ତ ! ଝିଅଟି ତମ ତମ ହେଇ ଯାଇ ତା' ମା'କୁ କହିଲା ।

ତା' ମା' ଆସି ପିଣ୍ଡାରେ ଠିଆହେଇ ରୁନିକୁ କହିଲେ— “ଆସୁନାହାନ୍ତି । ଝିଅ ଆପଣଙ୍କୁ ତାକିଲା, ଆପଣ ଶୁଣିପାରିଲେ ନାହିଁ ବୋଧହୁଏ ।”

ରୁନି ପୁଣି ତାଙ୍କୁ ଚାହିଁ କେବଳ ହସିଲା— ଉଁ କି ତୁଁ କିଛି କଲାନାହିଁ ।

ତା'ହେଲେ ଝିଅ ଠିକ୍ କହୁଥିଲା । ଏ ଗୋଟେ ମନମୋଟୀ କୋଉଠିକାର ।

ସେ ଖପା ହୋଇଯାଇ ମହାରଣା ପାଖରେ କଥା ପହଞ୍ଚେଇଲେ, ‘କିଓ ତମକୁ କ'ଣ ଭଡ଼ାଟିଆ ମିଳୁ ନଥିଲେ ? ଏମିତି ଗୋଟାକୁ ଆଣିଛ ଯେ ଜମା କଥା କହୁନାହିଁ । ମୁଁ ଏମିତି ପଡ଼ିଶାକୁ ନେଇ ଚଳିପାରିବି ନାହିଁ ।’

“ଆରେ ନାହିଁ, ଏମାନେ ଭାରି ଭଲଲୋକ । ସକାଳ ହଉ, ଯାଇ ଘେରାଏ ବୁଲିଆସିବା, ସୁବିଧା ଅସୁବିଧା ବୁଝିଆସିବା ।”

“ତମେ ଯାଅ— ମୁଁ ଆଉ ଅପମାନ ସହିବାକୁ ଯାଇପାରିବି ନାହିଁ ।”

“ଆରେ ରହୁନା, ଦେଖିବା, ବୁଝିବା କଥା କ'ଣ ?”

ସକାଳ ସାତଟା ବେଳେ ଦୁହେଁ ଆସି ରୁନି ଦୁଆରେ ପହଞ୍ଚିଲେ । ତମକାର ପରଦା ଖୁଲୁଥିଲା । ଭିତରକୁ ପଶିଗଲେ । ରାତିକ ଭିତରେ ସବୁ ଚକାଚକ ସଜା ହୋଇ ଯାଇଥିଲା । ସେମିତି କିଛି ଆଡ଼ମ୍ବର ନାହିଁ କିନ୍ତୁ ଦର୍ପଣ ପରି ସ୍ବଚ୍ଛ ପରିଷ୍କାର । ରୁନି ଆସି ନମସ୍କାର କରି ସେମାନଙ୍କୁ ସୋପା ଦେଖାଇଦେଲା ।

“ଧନ୍ୟବାଦ ମିସେସ୍ ସାହୁ । ଆମେ ଆପଣଙ୍କୁ ସ୍ବାଗତ କଣାଇବାକୁ ଆସିଛୁ ।”  
କହିଲେ ମହାରଣା ବାବୁ । ତଥାପି ରୁନି ସେମିତି ହାତଯୋଡ଼ି ରଖିଥାଏ । ସେମାନଙ୍କୁ  
ଚାହିଁ ସେମିତି ହସୁଥାଏ ।

“ଆମେ ତା’ହେଲେ ଆସୁଛୁ । ଆପଣ ତ ଆମ ସହିତ କଥା ହେବା ବେଳକଟି  
ବୋଲି ଭାବୁଛନ୍ତି... ଆମେ ଆସୁଛୁ ।” କହିଲେ ମିସେସ୍ ମହାରଣା ।

ଏତିକିବେଳେ ରୁନି ଛପା ଅକ୍ଷରରେ କ’ଣ ଲେଖା ହେଇଥିବା ଗୋଟିଏ କାତ ବକ୍ଷେଇ  
ଫ୍ରେମ୍ ଆଣି ଟିପଏ ଉପରେ ଥୋଇଦେଲା— ଚମକ୍କାର ଗୋଲ ଗୋଲ ଅକ୍ଷରରେ ସେଥିରେ  
ଲେଖାଥିଲା, ‘ଆମର ନୀରବତା ପାଇଁ କ୍ଷମା ମାଗୁଛୁ । ଆମେ ଦୁହେଁ ମକ୍ ଓ ବଧୂର ।’

ମିଷ୍ଟର ମହାରଣା, ମିସେସ୍ ମହାରଣା ସତେବା ଟିକି ଟିକି ହେଇ ଭାଙ୍ଗିପଡ଼ୁଥିଲେ ।  
ଏ ନିଷ୍ଠୁର ସତ୍ୟ ପାଖରେ ତାଙ୍କ ଭିତରର ଭାବହାତରେ ହୁଲସ୍ତୁଲ ପଡ଼ିଯାଇଥିଲା । ସେ  
ଉଭୟେ ନୀରବ । ଥମ ଥମ ହେଇ ରୁନିକୁ ଚାହିଁ ରହିଲେ । ମିସେସ୍ ମହାରଣା ହଠାତ୍  
ଉଠିପଡ଼ି ରୁନିକୁ କୁଣ୍ଢେଇ ପକେଇଲେ । ତାଙ୍କ ଆଖିରୁ ବୋଧେ ନିର୍ମଳତମ ସ୍ନେହ ମୁକ୍ତା  
ବିହୁପରି ଥୋପି ପଡ଼ୁଥିଲା । ସେଥିପାଇଁ କ’ଣ ଭାଷା ଅଭିଧାନ ?

କାହାରି କିନ୍ତୁ କିଛି ଅସୁବିଧା ହେଲାନାହିଁ । ରୁନି ଏବଂ ସାହୁ- ତା’ ସ୍ବାମୀ- ଲୋକଙ୍କୁ  
ବୁଝିବାରେ ଏବଂ ନିଜକୁ ସେମାନଙ୍କ ପାଖରେ ବୁଝେଇ ଦେବାରେ କୌଣସି ଅସୁବିଧା  
ନଥିଲା । ରୁନି ଗୋଟିଏ କର୍ପୋରେସନରେ ଚାକିରୀ କରୁଥିଲା । ଖୁବ୍ ଦାୟିତ୍ବପୂର୍ଣ୍ଣ କାମ ।  
ସକାଳ ଦଶଟାରୁ ସନ୍ଧ୍ୟା ପାଞ୍ଚଟା ଯାଏଁ ଖଟଣି । ସାହୁର ଗୋଟିଏ ଷ୍ଟୁଡ଼ିଓ ସେଇଠି ସେ  
ପୋଟ୍ରେଟ୍ ଆଙ୍କୁଥିଲା । ବର୍ଗଫୁଟକୁ ୪୦୦ ଟଙ୍କା ଡେଇଁ ଚିତ୍ର ପାଇଁ ଗରାଖ ଅନେକ  
କମିଗଲେଣି ଆଜିକାଲି । ଏବଂ ତ’ ଫଟୋଚିତ୍ର ଯେମିତି ଚାହିଁବ ସେମିତି ମିଳିପାରିବ,  
ତା’ ପୁଣି ରଞ୍ଜିତ । ତେବେ କଦର କରି ଜାଣିବା ଲୋକେ ଡେଇଁଚିତ୍ର ପାଇଁ ଅର୍ଡର  
ଦିଅନ୍ତି । ଏବେ ଦି’ଟା ଅର୍ଡର ଉପରେ ସାହୁ କାମ କରୁଛି ।

ସେ ଚାରିଟାରୁ ବାହାରି ରୁନିକୁ ନେଇ ପାଞ୍ଚଟା ସୁଦ୍ଧା ବସାରେ ପହଞ୍ଚିଯାଏ । ସେଇଠୁ  
ତା’ ଟିକିଏ ଖାଇଦେଇ ସେମାନେ ଗାଧୋଇ ପାଧୋଇ ଚୌକି ପକେଇ ବରନ୍ଦାରେ  
ବସିଥାନ୍ତି । ସେମାନେ ଘିରି କରିଛନ୍ତି ରନ୍ଧାବତ୍ତା କରି ଗୁଡ଼ାଏ ସମୟ ଓ ଶକ୍ତି ଅପଚୟ  
କରିବାର ଅର୍ଥ କିଛି ନାହିଁ । ଏଣୁ ଶୁକ ରେଷ୍ଟୁରାଣ୍ଟରେ ଦୁଇଓଲି ପାଇଁ ଟିପିନ୍ କେରିଅରରେ  
ଖାଇବା ବରାଦ କରିଦେଇଛନ୍ତି । ସକାଳେ ତା’ ବିସ୍ତୁର୍ ଖାଇ ନଅଟା ପଇଁଚାଲିଣି ସୁଦ୍ଧା  
ଭାତ ମିଲୁ ଦୁଇଟି ସାରିଦେଇ ବାହାରିପଡ଼ନ୍ତି । ଦି’ପହରେ ରୁନି ସେଇଠି ବରାପିଆଜି  
ଖାଇବାକୁ ପସନ୍ଦ କରେ । ସାହୁ ଖାଏ ଉପମା । ଅଳଗା ଅଳଗା ଖାଆନ୍ତି । ସେଥିପାଇଁ  
ସେମାନେ ପଇସା ହିସାବ କରି ରଖୁଛନ୍ତି ।

ଏଣୁ ସନ୍ଧ୍ୟାବେଳେ ଖୁବ୍ ସମୟ ମିଳେ । ରୁନି ସାମନା ପଡ଼ୋଶୀ ମିସେସ୍ ଜେନାଙ୍କ ଘରକୁ ଯାଏ । ତାଙ୍କ ପୁଅ ବି.ଏ. ପରୀକ୍ଷା ଦଉଡ଼ି ତ । ରୁନି କିଛି ବହି ବଜାରରୁ ଆଣିଦିଏ । କିଛି ନୋଟ୍ ତିଆରି କରିଦିଏ । ମିସେସ୍ ଜେନାଙ୍କ ପାଠରେ ସେତେ ଜୋର୍ ନାହିଁ । ସେ ରୁନିକୁ ଦେଖି କିନ୍ତୁ ଖୁସିରେ କୁରୁଳନ୍ତି । ଝିଅଟାଏ ! ଦେଖ ତା'ର ବୁଦ୍ଧି, ବିଦ୍ୟା, ପାରିଲାପଣ ! ସେ କୋଉ ମରଦଠୁଁ ଉଣା, କୋଉ ଦିଗରେ ?

ସାଇପଡ଼ିଶା ଝିଅମାନଙ୍କୁ ରୁନି ଅପା ଭଳି ଆଉ କେହି ଦିଶନ୍ତି ନାହିଁ । କଥା କଥାକେ ରୁନିଅପା । ସେଇଠି ସିଲେଇ, ବୁଣେଇ, ପ୍ରବ୍ ଜାମା କଟେଇ ଶିଖିବାକୁ ଭିଡ଼ ।

ପଦେ କଥା ରୁନି କହିପାରେ ନାହିଁ । ଅଥଚ ତା' ଆଖିର କୁହୁକରେ ସମସ୍ତଙ୍କୁ ବଶୀଭୂତ କରି ରଖିଥାଏ । ତା' ନୀରବ ହସରେ ସମସ୍ତେ କିଣି ହୋଇଯାଇଥାନ୍ତି ।

ଦିନେ ମିସେସ୍ ମହାରଣା ତା' ପାଖକୁ ସନ୍ଧ୍ୟାବେଳେ ଆସିଥାନ୍ତି । ଝିଅଙ୍କ ଭିଡ଼ ଭାଙ୍ଗିଯାଇଥାଏ । ରୁନି ଝିଅମାନଙ୍କୁ ସାତଟା ପୂର୍ବରୁ ବିଦା କରିଦିଏ । ତାଙ୍କୁ ଘଣ୍ଟା ଦେଖେଇ ବିଶି ଆକୁଠି ଟେକି ଆଖିରେ ଓଠରେ ବଡ଼ ଅପାର ଆଦେଶ ଓ ସ୍ନେହ ମିଶେଇ ସେ ସେମାନଙ୍କୁ ରାସ୍ତା ଦେଖେଇ ଦିଏ । ସେମାନେ ଠିକ୍ ବୁଝିଯାନ୍ତି । ରୁନି ଦେହରେ ଗୋଲେଇ ହେଲାପରି ବିଦାୟ ନିଅନ୍ତି ତା' ପରଦିନ ଆସିବାକୁ ।

ମିସେସ୍ ମହାରଣାଙ୍କୁ କପେ ତା' ଥୋଇଦେଇ ରୁନି ପାଖ ସୋଫାରେ ବସିଲା । ରୁନିର ଠାର ଅଳ୍ପେ ବହୁତେ ସମସ୍ତେ ବୁଝି ଯାଇଥାନ୍ତି, କିନ୍ତୁ ବେଳେବେଳେ ତାକୁ ଲେଖି ଦେବାକୁ ହେଉଥାଏ ।

ମିସେସ୍ ମହାରଣା ହସି ହସି ପଚାରିଲେ- “ତୁମ ବିଭାଘର ତ ଚାରିବର୍ଷ ପୂରିଗଲା । କେବେ ଛୋଟ ଫୁଲଟିଏ ଫୁଟିବ ଏ ଘରେ ?” କିଛି ଠାର କିଛି ଭାବଭଙ୍ଗୀରୁ ରୁନି ବିଷୟଟି ବୁଝିଗଲା । ତା' ମୁହଁ ଉପରେ ପ୍ରସ୍ତ ପ୍ରସ୍ତ ଫଗୁ ବୁଣି ହୋଇଗଲା । ସେ କିନ୍ତୁ ଖୁବ୍ ତରିଗଲା ପରି ଜଣାଗଲା । ଖୁବ୍ ଘାବରେଇ ଯାଇଥିଲା । ସେ ହାତ ହଲେଇ ମୁଣ୍ଡ ଲଢ଼ି ‘ନାହିଁ ନାହିଁ’ କଲା । ମିସେସ୍ ମହାରଣା ଜୋର୍ କରିବାରୁ ଲେଖିଦେଲା- “ନାହିଁ ମାଉସୀ, ଆଉ ଗୋଟିଏ ଅଭିଶପ୍ତ ମଣିଷ ଛୁଆକୁ ଏ ପୃଥିବୀକୁ ଆଣିବାକୁ ଚାହୁଁ ନାହିଁ ।”

ମିସେସ୍ ମହାରଣା ଅନେକ ଭରସା ଉସାହ ଦେଇ ତାକୁ ବୁଝେଇ ଥିଲେ ଯେ, ଏମିତି ବାପା ମା'ମାନଙ୍କର ଖୁବ୍ ସୁସ୍ଥ ପିଲା ବି ହଉଛନ୍ତି । ସେମାନେ ଆଦୌ ମୂଳ ବନ୍ଧୁର ହେଉନାହାନ୍ତି । ସେଥିପାଇଁ ତାଙ୍କରକୁ ପଚାରି ଆଗରୁରା ଔଷଧ ଖାଇବା କଥା । ରୁନି ତାଙ୍କ ହାତଯୋଡ଼ିକୁ ଧରି ତାଙ୍କ ମୁହଁକୁ ଚାହିଁଥିଲା । ତା' ଆଖି ଅମ୍ଳ ଅମ୍ଳ ହୋଇଯାଇଥିଲା ଲୁହରେ । ମିସେସ୍ ମହାରଣା ତାକୁ କୁଣ୍ଢେଇ ଧରି ପିଠି ଆଉଁସି ଦେଇଥିଲେ ।

ତା'ପରେ ରୁନିର ହାବଭାବର ଅନେକ ପରିବର୍ତ୍ତନ ହୋଇଯାଇଥିଲା ।

କର୍ପୋରେସନରେ କାମ କରୁଥିବା ଟୋକାଦଳ ଖୁବ୍ ନିନ୍ଦା ରଖିଥିଲେ ରୁନି ଉପରେ । ରୁନି ସେମାନଙ୍କୁ ଚାହିଁଦେଇ ତାଙ୍କ ମନ କଥା ବୁଝିଯାଉଥିଲା । ଅରଣ୍ୟ ଜନ୍ମଗୁଡ଼ିକୁ ସେ ତା'ର ସ୍ବପ୍ନ ନିର୍ମିତ ଚାହାଣୀରେ ବଶୀଭୂତ କରିଦେଉଥିଲା । ତା'ର ସରଳ ନିର୍ମଳ ବ୍ୟବହାରରେ ସେମାନେ ଦିନବେଳେ ନିଶାଚର ପକ୍ଷୀପରି ଅସହାୟ ବୋଧ କରୁଥିଲେ । ତଥାପି ଜଣ ଜଣକର କଟାସ ଆଖିରେ ସେ ଶକ୍ତି ଯାଉଥିଲା । ତାକୁ ଲାଗୁଥିଲା ସତେବା ସେ ଚର୍ଚ୍ଚି ଲାଗିଥିବା, ଅଣ୍ଟା ଧରିଥିବା ଚିକ୍ଷଣ କୁକୁଡ଼ାଟିଏ । ପାଟିରୁ ଲାଳ ଗଡ଼େଇ ସେମାନେ ଟାକି ବସିଛନ୍ତି, ସଜ ପାଇଲେ ଜାଣିଦେବେ । ପର ଉଲ୍ଲାରି ତାକୁ ଗଣିଯିବେ ଗୋଟାପଣେ । ସେ ସେମାନଙ୍କୁ ବୁଝିପାରୁଥିଲା; କିନ୍ତୁ କାହାକୁ କେମିତି ବା କ'ଣ କହିବ ?

ସେଦିନ କାଣ୍ଟିନକୁ ପିଆଜି ବରାଦ କରି ସେ ଅପେକ୍ଷା କରିଥାଏ । ନବଘନ ମୁହୁଳି ଆସି ତା' ସାମ୍ନାରେ ବସିଗଲା । ରୁନି ତାକୁ ଚାହିଁ ଅଳ୍ପ ହସି ସ୍ବାଗତ ଜଣେଇଲା । ପିଆଜି ଆଣିଥିବା ଟୋକାକୁ ଆଉ ଗୋଟିଏ ପ୍ଲେଟ୍ ଆଣିବାକୁ ଠାରିଦେଲା ।

ନବଘନ ନିଜକୁ ଗୋଟେଇ ପାଟେଇ କୌଣସି ପ୍ରକାରେ କହିଲା- “ଦେଖନ୍ତୁ, ଏଇଟା ଅନ୍ୟାୟ । ଆପଣ ମୋତେ ଖୁଆଇବା କଥା ନା ମୁଁ ଆପଣଙ୍କୁ ଖୁଆଇବା କଥା ? ମୁଁ ଆଜି ଉଭୟଙ୍କ ପକ୍ଷରୁ ଦେଇ ଦଉଛି । ଆପଣ ନାହିଁ କଲେ ମୁଁ ଏଠୁ ଉଠିଯାଉଛି ।” ସେ ଉଠିବା ଉପକ୍ରମ କରିବାରୁ ରୁନି ବ୍ୟସ୍ତ ହୋଇ ତାକୁ ବସିବାକୁ ଅନୁରୋଧ କଲା । ବସିବାରୁ ଖୁସି ହୋଇ ତାକୁ ଚାହିଁ ହସିଲା । ପିଆଜି ଖାଇସାରି ଘଣ୍ଟା ଦେଖି ରୁନି ଚଞ୍ଚଳ ଚା' ଖାଇନେଲା । ନବଘନ ଚା' କପ୍ ଅଧାରେ ଛାଡ଼ିଦେଇ ଆଉ ଯାଇ କାଉଣ୍ଡରରେ ପକ୍ଷୀ ଦେଇ ପକେଇଲା ।

ସେଦିନ ଦୁହେଁ ସାଙ୍ଗ ହୋଇ ଅଫିସ୍‌କୁ ଆସିବାର ସମସ୍ତେ ଦେଖିଲେ, ନବଘନଙ୍କୁ ଆଖି ଠାରି କେତେ ସାବାସି ଜଣେଇଲେ । ଜଣେ ତା' ଟେବୁଲ୍ ଉପରେ ହାୟଡ଼ି ପଡ଼ି ଫିସ୍ ଫିସ୍ କରି କହିଲା- କଲ୍ୟାଣୁଲେସନ୍ । ଏତେ ଦିନ ପରେ ବନହରିଣୀ ତୋ ପାଦରେ ପଡ଼ିଲା । ନବଘନ କହିଲା, “ଯାବେ ଶଳା, ବାଜେ କଥା ଯାକ କାଜି ବନ୍ଧୁ ?”

ରୁନି ତା' ଆଖି କୁଣରେ ସବୁ ଦେଖି ସବୁ କଳି ନେଉଥାଏ, ତା' କାନମୁଣ୍ଡା ଗରମ ହେଇଯାଉଥାଏ । ସେ ସତେ କାହିଁକି ରାଜି ହେଲା ? ସେ କ'ଣ ନିଜ ପକ୍ଷୀପାଟା ଦେଇପାରି ନଥାନ୍ତା; କିନ୍ତୁ ଏଇଟା ତ ସାଧାରଣ ଶିକ୍ଷାଚାର । ସେ ଅପରିଚିତ ହେଇଥିଲେ ଭିନ୍ନ । ଗୋଟାଏ ଅଫିସ୍‌ରେ କାମ କରୁଛି । କେମିତି ହେଲେ ତାକୁ ଏଡ଼େଇ ଦେଇ ହେବ । ହୁଏତ ନିଜେ ଆଗରୁ ପୂରା ପକ୍ଷୀପାଟା ଦେଇ ଦେଇଥିଲେ ହେଇଥାନ୍ତା । କ୍ଷେତ୍ରରେ ହୁଏତ ଆଉ ପ୍ରକାରେ କଥା ପଡ଼ିଥାନ୍ତା । ଅନେକ ଅର୍ଥ କ୍ରିୟାତ୍ମକ କଟାସମାନେ । କ'ଣ କରାଯାଇପାରେ ? ରୁନି ଖୁବ୍ କ୍ଳାନ୍ତ ହୋଇପଡ଼ିଥିଲା । ତା'ର ଇଚ୍ଛା ହେଉଥିଲା କେମିତି ସମୟ ହେଇଯାଆନ୍ତା- ସେ ସେଇ ଜଗା ଭିତରୁ ଫୁଟୁଳି ଯାଆନ୍ତା ।

ରୁନିର ଇତସ୍ତତଃ ଭାବ, କାହାକୁ ନ ଚାହିଁ ତଳକୁ ଅନେଇ ରହିବା ଖୁବ୍ ଅସ୍ୱାଭାବିକ । କ’ଣ ଯେମିତି ଗୋଟାଏ କେଉଁଠୁ ଖସି ଆସିଛି ଏବଂ ରୁନି ଜାଣିପାରୁନାହିଁ ତାକୁ ନେଇ କ’ଣ କରିବ ?

ସେ ହଠାତ୍ ଗୋଟାଏ ନିଷ୍ଠିରରେ ପହଞ୍ଚି ଖୁବ୍ ଖୁସି ହେଇଗଲା । ସେ ତା’ ସ୍ୱାଭାବିକ ଜଙ୍ଗଲରେ ସମସ୍ତଙ୍କୁ ଚାହିଁ ହସିଲା ଏବଂ ହାତଠାରି ଡାକିଲା । ଠେଲାପେଲା ହେଇ ସମସ୍ତେ ମାଡ଼ିଆସିଲେ, ନବଘନ ପଛେଇ ଗଲା । ଖଣ୍ଡେ କାଗଜରେ କ’ଣ ଲେଖି ରୁନି ସେମାନଙ୍କୁ ବଢ଼େଇଦେଲା । ଜଣେ କିଏ ପଢ଼ିଲା, ‘ଏ ରବିବାର ଦିନ ସକାଳବେଳା ଆପଣ ସମସ୍ତେ ମୋ ଘରେ ଖାଇବେ ।’ ରୁନିର ନିଷ୍ଠପତ୍ର ହସ ଓ ଚାହାଣୀରେ ସେମାନେ ଧୋଇଧାଇ ହେଇଗଲେ । ଆଉ କୌଣସି ବୁଝୁଥିବା କଥା ହେବା ପାଇଁ ଅବକାଶ ରହିଲା ନାହିଁ । ରୁନିକୁ ମଧ୍ୟ ଖୁବ୍ ଉତ୍ସାହ ଲାଗିଲା । ଏଣିକି କାହା ସାଙ୍ଗରେ ବି ପିଆଜି ଖାଇଲେ ତା’ର ସଂକୋଚ କରିବାର କାରଣ କିଛି ନାହିଁ । ପଇସା ଯେ କେହି ଦେଲେ କିଛି ଯାଏ ଆସେ ନାହିଁ ।

ରବିବାର ଦିନ ରୁନି ଘରେ ଭୋଜି ଖୁବ୍ ଜମିଥିଲା । ତା’ ଉପର ଅଫିସର ବି ଆସିଥିଲେ । ଦୁଇଜଣ ସସ୍ତ୍ରୀକ ଆସିଥିଲେ । ନବଘନର ସ୍ତ୍ରୀ ଭାରି ବଢ଼ିଆ ମଣିଷ । ରୁନି ତାଙ୍କର ବିଶେଷ ଯତ୍ନ ନେଉଥାଏ । କାରଣ ସେତେବେଳକୁ ତାଙ୍କର ଚଳମଳ ଗର୍ଭାବସ୍ଥା, ତଥାପି ସେ ରୁନି ସାଙ୍ଗରେ ମିଶି କିଛି ବଢ଼ାବଢ଼ି କରିଦେଉଥିଲେ । କପାଳରୁ ଝାଳ ଥୋପି ରୁନି ରୁମାଲରେ ପୋଛି ଦେଇଥିଲା । ଆଉ ଜଣେ ଅଫିସରଙ୍କ ସ୍ତ୍ରୀ । ସେ ବି ଉତ୍ତମ ମଣିଷ । ରୁନି ସାଙ୍ଗରେ ମିଶିଗଲେ । ସାନୁ ଫିର ଫିର ସବୁ କାମ କରୁଥାଏ । ଆଖିରେ ଶୁଣୁଥାଏ । ଆଖିରେ କଥା କହୁଥାଏ । ଚାଇଁ ଚାଇଁ ଟୋକା । ମେସିନ୍ ଭଳି କାମ । ମୁହଁରେ ସବୁବେଳେ ହସ ।

ରବିବାର ଅପରାହ୍ନରେ ରୁନି ଆଉ ସାନୁ ମୁହାଁମୁହିଁ ବସି ପରସ୍ପରକୁ ଅନେକ ବେଳ ଚାହିଁଲେ । ହାତରେ ହାତ ରଖି ପରସ୍ପରକୁ ଅନୁଭବ କଲେ ।

ସାନୁ ନବଘନର ସ୍ତ୍ରୀର ପେଟ ଅବସ୍ଥା ଠାରି ଦେଖେଇଲା । ଦୁହେଁ ହସିଲେ । ସେ ରୁନି ଆଡ଼କୁ ଟିପ ଦେଖେଇବାରୁ ସେ ଆଖି ତରାଟି ଜିଭ କାମୁଡ଼ି ମୁଣ୍ଡ ହଲେଇଲା । ସତେ ବା ସେ ସେମିତି ଅଚଳ ହେବାକୁ ଚାହେଁ ନାହିଁ । ସତେ ବା ସେଭଳି ଫଳବତୀ ହେବା ପାଇଁ ସେ ମନେ ମନେ ସୁଖପାଏ, କିନ୍ତୁ ମାନିବାକୁ ଲାଜ କରେ ।

ସେଦିନ ରାତିରେ ରୁନି ଆଗରେ ଆଞ୍ଜୁଳା ପାତି ସାନୁ କ’ଣ ଭିକ୍ଷା କଲା ଭଙ୍ଗୀରେ ତାକୁ ଚାହିଁ ରହିଲା । ସେଇଭଳି ଭଙ୍ଗୀରେ ଗୋଟିଏ ଅଦୃଶ୍ୟ ଶିଶୁକୁ ହାତରେ ଝୁଲେଇବାର ଅଭିନୟ କଲା ଏବଂ ଦୁହେଁ ଦୁହେଁକୁ ବିଭୋର ହୋଇ ଚାହିଁ ରହିଲେ । ପରସ୍ପରକୁ ନିବିଡ଼ ଭାବରେ ଭିଡ଼ି ଧରିଲେ ଅନେକ ବେଳଯାଏ ।

ସୋମବାର ଠଉଁ ଦପ୍ତର । ରୁନି ନବଘନକୁ ଦେଖୁ ଦେଖୁ ‘ଭାଉଜ’ଙ୍କ ଖବର ବୁଝିନେଲା । ଖୁବ୍ ଖୁସି ହେଲା ସେ ଭଲ ଅଛନ୍ତି ଜାଣି ।

ସୋମବାରଠାରୁ ସାନୁର ତୃଆତିତ୍ର ଆରମ୍ଭ । ସେ ତା’ ବଡ଼ କାନ୍ଦାସରେ ମଦର ଆଶ୍ଚ ଚାଲିଲେ ଆଜିବାକୁ ଯୋଜନା କଲା । ଆଜିଲା, ରେମୁଣ୍ଡାକ ଛାୟାରେ । ରଜ ସଜିଲ କଲା । ତୁଳି ଧୂଆଧୋଇ କରି ସଜିଲ କଲା । ସେ ଛନ୍ ଛନ୍ ଦେଖାଯାଉଥିଲା । ଖୁବ୍ ଖୁସି । ସତେବା ସେ ପୁନିଅ ଜହ୍ନଟାଏ ଦେଖି ପକେଇଛି । ବାସ୍ନାରେ ଭରପୁର ପବନ ତାକୁ ବହଲେଇ ଦଉଟି ।

ସୋମବାର ଫେରିବା ବାଟରେ ସେମାନେ ଗୋଟାଏ ବଡ଼ ପାକେଟ୍ ଚକଲେଟ୍ କିଣି ଆଣିଥିଲେ । ସାହି ସାରା ପିଲାମାନଙ୍କୁ ବାଣ୍ଟିଥିଲେ । ଏପରିକି ମିସେସ୍ ମହାରଣାକୁ ଦୁଇଟି ଚକଲେଟ୍ ବଢ଼େଇଦେଇ ରୁନି ତାଙ୍କୁ ଚାହିଁ ସତେବା କହିଥିଲା- ‘ଆପଣ ସତେ ଭାରି ଭଲ ମଣିଷ ।’

ମିସେସ୍ ମହାରଣା ରୁନିର ୭୦ ଟେକିଦେଇ ତୁମା ଖାଇଥିଲେ । ଏଣିକି ସାବଧାନରେ ଚଳୁଥିବ । ବେଶୀ ପରିଶ୍ରମ କରିବ ନାହିଁ । ତୁମର ଚନ୍ଦ୍ରଭାଷିଆ ପରି ପୁଅ ହେବ । ଭାରି ସୁନ୍ଦର ଗୀତ ଗାଇବ । ପୁଲକିତ ହୋଇଥିଲା ରୁନି । ଲାଜରେ କିନ୍ତୁ ତାହାଣ ହାତଟିକୁ ଛିଆଡ଼ି ଠାରିଥିଲା- ‘ଧେର୍’ !

ସେଇ ସପ୍ତାହର ଶନିବାର । ଘରୁ ବାହାରିଲା ବେଳକୁ ମିସେସ୍ ମହାରଣା ତାଙ୍କ ଦୁଆରେ ଠିଆ ହୋଇଥିଲେ । ପଛ ସିଟରୁ ରୁନି ତାଙ୍କୁ ହାତଠାରି ‘ଟା ଟା’ କଲା । ଏପଟ ସେପଟ ସମସ୍ତଙ୍କୁ ଚାହିଁ ହସିଦେଲା ।

ସାନୁ ତାକୁ ତା’ ଅଫିସ୍ ଗେଟ୍ ପାଖରେ ଓହ୍ଲେଇ ଚାଲିଗଲା- ରୁନି ଦସ୍ତର ଭିତରେ ଆଖି ବୁଜେଇ ନେଲା । ଦେଖିଲା ନବଘନ ସିଟ୍ଟା ଖାଲି । ସେପାଖ ଲୋକକୁ ହାତଠାରି ପଚାରିଲା ତା’ର କ’ଣ ହେଲା ବୋଲି । ସେ ଯାହା କହିଲା, ସେଥିରୁ ସେ ବିଶେଷ କିଛି ବୁଝିପାରିଲା ନାହିଁ । ସେ ଆସି କାଗଜରେ ଲେଖିଦେଲା- *Wife serious in hospital. He is on leave.*

‘Serious’ ? - ନାରବ ପ୍ରଶ୍ନ ।

‘ହଁ କାଲି ରାତିଠୁଁ କଷ୍ଟ ଆରମ୍ଭ ହେଲାଣି । ଆଜି ସେମାନେ କହିବାରୁ ନବଘନ ଛୁଟି ନେଇଛି । ସେ ଏଇନା ଡାକ୍ତରଖାନାରେ ହିଁ ଥିବ ।

ରୁନି ହଠାତ୍ ନିଜକୁ ଦେଖେଇ କହିଲା, ‘ମୁଁ ବି ଛୁଟି ଦରଖାସ୍ତ କରି ଯାଉଛି । ଆପଣ କିଏ ଟିକିଏ ସାନୁକୁ ଡାକି ଆଣିପାରିବେ । ସେ ଗାନ୍ଧିଜୀ ପାଖରେ ସୁବାସ ରୋଡ଼ ଷ୍ଟଡିଓରେ ଥିବେ । ଆମେ ବି ଯିବୁ, କିନ୍ତୁ ଖାଇବା ଛୁଟି ଭିତରେ ! ଆପଣ ଆମ ସାଙ୍ଗରେ ଚାଲୁ ନାହାନ୍ତି ।’

‘ନା ନା, ଆମେ ଦୁଇଜଣ ସେଠିକି ଯିବୁ ।’ କେହି ଦସ୍ତର ଛାଡ଼ି ଯିବାକୁ ଚାହୁଁନଥିଲେ । ରୁନି ଡରଡର ହୋଇ ଦରଖାସ୍ତ ଲେଖିଦେଲା । ଅଫିସରଙ୍କ ଟେବୁଲ ଉପରେ ଥୋଇ

ବାହାରି ଗଲାବେଳେ ବସ୍ତ୍ରକୁ ଚାହିଁଥିଲା । ତା' ଆଖିରେ କୌଣସି ଅଭିଯୋଗ ଆପରି ନଥିଲା । ସମସ୍ତେ ତାକୁ ଚାହିଁ ରହିଥିଲେ ।

ବସ୍ତ୍ରରେ ରୁନି ପହଞ୍ଚିଲା ସାନୁ ପାଖରେ । ସାଙ୍ଗେ ସାଙ୍ଗ ଉଭୟେ ବାହାରିଗଲେ ଡାକ୍ତରଖାନା । ତିନି ନମ୍ବର କେବିନ୍‌ରେ ନବଘନ ସ୍ତ୍ରୀ ଶୋଇଥିଲା । ରୁନିକୁ ଦେଖିବା ମାତ୍ରେ ତା' ମୁହଁରେ ମୁଚମୁଚ୍ ଫୁଲ ଫୁଟିଗଲା । ରୁନିକୁ ସେ କହିଲା ଯେ, ଅପରେସନ୍ ହବ । ସେଥିପାଇଁ ରକ୍ତ ଦରକାର । ନବଘନ ବୋଧହୁଏ ସେଥିପାଇଁ ଯାଇଥିଲା, କିନ୍ତୁ ସାଙ୍ଗେ ନ'ଠାରୁ କୁଆଡ଼େ ଗଲା ? ସେତେବେଳେ ଏଗାରଟା ତିରିଶ ହେବାକୁ ଯାଉଥିଲା । ଡାକ୍ତର ଆସିଲେ । ନର୍ସ ଆସିଲେ । ରକତ ଅଧଘଣ୍ଟା ଭିତରେ ନ ଦେଲେ ଡେଲିଭରି ହେବା ଅସମ୍ଭବ, ସିଜେରିଆନ୍ କରିବା ମଧ୍ୟ ଅସମ୍ଭବ ।

ରୁନି ସେମାନଙ୍କୁ ନୀରବ ଚାହିଁଲା । ସେମାନେ ବି ତାକୁ ଆଶ୍ଚର୍ଯ୍ୟ ହେଇ ଚାହିଁଲେ । ରୁନି ଲେଖି ଜଣାଇ ଦେବାରୁ ସେମାନେ ସହଜବୋଧ କଲେ । ସେମାନେ ମଧ୍ୟ ଲେଖିଦେଲେ ।

ରକ୍ତ ସେଇଠି ମିଳୁଥିଲା— ତା'ହେଲେ ନବଘନ ଗଲା କୁଆଡ଼େ ? ବୋଧହୁଏ ଟଙ୍କା ଯୋଗାଡ଼ କରିବାକୁ ଗଲା । ତା'ର କ'ଣ କେହି ନାହାନ୍ତି ? ଦସ୍ତରରେ କ'ଣ ତା'ର କେହି ନଥିଲେ ?

ଠିକ୍ ଅଛି । ରୁନି ସାନୁକୁ ଠାରିଦେବାରୁ ସେ ସାଙ୍ଗେ ସାଙ୍ଗେ ନର୍ସକୁ ରକ୍ତ ଭଣ୍ଡାରକୁ ବାଟ ଦେଖେଇ ନେବାକୁ କହିଲା । ସେ କ'ଣ ଗୁଡ଼ାଏ ବକ୍‌ବକ୍ ହେଇ ଆଜୁଠି ଦେଖେଇ ଦେଲା । ସେ ଜଣେଇ ଦେବାକୁ ଚାହୁଁଥିଲା ଯେ ଯାହାର ଦରକାର ସେ ନିଜେ ଯାଇ ସେ କାମ କରୁ ।

ସାନୁ ରକ୍ତ ଆଣିଲା । ଇନ୍‌ଜେକ୍‌ସନ ଆଣିଲା । ଖାଇବା ଛୁଟିରେ ଦସ୍ତରରୁ କେହି ଆସିଲେ ନାହିଁ । “ଆହେ, ଗୋଟାଏ ଡେଲିଭରି କେସ୍‌ଟା । ଏଥିପାଇଁ ବେମତକବ୍ ଏଡେ ଧାଁ ଦଉଡ଼ ଖାହିଁକି ? ପରେ ଘନିଆଠାରୁ ଭୋଜି ଆଦାୟ କରିବା ନାହିଁ ।”

ଏଣୁ କେହି ଆସିଲେ ନାହିଁ । ନବଘନ ବି ଆସିଲା ନାହିଁ । ରୁନି ମନକୁ ପାପ ଛୁଇଁଲା । ନବଘନର କିଛି ଅଘଟନ ହେଇଯାଇ ନାହିଁ ତ ? ସେ ହାତଯୋଡ଼ି ସାଙ୍ଗେ ସାଙ୍ଗେ ପ୍ରାର୍ଥନା କଲା, ମଙ୍ଗଳ ମନାସିଲା ।

ରକ୍ତ ଦିଆ ଚାଲିଥାଏ । ରୁନି ଖଟ ଉପରେ ବସି ନବଘନ ସ୍ତ୍ରୀ ଶୁଣି ସାଉଁଳି ଆଣିଲା । ଚାହିଁ ହସିଲା । ସେ ରୁନିର ହାତ ପାପୁଲିକୁ ଚାପି ଧରି କାନ୍ଦ କାନ୍ଦ ହୋଇଗଲା । ରୁନି ଏମିତି ପଚାରିଦେଲା, “ମା’ ଆସିଲେ ନାହିଁ ?” ସେ ଜାଣି ନଥିଲା ଯେ ଏ ପଦକ କଥାରେ ପୁରୁଣା ଘା’ କଥା ହେଇଯିବ । ନବଘନର ସ୍ତ୍ରୀ ତୁହାକୁ ତୁହା କୋହ ଉଠା କାନ୍ଦରେ ବିଳୀନ ହୋଇଯିବ ସତେବା ! ବହୁ କଷ୍ଟରେ ରୁନି ତାକୁ ଆଉଁସା ସାଉଁଳା କରି ସାଙ୍ଗେ ଗଲା । ତୁହାକୁ ଯେ ତା’ର ମା’ ନାହିଁ ।

ତା' ଭିତରେ ରହି ରହି ଭାବାନ୍ତର ଦେଖାଦେଲା । ଏଇଭଳି ଦିନେ ହୁଏତ ଏଇ ଖଟରେ ତାକୁ ଏକୁଟିଆ ରହିବାକୁ ହେବ । ଏମିତି ରକ୍ତ ବୋତଲ ଝୁଲୁଥିବ ତଳମୁହାଁ । 'ତା' ପାଖରେ କେହି ନଥିବେ । ସାନୁ ହୁଏତ ବ୍ୟସ୍ତ ହେଇ ସକାଳୁ ଯାଇଥିବ ଯେ ଦିନ ୨ଟା ଯାଏଁ ଆସି ନଥିବ । ତା'ର ତ ମା' ନାହିଁ ।

ଦୁଇଟା ଡିରିଣ୍ଡରେ ସେମାନେ ଆସି ତାକୁ ଅପରେସନ୍ ପାଇଁ ନେଇଗଲେ । ନବଘନର ସ୍ତ୍ରୀ ରୁନି ହାତଟିକୁ ଧରି ଲୁହ ଗଡ଼େଇଲା । ଆସ୍ତେ ଆସ୍ତେ ରୁଜିନେଲା । ରୁନି ସେଇଠି ଠିଆହେଇ ରହିଲା ଶ୍ବସ୍ଥ ନିଶ୍ଚୟ । ଇସ୍, ମଣିଷଟା କେତେ ଅସହାୟ ସତେ !

ସାନୁ ଆଉ ସେ ମିଶି ହସପିଟାଲ ବାହାରେ ଜଳଖିଆ ଖାଇଲେ । ରୁନି ଜାଣିଶୁଣି ଉପମା ପାଇଁ ବରାଦ କଲା । ସାନୁ ଉପମା ପ୍ଲେଟ୍ ଦେଖୁ ଅଛନ୍ତି ଟିକିଏ ହସିଲା । ରୁନି ବି ବୁଝିଗଲା, ସାନୁକୁ ଚାହିଁ ଆସୁ ମୁହଁମୁହଁ କଲା । ସେମାନେ ଜଳଖିଆ ସାରି ଫେରିଲେ । ସମୟ ଡିନିଟା ଡିରିଣ୍ଡ । ତେବେ ବି ନବଘନର ଦେଖାନାହିଁ । ହେଲା କ'ଣ ? ରୁନିକୁ ବିକ୍ରତ ହେବାର ଦେଖୁ ସାନୁ ତା' ପିଠି ଆଉଁସି ଦେଲା । ପାଦେ ଆଗକୁ ରଖୁ ତା' ଚାହାଣୀରେ ପଚାରିଲା- 'ଯିବିକି ତାକୁ ଖୋଜିବାକୁ ?' ତା' ହାତ ଚାପି ଧରି ରୁନି ମନାକଲା । ଶୂନ୍ୟକୁ ଚାହିଁ ରହିଲା ।

କିନ୍ତୁ ସେମାନେ କରିବେ କ'ଣ ? କେତେ ସମୟ ଅପେକ୍ଷା କରିବେ ? ଏଣେ ନବଘନର ସ୍ତ୍ରୀ ଅପରେସନ୍ ଟେବୁଲ ଉପରେ । ତାକୁ ଛାଡ଼ି ଯିବେ କୁଆଡ଼େ ? ସାନୁ ବ୍ୟସ୍ତ ହେଇ ଘଣ୍ଟା ଦେଖୁ କହିଲା, ଏବେ ବି ପାଞ୍ଚ ମିନିଟ୍ ଅଛି ପାଞ୍ଚଟା ବାଜିବାକୁ । ଠାରି କିହିଲା ରୁନିର ଅପିସକୁ ଫୋନ୍ କରିବ କି ? ରୁନି ପାଳେ ହସରେ ୩୦ ଲେଉଟେଇ ମୁଣ୍ଡ ହଲେଇଲା । 'ସେମାନେ କେହି ନଥିବେ । ଥିଲେ ବି ଆସିବେ ନାହିଁ ।' ସାନୁ ପାଖ ଝିଅରେ ବସିପଡ଼ିଲା । ହତାଶ ଭଙ୍ଗୀରେ ପଛକୁ ଚାହିଁ ରହିଲା ।

ଏତିକିବେଳେ ଖଣ୍ଡେ କାଗଜ ଧରି ଗୋଟିଏ ପୋଲିସ୍ କନେଷ୍ଟବଲ ଦୁଆରେ ଆସି ଠିଆହେଲା । କାବିନ୍ ନମ୍ବର ଦେଖୁନେଲା । ପଚାରିଲା, "ଏଇଠି ନବଘନ ମୁଡ଼ିଲିକ୍ ସ୍ତ୍ରୀ ଅଛନ୍ତି ?"

ରୁନି ସାନୁ ଉଭୟେ ହତବଦ୍ଧେଇ ଯାଇଥିଲେ । କ'ଣ ନିଶ୍ଚୟ ଅଘଟଣ ଘଟିଗଲା- ନହେଲେ ପୋଲିସ୍ କାହିଁକି ଆସିଥାନ୍ତା ? ସେମାନେ ପରସ୍ପରକୁ ଚାହିଁଲେ, କେମିତି ଉତ୍ତର ଦେବେ ! ଏତିକିବେଳେ ନର୍ସଟିଏ ପାରି ହେଉଥିଲା । ସେଇ ନର୍ସ ତାତ୍ତ୍ୱରକ୍ ସାଙ୍ଗରେ ଆସିଥିଲା । ସେ ଠିଆ ହୋଇ ପଚାରିଲା, 'କ'ଣ ଦରକାର ?'

କନେଷ୍ଟବଲ କହିଲା- "ନବଘନ ମୁଡ଼ିଲିକ୍ ସ୍ତ୍ରୀ ଏଇଠି ଅଛନ୍ତି ? ସେ ରୋଡ୍ ଆଫ୍ଟିଡେସ୍ରେ ବେହୋସ ହେଇ ବଡ଼ତାତ୍ତ୍ୱରଖାନାରେ ପଡ଼ିଛନ୍ତି । ଏବେ ସେ ଇଠିପାରିବେ



ନାହିଁ । ଏଠୁ ଯଦି ତାଙ୍କ ସ୍ତ୍ରୀ ଯାଇପାରିବେ ତାକୁ ନେବାକୁ ଯୋଜିଷ ସାହେବ ମୋତେ ପଠାଇଛନ୍ତି ।”

ନର୍ସ କାଗଜରେ ଲେଖି ରୁନିକୁ ଧରାଇ ଦେବାରୁ ତା’ ଆଖି ତରାଟି ହେଇଗଲା । ସେ ଜିଭ କାମୁଡ଼ି ଉୟତାତ ହୋଇଗଲା । ଇସ୍- ଏମିତି ବି କ’ଣ ହୁଏ ?

ସେ ନର୍ସକୁ ନମସ୍କାର କରି ଅନୁନୟ କଲା । ଲେଖିଦେଲା, “ଆପଣ ଦୟାକରି ଅଧଃଶ୍ୟାଏ ଏଠା କଥା ବୁଝିଲେ ଆମେ ତାକୁ ଆଶ୍ୱସ୍ତ କରି ଚାଲିଆସନ୍ତୁ । ଆପଣ କିନ୍ତୁ ତାଙ୍କ ସ୍ତ୍ରୀକୁ ଆଶ୍ୱିତେଷ କଥା କହିବେ ନାହିଁ । ଆମେ ଆସିଲେ ବୁଝିବୁ ।”

ନର୍ସ ପଚାରିଲା, “ଆପଣ ତାଙ୍କର କ’ଣ ହେବେ ?” ରୁନି ସାମାନ୍ୟ ହସିଲା । ଲେଖିଦେଲା, ‘ଆପଣ ଆମର କ’ଣ ହେବେ ?’ ସେ ବୁଝିଗଲା । ରୁନି କାନ୍ଧରେ ହାତ ରଖି ପ୍ରତିଶ୍ରୁତି ଦେଲା ଏଠା ଦାୟିତ୍ୱ ସେ ଆସିବା ଯାଏଁ ସମ୍ଭାଳିବା ପାଇଁ ।

ସାଙ୍ଗେ ସାଙ୍ଗେ ସାନୁ ଆଉ ରୁନି ବାହାରିଲେ ବଡ଼ ଡାକ୍ତରଖାନା । ସଞ୍ଜବେଳେ ବଜାର ଭିଡ଼ । ଏଠି ସେଠି ଟ୍ରାଫିକ୍ ଅଟକ । କୌଣସି ପ୍ରକାରେ ପହଞ୍ଚି କାଳୁଏଲ୍‌ଟି ପାଖରେ ବୁଝିଲେ । ସେ ଇମର୍ଜେନ୍ସି ଡ୍ୱାର୍ଡ଼କୁ ଦେଖାଇଦେଲେ ।

ଯାଇ ଦେଖିଲା ବେଳକୁ ମୁଣ୍ଡରେ ପଟି ଓ ଗୋଡ଼ରେ ପ୍ଲ୍ୟୁର । ନବଘନ ମୁହୁଳି ଏମାନଙ୍କୁ ଦେଖିବା ମାତ୍ରେ ଉଦ୍‌ବିଗ୍ନ ହୋଇଉଠିଲା । ରୁନି ଯାଇ ତାକୁ ଶୋଇବାକୁ କହି ତାକୁ ଚାହିଁ ତା’ର ଅଲୌକିକ ହସରେ ତା’ ମହିମାଶ୍ୱଳକୁ ଛିର କରିଦେଲା । ଅଳ୍ପ ଅଳ୍ପ ଲେଖି ତାକୁ ସବୁ କଥା ଦୁହେଁ ମିଶି ଠାରିଦେଲେ । ତାକୁ ସମ୍ପୂର୍ଣ୍ଣ ନିଶ୍ଚିତ ରହିବାକୁ କହି ରୁନି ଆଉ ସାନୁ ନିଜ ନିଜ ବୁକୁ ଉପରେ ହାତରଖି ନବଘନର ଦାୟିତ୍ୱ ବହନ କରିନେଲେ ।

ନବଘନ ଆଖିରୁ ଲୁହ ଗଡ଼ି କାନ ପାଖରେ ଠୁଳ ହେଇଗଲା । ସେ ଗୋଟାଏ ହାତରେ ତା’ ପର୍ସ କାଢ଼ି ପଇସା ନେବାକୁ କହିବାରୁ ସେମାନେ ହାତଟେକି ବାରଣ କଲେ । ପରେ ଦେଖିବା କହି ତରତର ହେଇ ଚାଲିଗଲେ । ନବଘନ ପଛରୁ ସେ ଦୁଇଟି ଅଲୌକିକ ପ୍ରାଣୀକୁ ଚାହିଁ ରହିଲା ।

ସାନୁ ଭାରି ଅନ୍ୟମନସ୍ ହୋଇ ଗାଡ଼ି ଚଳଉଥିଲା । ଟ୍ରକ୍ ପାଖରେ ଏମିତି ଘସି ହେଲାପରି ସୂତାଶ୍ୱ ବ୍ୟବଧାନ ରଖି ସେମାନେ ପାରି ହେଇଗଲେ । ପଛରୁ ରୁନି ତା’ କାନ୍ଧ ଟିପି ତାକୁ ସଂଯତ ହେବାକୁ ଇସାରା କଲା ।

ଆଉ ଗୋଟେ ଜାଗାରେ ସେମିତି ସାନ ପିଲାଟିଏ ମାଡ଼ି ଆସିଲା ଗାଡ଼ି ଉପରକୁ । ଆଖି ବୁଜି ହୋଇଗଲା— କିନ୍ତୁ ସାନୁ ତାକୁ କଟେଇ ନେଇଗଲା ।

ସାନ ଡାକ୍ତରଖାନାରେ ପହଞ୍ଚି ସେମାନେ ଦୁହେଁ ତରବରରେ ଡିନି ନମ୍ବର କ୍ୟାବିନ୍ ଆଡ଼କୁ ଯାଉଥାନ୍ତି । ଜଣକ ଦେହରେ ରୁନ ବାଡ଼େଇ ହୋଇଗଲା ।

ତା'ପରେ ବାରଣ୍ଡା ବୁଲୁଣି ପାଖରେ ଡିନିଙ୍ଗା ପାହାଚ— ରୁନି ଆଖିରେ ସେତେବେଳେ ନବଯୁଗର ଶିଶୁ ସନ୍ତାନ, ତା'ର ମା', ସେମାନଙ୍କ ଡୋକଶୋଷର ଯନ୍ତ୍ରଣା, ସେମାନଙ୍କ ମୁଲାଏମ୍ ନବଜନ୍ମର ସ୍ୱର୍ଣ୍ଣ ବୋଝେଇ ହୋଇ ରହିଥିଲା । ସେଥିରେ ପାହାଚ ଦିଶିବ କୁଆଡୁ ?

ଗଛ କାଟିଲା ପରି ରୁନି ପଡ଼ିଗଲା ମୁହଁ ମାଡ଼ି । ସାନୁ ଯାଇ ତାକୁ ସାଉଁଟି ଧରିଲା । ରୁନି ନୀରବ ଯନ୍ତ୍ରଣାରେ ଛଟପଟ ହେଉଥାଏ । ଲୋକ ଜମିଗଲେ, ତାନ୍ତର ଆସିଗଲେ । ସ୍ତେଚର ମଗେଇ ରୁନିକୁ ସେଥିରେ ଶୁଆଇ ନେଇଗଲେ । ସାନୁକୁ ପଛକୁ ଠେଲି ଦେଇ କୌତୁହଳୀ ମଣିଷମାନେ ଆଗକୁ ପଶିଗଲେ । ସାନୁ କୌଣସି ପ୍ରକାରେ ଭିତରକୁ ପଶି ତାନ୍ତରକୁ ଠାରି କହିଲା— ହାତ ପାପୁଲିରେ ଆଙ୍ଗୁଠିରେ ଲେଖିଲା 'My wife' । ତାନ୍ତର କେବଳ ତାକୁ ଋଣ୍ଟ ବାଜି ସମସ୍ତଙ୍କୁ ବାହାର କରିଦେଲେ ।

ବାହାରେ ଅନ୍ଧାର ଘନୀଭୂତ ହୋଇ ଆସିଥିଲା । ରୁନିର କପାଳରୁ ଝାଳ ଝରି ଯାଉଥିଲା । ସେ ଜୋର୍ ନିଶ୍ୱାସ ନେଉଥିଲା । ତା'ର ଚେତା ବୁଡ଼ି ଯାଇଥିଲା ।

ସାନୁ ଡବଡବ ଆଖିରେ ଚାହିଁ ରହିଲା । ତାନ୍ତର ପରୀକ୍ଷା କରୁଥିଲେ । କ'ଣ ଇନ୍ଦ୍ରେକ୍ସନ୍ ଦେଲେ ।

ଡିନି ନୟର କ୍ୟାବିନ୍‌ର ନର୍ସ କୋଉଠୁ ଶୁଣି ବୋଡ଼ି ଆସିଲା । ରୁନିକୁ ଆଉଁସି ଦେଲା । ତାନ୍ତରଙ୍କ ଇଜିତରେ ରୁନିର ନାକ ପାଖରେ କ'ଣ ଖୋଲି ଧରିଲା । ଥଣ୍ଡା ପାଣି ମୁଣ୍ଡକୁ ମୁହଁକୁ ଛିଞ୍ଚିଲା ।

ରୁନି ଆଖି ଫିଟେଇ ଚାହିଁଲା । ତା'ର ସେ ଅଲୌକିକ ଆଖିରେ କୌଣସି ଭାଷା ନଥିଲା । ଦୃଷ୍ଟି ନଥିଲା । ସାନୁ ପାଖରେ ଛିଡ଼ା ହୋଇ ତା' ଗାଲ ଉପରେ ହାତ ରଖିଲା । ତା' ପାପୁଲିର ଉଷ୍ମତା ବାର୍ତ୍ତାର ଉତ୍ତରରେ ଆଖି ମଟକା ପକେଇ ରୁନି ଚାହିଁଲା ।

ସାନୁକୁ ଖେଳୁ ଅଳ୍ପ ହସିଦେଲା । ନର୍ସକୁ ଚାହିଁ ଚିହ୍ନିଲା । ତା'ର ଭୁରୁ କୁଞ୍ଚେଇ ଯିବାର ପ୍ରଶ୍ନଟି ବୁଝି ନର୍ସ କହିଲା— 'ପୁଅ ହେଉଛି' ।

ରୁନିର ମୁହଁରେ ଅଜସ୍ର ଫୁଲ ଫୁଟିଗଲା । ତା' ଆଖି ବୁଜି ହେଇଗଲା । କୁହ ଝରିଗଲା । ତା'ପରେ ପାଖୁଡ଼ା ବୁଜି ହେଲାପରି ନିଷ୍ପେକ ହେଇଗଲା ମୁହଁଟି । ତାନ୍ତର ଦେଖିଲେ— ପୁଣି ଚେତା ବୁଡ଼ିଗଲା ।

ସେ ସମସ୍ତଙ୍କୁ ଆଡ଼ କରି ତାକୁ ଇଣ୍ଡେନ୍‌ସିଭ୍ କେୟାର ଉଇନିଟକୁ ନେବା ପାଇଁ ପରାମର୍ଶ ଦେଲେ । ନର୍ସ ସାନୁ ଅଞ୍ଚାରେ ବାହୁ ବେଢ଼େଇ ଅଖଣ୍ଡ ଭରସା ଦେଲାପରି ବାହାରକୁ ନେଇଗଲା । ସାନୁର ଆଖି ମୁହଁ ସର୍ବାଙ୍ଗରେ ଗୋଟିଏ ନୀରବ ପ୍ରଶ୍ନ ସେ ଶୁଣି ପାରୁଥିଲା— 'ରୁନି ଭଲ ହେଉଛିଯବ ତ ?' ନର୍ସଟି ଯଥାସମ୍ଭବ ଆଶ୍ୱାସନା ଦେଲା ।

ରାତି ନଅଟା ବେଳେ ରୁନିର ସାଇପଡ଼ିଶାରୁ ସମସ୍ତେ ବାହାରି ଆସିଲେ । ପରାମର୍ଶ କଲେ । ଫୋନ୍‌ଫାନ୍ କଲେ । ସାରା ପୃଥିବୀରେ କେଉଁଠି ହେଲେ ରୁନିକୁ ଠାବ କରିବାକୁ

ସେମାନେ ଅଥୟ ହେଉଥିଲେ, କିନ୍ତୁ ଖବର ଆସିଲା ଯେ, ରୁନି ହସ୍ପିଟାଲରେ ବୋହୋସ୍ ହୋଇ ପଡ଼ିଛି । ସମସ୍ତେ ବ୍ୟଗ୍ର । ସମସ୍ତେ କାନ୍ଦ କାନ୍ଦ । ସମସ୍ତେ ନୀରବ ।

ଅଧ୍ୟକ୍ଷା ଭିତରେ ସମସ୍ତେ ଆସି ହସ୍ପିଟାଲ୍ ପିଣ୍ଡାରେ ଠିଆ ହେଇଗଲେ । କାହାରି ପାଦଶବ୍ଦ ଶୁଭୁ ନାହିଁ । ନିଶ୍ୱାସ ବି ଶୁଭୁ ନାହିଁ । ସାନୁକୁ ମୁଣ୍ଡଠାରୁ ସାଉଁଳିଦେଇ ମିସେସ୍ ମହାରଣା ଝରଝର କାନ୍ଦି ପଳେଇଲେ ।

ଇଣ୍ଟେନ୍ସିଭ୍ କେଆର୍ ଉଇନିଟ୍‌ର କବାଟ ଭିତରୁ ବନ୍ଦ ରହିଛି । ରୁନି— ରୁନି ଗର୍ଭର ସ୍ୱପ୍ନ ଯେ ତା’ ଜୀବନର ସମସ୍ତ ନୀରବତାକୁ ସଙ୍ଗୀତମୟ କରିବ ବୋଲି ତା’ର ବିଶ୍ୱାସ ଥିଲା । ଉଭୟେ ନୀରବ । ଅନ୍ଧାର ଭିତରେ କୁଳ ପାଇ ନାହାନ୍ତି ।

ନବଯୁଗ ମୁଦୁଲିର ସ୍ତ୍ରୀ ସବୁ ଶୁଣି ଆଖି ବୁଜି ହାତଯୋଡ଼ି ପ୍ରାର୍ଥନା କଲେ । ସାଇ ପଡ଼ିଶାର ସମସ୍ତେ କରଯୋଡ଼ି ପ୍ରାର୍ଥନା କଲେ । ରୁନି କାଲି ସକାଳୁ ଆଖି ମେଲି ନ ଚାହିଁଲେ କୌଣସି କଢ଼ ଫୁଟି ପାରିବ ନାହିଁ । ସେ ହସି ନ ଦେଲେ ସୂର୍ଯ୍ୟ ଉଜ୍ଜ୍ୱାଳିବ ନାହିଁ ।

ସାହିର ଛୋଟ ଛୋଟ ଝିଅମାନେ କାନ୍ଦୁ ଆଉଜି ଠିଆ ହୋଇଛନ୍ତି— ଯେ ଯେଉଁଠି ଅଛନ୍ତି ବୁଝାବୁଝା ଠିଆ ହୋଇଛନ୍ତି । କାତର ଦରିଦ୍ର ଦୀନହୀନ ପୃଥିବୀର ମଣିଷମାନେ ସମସ୍ତେ । କାହା ଦୁଃଖରେ ଭାଷା ନାହିଁ ।

ଆପଣ ଏ ନୀରବ ପ୍ରାର୍ଥନାରେ ଯୋଗ ଦେଇ ପାରିବେ ?



## ରାଜସାକ୍ଷୀ

“ମୁଁ ନେତି ସିଂ, ବାପ ପତେ ସିଂ ଶପଥ କରି କହୁଛି ଯେ ମୁଁ ମିଛ କହେ । ଏବେ ବି ମିଛ କହିବି । ସେଇଟା ମୋ ସ୍ୱଭାବ । ମୋ ଆଦର୍ । ସେଇଥିପାଇଁ, ଧର୍ମାବତାର, ଆପଣମାନେ ଦାୟୀ । ମୋତେ ସତ କହିବାର ମୌକା କେବେହେଲେ ଦେଲେ ନାହିଁ । ମୁଁ ନିଶା ଖାଏ, କହେ ଖାଏ ନାହିଁ, ଜୁଆ ଖେଳେ, କହେ ଖେଳେ ନାହିଁ । ମୁଁ ମାଳା ବେହେରାଣୀ ପାଖକୁ ଯାଏ, କହେ ଯାଏ ନାହିଁ । ମୁଁ ଦି ପହର ବେଳା ଦେଖୁଟି ବିଦ୍ ଦଙ୍ଗାରରେ ସେମାନେ କ’ଣ ସବୁ କଲେ । ପଚାରିଲେ କହିବି ଦେଖୁ ନାହିଁ । ବାକି ଯାହା ସେଠି ହେଲା ମୁଁ ସେ ସବୁ ଦେଖୁଛି । ହେଲେ କହିବି ଦେଖୁ ନାହିଁ ।”

“ତମେ ମାନୁଛ ଯେ ତମେ ସେସବୁ ଘଟଣା ଦେଖୁଛ । ଯଦି ଏଠି କହିବ ଦେଖୁ ନାହିଁ ତା’ ହେଲେ ସେଥିପାଇଁ ତମକୁ ଦଣ୍ଡ ଭୋଗିବାକୁ ପଡ଼ିପାରେ । ତମେ ସତ କହିଲେ ନ୍ୟାୟ ବିଚାର କରିବାକୁ ଅଦାଲତ ସମର୍ଥ ହେବେ । ତମେ ନ୍ୟାୟ ପକ୍ଷନେଲେ ପ୍ରଶଂସା ପାଇବ ।”

“ମୁଁ ସତ ଜାଣି ସୁଦ୍ଧା ସତ କହିବାକୁ ବାଧ୍ୟ ନୁହେଁ । ମିଛ କହିବା ଆଉ ସତ ନ କହିବା ଏକା କଥା ନୁହେଁ, ଧର୍ମାବତାର ! ମୁଁ ଯଦି ସତ କହୁନାହିଁ ଧର୍ମାବତାର, ମୁଁ ମିଛ ବି କହୁନାହିଁ । ମୁଁ କେବଳ ନୀରବ ରହିବାକୁ ଚାହୁଁଛି । ନୀରବ ରହିବା କ’ଣ ଅପରାଧ ?— ଯଦି ସେଥିପାଇଁ ଆପଣ ଦଣ୍ଡ ଦେବାକୁ ଚାହୁଁଛନ୍ତି ନିଶ୍ଚୟ ଦିଅନ୍ତୁ । କିନ୍ତୁ ଉପର ଅଦାଲତରେ ଆପଣ ଧରା ପଡ଼ିଯିବେ । ଧର୍ମାବତାର ! ନିରପରାଧକୁ ଦଣ୍ଡ ଦେବା ଅପରାଧ ।”

ମୋ ଓକିଲାତି ଜୀବନରେ ଏଭଳି ରାଜସାକ୍ଷୀ କେବେ ଦେଖୁ ନଥିଲି । ମୁଁ ତା କଥା ଶୁଣି ମନେମନେ ଖୁସି ହେଉଥିଲି ଯେ ଯାହାହେଉ ମୂଳ ସାକ୍ଷୀ ଏମିତି ବିଚିତ୍ର ଗଲେ ମୋର ମହକିଲ ସବୁ ଖସିଯିବେ । ସେମାନଙ୍କୁ ଖସେଇ ଦେଲେ ମୋର ଜିତାପତ । ଆରମ୍ଭଟା ମନ୍ଦ ନୁହେଁ । ଲଢ଼ିବା ପୂର୍ବରୁ ଯୁଦ୍ଧ ଜିଣିଥିବାର ସମ୍ଭାବନାରେ ମୁଁ ନିଶ୍ଚୟ ଖୁସି ହେଉଥିଲି, କିନ୍ତୁ ନେତି ସିଂର ହାବଭାବ, ତା’ର ଚାହାଣି ଆଉ ତାର ବଖାଣର ଢଙ୍ଗ ମୋତେ ଖୁବ୍ ପ୍ରଭାବିତ କରୁଥିଲା । ମୁଁ ବେଶ ମନଦେଇ ତାକୁ ଶୁଣୁଥିଲି । ଜଣେ ଏମିତି ଖୋଲାଖୋଲି ମିଛ କହିବା ଏବଂ ସେଥିପାଇଁ ଶପଥ ନେବା ଅଦାଲତ ଇତିହାସରେ, ମୋ ଜାଣିବାରେ ବୋଧହୁଏ ଏଇ ସର୍ବପ୍ରଥମ ଘଟଣା । ସେ ବେଳୁବ୍ ଭଳି ନିଜକୁ ଓ ନିଜ ବୟାନକୁ ଅପ୍ରମାଣିତ କରୁଥିଲା, ସତ, କିନ୍ତୁ ସେ ଯେ ବେଳୁବ୍ ନଥିଲା, ଏକଥା ସମସ୍ତେ ବୁଝି ପାରୁଥିଲେ ।

ନେତି ସିଂର ବୟାନରେ ସରକାରୀ ଓକିଲ ବେଶ୍ ବିଚଳିତ ଜଣା ପଡୁଥିଲେ । ସେ ପାଖକୁ ଯାଇ ତାକୁ ବୁଝାଇବାକୁ ଚେଷ୍ଟା କଲେ ।

“ଦେଖ ନୈତି ସିଂ ତମେ ଯଦି ଯାହା ଦେଖୁଛ ନ କହିବ ତା’ ହେଲେ ତମେ ଅପରାଧ ଆଉ ଅଭିଯୁକ୍ତ ଅପରାଧୀକୁ ସମର୍ଥନ କରୁଛ ବୋଲି ଜଣାଯିବ । ମୁଁ ଅନୁଭବ କରୁଛି ଯେ ତମେ କଦାପି ତାହା କରିବାକୁ ଚାହଁ ନାହିଁ । ତମେ ନାରବ ରହିଗଲେ, ସାକ୍ଷ୍ୟପ୍ରମାଣ ଅଭାବରୁ ଅଭିଯୁକ୍ତ ଖଲାସ ହୋଇଯିବେ । ସେମାନେ ଯାପରେ ପୁଣି ସେଭଳି ଅପରାଧ କରିବାକୁ ଉତ୍ସାହିତ ହେବେ । ଦୋଷୀକୁ ଦଣ୍ଡ ଦେବା ଅଦାଲତଙ୍କ କାମ । କିନ୍ତୁ ତମେ ସାହାଯ୍ୟ ନ କଲେ ଅଦାଲତ ଘଟଣା ବିଷୟରେ ନିଷ୍ପତ୍ତି ନେଇ ପାରିବେ ନାହିଁ । ସାକ୍ଷ୍ୟପ୍ରମାଣ ନ ମିଳିଲେ କାହାକୁ ଦୋଷୀ ସାବ୍ୟସ୍ତ କରାଯାଇ ପାରିବ ନାହିଁ । ଆଉ ଥରେ ଭାବି ଦେଖ, ଏବଂ ଏବେ ଦେଇଥିବା ବୟାନକୁ ବଦଳାଇବାକୁ ଚାହଁଲେ ସେଥିପାଇଁ ଅଦାଲତଙ୍କ ଅନୁମତି ମାଗ । ମୋର ପୂର୍ଣ୍ଣ ବିଶ୍ୱାସ ଯେ ଅଦାଲତ ତମକୁ ଅନୁମତି ନ ଦେବାର କାରଣ ନାହିଁ ।”

ମୁଁ ଠିଆ ହୋଇ ପ୍ରତିବାଦ କରିଥିଲି ଯେ ସରକାରୀ ଓକିଲ ଶାହୀ ସାକ୍ଷୀକୁ ତାଙ୍କ ସ୍ୱାଧୀନ ମତ ଦେବାରେ ବାଧା ଦେଉଛନ୍ତି ଏବଂ ତାଙ୍କ ବୟାନ ବଦଳାଇବାକୁ ପ୍ରବର୍ତ୍ତାଉଛନ୍ତି । ଏହା ସଂପୂର୍ଣ୍ଣ ବେଆଇନ୍ କଥା । ଅଦାଲତ ମୋ ପ୍ରତିବାଦକୁ ସମର୍ଥନ କରିଥିଲେ ।

କିନ୍ତୁ ନୈତି ସିଂ ସମସ୍ତଙ୍କୁ ତାକୁ କହିଥିଲା “ମୁଁ ସବୁ ଜାଣେ । ଅପରାଧ ଆଉ ଅପରାଧୀଙ୍କ ବିଷୟରେ ସବୁ କିଛି ଜାଣେ । ମୁଁ ଅଦାଲତକୁ ମଦତ୍ କରିବାକୁ ଚାହେଁ ନାହିଁ । ପ୍ରଶଂସା ଶୁଣିବାକୁ ମୋର ଆଗ୍ରହ ନାହିଁ । ନ୍ୟାୟ ବିଚାର ଉପରେ ମୋର ଆଶ୍ୱା ନାହିଁ । ତଥାପି ମୁଁ ସବୁ କହିବାକୁ ହିଁ ଏଠି ଆସିଛି । ଟିକି ନିଶ୍ଚୟ ସବୁ ନ କହି ମୁଁ ଏଠୁ ଯିବି ନାହିଁ । ତା’ର କାରଣ ହେଲା ଏଠି କେହି ସତ କହୁ ନାହାନ୍ତି । ସତ କହିବାକୁ ସମସ୍ତେ ଡରୁଛନ୍ତି । ମୋର କାହାକୁ ଡରିବାର ନାହିଁ । ସେଥିପାଇଁ ସବୁ ସତସତ କହିଦେବି । ଖରୁଆର ସତ ବୟାନକୁ ସମସ୍ତେ ବିଶ୍ୱାସ କରିନେବ । ସତ ଗୁଡ଼ାକ, ଆଜ୍ଞା, ନଜଳା ପିଲାପରି । ସେ ଗୁଡ଼ାକୁ ଲୁଗା ନ ଘୋଡ଼େଇ ଏଠି ଠିଆ କରିଦେଲେ କେମିତି ଲାଗିବ ମୁଁ ଥରେ ଦେଖିବାକୁ ଚାହେଁ । ସତ କହିବାକୁ ଯେତିକି ଦମ୍ଭ ଦର୍ଜାର, ଶୁଣିବାକୁ ବି ସେତିକି ଦମ୍ଭ ଦର୍ଜାର । ଆପଣ ସବୁ ଶୁଣି ପାରିବେ ତ ?”

ମୋର ମହକିଲ୍‌ମାନଙ୍କ ମୁହଁରୁ ରକ୍ତ ନିଗିଡ଼ି ଯିବାର ମୁଁ ଲକ୍ଷ୍ୟ କଲି । ଏପରି କି ସର୍କାରୀ ଓକିଲ ମଧ୍ୟ ଅସୁସ୍ଥ ବୋଧ କଲାଭଳି ଗଳା ଝାଡ଼ିବାର ଏବଂ ଖୋଦ୍ ଜଜ୍ ସାହେବ ଆଖି ତଳକୁ କରି ନେବାର ମୁଁ ଦେଖି ପାରିଲି । ମୁଁ ବି କାହିଁକି କେଜାଣି ଘାବରେଇଲା ପରି ବୋଧ କଲି । ମୋ ଭିତରେ ଅନ୍ଧ ନାଡ଼ି ସାକୁଡ଼ି ଯାଉଥିଲା ।

ନୈତି ସିଂ ଜଣ ଜଣ କରି ଆମମାନଙ୍କ ମୁହଁକୁ ଜଟମଟ କରି ଚାହୁଁଥିଲା । ଦୌଳତାବାଦ ଦୁର୍ଗର ଉପର ଆକରୁ ଟକମକ ଫୁଟୁଥିବା ତେଲ କଡ଼େଇକୁ ସେ ଆମମାନଙ୍କ ମୁଣ୍ଡରେ ଅଜାଡ଼ି ଦେବାକୁ ହୁଏତ ସଜ ହେଉଥିଲା ।

କିନ୍ତୁ କ'ଣ ଏମିତି ସେ କହି ପକେଇବ କି ?- ମୁଁ ଓକିଲ । ଆମେ ତ କଂସାରି ଘର ପାରା । ଭୟାନକରୁ ଆହୁରି ଭୟାନକ କଥା ଦେଖୁ ଦେଖୁ ଶୁଣି ଶୁଣି ପାଚି ଗଲୁଣି । ସେ ଏମିତି କ'ଣ କହିଦେବ ଯେ ସେଥିପାଇଁ ଭାଲେଣି ପଡ଼ିବି । କହୁ ସେ ଯାହା ମନ ତାହା । ତାକୁ ତ ଗୋଟାଏ ବୁର୍କିରେ ଉଡ଼େଇ ଦେଇ ହେବ ମାତ୍ର ପଦେ କଥାରେ । ନେତି ସିଂ ମିଛ କହେ ବୋଲି ଖୋଦ ଅଦାଲତ ଉପରେ ଶପଥ ନେଇ କହି ସାରିଛି । ଏଣୁ ତା'ର ଏ ବୟାନ ସତ ବୋଲି କାହିଁକି ଅଦାଲତ ବିଶ୍ୱାସ କରିବାକୁ ଯିବ ?... ମୁଁ ମନକୁ ମନ ଏମିତି ଦମ୍ଭ ଦେଇ ଅପେକ୍ଷା କଲି ସେ କ'ଣ କହୁଛି ଶୁଣିବାକୁ ।

ସର୍କାରୀ ଓକିଲ କୁଣ୍ଡିତ ସ୍ୱରରେ କହିବାର ଶୁଣାଗଲା, “ସାକ୍ଷୀକୁ ଯାହା ପଚରାଯିବ, କେବଳ ତା'ର ଜବାବ ଦେବାପାଇଁ ତାକୁ ଅନୁମତି ମିଳିବ । ପ୍ରୟୋଜନରୁ ଅଧିକ କହିବାର ଆବଶ୍ୟକତା କ'ଣ ଅଛି ? ଏଣୁ ତମେ ଯାହାସବୁ ଦେଖୁଛ ବା ଜାଣିଛ ସେସବୁ ବୟାନ କରିବା ଦରକାର ନାହିଁ ।”

ନେତି ସିଂ ଆଉ କ'ଣ ହେଇଥିବ କେଜାଣି, କିନ୍ତୁ ବେତାଲାକ୍ କଦାପି ନୁହେଁ । ସେ ସର୍କାରୀ ଓକିଲଙ୍କୁ ଦୟାକଳା ପରି ମୁର୍କିମାରି ଚାହିଁଲା । ତାଙ୍କଲ୍ୟରେ କହିଲା, “ଓ, ତା' ହେଲେ ଆପଣ ସବୁଯାକ ସତ ଜାଣିବାକୁ ଚାହୁଁ ନାହାନ୍ତି । ବେଶ୍ କଥା, ମୁଁ ମୋର କହିଯିବି । ତେଣିକି ଆପଣ କ'ଣ ନେବେ କ'ଣ ଛାଡ଼ିବେ, ଆପଣଙ୍କ ମର୍ଜି ।”

ନେତି ସିଂ କିଛି ଅନ୍ୟାୟ କଥା କହୁନଥିଲା । କିନ୍ତୁ କେଜାଣି କାହିଁକି ସର୍କାରୀ ଓକିଲ ତାକୁ ଗ୍ରହଣ କରିପାରୁ ନଥିଲେ । ସତେବା ସବୁ କହିଦେଲେ ସେ ତାକୁ ସମ୍ଭାଳି ପାରିବେ ନାହିଁ । ତାଙ୍କ କେସ୍ ହୁଗୁଳି ଯିବ । ବା' ସେ ନିଜେ ଅତୁଆରେ ପଡ଼ିଯିବେ । ଏଣୁ କହିଲେ—

“ଦେଖ ନେତି ସିଂ । ଆମେ ସେମିତି କାହିଁକି କହିବାକୁ ଯିବା ? ମାନନୀୟ ଅଦାଲତଙ୍କ ବହୁମୁଖ୍ୟ ସମୟ ନଷ୍ଟ ନ କରି କେବଳ ମୁଁ ଯେତିକି ପଚାରିବି ସେତିକି ମାତ୍ର କହିଦେଲେ ଚଳିଯିବ ।”

ନେତି ସିଂର କଟମଟ ନିଘାକୁ ସେ ଚାହିଁ ପାରୁ ନଥିଲେ ।

“ମୁଁ ଦେଖୁଛି, ହଜୁର ଧର୍ମାବତାର, ମୋତେ ଅନୁମତି ଆଉ ଅଭୟ ନ ଦେଲେ ମୁଁ ଯାହା ଜାଣିଛି ଏଠି କହି ପାରିବି ନାହିଁ । ଯଦି ହଜୁର ମଧ୍ୟ ଶୁଣିବାକୁ ଚାହୁଁ ନାହାନ୍ତି ତା' ହେଲେ ମୋତେ ଏ କାଠଘଡ଼ାରୁ ଓହ୍ଲେଇ ଯିବାକୁ ଆଦେଶ ଦିଅନ୍ତୁ । ନାହିଁ ଯଦି ଶୁଣିବେ ତା'ହେଲେ ସବୁ ଶୁଣିବାକୁ ରାଜି ହୋଇ ଯାଆନ୍ତୁ ।

ଜଜ୍ ଭାରି ପୋଖତ ଲୋକ । ସେ ବି ଏଭଳି ଗୋଟିଏ ସାକ୍ଷୀ ହାବୁଡ଼ରେ କେବେ ପଡ଼ି ନଥିଲେ ପରି ଲାଗୁଥିଲା । ସେ ତାଙ୍କ ଢଙ୍ଗରେ କହିଲେ—

“ତମେ କ'ଣ ସବୁ ଦେଖୁଛ ବା ଜାଣିଛ ସେ ସମସ୍ତ ଅଦାଲତ ପାଇଁ ପ୍ରୟୋଜନ ନ ହୋଇପାରେ । ଆଜିର ନିର୍ଦ୍ଦିଷ୍ଟ ଅଭିଯୋଗ ବିଚାର କରିବାକୁ ଅଦାଲତ ସାକ୍ଷ୍ୟପ୍ରମାଣ

ଚାହୁଁଛି । ସେଥିପାଇଁ ସବୁ ବୟାନ କରିବାକୁ ତମକୁ ଅନୁମତି ଦେବା ଅଦାଲତ ଆବଶ୍ୟକ ମଣୁନାହିଁ । ‘ସବୁ’ କହିଲେ ସେ ସବୁର ବିସ୍ତାର କେତେ ତାହା ନ ଜାଣି ତମକୁ ସେଥିପାଇଁ ଅନୁମତି ଦେଇ ପାରିବି ନାହିଁ ।’

“ହଜୁର ସର୍ବମୋଟ କୋଡ଼ିଏରୁ ପଚାଶ ମିନିଟ୍‌ର ବ୍ୟାପାର । ବଖାଣିଲେ ସେତିକି ସମୟ ବା ତାଠାରୁ କିଛି କମ୍ ବେଶି ଲାଗିପାରେ । ଆପଣ କ’ଣ ଏତିକି ସମୟ ଦେଇ ପାରିବେ ନାହିଁ ? ମୁଁ ତ’ ପାଟି ଆଁ କରି ଆପଣଙ୍କୁ ବିଶ୍ୱ ବ୍ରହ୍ମାଣ୍ଡ ଦେଖେଇ ପାରିବି ନାହିଁ । ଆପଣ ଏଥିପାଇଁ ଏତେ ପଛଢଳନ୍ତି କାହିଁକି ? ମୁଁ ଏବେ ବି କହୁଛି ଯେ ମୋର ବୟାନ ଯଦି ଶୁଣିବେ ସବୁ ଶୁଣିବେ, ନ ହେଲେ କିଛି ଶୁଣିବେ ନାହିଁ । ଯଦି ଧର୍ମାବତାର ଭାବୁଥାନ୍ତି ଯେ ମୋର ବୟାନରେ ଆପଣଙ୍କ ନ୍ୟାୟବିଚାର ଅତୁଆ ତତୁଆ ହେଉଯିବ, ତେବେ ଛାଡ଼ନ୍ତୁ, ମୋତେ ଯିବାକୁ ଦିଅନ୍ତୁ ।”

ଜଜ୍ କାତ ଓଜନଟାକୁ ନେଇ ଅନ୍ୟମନସ୍ ହେଲାପରି ଖେଳଉଥାନ୍ତି ।

ସମଗ୍ର ଅଦାଲତରେ ଏକ ଅସ୍ପଷ୍ଟିକର ନୀରବତା ।

ଆଶ୍ଚର୍ଯ୍ୟ କଥା । ନେତି ସିଂ, ଯେ କି ଖଟ କହେ ଏବଂ କହି ଆସିଛି, ସେ କାହିଁକି ଗୁଡ଼ାଏ ସତ କହି ପକେଇବାକୁ ଜିଦ୍ ଧରି ବସିଛି ? ସେ ହୁଏତ କେବେ ସତ୍ୟର ସାମ୍ନା କରିନାହିଁ । ଜାଣି ଶୁଣି ଆଡ଼େଇ ଦେଇଛି । କିନ୍ତୁ ଖୁବ୍ ଗହୀରରେ ଇଚ୍ଛାଟିଏ ରହିଛି ଚକ୍ ଚକ୍ ତମକୁଥିବା ସତ୍ୟକୁ ଥରେ ଟିପମାରି ପରଖି ନେବାକୁ । ତା’ ଉପରେ ବଢ଼ି ପାଣି ପାରି ହେଲାବେଳେ ସେ ନିଜ ନିରାପରା ଦୃଷ୍ଟିରୁ ସତ କହି ପାରିନାହିଁ । ସେତେବେଳେ କେହି ବି ପାରିବେ ନାହିଁ । ଯେତେ ସତିଆ ହୋଇଥାନ୍ତୁ ପଛକେ । ନେତି ସିଂ ତ ସହଜେ ଖଟୁଆ । ଖଟଟିଏ ବାଗେଇ ଦୁଗେଇ କହିଦେଲା ବେଳେ ତାକୁ ବୋଧହୁଏ କବିକବି ଭଳି ଲାଗେ ସେଥିରେ ସେ ସମସ୍ତଙ୍କୁ ପରାସ୍ତ କରିଦିଏ କିଛି ସମୟ ପାଇଁ । ଅଣବାଟରେ ହାବୁଡ଼େଇ ଦିଏ ସମଗ୍ର ଆଗକୁ । ମନକୁ ମନ ଗୋଟାଏ କାମିକା ଖଟ ପାଇଁ ସେ ସାବସି ନିଏ । ...ସତ କିନ୍ତୁ ପାରି ହେଉଥାଏ ତା’ ଜୀବନର ଦାଢ଼ ଉପରେ । ସେ ହୁଏତ କେବେ ତାକୁ ଧରିବାକୁ ଚାହିଁ ନାହିଁ । ତାକୁ ଧରି ପକେଇଲେ ନେଇ ଆଣି ଥୋଇବା କାଠିକର ପାଠ । ସତଟିଏ ଅସମ୍ଭାଳ ହେଲେ ତାକୁ ଘୋଡ଼େଇବାକୁ ଦ୍ୱିତୀୟ ସତ୍ୟ ନାହିଁ । ସତଟା ଥୁଣ୍ଡ ଭଳି ଗୋଟିକିଆ ହୋଇଥିବାରୁ ବୋଧହୁଏ ସାଂଘାତିକ । ମିଛ କିନ୍ତୁ ପ୍ରସ୍ତପ୍ରସ୍ତ ଘୋଡ଼େଇ ହୋଇ ଚାଲିଥିବ । ଗୋଟାଏ ମିଛକୁ ଠିଆ କରିବାକୁ ଆଉ ପଚାଶ ମିଛ ଅନାୟାସରେ କହିଯିବା ଭାରି ସହଜ । ସେଇଆ ତ ଓକିଲାତି ଜୀବନରେ ମୁଁ ଏତେକାଳ ଦେଖି ଆସିଛି ।

ସେଦିନ କିନ୍ତୁ ଅଦାଲତରେ କଥାଟା ଢେର ନିଆରୀ । ନେତି ସିଂର ନିଜ ପାଇଁ ସତ ଅବା ମିଛ କହିବାର କୌଣସି ପ୍ରୟୋଜନ ନଥିଲା । ସେ କେବଳ ସାକ୍ଷୀ । ଦୂରରେ

ଠିଆ ହୋଇ ଦୃଶ୍ୟ ଦେଖୁଥିବା ଅନ୍ୟ ଡାଳର ପକ୍ଷୀଟିଏ । ସେଥିପାଇଁ ତା' ମନରେ ଉଚ୍ଚାଟ ଦେଖା ଦେଇଥିଲା ସତ ବୟାନରେ ଆମ୍ବୁଳଟୁଲ ସବୁ କହିଦେବା ପାଇଁ ।

ସୁଯୋଗ ପାଇ ମୋର ଜଣେ ମହକିଲ ମୋ କାନ ପାଖେ ପାଖେ ଘାବରେଇଲା ପରି କହିଲା, “ଏଇଟା ଗୋଟାଏ ପାଗଳ । ଯା ପାଇଁ କାହିଁକି ଅଦାଲତର ସମୟ ନଷ୍ଟ କରଉଛନ୍ତି, ଆପଣ ଯାକୁ ଏଠୁ ବାହାର କରେଇ ଦଉନାହାନ୍ତି କାହିଁକି ।”

ମୋର ମହକିଲ ସବୁ ମାତବର୍ତ୍ତ ଲୋକ । ସବୁ ମିଶି ସତର ଜଣ, ଯେ କି ଏ ମାମଲାରେ ଧରା ପଡ଼ିଛନ୍ତି, ସମସ୍ତେ ନାମଜାଦା ପୋଖତ ଖେଳୁଥାନ୍ତୁ । ଅପରାଧ ସେମାନଙ୍କ ଶ୍ବାସ ପ୍ରଶ୍ବାସରେ ଛସି ହୋଇ ରହିଛି । ସେମାନେ କାନୁନ୍ ଆଉ ଅଦାଲତକୁ ନେଇ ଲୁଆ ଖେଳି ଆସିଛନ୍ତି, ଖରିବ୍ କରି ଆସିଛନ୍ତି । ଏଥର ବି ପ୍ରାୟ ସେଇଆ ହେବ ବୋଲି ଭାବିଛନ୍ତି । ବହୁବାର ମୁଁ ସେମାନଙ୍କ ହାତରୁ ରକ୍ତ ଦାଗ ଧୋଇଧାଇ, ସ୍ବଦେଶୀ ଧଳା ପିନ୍ଧେଇ ତାଙ୍କ କୋଠାଘର ମାନଙ୍କରେ ଅଇଥାନ କରି ଆସିଛି । କାନୁନ୍‌କୁ ନେଇ ଯେତେପ୍ରକାର ଫିସାଦି କରିବା ବିଦ୍ୟା ମୋତେ ଜଣା । ସେଥିପାଇଁ ମୋର ଖ୍ୟାତି ରହିଛି । ଏଥର ମହକିଲ ମାନଙ୍କୁ ଖସେଇ ନେବା ସବୁଠୁ ସହଜ ଜଣା ପଡୁଛି; କାରଣ ତାଙ୍କୁ ବାନ୍ଧିବାକୁ ଅନ୍ୟ ପକ୍ଷ ଅକ୍ଷମ । ଅଭିଯୋଗ ସାବ୍ୟସ୍ତ କରିବାକୁ ତାଙ୍କ ପାଖରେ କୌଣସି ପ୍ରମାଣ ନାହିଁ । ଏଣୁ ମୋର ଚିନ୍ତା କରିବାର କୌଣସି କାରଣ ନାହିଁ ।

ତଥାପି ଏ ନେତି ସିଂ କଥାରେ ମୁଁ ଯେ ବିଚଳିତ ହେଉ ନଥିଲି ଏକଥା କହି ହେବ ନାହିଁ । ରାସ୍ତା ଉପରେ ଦ୍ବିପ୍ରହର ବେଳେ ଦି ଚାରିଟା ହତ୍ୟା ହୋଇଯିବା କିଛି ନୂଆ କଥା ନୁହେଁ । ଆଉ ଯାହାସବୁ ବିଭିନ୍ନ ଦଫାରେ ପକେଇ ପୁଲିସ୍ କେସ୍ ତିଆରି କରିଛି ସେ ସବୁ ବି କିଛି ନୁହେଁ । ସବୁ ଦଫାକୁ ରଫା କରିବାର ବାଟ ରହିଛି ।

କିନ୍ତୁ ଏ ଅଜବ ସାକ୍ଷୀ ଆସି ଅଦୂଆରେ ପକେଇ ଦେଇଛି ସମସ୍ତଙ୍କୁ । ନ ହେଲେ ଅନ୍ୟଥର ଭଳି ସର୍କାରୀ ଓକିଲ ସାଙ୍ଗରେ ଗୋଟାଏ ଦରଦାମ କରି ଅଦାଲତ ଉପରେ ଲୋକ ଦେଖାଣିଆ ନାଟକ କରାଯାଇଥାନ୍ତା । ଲଢ଼େଇ ହେଇଥାନ୍ତା । କୋଉଦିନ କିଏ ହାରିବ, କିଏ ଜିଣିବ ଆଗରୁ ଯୋଜନା ହୋଇଥାନ୍ତା । ଶେଷରେ ସରକାର ହିଁ ହାରିଥାନ୍ତେ ଯେମିତି ସର୍ବଦା ହାରନ୍ତି । ଏବଂ ସର୍କାରୀ ପକ୍ଷର ଧର୍ମକୁ ଆଖିଠାର ପାଇଁ କିଛି ମୂଲ୍ୟ ଦେବାକୁ ପଡ଼ିଥାନ୍ତା ।

ଏ ନେତି ସିଂଟା ଆସି ସବୁ ଗୋଳମାଳ କରିଦେଲା ।

କାଠଗଡ଼ାରେ ରାଜସାକ୍ଷୀ ଠିଆ ହୋଇଥିଲା । ଅନୁମତି ଚାହିଁଥିଲା ତାର ବୟାନ ଦେବାକୁ । ଅଦାଲତ ତାକୁ ନିଃସର୍ତ୍ତ ଅନୁମତି ଦେଇ ପାରୁ ନଥିଲେ । କାହିଁକି କେଜାଣି ଜଳ୍ ସାହେବ ବି ସ୍ବୟଂ ବିଚଳିତ ଜଣା ପଡୁଥିଲେ ।

ଅଦାଲତରେ ଦେଖଣାହାରୀ ଭର୍ତ୍ତି ହୋଇଥାନ୍ତି । ଏଇଟା ଗୋଟାଏ ଭାରି ତହଲ ପକାଇଥିବା ମାମଲା ଥିଲା ତ । ସମସ୍ତେ ଆସିଥିଲେ ଦେଖିବାକୁ କେମିତି ଧରାପଡ଼ିଥିବା



ନିଶୁଆ, ବନ୍ଧୁଆ ଲୋକସବୁ କେଉଁ କୌଶଳରେ ପାଖ ହୁଗୁଲେଇ ଦେଉଛନ୍ତି । ହତ୍ୟା ଅପରାଧ ପ୍ରମାଣ ହେଲାପରେ ପାଣି ହୁକୁମ୍ ଶୁଣେଇବା ଅଦାଲତକୁ ଏତେ ଲୋକ ଆସନ୍ତି ନାହିଁ । ସେଇଠି କ’ଣ ଅଛି ଶୁଣିବାକୁ ବା ଦେଖିବାକୁ । ସେଇଠି ତ’ କଥା ସରିଯାଇଛି । କିନ୍ତୁ ଏ ମାମଲାରେ ଲୋକଙ୍କ ନାହିଁ ନଥିବା ଭିତ୍ ।

ତାଙ୍କରି ଭିତରେ ଶୁଣାଯାଇଥିଲା ‘‘କ’ଣ ସବୁ ଦେଖୁଛି ବୋଲି କହୁଛି ଏ ହୁତୁମ୍ଭା ରାଜସାକ୍ଷୀ ? ସେଇ କଥା କ’ଣ ସେ ଅଞ୍ଚଳର ଆଖପାଖ ଲୋକେ ଦେଖୁ ନଥିବେ ? ସମସ୍ତେ ଦେଖୁଛନ୍ତି, କିନ୍ତୁ କେହି ପାଟି ଫିଟେଇବାକୁ ହିମ୍ମତ କରୁ ନାହାନ୍ତି । ଆମରି ଭିତରେ ଏଇଠି ସେମାନେ ହଜାର ଅଛନ୍ତି । ତାଙ୍କ ମନରେ ସନ୍ଦେହ ଏ ରାଜସାକ୍ଷୀ ସେସବୁ ଏଠି କହି ପାରିବ କି ନାହିଁ । ସେଥିରେ ଯେଉଁମାନେ ଭାଗିଦାର ଥିଲେ ସେ ସମସ୍ତଙ୍କୁ ଚିହ୍ନଟ କରି ପାରିବ କି ନାହିଁ । ସେମାନେ ଭୟ ବି କରୁଛନ୍ତି କାଳେ ସେମାନଙ୍କ ନାଁ ଧରି ସେ କହି ନ ଦିଏ ଯେ ସେମାନେ ମଧ୍ୟ ସେ ଘଟଣା ଘଟିବାର ଦେଖୁଛନ୍ତି ।

ତା’ ଭିତରେ କୌତୁହଳୀ ଲୋକ ଏଠି ସେଠି ନାକ ପୁରେଇ ଜାଣିବାକୁ ଚାହୁଁଥିଲେ କ’ଣ ଏଇଟା ଏକବାର ନିତିଦିନିଆ ଅପରାଧ ନା ଆଉକିଛି ତା ଠାରୁ ଅଧିକ ଭୟାବହ, ଲୋମହର୍ଷଣକାରୀ ! କୌଣସି ଉତ୍ତର ପାଉ ନଥିଲେ ।

କୌତୁହଳୀ ଲୋକଙ୍କ ମନରେ ଶଙ୍କା ହଉଥିଲା, ଉଦ୍‌ବେଗ ବଢୁଥିଲା କ’ଣ ସବୁ ପ୍ରଘଟ ହେଇଯିବ କେଜାଣି । ଏଇଆ ଭାବି ତାଙ୍କ କଲିଜା ହୁଏତ ତାଙ୍କ ପଞ୍ଜିରାରେ ବାଡ଼େଇ ହେଉଥିଲା ।

ସର୍କାରୀ ଓକିଲ ତଳକୁ ମୁହଁ ପୋତି କିଛି ସମୟ ଚିନ୍ତା କଲେ ଏବଂ ଶେଷକୁ ଅଦାଲତ ଆଗରେ ଅର୍ଜି କଲେ ‘ ଯୋର୍ ଅନର୍, ନାଲିଶ୍ କର୍ତ୍ତାଙ୍କ ତରଫରୁ ଏ ସାକ୍ଷୀକୁ ପ୍ରତ୍ୟାହାର କରି ନେବାକୁ ଅନୁମତି ଦିଆଯାଉ ଏବଂ ତୁଆ ସାକ୍ଷୀ ଆଣି ପେଶ୍ କରିବାକୁ ସମୟ ଦିଆଯାଉ ।’

କେଜାଣି କାହିଁକି ସାରା ଅଦାଲତରୁ ପ୍ରତିବାଦର ଗୁଞ୍ଜରଣ ଶୁଭିଳା । ସମସ୍ତେ ଚାହୁଁଥିଲେ ନେତି ସିଂର ବୟାନ ଶୁଣିବାକୁ । ଏପରିକି ମୋର ମହକିଲ ମାନେ ମଧ୍ୟ ଚାହୁଁଥିଲେ ସେ ଯାହା କହିବା କଥା ବରଂ କହିଦେଉ । ଏମିତି ରୁଷି ହୋଇ ରହିବା ଅପେକ୍ଷା ବରଂ ଖଲାସ ହେଇଯାଉ ।

ମୁଁ ନିଜେ ମୋ ଆଚରଣରେ ବିସ୍ମିତ ହୋଇଥିଲି । ସର୍କାରୀ ଓକିଲଙ୍କ ପ୍ରସ୍ତାବକୁ ମୁଁ ପ୍ରତିବାଦ କରି କହି ପକାଇଲି—

‘ଏପରି କରିବାକୁ ସର୍କାରୀ ପକ୍ଷକୁ ଅନୁମତି ଦିଅ ନଯାଉ, ଯୋର ଅନର୍, କାରଣ ମିଥ୍ୟା ଆରୋପକୁ ପ୍ରମାଣ କରିବାକୁ ଉପଯୁକ୍ତ ତାଲିମପ୍ରାପ୍ତ ସାକ୍ଷୀକୁ ଅଦାଲତରେ

ହାଜର କରି ଶପଥ ପାଠ କରାଇଲା ପରେ ତାକୁ ଜେରା ନ କରି ତା'ର ବୟାନ ନ ଶୁଣି ଏଭଳି ପ୍ରତ୍ୟାହାର କରିନେବା ଅଦାଲତର ଦସ୍ତୁର ବିରୋଧୀ ହେବ । ଏଣୁ ମୁଁ ଅଦାଲତରେ ନିବେଦନ କରିବି ଯେ ଉପସ୍ଥିତ ସାକ୍ଷୀକୁ ତା'ର ବୟାନ ଦେବାକୁ ଅନୁମତି ଦିଆଯାଉ ।’

ପ୍ରାୟ ସମସ୍ତେ ଚକିତ ହୋଇଗଲେ ମୋ ଯୁକ୍ତିରେ । ସବୁଠୁଁ ବେଶୀ ଆଶ୍ଚର୍ଯ୍ୟଚକିତ ହେଲେ ସର୍କାରୀ ଓକିଲ । ସେ ବିଶ୍ୱାସ ନ କଲା ପରି ମୋତେ ଚାହିଁ ରହି ମୋ କଥା ଶୁଣୁଥିଲେ । ସେ ଭାବି ପାରୁ ନଥିଲେ ଯେ ମୁଁ ଏମିତି ବେକୁବ୍ କାମ କରିପାରେ ।

ଜଜ୍ ଚୌକି ଉପରେ ସଲଖ ବସିଲେ ଏବଂ କହିଲେ— “ଶପଥ ନେଇ ସାରିଥିବା ସାକ୍ଷୀକୁ ପ୍ରତ୍ୟାହାର କରାଯାଇ ପାରିବ ନାହିଁ । କିନ୍ତୁ ସେ କ’ଣ କହିବ ସେ ବିଷୟରେ ଅଦାଲତ ଆସନ୍ତା କାଲି ନିଷ୍ପତ୍ତି ଶୁଣାଇବେ । କାଲି ପାଇଁ ଅଦାଲତ ମୁଲତବି କରାଗଲା ।

ନେତି ସିଂ ଦୁଇହାତ ଟେକି ପ୍ରାର୍ଥନା କଲା, “ହଜୁର, ଧର୍ମାବତାର । ମୋତେ କାଲି ଯାଏଁ ପୁଲିସ୍ ହିପାଜତ୍ରେ ରଖାଯାଉ, କାରଣ ମୋତେ ବୁଝ କରିଦେବାକୁ ଗୋଟିଏ ରାତି ଯଥେଷ୍ଟ । କାଲି ମୋର ବୟାନ ଦେଇ ସାରିଲା ପରେ ମୋର କିଛି ଡରିବାର ନାହିଁ । କାରଣ ଡେଣିକି ମୋତେ ମାରିଦେଲେ ବି ମୋ ବୟାନକୁ କେହି ବଦଳାଇ ପାରିବେ ନାହିଁ ।”

ଜଜ୍ ମୁହୂର୍ତ୍ତେ ଚିନ୍ତା କରି ଆଦେଶ ଦେଲେ, “ତାହା ହିଁ ହେବ । ବର୍ତ୍ତମାନଠାରୁ କାଲି ଅଦାଲତରେ ହାଜର ହେବା ପର୍ଯ୍ୟନ୍ତ ଏ ସାକ୍ଷୀକୁ ପୁଲିସ୍ ନିଜ ହେପାଜତ୍ରେ ରଖିବେ ।”

କାଠଘଡ଼ା ଭିତରେ ନେତି ସିଂ ଠିଆ ହୋଇ ରହିଲା । ଠେଲାପେଲା ହୋଇ ଲୋକ ତାକୁ ଘେରିଗଲେ । ବହୁ କ୍ୟାମେରା ଆଲୁଅ ତା’ ଉପରେ ଚମକିଲା ।

ମୋତେ ଜଣାଗଲା, ଯେପରି ନେତି ସିଂ ବେଶ୍ ଆମୋଦିତ ବୋଧ କରୁଥିଲା । ତାକୁ ପତ୍ରକାରମାନେ ପ୍ରଶ୍ନ କଲେ, ତା’ପର ଦିନ ସେ କ’ଣ କାହା ବିଷୟରେ କହିବାକୁ ଯାଉଛି । ସେ କୌଣସି ଜବାବ୍ ନ ଦେଇ କାଠଘଡ଼ା ଭିତରୁ ଓହ୍ଲେଇଗଲା । ପୁଲିସ୍ ଘେର ଭିତରେ ତାକୁ ଅଦାଲତ ବାହାରକୁ ନେଇ ନିଆଗଲା । ଏବଂ ପୁଲିସ୍ ଜିପ୍ ଧୂଳି ଉଡେଇ ଚାଲିଗଲା ସହରର ରାଜରାଷ୍ଟ୍ର ଉପରକୁ ।

ମୋ ମହକିଲମାନେ ମଧ୍ୟ ନିର୍ବିବାଦ ଚାଲିଗଲେ ପୁଲିସ୍ ପହରା ଭିତରେ ।

ମୋର ମୂଳ ମହକିଲ ଦୁଇଜଣ ମୋତେ ଚାହିଁଲେ ଏକ ବିଶେଷ ଅର୍ଥପୂର୍ଣ୍ଣ ଚିଠୀରେ । ଏ ଦୁଇଜଣ ହିଁ ସବୁ କରେଇଥିଲେ ଏବଂ ବାହାରେ ରହି କେସ୍ ଲଢୁଥିଲେ । ବାରଣ୍ଡାରେ ମୋତେ ନିରୋଳାରେ ପାଇ ଜଣେ ପତାରିଲା—

“କ’ଣ କରାଯାଇ ପାରିବ ଏଥିପାଇଁ ? ତାକୁ କ’ଣ ବୟାନ ଦେବା ପାଇଁ ଆପଣ ଏମିତି ବାଟ ଛାଡ଼ିଦେବେ ?”

ମୁଁ ନିଶ୍ଚୟ ଅସୁସ୍ଥ ବୋଧ କରୁଥିଲି କିନ୍ତୁ ମୁହଁ ଜୋରରେ କହିଲି—

“ଆପଣ କାହିଁକି ଏମିତି ବ୍ୟସ୍ତ ହେଉଛନ୍ତି ମୁଁ ବୁଝି ପାରୁନାହିଁ । ସେତେ ନିଜକୁ ନିଜେ ହରେଇ ସାରିଲାଣି । ଖଟୁଆର ବୟାନ ଯାହାହେଲେ ସୁଦ୍ଧା କ’ଣ ସତ ହୋଇ ପାରିବ କି ?”

“ତଥାପି ଅଦାଲତ ତାକୁ ଯେ ଗୁରୁତ୍ୱ ଦେଉଛି ଏଥିରେ ତ ଆଉ ସନ୍ଦେହ ନାହିଁ । ତା’ର ବୟାନ ଶୁଣିବାକୁ ଆଜି ଯେଉଁ ବିଶେଷ ବ୍ୟବସ୍ଥା ହେଲା, ଯା ପରେ କ’ଣ ଆପଣ ଭାବୁଛନ୍ତି ଯେ ତାକୁ ଆପଣ ଖଟୁଆ ବୋଲି କହିଦେଲେ ଅଦାଲତ ମାନିନେବ । ‘ମୁଁ ଖଟୁଆ’ ବୋଲି କହିଲା ବେଳେ ସେ ସତ କହୁଛି ନା ମିଛ କହୁଛି ? ଆପଣ ମାନୁଛନ୍ତି ଯେ ସତ କହୁଛି । ସେଥିପାଇଁ ମଧ୍ୟ ମାନୁଛନ୍ତି ଯେ ସେ ତା’ ବୟାନରେ ମିଛ କହୁନାହିଁ ।”

ମୁଁ ସାମାନ୍ୟ ଗମ୍ଭୀର ହୋଇଗଲି । “ହଁ, ଏଇଟା ଗୋଟାଏ ପଏଣ୍ଟ ନିଶ୍ଚୟ ! କିନ୍ତୁ ଦେଖିବା କାଲି କ’ଣ ହଉଛି । ଆପଣଙ୍କ ନିରାପରା ସାଜକୁ ମୋର ମଧ୍ୟ ଇଚ୍ଛା ଯା ସହିତ ଯୋଡ଼ି ହୋଇ ରହିଛି । ମୁଁ ଏମିତି ହାରିଯିବି ନା କ’ଣ ? ଏବେ ଚାଲୁଛୁ ମୋ ଚାମରରେ ବସି ଆଲୋଚନା କରିନେବା । ମୋତେ ଆପଣ ସବୁ କଥା ଖୋଲାଖୋଲି କହିବେ, କାରଣ ତା’ର ବୟାନରେ ସେସବୁ ଆସିବାର ସମ୍ଭାବନା ଅଛି । ଆଗରୁ ଜାଣିଗଲେ ତା’ର ମୁକାବିଲା କରିବା ସହଜ ହୋଇପାରେ । କିଛି ଚିନ୍ତା କରନ୍ତୁ ନାହିଁ, ଚାଲନ୍ତୁ ।”

ଆମେ ଆସି ମୋ ଚେମ୍ବରରେ ପହଞ୍ଚିଲୁ । ମୁଁ ଜୁନିୟରମାନଙ୍କୁ ବିଦା କରିଦେଲି । କେବଳ ପିଅନ ଟି ଥାଏ । ଔପଚାରିକ ତା’ ପାଣି ପାଇଁ କାହାରି ମନ ନଥିବାରୁ ତାକୁ ମଧ୍ୟ ବିଦା କରିଦେଲି । ମୁଁ ନିଜେ ଭିତରୁ କବାଟ ବନ୍ଦ କରିଦେଲି । ମୋ ଟୋକିରେ କାଗଜ ଧରି ବସିଗଲି ଟିପିନେବା ପାଇଁ ।

ସେ ଦୁହେଁ ପରସ୍ପରକୁ ଚାହିଁଲେ । ମୋତେ ଚାହିଁଲେ । କେହି କିଛି କହିଲେ ନାହିଁ । ମୁଁ କଥାଟାକୁ ହାଲୁକା କରିବାକୁ କହିଲି—

“ପୁଲିସ୍ ତରଫରୁ ଯାହା ଅଭିଯୋଗ ହେଉଛି ସେ ସବୁ କ’ଣ ସତ ?”

ଜଣେ ସେଥିରୁ ଖେଁ-ଖେଁ ହସି ପକେଇଲା । ଭାରି ନର୍ଭସ ଜଣା ଯାଉଥିଲା ।

ତା’ର ଅତୀତ ହସରେ ମୁଁ ବି ଅପ୍ରସ୍ତୁତ ବୋଧ କରୁଥିଲି । ସେ କହିଲା—

“ଓକିଲ ସାହେବ, ଆପଣ ମଧ୍ୟ ପିଲାଙ୍କ ଭଳି ଏମିତି ପଚାରୁଛନ୍ତି । ସେ ଗୁଡ଼ାକ ସତ ନ ହେଉଥିଲେ ଆମେ ଆପଣଙ୍କ ହିପାକ୍ରଟ୍ସକୁ କାହିଁକି ଆସିଥାନ୍ତୁ ? ସେ ସବୁ ସତ... କିନ୍ତୁ”

ମୁଁ ତା ଆଖିକୁ ଚାହିଁ ଅପେକ୍ଷା କଲି ।

ସେ ଆରଜଣକୁ ଚାହିଁଦେଇ ଖୁବ୍ କୁଣ୍ଡିତ ଭଙ୍ଗୀରେ କହିଲା—

“ସେଇଟା ଟଙ୍କାରେ ମାତ୍ର ପାଞ୍ଚ ପଇସା । ବାକି ପଞ୍ଚାନବେ କୁ ଚପେଇ ଦବା ପାଇଁ ସେ ପୁଲିସ୍ ଷ୍ଟେସନ୍‌ଟାକୁ ମୂଳରୁ ଚୁଲ ଯାଏଁ କିଣି ନେବାକୁ ପଡ଼ିଲା । ସବୁ ଚପାଇ ଦବାକୁ ସେମାନଙ୍କ ହୁବ ପାଇଲା ନାହିଁ । ତଳୁ ଉପର ଯାଏଁ ଚାରା ବାଣ୍ଟି ଦିଆଗଲା । ସମସ୍ତେ ଚାରା ଢୋକିଛନ୍ତି । କିନ୍ତୁ ଏତଦ୍ ଘୋଡ଼େଇବାକୁ କେହି ସାହସ କରି ପାରିଲେ ନାହିଁ । ମୁହାଣ ମେଲା କରି ଦେଇଥିଲୁ । କିନ୍ତୁ ହେଲା ନାହିଁ ।”

ମୁଁ ମୋଟାମୋଟି ଭାବରେ ଏକଥା ଜାଣିଥିଲି । ତା’ ଆଖି ଭିତରକୁ ଚାହିଁ କହିଲି—  
“ମୋତେ ବାକି ପଞ୍ଚାନବେ ପଇସା ଖୋଲି କହିବାକୁ ପଡ଼ିବ । ନ ହେଲେ କାଲି ହଇରାଣ ହେବାକୁ ପଡ଼ିପାରେ ।”

“ସେଇ କଥା ତ ଆମେ ବି ଭାବୁଛୁ । ହେଲେ ଅସୁବିଧା ହଉଛି ଯେ ଆମେ ବି ସବୁ ଜାଣିନାହିଁ । ଘଟନା ତ ଗୋଟିଏ ଜାଗାରେ ଜଣକ ଆଖି ଆଗରେ ଘଟିନାହିଁ । ସତରଟା ମୁହଁରେ ଭୁଞ୍ଜିଲା ବେଳେ କୋଉଠି କ’ଣ ହେଉଛି କେମିତି ଜାଣିବା । ଆମେ ବାକି ସମସ୍ତଙ୍କୁ ପଚାରିବୁ । ସେଗୁଡ଼ା ସବୁ ପୋଖତ ଖେଳାଳି । ସେ ଆମକୁ ବି ବେଳ ପଡ଼ିଲେ ଚିତା କାଟିଦେଇ ପାରନ୍ତି । ସେମାନେ ଯେ ଯାହା ଗପ କହିଛନ୍ତି । କିନ୍ତୁ ସେଥିରେ କିଛି ଭରସା କରି ହଉ ନାହିଁ ।”

ମୁଁ ସାମାନ୍ୟ ଚିଡ଼ିଯାଇ କହିଲି, “ହଉ ତେବେ ଆଉ ! କାଲି ଯାହା ହବାର ହବ । ମତେ ଆଉ ତମେ ଦୋଷ ଦବ ନାହିଁ । ମୁଁ କାଲି ଅଦାଲତରେ ହାଜର ହେବା ବି ଦରକାର ହୋଇ ନପାରେ । ସାକ୍ଷୀର ବୟାନ ପରେ ଅଦାଲତ ଏକତରଫା ରାୟ ଦେଇ ପାରନ୍ତି । ସେଥିପାଇଁ ତୁମେ ପ୍ରସ୍ତୁତ ହୋଇଥାଅ ।”

“ଆରେ, ଆରେ, ଆପଣ ତ ଚିଡ଼ି ଯାଉଛନ୍ତି । ଆମେ ଯାହା ଜାଣିଛୁ କହିଦେବୁ । କିନ୍ତୁ ସେଥିରେ ସତ କେତେ ମିଛ କେତେ ଆମକୁ ଜଣା ନାହିଁ । ଆପଣ ନିଜେ ଶୁଣନ୍ତୁ ।”

ସେମାନେ ଦୁହେଁ ମିଶି ଯାହା ବଖାଣିଲେ ତାହା ଏଭଳି ଅପରାଧରେ ସବୁବେଳେ ଘଟି ଆସୁଥିବା ପୁରୁଣା ଘସରା କାହାଣୀ । ସେଗୁଡ଼ାକୁ କେହି ପ୍ରମାଣ କରି ପାରିବେ ନାହିଁ । ଏଣୁ ସେଥିରୁ ମିକୁଳିଯିବା ଅତି ସହଜ ।

ଅବଶ୍ୟ ପୁଲିସ୍ ଯାହା ଅଭିଯୋଗ କରିଛି, ତା’ ଅପେକ୍ଷା ଅଧିକ ଘଟିଛି । ଏକଥା ସେମାନଙ୍କ ବିବରଣୀରୁ ଜଣା ପଡ଼ି ଯାଉଥିଲା । ଏତକ ବି ଯଦି ନେତି ସିଂ ବଖାଣି ଦିଏ ଅଦାଲତରେ ତହଲ ପଡ଼ିଯିବ । କିନ୍ତୁ ସେ କ’ଣ ସେତିକି ମାତ୍ର କହିବ କି ? ସେ ହୁଏତ ଏ ଦୁଇଜଣକୁ ଜଣା ନଥିବା ଆହୁରି ଅନେକ ଭୟାନକ କଥା ସବୁ କହିଦେଇ ପାରେ ।

ଆମେ ତିନିହେଁ ଭାରି ଅସହାୟ ଏବଂ ଅସୁସ୍ଥ ବୋଧ କଲୁ । ମୋ ମୁହଁରେ ବେକରେ

ଝାଳ ଜଳେଇ ଗଲା । ଆଉ ଜଣକ ପାଟି ଖୋଲି କହିଲା, “ସେ ସାକ୍ଷୀଟାକୁ ‘ଖଲାସ’ କରିଦେଲେ ଅତୁଆ ଦୁଟିଯାନ୍ତା ।”

ଆରଜଣକ ଓଠ ଲେଉଟାଇ ପ୍ରସ୍ତାବଟାକୁ ନାପସନ୍ଦ କରିଦେଲା, “ପୁଲିସର ସ୍ବତନ୍ତ୍ର ହିଫାଜତ୍‌ରେ ଥିବା ସାକ୍ଷୀକୁ କେମିତି ବା ନିପାତ କରିଦେଇ ହେବ ?”

“ହେବ ଯେ କିଛି ଅଧିକ ମାଲ୍ ଦର୍ଜାର ପଡ଼ିପାରେ ।”

“ହେଇଯାଉ ଯାହା ଖର୍ଚ୍ଚ, ସେଥିକୁ ପରବାଏ ନାହିଁ । ତାକୁ ଖତମ୍ ନ କଲେ ଆଉ ଉପାୟ ନାହିଁ ।”

ମୋ ଟେକିଫୋନ୍‌ରୁ ସେ ଦି’ ଚାରିଟା ଜାଗାକୁ ଲଗେଇଲା । ବିରକ୍ତ ହୋଇ କଟି ଦେଲା ରିସିଭରଟାକୁ, କହିଲା, “ଶଲେ ବକ୍ତ ବେଳେ କେହି ମିଳୁ ନାହାନ୍ତି ।”

“ଆବେ ସେ ଚୋକା ଓଷାଦ୍‌କୁ ଧରୁ ନାହିଁ କାହିଁକି ? ସେଇଟା ତ’ ତା ଗୁମ୍ବାରେ ସବୁବେଳେ ଥାଏ ।”

ପୁଣି ଫୋନ୍ ଲଗା ହେଲା । ସେଠୁ ବି କୌଣସି ଉତ୍ତର ଆସିଲା ନାହିଁ । ସେ ଦୁହେଁ ନିରସ୍ତ ହୋଇଗଲେ । ଅସ୍ଥିର ହେଲେ । କହିଲେ...

“ଓକିଲ ବାବୁ ! ଆପଣ କ’ଣ ହେଲେ ଉପାୟ ନକଲେ କଥାଟା ବେବାରିଆ ହେଇଯିବ । ତେଣିକି ସମ୍ଭାଳି ହେବ ନାହିଁ ।”

ମୁଁ ନିଜେ ଜାଣି ପାରୁ ନଥିଲି କ’ଣ କରିବି । କିଛି ସମୟ ଏକ୍ସଟିଆ ଚିନ୍ତା କରିବା ପାଇଁ ମୁଁ ସେମାନଙ୍କୁ ଆଶ୍ବାସନା ଦେଇ ବିଦାୟ କରିଦେଲି । କହିଲି- “ଦେଖିବା । ସେ କ’ଣ କହୁଛି ଆମ କହିଦେଉ । ତା’ପରେ ଉପାୟ ଚିନ୍ତା କରିବା । ଏବଠୁ ନଈ ନ ଦେଖି ଲଜ୍ଜା ହେବାର କିଛି ଅର୍ଥ ନାହିଁ ।”

ଜଣେ ସେଥିରୁ କହିଲା, “ଠିକ୍ କହିଛନ୍ତି ଆପଣ ! ଆବେ ସେ ଶଳା ଖରୁଆଟା କ’ଣ ଦେଖୁଛି, କ’ଣ ଏମିତି ଟାଳି ପକେଇବ ? ସେ କହୁ ସେଇଠୁ ଦେଖିବା ନି !”

ସେ ଦୁହେଁ ଚାଲିଗଲେ । ଆପାତତଃ ତାଙ୍କ ମୁଣ୍ଡରୁ ଭୂତ ଓହ୍ଲେଇ ଯାଇଥିଲା ।

ମୁଁ ବି ସେଇ ମନୋଭାବ ନେଇ କଥାଟାକୁ ବିଚାର କଲି । ସାକ୍ଷୀଟାଏ ଏମିତି କ’ଣ କହି ପକେଇବ ଯେ ସେଥିପାଇଁ ଏତେ ଚିନ୍ତା ?

ସଂଧ୍ୟା ହେଲା । ମୁଁ ଛାତରେ ଖୁବ୍ ସମୟ ଯାଏ ବୁଲିଲି । ପ୍ରୟୋଜନରୁ ଅଧିକ ଦି କମ୍ ଚା’ ପିଇଲି । ମୋର ମାନସିକ ଅବସ୍ଥା ଅନୁମାନ କରି ଘରେ କେହି ମତେ କିଛି ପଚାରିଲେ ନାହିଁ ।

ରାତି ହେଲା । ମୁଁ ଟିଭି ମୂଳେ ବସି ସବୁଯାକ ଆବୁରୁ ଜାଣୁଛୁ ଦେଖିଲି । ଏଗାରଟାରେ ମୋର ଟେକିଫୋନ୍ ବାଜିଲା । ମୁଁ ସେ ପଟର ସ୍ବର ଶୁଣି ଚକିତ ହୋଇଗଲି ।

ସର୍କାରୀ ଓକିଲ କହୁଛନ୍ତି “ସୁବ୍ରତ ବାବୁ ! ଭାରି ଅତ୍ୟୁତ ପରିସ୍ଥିତି ହେଉଗଲା । କ’ଣ କରିବା ? ଆପଣ ଜାଣନ୍ତି ବୋଧହୁଏ ଯେ ଆପଣଙ୍କ ମହକିଲ ମୋ ପାଖକୁ ବି ଆସନ୍ତି । ଏଥର ଆପଣଙ୍କୁ ନ କହି ଆସିଛନ୍ତି । ଏଇ ମାତ୍ର ତାଙ୍କୁ ବିଦାୟ ଦେଲି । ମୋର ବାରଣ ସବୁ ସେମାନେ ଏଇଠି ଗୋଟିଏ ବ୍ୟାଘ୍ର ରଖି ଦେଇ ଯାଇଛନ୍ତି । ମୁଁ ସେ ସାକ୍ଷୀଟାକୁ ନେଇ ଭାରି ବେକ୍ରବ୍ କାମ କରିଛି । ସେ କ’ଣ କାଲି କହି ପଡ଼େଇବ, ସେଥିପାଇଁ ମୁଁ ଆଦୌ ପ୍ରସ୍ତୁତ ନୁହେଁ । ମୋତେ ଲାଗୁଛି ଯେ ସେ ଆମ ସମସ୍ତଙ୍କୁ କାଠଗଡ଼ାରେ ଠିଆ କରେଇ ଦେଲାଭଳି କ’ଣ ସବୁ କହିପାରେ । ଯାହା କରାଯିବ, ଏଇ ରାତି ଭିତରେ ହେଇଯିବା ଭଲ । ମୁଁ ଥାନାରୁ ବୁଝିଲି ଯେ ସେ ଦିବ୍ୟ ଭୋଜନ କରି ହାଜର୍ ଭିତରେ ଘୁଙ୍ଗୁଡ଼ି ମାରୁଛି । ତା’ର କିଛି ଚିନ୍ତା କରିବାର ନାହିଁ । ସେ ଯାହା କହିବ ସେଥିରୁ ଜଣାଯିବ ଯେ ସର୍କାରୀ ପକ୍ଷରୁ ଅପରାଧର ଶହେରେ ପଞ୍ଚାନବେ ଭାଗ ଭୁବେଇ ଦିଆହୋଇଛି । କାହିଁକି ବୋଲି ଅଦାଲତ ପ୍ରଶ୍ନ କଲେ, ସେଥିପାଇଁ ଉତ୍ତର ନାହିଁ ।”

ମୁଁ ସର୍କାରୀ ଓକିଲକୁ ଜାଣେ । ତାଙ୍କର ଦି ପାଖୁଆ ଉପାର୍ଜନ କଥା ବି ଜାଣେ । ମୁଁ ହିଁ ତାକୁ ସେଥିରେ ସାହାଯ୍ୟ କରିଥାଏ । କିନ୍ତୁ ଏ ମାମଲାରେ ସେ ବିଚାରାଦିର ଅବସ୍ଥା ମୋଠୁଁ କିଛି ଭଲ ନୁହେଁ ।

ମୁଁ କିଛି ସମୟ ଚିନ୍ତା କରି କହିଲି, “ଆଜ୍ଞା ଜବ୍ ସାହେବ ତ’ ଆପଣଙ୍କ ଗାଁ ଲୋକ ନୁଁ”

“ବୁଝିଲିଣି । କିନ୍ତୁ ସେ ରାଷ୍ଟ୍ରା ବିଲୁକୁଲ୍ ବନ୍ଦ ।”

“ଟିକିଏ ଜୋର୍ ଲଗେଇ ଦେଖୁ ନାହାନ୍ତି ।”

“ନା, ମୁଁ ଟେଷ୍ଟ କଲିଣି । ଆଉ ଆଗେଇଲେ ଓଲଟା ଫଳ ଦେଇ ପାରେ ।”

“ଆପଣ କ’ଣ ଫୋନ୍ ଲଗେଇଥିଲେ ?”

“ହଁ । ସେ ଚକ୍ର ଶୋଇଯାନ୍ତି ବୋଲି ମୋର ଧାରଣା ଥିଲା । କିନ୍ତୁ ଫୋନ୍ ବାଜୁ ବାଜୁ ସେ ଉଠେଇଲେ । ମୁଁ ତାଙ୍କ ଦେହ କଥା, ଗାଁ କଥାରେ ବାଆଁରେଇ ଦେଲା ବେଳେ ସେ ତାଙ୍କ ଆତ୍ମ ଚର୍ଚ୍ଚ କିନା କହିଲେ- “ସେ ସାକ୍ଷୀଟା ପୁଲିସ୍ ହିଫାଇଡ଼ରେ ଠିକ୍ ଅଛି ତ ? କାଲି ତା’ର ରେକର୍ଡ଼ ବୟାନ ହବ ।” ମୁଁ ଆଉ ଆଗେଇବାକୁ ସାହସ କଲି ନାହିଁ । ଥାନାକୁ ଫୋନ୍ କଲି ଜବ୍ ସାହେବଙ୍କ ହୁକୁମ ଅନୁସାରେ ନେତି ସିଂ ବିଷୟ ଜାଣିବାକୁ । ଥାନା ବାବୁ ବି ଏ ଅନ୍ତେ ରାତିଯାଏ ଘରକୁ ଯାଇ ନାହିଁ । ସେ ହୁଏତ ରାତି ସାରା ଯିବ ନାହିଁ । ସେ କହୁଥିଲା “ଥାନା ହତା ବାହାରେ କ୍ୟାମେରା କାନ୍ଦେଇ ଦୁଇ ଚାରିଟା ଖବର କାଗଜବାଲା ବୁଲୁଛନ୍ତି । ଗଛମୂଳେ ବସି ମଦ ପିଉଛନ୍ତି । ଛକି ରହିଛନ୍ତି କ’ଣ କାଲେ ଘଟିଯିବ ଜାଣିବାକୁ ।”

ପତ୍ରକାର ମାନଙ୍କ ଆଗ୍ରହ ସହଜରେ ବୁଝାପଡ଼ି ଯାଇଥିଲା । ସେମାନେ ଜାଣିଥିଲେ ମୋ ମହକିଲଙ୍କ ଓଜନ କେତେ । ସେମାନଙ୍କ ଚେର କେତେ ଗହୀର । ସେମାନଙ୍କ ସାଙ୍ଗରେ ଗୁଛି ହେଇ ରହିଥିବା ଅମଲା ଅଫିସର ମନ୍ତ୍ରୀ ସରକାରୀ ବେସରକାରୀ ନେତାଙ୍କ କଥା ବି ଜାଣିଥିଲେ । ଅପରାଧରେ କିଏ କେତେ ପରିମାଣରେ ଦାୟୀ ସେ ବିଷୟରେ ତର୍କ ଆଲୋଚନା ବି ହୁଏତ କରୁଥିଲେ । କାଲି ସେ ରାଜସାକ୍ଷୀର ବୟାନ ପରେ କ’ଣ ସତେ ହେବ କେଜାଣି ! ବିପକ୍ଷ ଦଳ ପକ୍ଷରୁ ବି ଲୋକେ ଛକି ରହିଯିବେଣି ଫାଇଦା ଉଠାଇବା ପାଇଁ ।

ପାଦତଳୁ ଭୂଇଁ ଧସି ଯିବ କି ? ଆକାଶ ଛିଣ୍ଡି ପଡ଼ିବ କି ? ସୃଷ୍ଟି ଆନ ଆନ ହେଇଯିବ କି ଆଉ ।

ବହଳିଆ ଦୁଃସ୍ୱପ୍ନର ରାତି କେମିତି ପାରିହେଲା ମୁଁ ଜାଣି ନାହିଁ । ପାହାଡ଼ିଆକୁ ଟେଲିଫୋନ୍ ଘଣ୍ଟି ବାଜିଲା ।

ସ୍ୱର କାହାର କେଜାଣି— ଲାଗୁଥିଲା ସତେବା ଘୋର କୋଳାହଳ ହେଉଥିଲା ସେପଟେ । କେହି ଜଣେ ଟେଷ୍ଟା କରୁଥିଲା କଥାଟା କହିବାକୁ—

“ସୁବ୍ରତ ବାବୁ, ଓକିଲ ବାବୁ ! ରାଜସାକ୍ଷୀ ମିଳୁ ନାହିଁ । କୁଆଡ଼େ ଗଲା କେହି କହି ପାରୁ ନାହାନ୍ତି । ତନାଘନା ଖୋଜା ଚାଲିଛି ।”

ମୁଁ କିଛି ପଚାରିବା ପୂର୍ବରୁ ସେ ଫୋନ୍ ଛାଡ଼ିଦେଲା ।

ମୋ ବୁକୁ ଦାଉଁ ଦାଉଁ ହଉଥିଲା । ତୋଫାନ୍ ଭଳି ମୁଁ ବି ମନେ ମନେ ସନ୍ଧି ଖୋଜି ଯାଉଥିଲି । କେମିତି ପଥର କାନ୍ଥ ଫାଟିଗଲା ? ଲୁହା କବାଟ ତରଳି ଗଲା ? ପୁଲିସ୍ ହାଜତରୁ ସାକ୍ଷୀ କୁଆଡ଼େ ଚାଲିଗଲା, ହରଣଚାଳ ହେଇଗଲା, ଉଭାନ୍ ହେଇଗଲା— କେମିତି, କେମିତି ?

ମୋତେ ସମସ୍ତଙ୍କ ମୁହଁ ଦିଶି ଯାଉଥିଲା । ସମସ୍ତେ କନକନ ହୋଇ ଲୁଚି ଯାଉଥିଲେ ଏପକ୍ଷ, ସେପକ୍ଷ, ନିଷ୍ପକ୍ଷ ସମସ୍ତେ ଚାହୁଁଥିଲୁ ସେ ତା’ର ବୟାନ ଦେଇ ଦେଉ । ଅଦାଲତ ଇତିହାସରେ ଥରେ ହେଲେ ସାରା ସତ୍ୟର ବୟାନ ହେଇଯାଉ । ସମସ୍ତେ ନିସ୍ତାର ପାଇଯାନ୍ତୁ ଦୁର୍ଦ୍ଦାତ ସତ୍ୟରୁ ।

ନେତି ସିଂ ଜାଣି ପାରିଥିଲା ତାର ଗୁରୁତ୍ୱ, ତା’ର ବିପତ୍ତି । ସେ ପ୍ରସ୍ତୁତ ଥିଲା । କିନ୍ତୁ ଆମେ କେହି ପ୍ରସ୍ତୁତ ନଥିଲୁ ତା’ ଆରଦିନର ସୂର୍ଯ୍ୟକୁ ସାମ୍ନା କରିବାକୁ ।

ଓଃ ! ଭଲ ହେଲା ନେତି ସିଂ ଉଭେଇ ଗଲା ।

ଖଡୁଆ କାହାଁକା ।



## ବାହାର ଲୋକ

ବଙ୍ଗୋପସାଗରରେ ପ୍ରବଳ ଲଘୁଚାପ । ଝଙ୍କା ପବନ ଆଉ ବର୍ଷା ଏ ଅଞ୍ଚଳ ସାରା । ଗଛ କୋରଡ଼ରେ ଆଶ୍ରିତ ପକ୍ଷୀପରି ଘର ଭିତରେ ବସିରହି ଝିପିଝିପି ବର୍ଷାକୁ ଚାହିଁ ରହିବା ଛଡ଼ା ଆଉ କିଛି ସମ୍ଭବ ନୁହେଁ । ବଡ଼ ବିଚିତ୍ର କଥା ଯେ ମେଘ ଆସିବା ଡାକୁ ନଥାଏ କି ବିକୁଳି ମାରୁ ନଥାଏ; ଅଥଚ ଅଜାଡ଼ି ଦେଉଥାଏ ଅଜସ୍ର ପାଣି । କେମିତି ଗୋଟାଏ ନିଛାଟିଆ ଲାଗୁଥାଏ ଚାରିଆଡ଼ । କେହି ଜଣେ ପାଖରେ ବସି ରହିଲେ ହୁଏତ ଭଲ ଲାଗନ୍ତା । କିନ୍ତୁ ତା' ସହିତ ପାଟି ଫିଟେଇବାକୁ ପଡ଼ନ୍ତା ନାହିଁ । ନାଡ଼ ଭିତରେ ପକ୍ଷୀମାନେ ଲାଗି ଲାଗି ବସି ରହିବା ହିଁ ଯଥେଷ୍ଟ । ଏଭଳି ପାଗରେ ରାବିବାର ଅର୍ଥ କ'ଣ ?

ସେଥିପାଇଁ ଭୋଳାନାଥବାବୁ ଖଣ୍ଡିଏ ଚାଦର ଘୋଡ଼େଇ ହୋଇ ଚୌକିରେ ବସିଥାନ୍ତି । ପାଖ ଟେବୁଲରେ ଖାଲି ତା' କପଟିଏ ଥୁଆ ହୋଇଥାଏ । ତାଙ୍କ ଚକ୍ଷମା ଉପରେ ବାମ୍ଫ ମାଡ଼ି ଯାଇଥାଏ । ତା' ଭିତରୁ ତାଙ୍କୁ କ'ଣ ଦିଶୁଥାଏ କେଜାଣି— ସେ କିନ୍ତୁ ନିଶ୍ଚଳ ଚାହିଁ ରହିଥାନ୍ତି ବର୍ଷାକୁ ।

ପାଖ ବଖରାରୁ ରହି ରହି ହସ ଶୁଭୁଥାଏ । କଳରବ ଶୁଭୁଥାଏ ଅନ୍ୟ ଡାଳରୁ । ସତେବା ଭୋଳାନାଥବାବୁ ସେ ହସର ଖୁଆ ଫିଟେଇ ଗୋଟି ଗୋଟି କରି ସ୍ଵର ବାରି ପାରୁଥାନ୍ତି । ପରିବାରର ସମସ୍ତଙ୍କ ସ୍ଵର ସହିତ ଡେଇଁ ଦିନର ପରିଚୟ ତ । ସେମାନେ ଏମିତି ଖୁସିରେ ହସୁଥିବା ବେଳେ ତାଙ୍କୁ ମନେ ପକାନ୍ତି ନାହିଁ । କ'ଣ କୌତୁକ ହେଲା ବୋଲି ତାଙ୍କୁ ଜଣାଇବା ପ୍ରୟୋଜନ ମଣନ୍ତି ନାହିଁ । କେବେ କେମିତି ସେ ନିଜେ ଚାଲିଯାଇଛନ୍ତି କୌତୂହଳରେ । ଠିକ୍ କିନା ସବୁ ବନ୍ଦ ହୋଇଯାଇଛି । କିଏ ଜିଭ କାମୁଡ଼ି ପକାଇଛି ତ ଆଉ କିଏ ସମ୍ଭାଳି ନ ପାରି ପାଟିରେ ଲୁଗାବିଣ୍ଡା ମାଡ଼ି ଉଠି ଚାଲିଯାଇଛି । ତାଙ୍କ ସ୍ତ୍ରୀ ହସ ଚାପିରଖି ପଚାରିଛନ୍ତି, “କ'ଣ ତୁମ ଚା' ଖୁଆ ବେଳ ହୋଇଗଲାଣି କି ?” ଭୋଳାନାଥବାବୁ ଅଗତ୍ୟା କହିଛନ୍ତି, “ନାହିଁ ଯେ, ହେଲେ କପେ ମିଳିଲେ ମନ୍ଦ ହୁଅନ୍ତା ନାହିଁ ।”

ସେଦିନ ସେଥିପାଇଁ ସେ ଆଉ ବଖରାକୁ ଜାଣିଶୁଣି ଗଲେ ନାହିଁ । ତାଙ୍କ ଆଗରେ ସେମାନେ ଏମିତି ହସିପାରିବେ ନା କ'ଣ ସେ ତାଙ୍କ କଥାରେ ମିଶି ପାରିବେ ?

ଭୋଳାନାଥବାବୁ ସେ ଘରେ ନିଶ୍ଚୟ ସବୁଠାରୁ ବୟସରେ ବଡ଼ । ତାଙ୍କ ସ୍ତ୍ରୀଙ୍କଠାରୁ ଦଶବର୍ଷ ଏବଂ ସବା ବଡ଼ ପୁଅଠାରୁ ପଚାଶ ବର୍ଷ । ବାକିଗୁଡ଼ାକର ହିସାବ ନାହିଁ ।



ତାଙ୍କ ମୁଣ୍ଡରୁ ଅଧେ ବାଳ ପାଟିଗଲାଣି । ଦୁଇଟା କଳଦାନ୍ତ ଝଡ଼ିଗଲାଣି । ରଙ୍ଗବେରଙ୍ଗ ପଟାଳିଆ ଜାମା ତାଙ୍କର ନାହିଁ । ପିତାରେ ବେତାମଲଗା ପେଷ ନାହିଁ । ସେ ମସଲା ତିଆରି ଅପେକ୍ଷା ବେସର ବେଣି ପସନ୍ଦ କରନ୍ତି ।

‘ଗଜଲ’ କିମ୍ବା କର୍ଣ୍ଣାଟକୀ ସଙ୍ଗୀତ ବାଜିଲେ ଏକ୍ସଟିଆ ବସି ଶୁଣନ୍ତି । ପପ୍ ବାଜିଲେ ସେ ଚିଡ଼ିଯାଆନ୍ତି ଏବଂ କିଛି ନ କହି ଉଠି ଆସନ୍ତି । ସେତିକିବେଳେ କୋଉଠୁ ଉଣିଆଆନ୍ତି ବାକି ସମସ୍ତେ ଆସି ଧାଡ଼ିବାନ୍ତି ବସିଯାଆନ୍ତି ଟି.ଭି. ପାଖରେ ।

ଭୋଳାନାଥବାବୁ ତ ବେକୁବ୍ ନୁହନ୍ତି । ସେ ଠିକ୍ ବୁଝିଛନ୍ତି ଯେ ନିଜେ ପଛେଇ ଯାଇଛନ୍ତି । ସମୟ ସାଙ୍ଗେ ବଦଳି ପାରି ନାହାନ୍ତି । ନ ହେଲେ ବା କ’ଣ ହେଉଥାନ୍ତା । ଚିନ୍ତାମଣି ତାଙ୍କ ସାଙ୍ଗ । ସେ ନଳିପେଷ ପିନ୍ଧିଲା । ବାଳରେ ରଙ୍ଗ ଲାଗେଇଲା । କୁବ୍ ଗଲା । ଟୋକାକ ସାଙ୍ଗେ ଟୋକା ହେବାକୁ ପ୍ରାଣୀନ୍ତ ଚେଷ୍ଟାକଲା । ଏବେ ବି କରୁଛି । କିନ୍ତୁ ତା ଗନ୍ଧ ସେମାନେ ବାରି ଦେଉଛନ୍ତି । କରନ୍ତିଦା ଦେଇ କହୁଛନ୍ତି, ‘ମଉସା, ଆପଣ ଏଇଠି ଥାଆନ୍ତୁ, ଆମେ ଟିକିଏ ଅନ୍ୟଆଡ଼େ ଯାଉଛୁ । ଆପଣ ସେଠି ପାରିବେ ନାହିଁ ।’ ହାଃ, ହାଃ— ପାରିବେ ନାହିଁ ।

ସତକୁ ସତ ଭୋଳାନାଥ ବାବୁ ସେ ବର୍ଷାପାଗରେ ଏକ୍ସଟିଆ ବସି ମନକୁ ମନ ହସୁଥିଲେ । ...ଚିନ୍ତାମଣିଟା ସତେ କେଡ଼େ ଅଭିଳା । ଆରେ ତତେ ସୁଅ ନେଇ କୋଉଠି ଛାଡ଼ିଲାଣି । ତୁ ସେଇଠୁ କ’ଣ ଉହୁକି ହଉଛି ଯାକ ସାଙ୍ଗେ ମିଶିବା ପାଇଁ । ତୁ ଅଯଥା ବୁଢ଼ାଏ ଅଭିମାନିଆ ବି କାହିଁକି ହଉଛି ? ସେମାନେ ତତେ କ’ଣ ଅବଞ୍ଚା କରୁଛନ୍ତି ? ତତେ ବରଂ ସେମାନେ ବେଶ୍ ସମ୍ମାନ ଦିଅନ୍ତି । ତୁ ପାହାଚ ଚଢ଼ି ଆସିଲେ ଆଡ଼େଇ ହୋଇ ଯାଆନ୍ତି । ତୋ ଆଗରେ ସିଗ୍ନେଚ୍ ଟାଣନ୍ତି ନାହିଁ । ତତେ ଚୌକି ଛାଡ଼ି ଉଠି ପଡ଼ନ୍ତି । କଥାଟାକୁ ଟିକେ ବୁଝ । ଏମିତି କାହିଁକି ହଉଛି ?

ଭୋଳାନାଥ ବାବୁକୁ ଲାଗେ ଯେ ଚିନ୍ତାମଣିଆଟା ପାହାଡ଼ ଚଢ଼ି ପାରୁ ନାହିଁ । ତା’ଗୋଡ଼ ଫରକଟେଇ ହେଇ ଯାଉଛି, ଦମ୍ ଅଣ୍ଟୁ ନାହିଁ । ପବନ ତୋଳୁଛି ଅଣତାଣ । ପାହାଡ଼ ଶିଖରେ ଗଣ୍ଡେ ଟୋକା ତାଳିମାରି ହସୁଛନ୍ତି, ତାଙ୍କ ଭିତରେ ଥଙ୍ଗା ପରିହାସ ଚାଲିଛି । ଯାକୁ ସେମାନେ ଆଦୌ ନଜର ଦେଇ ନାହାନ୍ତି । ଏଇଟା ଖାଲି ହେମ୍ବଟ୍ ଧର୍ମସର୍ବ ହଉଛି ମିଶିଯିବା ପାଇଁ, ବେକୁବ୍ ।

ଆଉ ବଖରାରୁ ପୁଣି ଖଜଖଜ ହସ ଶୁଭିଲା । ଭୋଳାନାଥ ବାବୁ ସେମିତି ନିଶ୍ଚଳ ଚାହିଁ ରହିଲେ ବର୍ଷାକୁ, ପବନରେ ଲୋଟି ପଡ଼ୁଥିବା ଲମ୍ବଲମ୍ବ ଝାଉଁଶଛମାନକୁ ।

ତାଙ୍କ ସ୍ତ୍ରୀ ଗୋଟିଏ ବଡ଼ ପ୍ଲେଟରେ କିଛି ଗରମ ପକ୍କୁଡ଼ି, କାଚ ଗିନାରେ କିଛି ଗରମଥୁବା ଘୁଗୁନି ଧରି ପହଞ୍ଚିଲେ । ଝିଅ ହାତରେ ପାଣି ଗ୍ଲାସ । ତାକୁ ପକ୍କୁଡ଼ି ଘୁଗୁନି ନିଶ୍ଚୟ ଭଲଲାଗେ ସେକଥା— ଘରେ କିଏବା ନ ଜାଣିଛି ? ତାଙ୍କର ରୁଚି ଅରୁଚି ବିଷୟରେ

ଚିକିନିଷ୍ଟ ସବୁକଥା ଟିପା ହୋଇ ରହିଛି । ସେଥିପାଇଁ ମଝିରେ ମଝିରେ ଘରେ ପାଟି ଶୁଭେ, ଆରେ ସେମିତି କରନା, ନନାଙ୍କୁ ସୁଖ ଲାଗିବ ନାହିଁ; ମହୁରରେ ଆକୁ ପଡ଼ିଲେ ସେ ଯେମିତି ହେଲେ ବାରିଦେବେ । ଖାଇବେ ନାହିଁ । ତାଙ୍କ ପାଇଁ ଅଲଗା କରୁନାହିଁ କାହିଁକି ?— ଆମ ପାଇଁ ଶୁଖୁଥା ମୁଣ୍ଡ ପକେଇ ଘାଣ୍ଟ କରିଦିଅ । ତାଙ୍କ ପାଇଁ କ’ଣ ଚିକିତ୍ସ ଅଲଗା ଭାଜିଦିଅ.. ।

ବର୍ଷା ପାଗରେ ଗରମ ପକୁଡ଼ି— ବାଃ !

“କିଓ, ତମ ପାଇଁ ଆଶୁନା ।”

“ଆମର ସେଇଠି ଅଛି, ତମେ ଖାଅ !”

ଝିଅ କହିଲା, “ଆମେ ତାଉଳ, କଖାରୁ ମଞ୍ଜି ଆଉ ବୁଟ ତାଲିରେ ଖରଡ଼ି ପାଗ କରିବୁ ।”

ଭୋଳାନାଥ ବାବୁଙ୍କ ମୁହଁରେ କାହିଁ କାହିଁ କାଳର ଫୁଲମାନେ ଫୁଟି ଆସୁଥିଲେ ।

ସ୍ତ୍ରୀ ଘର ମହତ ପଦାରେ ପଡ଼ିଗଲା ବେଳେ ତରବର ଘୋଡ଼େଇ ପକାଇବା ଢଙ୍ଗରେ କହିଲେ, “ସେଗୁଡ଼ାକ ନନାଙ୍କର କ’ଣ ହବ ! ତୁ ତାଲ, ମୁଁ ଆସୁଛି ।”

ଅତି ଯତ୍ନରେ ଟେବୁଲ ଉପରେ ସବୁ ସଜାଡ଼ି ଦେଇ, ଟେବୁଲ୍‌କୁ ଭୋଳାନାଥବାବୁଙ୍କ ସାମ୍ନାରେ ରଖି ଦେଇ ସେ ଚାଲିଗଲେ । ଭୋଳାନାଥବାବୁ ଚାହିଁ ରହିଲେ ବାମ୍ଫଉଥିବା ଘୁଗୁନିକୁ, ପକୁଡ଼ିକୁ, କାତ ଗିଲାସରେ ଛଳଛଳ ପାଣିକୁ । ତାଙ୍କୁ ଡିଲେ ଘୁଞ୍ଚିବାକୁ ବା ଶ୍ରମ କରିବାକୁ ପଡ଼ିବ ନାହିଁ— ହାତ ପାଖରେ ସବୁ । ମାଲିକ ପଣରେ ଭୋଳାନାଥବାବୁ ପୁରୁଣା ଅଭ୍ୟାସରେ ମଣୋହିରେ ବସିଲେ; ହୁଏତ ଆଉ ଭାଡ଼ିଏ ପକୁଡ଼ି ଯଥାସମୟରେ ଆସି ପହଞ୍ଚିଯିବ— ମାଗିବାର ସୁଯୋଗ ତାଙ୍କୁ ଦିଆଯିବ ନାହିଁ ।

ଆଜ୍ଞା, ସେ ଚାଉଳଭଜାରୁ କଲେ ଚୋବେଇଥିଲେ କେମିତି ଲାଗିଥାନ୍ତା । ଅନେକ କାଳ ପୂର୍ବେ ସେ ଖାଇଥିଲେ, ସ୍ବାଦ ମନେଅଛି । ଭାତୁ ଭାତୁ ଚୋବେଇଦେଲେ ଦାନ୍ତଶୂଳ ମରିଯାଏ । ଦାନ୍ତ ସାମର୍ଥ୍ୟକୁ ନିଜ ସାମର୍ଥ୍ୟ ମନେ କରି ଜଗତ ଜିଣିବାକୁ ମନ ହୋଇଯାଏ । କିନ୍ତୁ ସେମାନେ ବୋଧହୁଏ ଦେବେ ନାହିଁ । ମାଗିଲେ ଦିଅନ୍ତେ... ତେବେ... ।

ଗୋଟାଏ ଆଳିରେ ଚିନାବାଦାମ୍ ରଖି ସମସ୍ତେ ବେଢ଼ି ବସନ୍ତେ । ଭୋଳାନାଥବାବୁ ସମସ୍ତଙ୍କ ଭିତରେ ଜଣେ ହୋଇ ଚିନାବାଦାମ୍ ଖାଆନ୍ତେ । ଯା’ ସାଙ୍ଗେ ତା’ ସାଙ୍ଗେ ଥଙ୍ଗା ହୁଅନ୍ତେ । ପରସ୍ପରକୁ ସ୍ବାକାର କରି ଆତ୍ମାଗୁଡ଼ିକ ପକ୍ଷୀଭଳି କଜରବ କରିଉଠନ୍ତେ । ଘରଟି ଜଣାଯାନ୍ତା ନାଡ଼ ପରି ।

ଏ ବର୍ଷା ତ ତୁଆ ନୁହେଁ । ଯା’ ଭିତରେ ଡିରିଶଟି ବର୍ଷା ପାରି ହୋଇଗଲାଣି । ଭୋଳାନାଥବାବୁ ଚିନାବାଦାମ୍ ନେଇ ବୁଧ ହେଉଥିବାକୁ ଚେଷ୍ଟା ନ କରିଛନ୍ତି ନୁହେଁ;

ହେଲେ କ'ଣ ହବ ? ବାଛି ବାଛି ତନିମଞ୍ଜିଆ ଚିନାବାଦାମଗୁଡ଼ିଏ ନିର୍ମଳ ପ୍ଲେଟ୍ରେ ସଜାଡ଼ି ତାଙ୍କୁ ଅଲଗା ଦିଆହୋଇଛି । ମଞ୍ଜି ଛଡ଼େଇ ଧରେଇ ଦିଆଯାଇଛି । ଭୋଳାନାଥବାରୁ ହସି ଦେଇ ତାଙ୍କ ଏକାକୀ ସିଂହାସନରେ ସେ ମଞ୍ଜି ଗଣ୍ଡିକ ଚୋବେଇଛନ୍ତି । ପିଆଜି, ଆଳୁଚପ୍ପ, ଛେନାପୋଡ଼, ସନ୍ଦେଶରେ ମଧ୍ୟ ସେଇ ସ୍ୱତନ୍ତ୍ର ଠାଆ, ପିଢ଼ାପାଣିରେ ସତୁଷ୍ଟ ରହି ଆସିଛନ୍ତି ।

ତାଙ୍କ ସାଙ୍ଗେ ବସି ଖାଇବାବେଳେ ସେମାନେ କେବଳ ଖାଆନ୍ତି ସିନା, କିନ୍ତୁ ସେମାନଙ୍କ ମୁହଁରେ ସହଜେ ପଦ୍ମ ପୁଟେ ନାହିଁ । ଆଖି ଝଲସେ ନାହିଁ । ମୁଠାଏ ଖୁଦଭଜାକୁ ନେଇ ତାଙ୍କ ଭିତରେ ସେମାନେ ଯେମିତି ବିଭୋର ହୋଇପାରନ୍ତି, ଅମୃତ ଚାଖୁଲା ପରି ହସି ହସି ଲୋଟିଯାଆନ୍ତି, ସେଇଟା ତାଙ୍କ ସାଙ୍ଗେ ଥିଲାବେଳେ କେବେ ହୁଏ ନାହିଁ । ସେମାନଙ୍କର ସେ ସହଜ ଭାବ କେଉଁଆଡ଼େ ଉଭେଇଯାଏ । ସମସ୍ତେ ସଜାଡ଼ି ହୋଇଯାନ୍ତି, କଥାରେ, ଆଚରଣରେ । ନନା ଆସିଗଲେ ତାଙ୍କୁ ଲାଗେ ସତେବା ଖରୁଲିରୁ ଦିଆଁଙ୍କ ନିଶ୍ଚଳ ପ୍ରତିମା ହାଣ୍ଡିଶାଳକୁ ଚାଲି ଆସିଲେ । —ଆରେ, ଆରେ, ତମେ ସେଇ ଖରୁଲିରେ ହିଁ ବସିରହ । ତମ ପାଖେ ଧୂପ, ଦୀପ, ନୈବେଦ୍ୟ ପହଞ୍ଚିଯିବ ଠିକ୍ ସମୟରେ । ତମେ ଏମିତି ଆମ ଗହଣରେ ଚଲାବୁଲା କଲେ ଆମେ ସ୍ୱଚ୍ଛନ୍ଦରେ ଚଳି ପାରିବୁ କେମିତି ?

“ପକ୍ୱଡ଼ି ଗଣ୍ଡାକ ଧରି ବସିତ । ଘୁଗୁନି କାକର ହୋଇଗଲାଣି, ତମକୁ ଭଲ ଲାଗୁ ନାହିଁ କି ? ଘୁଗୁନିରେ ପରା ନଡ଼ିଆ କୋରା ପଡ଼ିଛି, ପକ୍ୱଡ଼ିରେ ପିଆଜ ପଡ଼ିଛି ! ଖାଇନ କାହିଁକି ?”

“ପିଲାଙ୍କୁ ଦେଇଣି କି ?”

“ପିଲାଙ୍କୁ ଏ ଗୁଡ଼ାକ ଭଲ ଲାଗୁନାହିଁ । ସେମାନେ ବାଇଗଣ ଭରତା ସାଙ୍କକୁ ମୁଡ଼ି ଧରି ବସିଛନ୍ତି । ଆଣିଦେବି କି ସେଥିରୁ ଗଣ୍ଡେ ?”

“ନା”

“କ'ଣ ଦେହ ବ୍ୟସ୍ତ ଲାଗୁଛି ?”

ପଢ଼ାଙ୍କ ମୁହଁକୁ ଚାହିଁ ଭୋଳାନାଥବାରୁ ହସିଦେଲେ— ତୁମ ଭଳି ପଢ଼ୀ ଜଗିବସିଲେ ତ ଯମ ବି ପଣି ପାରିବ ନାହିଁ ମୋ ପାଖରେ— ରୋଗ କଥା ଉଠୁଛି କାହିଁ ? ଖୁଆଇ ପିଆଇ ପାକି ରଖିତ ଏତେବର୍ଷ ଧରି, ନିଜେ ନଖାଇ, ପିଲାଙ୍କୁ ନ ଦେଇ ମତେ ହିଁ ଅତିଥିସ୍ୱାକ୍ଷର କରି ଆସିତ । ଦେଖୁନାହିଁ କେମିତି ମୁଁ ଯେଉଁ ଛାଇପୁଅକୁ ସେଇ ଛାଇପୁଅ ହେଇ ରହିଛି ।”

“ହଅଅ, ତମର ଯୋଉ କଥା ।”

“ସେ ପକ୍ଷୁଡ଼ିଗୁଡ଼ିକ ଏଥିରେ ମିଶାଅ । ଆଉ ଘୁଗୁନି ଯଦି ଅଛି ଆଣ । ସବୁ ନେଇଚାଲ ପିଲାଙ୍କ ସାଙ୍ଗେ ବସି ଖାଇବା ।”

ସେ ଗହଳି ଭିତରେ ତୁମେ କାହିଁକି ପଡ଼ିବ କହିଲ ? ତମେ ତମର ଏକାଠି ବସି ଖାଉନ । ସେମାନେ ତ ତାଙ୍କର ବସି ଖାଉଛନ୍ତି, ସେମାନଙ୍କୁ କାହିଁକି ଅକାରଣ ହଇରାଣ କରିବ ।”

ପକ୍ଷୁଡ଼ିତକ ପ୍ଲେଟ୍‌ରେ ଅଜାଡ଼ି ଦେଇ ସେ ବୁଲିପଡ଼ିଲେ । କହିଲେ, ମୁଢ଼ି ଆଉ ଭରତା ମୁଁ ଅଲଗାରେ ବାଡ଼ି ନେଇ ଆସୁଛି ।”

ତୋଳାନାଥ ବାବୁ ତାଙ୍କ ସ୍ତ୍ରୀଙ୍କ ପଛକୁ ଚାହିଁ ରହିଲେ । ଡିରିଣ ବର୍ଷ ତଳେ ସେ ତାଙ୍କ ଶୁଶୁରଘରେ ପ୍ରଥମଥର କୁଣିଆ ହୋଇଥିଲେ । ସେଦିନ ତାଙ୍କୁ ଲାଗିଥିଲା ଯେ ସାରା ସଂସାର ତାଙ୍କ ସେବାରେ ଖଟି ରହିଛି । ସେ ସମ୍ରାଟ ଭଳି ମଝିରେ ବସିଛନ୍ତି ରତ୍ନସିଂହାସନରେ । ଭୁଞ୍ଜିବା ହିଁ ତାଙ୍କର ଏକ ମାତ୍ର କର୍ତ୍ତବ୍ୟ । ତାଙ୍କୁ ଭୁଞ୍ଜେଇବା ସେମାନଙ୍କ ଦାୟିତ୍ବ, ସେମାନଙ୍କ ଧର୍ମ ।

ଲସରପସର ହୋଇ ମୁଢ଼ି ଭରତା ଧରି ତାଙ୍କ ସ୍ତ୍ରୀ ପଶିଆସିଲେ ।

‘ଆରେ ଆଉରି ଖାଇନ ? ଖାଇଦଉନ କାହିଁକି । କେତେ ଶ୍ରଦ୍ଧାରେ ପିଲେ ରାନ୍ଧିଛନ୍ତି । ପକ୍ଷୁଡ଼ି ଛାଣିଛନ୍ତି ତମେ ଖାଇବ ବୋଲି ।’

ତାଙ୍କ ଆଖିକୁ ଚାହିଁ ତୋଳାନାଥ ବାବୁ କହିଲେ, “ତମେ ଏଥିରୁ ଯଦି ମୋ ସାଙ୍ଗରେ ବସି ଖାଇବ, ତେବେ ମୁଁ ମଧ୍ୟ ଖାଇବି । ମୁଁ ଆଉ ଏକୃତିଆ ଖାଇ ପାରିବି ନାହିଁ ।”

“ମତେ ଏଗୁଡ଼ାକ ଭଲ ଲାଗେ ନାହିଁ— ତମେ ତ ଜାଣିବ ।”

ତୋଳାନାଥ ବାବୁ ନିଶ୍ଚୟ ଜାଣିଛନ୍ତି ଯେ ତାଙ୍କୁ ସବୁ ଖୁଆଇବାକୁ ତାଙ୍କ ସ୍ତ୍ରୀ ସେମିତି ମିଛ କହିଦିଅନ୍ତି ।

“ହେଉ ମୁଁ ନଉଟି”— କହି ଦୁଇଟି ଟିପରେ ଧରି ସେ ତାଙ୍କୁ ଚାହିଁଲେ ।

“ଖାଇନିଅ । ମୁଁ ଆଉ କପେ ଚା’ ପଠେଇ ଦେଉଟି ।”

ତୋଳାନାଥ ବାବୁ ଅଳ୍ପ ହସି ବର୍ଷାକୁ ଚାହିଁ ରହିଲେ । ଚିନ୍ତାମଣିଆ କ’ଣ କେବେ ମିଶିଯାଇ ପାରିବ ଏମାନଙ୍କ ସାଙ୍ଗରେ । ସେ ଯଦି ଏଇନା ଆସି ପହଞ୍ଚିଯାନ୍ତା, ସାଙ୍ଗ ହୋଇ ଅନ୍ଧତଃ ଏ ପକ୍ଷୁଡ଼ିକୁ ଖାଆନ୍ତେ । ଏକାଠି ବସିଲେ ଦି’ ଜଣ କୁଣିଆ ମଧ୍ୟ କୁଟୁମ୍ବୀ ପରି ଲାଗନ୍ତେ ପରସ୍ପରକୁ । ସେ ଚଣ୍ଡାଳ କ’ଣ ଆସିବ ଏମିତି ପାଗରେ ? ସେ ତା କୁକୁରକୁ ନେଇ ମାତିଥିବ । କଳା ମତ ମତ ଘୋଡ଼ାଛୁଆପରି ଏଡ଼େବଡ଼ ଆଇସେସିଆନ୍ । ତାଙ୍କ ନାଁ ସିଜର ! ତାଙ୍କୁ ସେ ସାଙ୍ଗରେ ରଖିଥାଏ । କଥାବାର୍ତ୍ତା କରେ । ଖେଳେ । ତା’ ପିଲାଏ ତ’ ଥାନ୍ତି ମା’ ପାଖରେ । ପାଠ ପଢ଼ି ଦୈରନ୍ତି ସେଇ ମାଆ ପାଖକୁ । ଏ ଶକା ବେକୁବ୍ ବାପ ଏକୃତିଆ ଥାଏ କୁକୁରକୁ ନେଇ ।

ଆଜ୍ଞା, ଚମ୍ପ ବି ତ ଭଲ କୁକୁରଟା । ଏମିତି ଗୁଡ଼ାଏ ଅଭିଜାତ ହୁଏ ତ ନୁହେଁ । ତଥାପି ବେଶ୍ ବଢ଼ିଆ । ତାକୁ ଚେନ୍‌ରେ ବାନ୍ଧି ରଖା ହୋଇଥାଏ । ତାକୁ ଟାଙ୍କ ହାଡ଼, ହଳଦିଆ ଭାତ, ସାତଦିନକୁ ଦୁଇଟି ଅଣ୍ଡା, ରୁଟି, କ୍ଷୀର ଲାଗୁଆଣି ହୋଇ ରହିଛି । ତାକୁ ପାଳି ପୋଷି ରଖିବାରେ, ତା' ସେବା କରିବାରେ ଏତେ ଟିକେ ତୁଟି ରହେନାହିଁ । କିନ୍ତୁ ସେ ବାଟଘରୁ ଫିଟି ଆସିଲେ ପୁଣି ତାକୁ ଥାପୁଡ଼ା ଥାପୁଡ଼ି କରି ଚେନ୍‌ରେ ବାନ୍ଧି ଦିଆହୁଏ । ସେ ପର୍ଯ୍ୟନ୍ତ କେହି ଆସୁଛି ବୋଧ କରନ୍ତି ନାହିଁ ।

ଛପ୍ ଛପ୍ କ'ଣ ଗୁଡ଼ାଏ ଛାଇ ଭୋଳାନାଥ ବାବୁଙ୍କ ମୁହଁ ଉପର ଦେଇ ପାରି ହୋଇଗଲା । ଏଇ ଚମ୍ପର ବାପ ଭାଲୁଆ ବି ତାଙ୍କ ଘରେ ଆଠବର୍ଷ କାଳ ଥିଲା । ସେ ମରିବା ଦିନ ତାଙ୍କ ସ୍ତ୍ରୀ ପିଲାମାନେ ଖୁବ୍ କାନ୍ଦିଥିଲେ । ଓପାସ ରହିଥିଲେ, ତାକୁ ମନେପକାଇ ବାହୁନୁଥିଲେ ।

ଭୋଳାନାଥ ବାବୁଙ୍କର ଭାରି ଇଚ୍ଛା ହେଲା ଚିନ୍ତାମଣି ଭଳି ଚମ୍ପକୁ ନେଇ ସେ ଏଇ ବର୍ଷାପାଗଟା କାଟି ଦିଅନ୍ତେ । ଚମ୍ପର ଜିଭ ଖୁବ୍ ନରମ ଆଉ ଉଷୁମ । ସେ ତାଙ୍କ ପାଖରେ ବସି ପାଦ ଚାଟିଛି ବହୁବାର । ଏବେ କିନ୍ତୁ ତାକୁ ସେ କୋଳକୁ ଉଠେଇ ନିଅନ୍ତେ । ଚମ୍ପ ବିଶ୍ୱାସ କରି ପାରନ୍ତା ନାହିଁ । ତା'ପରେ କିନ୍ତୁ ମାଡ଼ିଯାନ୍ତା । ତାକୁ ଭୋଳାନାଥବାବୁ ନିଜ ହାତରେ ପକ୍କୁଡ଼ି ଖୁଆଇ ଦିଅନ୍ତେ । ତାକୁ ବାରମ୍ବାର କୁଣ୍ଡାନ୍ତେ । ମୁହଁରେ ମୁହଁ ଘଷନ୍ତେ । ତା ପାଖରେ ତାରି ଢଙ୍ଗରେ ପେଟେଇ ପଡ଼ନ୍ତେ ଏବଂ ପ୍ଲେଟକୁ ସାଜ ହୋଇ ମୁହଁ ଲଗେଇ ପକ୍କୁଡ଼ି ଖାଆନ୍ତେ ଦି'ଜଣ ।

ଚମ୍ପ ଖୁସିରେ ତାଙ୍କ ଦେହସାରା ଚଢ଼ିଯାନ୍ତା । ଚାଟି ପକାନ୍ତା । ଗୋଟାଏ କ'ଣ ଅମୂଲ୍ୟ ସମ୍ପଦ ପାଇଲା ପରି ସେ ବିହ୍ୱଳ ହୋଇ ଭୁକୁଥାନ୍ତା । କମ୍ପୁଥାନ୍ତା ତା ଦେହ । ତାତି ଯାଇଥାନ୍ତା । ଠକ୍ ଠକ୍ ଥରୁଥାନ୍ତା... ।

ଭୋଳାନାଥ ବାବୁଙ୍କ ସ୍ତ୍ରୀ ଏବଂ ପିଲାମାନେ ଆସି ଚିତ୍ର ପ୍ରତିମା ପରି ଠିଆ ହୋଇଯାନ୍ତେ କାହାରି ଦୃଷ୍ଟରୁ କଥା ବାହାରନ୍ତା ନାହିଁ । ଗୋଟାଏ ବାହୁକୁ ଚମ୍ପ ବେକରେ ବେଢ଼େଇ ଖଣ୍ଡିଏ ପକ୍କୁଡ଼ି ସେ ଦାନ୍ତେଇଲାବେଳେ ହୁଏତ ଚମ୍ପ ଅନ୍ୟମାନଙ୍କୁ ଘଉଡ଼େଇବା ପାଇଁ ଡାକନ୍ତା, ଭୋଃ ଭୋଃ । ଭୋଳାନାଥ ବାବୁ ମଧ୍ୟ ଖୁସିରେ, ଦୋଷ୍ଟିରେ, ଆପଣାପଣରେ, ଅନନ୍ତ ସ୍ୱାଧୀନତା, ସନ୍ତୋଷ ଏବଂ ବେଖାତିରିରେ କହନ୍ତେ, ଭୋଃ... ଭୋଃ । ଯେ ଯାହା ସେଥିରୁ ବୁଝୁ ନବୁଝୁ କ'ଣ ଯାଏ ଆସେ ତାଙ୍କର ? ଚମ୍ପ ଏମିତି ଅଲଗା ଘରେ ମାଉଁସ୍ ହାଡ଼ ସ୍ୱତନ୍ତ୍ର ଥାଳିଆରେ ଖାଇ ଖାଇ ଦିନେ ମରିଗଲେ ତ ସେମାନେ ପୁଣି ବାହୁନି କାନ୍ଦିବେ । ହୁଏତ ଓଲିଏ

ଉପାସ ରହିବେ । କିଛିଦିନ ପାଇଁ ଅତିଥି ହୋଇ ଚାଲିଯିବା କଥାତ । ଟମ୍ ହେଉ ବା ସେ ହୁଅନ୍ତୁ କ’ଣ ତପାଢ଼ କହୁନ ?

“କ’ଣ ହେଉଛି ଆଜି ତମର, ଆଖି ଛଳଛଳ କରି ବସିବ । କିଛି ଖାଉନାହିଁ । କାହିଁକି ଏମିତି ବର୍ଷାକୁ ଚାହିଁ ଗୁଡ଼ାଏ ଏଣୁତେଣୁ ଭାବନା କରୁଛ କହିଲ । ପିଲେ କେରମ୍ ଖେଳୁଛନ୍ତି । ତମକୁ ତାକୁଛନ୍ତି, ଆସ ଖେଳିବ । ମୁଁ ପକ୍କୁଡ଼ି ନେଇ ଆସୁଛି ସେଠିକି ।”

ଭୋଳାନାଥ ବାବୁ ଅନୁଭବ କଲେ ତାଙ୍କ ବେକରେ ଚିକ୍କଣ ଭେଲ୍‌ଭେଟ୍‌ର ପିତା ଲାଗିଛି । ସେଥିରେ ଲୁହା ଶିକୁଳି ଗଲେଇ ଭୋଳାନାଥ ବଳିଆର ସିଂହଙ୍କ ସ୍ତ୍ରୀ ଶ୍ରୀମତୀ ବଳିଆର ସିଂହ ଟାଣୁଛନ୍ତି ଆସ୍ତେ ଆସ୍ତେ । ତୁଁ ତୁଁ କରି ସିତି ମାରି ପିଠି ଥାପୁଡ଼େଇ ଭିଡୁଛନ୍ତି ।

ଭୋଳାନାଥ ବାବୁ ଉଠିଲେ ସତ, କିନ୍ତୁ ଜାଣି ପାରିଲେ ନାହିଁ କେଉଁ ଆଡ଼କୁ ଯିବେ । ବାହାର ଘର ପକ୍କୁଡ଼ି ଗନ୍ଧ ବାରି କୁଁ କୁଁ ତାକୁଥିବା ଟମ୍ ପାଖକୁ ଅଥବା ଘର ଭିତରେ ଗାଲିଚା ଉପରେ ସଜା ହୋଇଥିବା କେରମ୍ ପାଖକୁ । ସେ ଜାଣିପାରୁ ନଥିଲେ ତାଙ୍କର ଦୁର୍ବଳ ଅତିଥି ପଣକୁ କେମିତି ଓହ୍ଲେଇବେ କାନ୍ଧରୁ; କେଉଁଠି ଓହ୍ଲେଇବେ । ଅସ୍ବାଭାବିକ ଭାବରେ ତାକୁ ସେଦିନ ବର୍ଷା ପାଗରେ କାନ୍ଦ ମାଡୁଥିଲା । ତାଙ୍କ ଆଖି ଉପରକୁ ନଇଁ ଆସୁଥିଲା ମେଘ । ନିଶ୍ବାସରେ ଝଙ୍କା ପବନ ସାଇଁ ସାଇଁ ତାକୁଥିଲା । କିନ୍ତୁ ବହୁ ଦୂରରେ କେଉଁ ଦୂରନ୍ତ ବଙ୍ଗୋପସାଗରରେ ଲଘୁଚାପ ସୃଷ୍ଟି ହୋଇଥିଲା ତାଙ୍କ ସ୍ତ୍ରୀ ବା ସେ ନିଜେ ଠଉରେଇ ପାରୁ ନଥିଲେ ।



## କନା କଣ୍ଢେଇ

ଏଇ ଅଶିଶ ମାସରେ ହିଁ ଅମର ହୋଇଯିବାକୁ ଇଚ୍ଛା ହୁଏ । ଏତେ ନିର୍ମଳ ସକାଳ ଏବଂ ଏତିକି ସ୍ବଚ୍ଛ ସନ୍ଧ୍ୟା ଛାଡ଼ିଯିବାକୁ ଇଚ୍ଛା ହୁଏନାହିଁ— ସେଥିପାଇଁ ମୁଁ ପରମାୟୁ କହିଲେ ଏଇ ଅଶିଶର ସୁନା କଣିଗୁଡ଼ିକୁ ଗଣତି କରେ ଏବଂ ବର୍ଷର ବାକି ମାସଗୁଡ଼ିକୁ କେବଳ ସହିଯାଏ, ଏହାରି ଖାତିରରେ !

ମୋର ଦୁଃଖ ଯେ, ଚାକିରି ଖାତିରରେ ବି ମୋତେ ପ୍ରବାସରେ ଏକୁଟିଆ ରହିବାକୁ ପଡ଼େ; ଏବେ ଯେମିତି ରହିଛି । ପ୍ରତି ସପ୍ତାହରେ ଚିଠି ଲେଖୁଛି ଘରକୁ । ଶେଷ ଚିଠିଗୁଡ଼ିକ କେବଳ ନାଡ଼କୁ ପେରିଯିବା ପାଇଁ ଉଦ୍‌ବିଗ୍ନ ପକ୍ଷୀର ଡାକ । ଆଜିଠୁ ଆଉ ମାତ୍ର ଚାରିଦିନ; ଯାତ୍ରା ପାଇଁ ସବୁ ପ୍ରସ୍ତୁତି ହୋଇଗଲାଣି । ମନରେ କେବଳ ଛନ ଛନ ଜହ୍ନରାତି । କେମିତି ଏଇଠୁ ଚଞ୍ଚଳ ଉଡ଼ିଯିବ । କଥାବାତ୍ତାରେ ସେଥିପାଇଁ ଆଦୌ ଆଗ୍ରହ ନାହିଁ । କାମ କଲାବେଳେ ଅନ୍ୟମନସ୍କ ହୋଇଯାଉଛି । ଅଶିଶ ବୋଧହୁଏ ଯୌବନକୁ ଉତ୍ତେଜିତ କରି ରଖେ, ମରଣକୁ ବାଟ ରୋଧୁ ଆସିବାକୁ ଦିଏନାହିଁ ।

ଏଠୁ ବିଦାୟ ନେଇଗଲେ ମୋର ମନେପଡ଼ିଲା ଭଳି ବୋଧହୁଏ କେହି ନାହାଁନ୍ତି । କେବଳ ସେ ରସିକ ବୁଢ଼ା ରାମି ମଉସା । ବିଶେଷକରି ଗତ ପଥର ଦିନର ଘଟଣା ଜମା ଭୁଲିବାର ନୁହେଁ । ରାମି ମଉସା ତ ଏମିତି ଭାରି ଏକୁଟିଆ ମଣିଷଟିଏ । କଣ୍ଢେଇ ଗଡ଼ି ବିକ୍ରି କରେ । କନା, ମାଟି, କାଠର ଜାତି ଜାତି କଣ୍ଢେଇ । ସୁନ୍ଦର କାଠ କଣ୍ଢେଇଟିଏ ମତେ ଦେଇଛି । ପଇସା ନବାକୁ ମନା କରିଦେଇଛି । ଅଜବ ମଣିଷ ! କିରେ ମୋ ଝିଅ ଖେଳିଲେ ତୋ'ର ସେଥିରେ କଣ ପେଟ ପୁରିଯିବ ! ଅନେକ ସନ୍ଧ୍ୟା ମୋ ସାଙ୍ଗରେ ସେ ବିତେଇଛି । କହୁଥିଲା, ସେ କୁଆଡ଼େ ବେହେଲା ବଜେଇବା ଶିଖୁଛି; ପଇସା ନାହିଁ ବୋଲି 'କିଣି ପାରିନାହିଁ । ଆଉ କେବେ କିଣିବ ? ଗିର୍ଜାରେ ସନ୍ଧ୍ୟା ଘଣ୍ଟା ବାଜିଲେ ? ରାମି ମଉସା ପାଇଁ ବେଳେ ବେଳେ ମୋର ମନ ଘାଣ୍ଟି ହୁଏ ।

ହିଁ ରାମି ମଉସା ଖ୍ରୀଷ୍ଟିଆନ । ଶିଶୁ କାଠର ଖୁବ୍ ପାତଳ ଜୁଗଟିଏ ନିଜେ ତିଆରି କରି ବେକରେ ଝୁଲେଇଥାଏ । ପ୍ରାୟ ସବୁବେଳେ ପାଇକାମା ପଞ୍ଜାବି ପିନ୍ଧିଥାଏ । ବାବୁରି ବାଳ, ଓହଳ ନିଶ, ନରମ ଚୁଆଣିଆ ଭୁଲତା । ଖୁବ୍ ଅଳ୍ପ ହସେ, ହସାଏ ତା'ଠୁ ବେଶି । ସିଗ୍ରେଟ୍ ଟାଣେ । ବେଳ ପଡ଼ିଲେ ଟିକିଏ ନିଶା ଖାଏ । ପାନ ଜମ୍ବା ଚୋବାଏ ନାହିଁ କି ଶାଗ ଖାଏ ନାହିଁ । କହେ, ସେଥିରେ କୁଆଡ଼େ ତାକୁ ଗୋରୁଭଳି ଲାଗେ । ସେଥିପାଇଁ ସେ ପାନ ପାକୁଳି କରେନାହିଁ, କି ଘାସ ଭଳି ଶାଗ ଗୁଡ଼ାଏ ଶିଙ୍ଗାଇ ଖାଏନାହିଁ ।

କିନ୍ତୁ ମାଲକିନାକ ପାଖ ପଶେ ନାହିଁ । ତାକୁ ଦେଖିଲେ କେମିତି ଘାବରେଇଯାଏ । କଣ୍ଢେଇ ଦରଦାମ ଗୋଳମାଳ କରିପକାଏ । ସବୁ କଣ୍ଢେଇ ତଳେ ଦାମ ଆଗରୁ ଲେଖି ରଖିବାକୁ ମୁଁ କହିଥିଲି । ସେଇଟା ତାକୁ ସୁବିଧା ହୁଏ । ସେ ସ୍ତ୍ରୀଲୋକମାନଙ୍କୁ କଣ୍ଢେଇର ଚକିପାଖ ଟେକି ଦେଖାଇଦିଏ । ମହିଳା ଗରାଖମାନେ ରାମି ମଉସାକୁ କିନ୍ତୁ ଭଲପାଆନ୍ତି ବୋଲି ମୋର ଧାରଣା । ତା’ ସହିତ ସେମାନେ ହୁଏତ ଖୁବ୍ ଗପିବାକୁ ଚାହାଁନ୍ତି; କିନ୍ତୁ ରାମି ମଉସା ଧରା ଦିଏନାହିଁ । ଖାଲି ଲାଜାଏ । ପଦକରେ ଛିଣ୍ଡେଇଦିଏ । ତଳକୁ ମୁହଁ ପୋତି ବସିଯାଏ ।

ରାମି ମଉସା କିନ୍ତୁ ଟୋକା ମନକୁ ରଞ୍ଜେଇଲା ଭଳି ଅନେକ ମଜା ମଜା ରସରସିଆ କଥା କହିପାରେ, ହେଲେ ସୁଦ୍ଧା ମୋତେ ଅନେକ ଦିନ କୁକୁଡ଼ା ରାନ୍ଧି ଖୁଆଏ ଏବଂ ଗପେ । ମୁଁ କାହିଁକି ପରିବାର ଆଣୁନାହିଁ ବୋଲି ମିଠା ମିଠା ଗାଳି ଶୁଣାଏ— ‘ଆରେ ବେକୁବ୍, ଏଡ଼େ ବର୍ଷାଦିନ ଚାଲିଗଲା, ତୁ କେମିତି ଦିନ ବିତେଇଲୁ, କେମିତି ରାତି ବିତେଇଲୁ ଏ ପ୍ରବାସରେ ? ଛୁଟି ମାଗି ପଳେଇଲୁ ନାହିଁ ? ଇଡ଼ିଅର୍ ଆଉ କାହାକୁ କହନ୍ତି ?’ ସେ ମୋତେ ଏଇ ଅଶିଶ ମାସ ଭଳି ଉରେଇତ କରିଛି, ଚିଠି ଲେଖେଇଛି, ସ୍ୱପ୍ନ ଦେଖେଇ ଉତଳା କରିଛି । ମୁଁ ଅନେକ ବାର ଚିତେଇଲା ପରି କହିଛି, ‘ଦେଖ ରାମି ମଉସା, ଯେ ଯେତିକି ସେ ସେତିକିରେ ରହିବା ଉଚିତ । ତମେ ତ ଏଯାବତ୍ ବାଡୁଅ ରହିଲ । ତମେ କଣ ବୁଝିବ ସ୍ତ୍ରୀ-ପୁରୁଷଙ୍କର ସେ ଗହନ କଥା ? ତମେ ତ ମାଲକିନିଆଁ ଦେଖିଲେ ଛାନିଆଁ । ଆମେ କଣ ଜାଣିନୁ ତମ ମର୍ଦ୍ଦପଣ !’

ରାମି ମଉସାକୁ ଏମିତି ଗାଳି ଭଲ ଲାଗେ ନା କଣ ! ସେ ଅଳ୍ପ ହସିଦିଏ । ଅନେକେ ମୋ ଆଗରୁ ହୁଏତ ପଚାରିଥିଲେ, ମୁଁ ବି ଥରେ ପଚାରିଥିଲି, ‘ଆଜ୍ଞା, ତମେ କଣ ଟୋକା ବୟସରେ ନିଆଁକୁ ଆଜୁଠି ଦେଖେଇନ ? ତମର ଗୁମର ଫିଟାଇ କହୁନ କଥାଟା !’

ସେ ଜମା ସେ ବିଷୟରେ ପାଟି ଫିଟାଇ ନଥିଲା, ମୋତେ ବି କିଛି କହି ନଥିଲା । କିନ୍ତୁ ଗତ ପଅରଦିନ କଥା ।

ସଞ୍ଜବେଳେ ପବନଟା ବହୁଥାଏ ହୁ-ହୁ । କେମିତି ଗୋଟାଏ ବାତୁଳିଆ ଉଡୁରିଆ ପବନ । ମନ ହେଉଥାଏ ପିଲାଙ୍କ ପରି ଧାଇଁବାକୁ । ମୁଁ ଦେଖିଲି ରାମି ମଉସା ଦୁଆର ସାମ୍ନାରେ କଳା ମତ ମତ ଗାଡ଼ିଟିଏ ଆସି ଠିଆହେଲା । ମୋର କୌତୁହଳ ହେଲା ଦେଖିବାକୁ, ସେ କିଏ ଏମିତି ଗାଡ଼ିରେ କଣ୍ଢେଇ କିଣିବାକୁ ଆସିଛି । ମୁଁ ଚାଲୁ ଚାଲୁ ହେଇ ସେଇଠି ପହଞ୍ଚିଲା ବେଳକୁ ଯାହା ଦେଖିଲି, ବିଶ୍ୱାସ କରିପାରିଲି ନାହିଁ । ଖୁବ୍ ଦାମୀ ମୁଲାଏମ ରଞ୍ଜର ଶାଢ଼ୀ ପିନ୍ଧି ଜଣେ ଭଦ୍ର ମହିଳା— ବୟସ ଅଯାଜ ଚାଳିଶ— ଅନେକ ବେଶି ବି ହୋଇପାରେ— ଗାଡ଼ିରୁ ଓହ୍ଲେଇ ଠିଆ ହୋଇଥାନ୍ତି । ଏବେ ବି ତାକୁ



ସୁନ୍ଦରୀ ନ କହି ଉପାୟ ନାହିଁ । ଖୁବ୍ ଅସାମାନ୍ୟ । ତାଙ୍କ ପାଖରେ ସାଏବ୍ ଛୁଆପରି ଦୁଇଟି ପିଲା । ସେମାନଙ୍କ ପାଇଁ କଣ୍ଢେଇ କିଣିବାକୁ ବୋଧହୁଏ ସେ ଆସିଥାଆନ୍ତି । ହୋଇପାରେ ସେମାନେ ତାଙ୍କ ନାତିନାତୁଣୀ । ତାଙ୍କ ପୁଅଝିଅ କହିଲେ ବି କେହି ଜଣେ ବିଶ୍ୱାସ କରିଯିବ ।

ଗୋଟିଏ ମୁହୂର୍ତ୍ତ ପାଇଁ ଆମେ ସମସ୍ତେ କଣ୍ଢେଇ ହେଇଗଲୁ । ରାମି ମଉସା ଏବଂ ସେ ଭଦ୍ର ମହିଳା ସାମ୍ବାସାମ୍ବି ଠିଆହୋଇ ସତେ ବା ପଥର ପାଲଟିଗଲେ । କାହାରି ଆଖିରେ ପତା ପଡୁନଥାଏ— ଏମିତି ବଲବଲ ଚାହିଁଥାନ୍ତି । ମୁଁ ତାଜୁବ ହୋଇ ରାମି ମଉସାକୁ ଚାହିଁ ରହିଥାଏ । କେବେ ଏ ଲାଜକୁରା ବୁଢ଼ାର ସାହସ ହେଲା ଏତେ ସମୟ ଧରି ଜଣେ ସ୍ତ୍ରୀଲୋକ ମୁହଁକୁ ଚାହିଁ ରହିବାକୁ ? ମୋତେ ଲାଗିଲା, ସେମାନେ ବୋଧହୁଏ ଆଉ ପତା ପକେଇବେ ନାହିଁ । ମୁଁ ନିଜେ ମଟ ମଟ ଅନେଇ ରହିଥାଏ । ନିଶ୍ୱାସ ରୋଧୁ ରଖୁଥାଏ, ପୁଷ୍ପମାସିଆ ଝଡ଼ାପତ୍ର ଉଡ଼େଇଲା ପରି ସେ ଅଲକ୍ଷଣିଆ ପବନ ଯଦି ହାଉକିନା ମାଡ଼ିଆସି ନଥାନ୍ତା ଆମେ ସେମିତି କେତେକାଳ ଠିଆ ରହିଥାନ୍ତୁ, କହିବା କଠିନ ।

ପିଲାଏ ଖୁସ୍ ଖୁସ୍ ହେଲେ ।

ଡ୍ରାଇଭର ଆସ୍ତେ ଆଡ଼ ହୋଇଗଲା ।

ବିନା କାରଣରେ ମୁଁ ତଳକୁ ମୁହଁକରି ହସିଦେଲି ।

ସେ ଭଦ୍ର ମହିଳା ପ୍ରଥମେ ଖୁବ୍ ଇତସ୍ତତଃ କରି ମନକୁ ମନ ପ୍ରଶ୍ନ କଲାପରି କହିଲେ, ‘ମୁଁ କୋଉଠି ତମକୁ ଦେଖିଛି ନା କ’ଣ !’

ରାମି ମଉସା ଚମକିଲା ପରି ମୁଣ୍ଡ ଝାଡ଼ିଲା । ଆଖିମଟକା ପକେଇ ଚାହିଁଲା । ଛେପ ଢୋକିଲା । ଖୁବ୍ ଘାବରେଇଲା ପରି ସାମାନ୍ୟ ହସ— ହସିଲେ ରାମି ମଉସା ଏଡ଼େ ବଢ଼ିଆ ଗନ୍ଧ ନାୟକଟିଏ ପରି ଦେଖାଯାଏ ବୋଲି ମୋର ଧାରଣା ନଥିଲା— କହିଲା ‘ନା ତ !’

ତା’ପରେ ସେ ଆଚମିତ ସ୍ତବ୍ଧ ମୁହୂର୍ତ୍ତଟି ଚନ୍ଦ୍ରବିମ୍ବ ପରି ଚହଲିଗଲା ।

ରାମି ମଉସା ତା’ ଦୋକାନର ଏକମାତ୍ର କାଠ ତଉକିଟିକୁ ବାରମ୍ବାର ପୋଛି ସେଇଠି ବସିବାକୁ ନୀରବ ନିମନ୍ତ୍ରଣ କରୁଥାଏ ସେ ମହାର୍ଘ ଗରାଖଟିକୁ ।

ସେ କିନ୍ତୁ ରାମି ମଉସାକୁ ଚାହିଁଥାନ୍ତି ।

ମୋତେ କେହିହେଲେ ନଜର ଦେଉନଥାନ୍ତି ।

ପିଲାଙ୍କ ବରାଦ ଉପରେ ରାମି ମଉସା ତା’ର ସବୁଯାକ କଣ୍ଢେଇ ଆଣି ରଖିଦେଉଥାଏ ।

ମୋତେ ଲାଗୁଥାଏ, ସେ ସ୍ୱପ୍ନରେ ଚାଲିବୁଲି କଲାପରି । ସେ ଜମା ଆଖି ଟେକି ଚୋକିଆଡ଼େ ଚାହିଁ ନଥାଏ କି କୌଣସି କଥାର ଉତ୍ତର ଦେଉନଥାଏ । କେବଳ ଅଳ୍ପ ହସିଦେଇ ପିଲାଙ୍କ ସାମ୍ନାରେ କଣ୍ଢେଇ ପରେ କଣ୍ଢେଇ ଗଦେଇ ଦେଉଥାଏ ।

ଭଦ୍ର ମହିଳା ଜମା ତା' ଉପରୁ ଆଖି ଘୁଞ୍ଚିଉ ନଥାନ୍ତି । ଏକ ଲାୟରେ ଚାହିଁ ରହିଥାନ୍ତି ରାମି ମଉସାର ବସିବା, ଉଠିବା ଚାଲିବାକୁ । ମୋତେ ସେମିତି ଠିଆହୋଇ ରହିବାକୁ ଅସୁସ୍ଥ ଲାଗିଲା । ମୁଁ ଖେଳନା ପାଖରେ ବସିପଡ଼ି କହିଲି, 'ମଉସା, ମୁଁ ପିଲାଙ୍କୁ କଣ୍ଢେଇ ଦେଉଛି । ତମେ ତାଙ୍କ କଥା ବୁଝ ।'

ରାମି ମଉସା ଖୁବ୍ ଧୀରେ ବୁଝିପାଠି ଯାଇ ତାଙ୍କ ସାମ୍ନାରେ ଠିଆହେଲା ।

ଭଦ୍ର ମହିଳା ପୁଣି ପଚାରିଲେ, 'ତୁମେ ଠିକ୍ କହୁଛ, ମୁଁ ତୁମକୁ ଆଗରୁ ଦେଖିନାହିଁ ?'

ରାମି ମଉସା ନୀରବ ମୁଣ୍ଡ ଝାଡ଼ିଲା— ଆଖିରେ ଖୁବ୍ ମୁଲ୍ୟାଏମ ଚାହାଣି । ଓଠରେ ସୁସ୍ଥ ରେଖାଏ ହସ । ସାନଝିଅଟି ମୋ ହାତ ଟାଣି କହିଲା, 'ହେ, ଏ କନାର କଣ୍ଢେଇ କାହିଁ ଠିଆ ହେଉନାହିଁ ?' ମୁଁ ଚମକିଲା ପରି, କଣ୍ଢେଇଟାକୁ ଧରି କହିଲି, 'ଏ ପରା କନା କଣ୍ଢେଇ, ଏ ଠିଆ ହୋଇପାରିବ ନାହିଁ, ଯା'ର ବଳ ନାହିଁ । ଯା' ଭିତରେ ହାଡ଼ ନାହିଁ ପରା....।'

ଝିଅଟି ଖିଲି ଖିଲି ହସିପକେଇଲା । ତା' ଭାଇ ବି ହସିଲା କିରିକିରି । ଭଦ୍ର ମହିଳାଙ୍କର ଏ ଆଡ଼କୁ ଜମା ଧ୍ୟାନ ନଥିଲା ।

ସେ ସେମିତି ଭୁରୁ କୁଞ୍ଚେଇ ଚାହିଁ ରହିଥାନ୍ତି ରାମି ମଉସାକୁ । 'ଆଶ୍ଚର୍ଯ୍ୟ, ତୁମେ କେବେହେଲେ ରାଉରକେଲାରେ ନଥିଲ, ଧର ଆଜିକୁ ପତିଶ ବର୍ଷ ତଳେ ?....'

ରାମି ମଉସାର ଜଙ୍ଗରେ କିମ୍ବା ଉତ୍ତରରେ କୌଣସି ପରିବର୍ତ୍ତନ ନାହିଁ ।

'ମନେପକାଅ । ମୁଁ ମିସେସ୍ ଜାକବ୍ । ତୁମେ ସୁଧାର ଗାଙ୍ଗୁଲି, ନୁହଁ ? ତୁମ ଘର ଉତ୍ତର ବାଲେଶ୍ୱର, ନୁହେଁ ? ତୁମେ ବେହେଲା ବଜାଅ ? ତୁମେ ଚିତ୍ର ଆଙ୍କ ନା ?'

ସେ ଉତ୍ତରରେ ଠିଆହୋଇ ପଡ଼ିଲେ ।

ରାମି ମଉସା ତଥାପି ସେମିତି ଚାହିଁ ରହି ଅଳ୍ପ ହସୁଥାଏ । କହିଲା, 'ନା' ତ !'

ମୁଁ ତଳେ ବିଧାଟାଏ ମାରି ପାଟିକରି ଦେଇଥାନ୍ତି— 'ରାମି ମଉସା ନିଶ୍ଚୟ ରାଉରକେଲାରେ ଥିଲା । ସେ ମୋତେ କହିଛି ଥିଲା ବୋଲି । ସେ ନିଶ୍ଚୟ ବେହେଲା ବଜେଇ ଜାଣେ । ସବୁ କଥାକୁ କେମିତି ନାହିଁ କରୁଛି ? ସେ ମିଛ କହୁଛି ।'

ପିଲାଏ ଆଠଟା କି ଦଶଟା କଣ୍ଢେଇ ନେଇ ଗାଡ଼ିରେ ଥୋଇ ସାରିଥିଲେ ।

ସେ ଭଦ୍ର ମହିଳା ଶହେଟକିଆ ନୋରଟିଏ ବଢ଼େଇ ଦେଇଥିଲେ— ରାମି ମଉସାକୁ ନୁହେଁ, ମୋତେ । ସେ ମୁହଁ ଫେରାଇବା ପୂର୍ବରୁ କହୁଥାନ୍ତି ମନକୁ ମନ, 'ଆଶ୍ଚର୍ଯ୍ୟ,

ଏ ସୁଧୀର ଗାଙ୍ଗୁଳି ନୁହେଁ । ସେ ନିଶ୍ଚୟ ପୁଣି ମିଛ କହୁଛି । ଆଶ୍ଚର୍ଯ୍ୟ, ସେ ମିଛ କହୁଛି । ସେ ଗାଡ଼ିରେ ବସି ଚାଲିଗଲେ । ରାମି ମଉସା ଠିଆହୋଇ ରହିଲା କଣ୍ଢେଇଟିଏ ଭଳି । ମୁଁ ତା' ମୁହଁ ସାମ୍ନାରେ ଶହେଟଙ୍କିଆ ନୋଟଟିକୁ ହଲେଇଲି । ନାକ ଆଗରେ ଦୁଇଥର ସାଉଁଲେଇ ଆଣିଲି ।

ନିଶ୍ଚଳ ସ୍ବଚ୍ଛ କାଟପରି ତା' ଆଖିକୁ ଦୃଷ୍ଟି ପେରିଆସିଲା । ସେ ମଟମଟ ଚାହିଁଲା— ମୋତେ, ଦୋକାନକୁ, ଚାରିଆଡ଼କୁ ।

ବଡ଼ ବିଚିତ୍ର ଢଙ୍ଗରେ ହସିଲା ଏବଂ ସେଇ ହସଟିକୁ ସାଥୀକରି ନଥିକିନା ବସିପଡ଼ିଲା ଦୋକାନର ଏକମାତ୍ର କାଠ ଟୋକିଟି ଉପରେ ।

ମୁଁ ଅନୁଭବ କରୁଥାଏ ଯେ, ମୁଁ ଯାହା ଦେଖୁଲି ବା ଶୁଣିଲି, ସେଇଟାର କୌଣସି ଅର୍ଥ ନାହିଁ । ସେ ସବୁ ପଛରେ କ'ଣ ସବୁ ପ୍ରସ୍ତ ପ୍ରସ୍ତ ରହସ୍ୟ, କୁହୁଡ଼ିରେ ପାହାଡ଼ ପରି ଲୁଚି ରହିଛନ୍ତି ।

ମୋର କୌତୁହଳ ଗର୍ବ ଗର୍ବ ହେଉଥାଏ ଭିତରେ ।

‘ଏ ଟଙ୍କା ରଖ, ଆଉ ମୋତେ କହ ଏସବୁ ଘଟଣା କ'ଣ ?’— ମୁଁ ସେ ନୋଟଟିକୁ ଦୁଇପୁର କରି ତା' ପକେଟରେ ଗୁଞ୍ଜିଦେଲି ।

ରାମି ମଉସା କିଛି କହୁ ନଥାଏ । ମୁହଁରେ ଆଖିରେ କିନ୍ତୁ ଜଣାଯାଉଥାଏ ସେ ଖୁବ୍ ବିଚାର । ସେ ନୀରବରେ ସାଉଁ ସାଉଁ ହସିଲା । ହସୁ ହସୁ କାନ୍ଦି ପକାଇଲା । ମୁଁ ଜାଣିପାରୁନଥିଲି ସେ ହସୁଥିଲା କି କାହୁଁଥିଲା । ମୋତେ କିନ୍ତୁ ବେଶ୍ କିଛି ସମୟ ଅପେକ୍ଷା କରିବାକୁ ପଡ଼ିଲା ।

ମୁଁ ତାକୁ ବାଧା ଦେଲିନାହିଁ । ତଳେ ଘାଣ୍ଟିହେଇ ପଡ଼ିଥିବା କଣ୍ଢେଇଗୁଡ଼ିକୁ କାନ୍ଧ ଆଲମାରିରେ ସଜାଡ଼ି ଦେଲି ।

ରାମି ମଉସା ନିଜକୁ ନିଜେ ସମ୍ଭାଳି ନେଉଥିଲା । ତା' ପଞ୍ଜାବି ଟେକି ମୁହଁ ଘୋଡ଼େଇ ସେ ଲୁହ ପୋଛୁଥିଲା । ଉହୁ ଉହୁ ହେଇ ତା ଭିତରୁ ହାବୁକା ହାବୁକା ଉଠୁଥିଲା ହସ କି କାନ୍ଦ, ମୁଁ କହିପାରିବି ନାହିଁ ।

ତା' ପିଠିରେ ଆସ୍ତେ ହାତ ରଖୁ ଠିଆହେଲି । ମୋତେ କେଜାଣି କାହିଁକି ରାମି ମଉସା ଭାରି କରୁଣ ଦେଖାଯାଉଥିଲା ।

ସେ ଉଠି ଠିଆହେଲା । ନାକ ସୁଁ-ସୁଁ କଲା । ମୁହଁ ପୋଛି ମୋତେ ଚାହିଁଲା । ମେଘ ଆଡ଼େଇ ପଞ୍ଚମୀ ଜହ୍ନପରି ତା'ର ସେ ଛୋଟ ନୀରବ ହସ ଦେଖୁ ମୁଁ ଖୁସି ହୋଇଗଲି । ତା' କାନ୍ଧ ଝୁଙ୍କିଦେଇ କହିଲି, ‘ବଡ଼ ବିଚିତ୍ର ମାଇକିନା । ତୁମକୁ କାହିଁକି ସେ ସୁଧୀର ଗାଙ୍ଗୁଳି ବୋଲି ଭାବିଲା !’

ପୁଣି ସେଇ ଲହରିଆ ହସ ଆଉ ଆଖିରୁ ଚପ୍ ଚପ୍ ଲୁହରେ ରାମି ମଉସାର ମୁହଁ ବହୁରିଗଲା । ସେ ବଡ଼ କଷ୍ଟରେ କହିଲା, ‘କେଜାଣି...’

‘ଆଜ୍ଞା, ଏ ସୁଧାର ଗାଙ୍ଗୁଲି ଶଳାଟି କିଏ ?’

‘ମୋତେ ଲାଗୁଛି ସେ ମାଇକିନିଆଁର ସୁ ସାମାନ୍ୟ ଡିଲା ।’

ପୁଣି ସେମିତି ହସ ଏବଂ ମୋ କାନ୍ଧରେ ଅପ୍‌କିନା ହାତ ରଖି ସେ କହିଲା ‘କେଜାଣି !’

ରାମି ମଉସା ହଠାତ୍ ଛିର ହେଇଗଲା । ମତେ ଚାହିଁ କହିଲା, ‘ଓଁ ହୁଁ !’

ସେ ଚଟାପଟ୍ ଜିନିଷ ଆଡ଼େଇ ରଖିଦେଲା । ମୋତେ ଆସ୍ତେ ବାହାରକୁ ଠେଲିଦେଇ କବାଟରେ ତାଲା ପକେଇଦେଲା । କହିଲା, ‘ଚାଲୁ କଫି ପିଇବା ।’

ରାସ୍ତାରେ ଚାଲିଗଲା ବେଳେ ମୁଁ ସମ୍ଭାଳି ନପାରି ପଚାରିଲି, ‘ଏ ମିସେସ୍ ଜାକବ୍ କିଏ ? ତୁମେ ତାଙ୍କୁ ଚିହ୍ନିଛ ?’

ସେ ମୋ ପିଠିରେ ପୋଲା ଚାପୁଡ଼ା ମାରି କହିଲା, ‘ଆଜି ବାର କ’ଣ ?’

ମୋର ଉତ୍ତର ବଦଳରେ ଏ ପ୍ରଶ୍ନଟି ମୋତେ ଅସୁଖ ଲାଗିଲା.... କହିଲି, ‘ଶୁକ୍ରବାର, କାହିଁକି ?’

‘ଠିକ୍ ଅଛି । କଫି ପିଇ ତୁ ବସାକୁ ଫେରିଯା । ତୁ ଆଉ କୁଆଡ଼େ ଯିବୁନାହିଁ । ମୁଁ ଠିକ୍ ଦୁଇଘଣ୍ଟା ପରେ ତୋ’ ପାଖକୁ ଆସିବି ।’

ମୁଁ ରାସ୍ତାରେ ଠିଆହୋଇ ତା’ ମୁହଁକୁ ଚାହିଁଲି । ଅଳ୍ପ ହସିଲି, ‘ତମେ ମହାରସିକ ବୁଢ଼ା.... ଆଜି କ’ଣ ମାଲପାଣି କିଛି ପକେଇବ ? ମୁଣାରେ ଶହେଟକିଆଟାଏ ପଡ଼ିଛି ତ !’

ସେ ମୋତେ ପୁଣି ଚଲେଇ ନେଇ କହିଲା, ‘ଆରେ, ତୁ ଟୋକା ସବୁବେଳେ ମତେ ସନ୍ଦେହ କରୁଛୁ । ମୁଁ ଗୋଟିଏ ଦୋଷ୍ଟ ପାଖକୁ ଯିବି !’

‘ମିଛ କଥା !’

‘ଆରେ, ମୁଁ କେବେ ମିଛ କହେ ?’... ରାମି ମଉସାର ଆଖି କୋଣରେ କୁଞ୍ଚି କୁଞ୍ଚି ଦୁଷ୍ମାମି । ରାମି ମଉସା ପ୍ରଚୁର ମିଛ କହେ । କାହାର କିଛି କ୍ଷତି ନକଲା ଭଳି ଖୁବ୍ ନିରାହ ଜନା କଣ୍ଠେଇ ଭଳି ମିଛଗୁଡ଼ିକ ।...

ମୁଁ ପଚାରିଲି, ‘କୋଉ ଦୋଷ୍ଟ ଏମିତି ମନେପଡ଼ିଲା ହଠାତ୍ ?’

‘କାହିଁ, ସୁଧାର ଗାଙ୍ଗୁଲି !’ ଏତକ କହିଦେଇ ସେ ପୁଣି ଲହରେଇ ଲହରେଇ ହସିଲା । ଆମେ କଫି ଦୋକାନରେ ପହଞ୍ଚି ସାରିଥିଲୁ....।

ଅଳ୍ପ ସମୟ ଭିତରେ ଖୁବ୍ ଭଦ୍ର ଭାବରେ କଫି ପିଇସାରି ସେ ପଇସା ଦେବାକୁ ଯିବାରୁ ମୁଁ ତା' ହାତକୁ ରୋକିଦେଇ କହିଲି, 'ମୋ ପାଖରେ ଛୋଟିଆ ନୋଟ୍ ଅଛି ।'

ସେ ମୋ ଆଖିକୁ ଚାହିଁ ମୁରକିନା ହସିଦେଲା ।....

ତା'ପରେ ସେ ଏକମୁହାଁ କୁଆଡ଼େ ଗଲା, ମୁଁ ଜାଣେ ।

x

x

x

x

ମୁଁ ବସାକୁ ଫେରିଆସିଲି । ମୋ ଚାରିଆଡ଼େ ଯାତ୍ରା ଦେଖାଳି ଉଦ୍‌ଗ୍ରୀବ ପିଲାଙ୍କ ପରି ବନ୍ଧାଛନ୍ଦା ହୋଇସାରିଥିବା ସାମାଜିକତା ଟିପ୍ ଆଗରେ ଠିଆ ହୋଇଥାଆନ୍ତି କେତେବେଳେ ବାହାରିଯିବେ ଏ ଚାରି କାନ୍ଧ ସାମାଜିକତା ।

ମୁଁ ଆରାମ ଚୌକିଟିକୁ ବାହାର କରିନେଇ ବସିଗଲି । ଚାହିଁ ରହିଲି ରାସ୍ତାର ଆଳୁଅଳୁ । ଅନ୍ଧାରକୁ ଯିବା ଆସିବା କରୁଥିବା ମଣିଷକୁ । ଘର ମନେପଡ଼ିଲା । ମୁହଁମାନ ପାଖେଇ ଆସିଲେ । ଅତି ପ୍ରିୟଜନଙ୍କର ମୁହଁ ଆଖି ମିଟିକା ମାରିଦେଲେ ଲିଭିଯାଉଥିଲେ । ପୁଣି ସାମ୍ନା ଦିଶିଯାଉଥିଲା । ତା' ଭିତରେ ରାମି ମଉସାର ସେ ବିଚିତ୍ର ଗରାଖ ମନେପଡ଼ିଲା... କି ବିଶ୍ୱାସରେ ସେ ରାମି ମଉସାକୁ ସୁଧାର ଗାଙ୍ଗୁଲି ବୋଲି ଭାବୁଥିଲା ।

ପଚିଶ ବର୍ଷ ତଳେ ସେ ନିଶ୍ଚୟ ଆହୁରି ଝଲମଲ ଦିଶୁଥିବା, ରାମି ମଉସା ବି ମୋ'ଠୁ ପାଞ୍ଚ-ସାତ ବର୍ଷ କମ୍ ବୟସର ଭେଣ୍ଟିଆଟିଏ ହୋଇଥିବ । ସେ କଣ ସେତିକିବେଳେ ରାଉରକେଲାରେ ଥିଲା ? ସେ କିନ୍ତୁ ନିଶ୍ଚୟ ସୁଧାର ଗାଙ୍ଗୁଲି ପରି ଦିଶୁଥିବ, ନହେଲେ ସେ ଭଦ୍ର ମହିଳା ଏମିତି ଅଭିଜାତ ଘରର ମାଲକିନା... କାହିଁକି ଦୋକାନଟା ଭିତରେ ଏଭଳି ଉତ୍ତେଜିତ ହୋଇ ବ୍ୟବହାର କରିଥାନ୍ତା । .... ଆଜ୍ଞା, ସୁଧାର ଗାଙ୍ଗୁଲିକୁ ସେ କେମିତି ଜାଣିଲା... ତାକୁ ବୋଧେ ସେ ଖୋଜି ଚାଲିଥିଲା ଗତ ପଚିଶ ବର୍ଷ... କିନ୍ତୁ କାହିଁକି ? ସେ ତାର କଣ କି ?...

ମୁଁ ଅନ୍ଧାରରେ ଅଳ୍ପ ହସିଲି । ରାମି ମଉସାକୁ ମିସେସ୍ ଜାକବ ପ୍ରେମ କରୁଥିବା କଥା ଭାବି ଆହୁରି ହସିଲି....

ମୁଁ ଖୁବ୍ ସହଜ ଖାଇପକାଏ । ଖାଁ ହୋଟେଲ୍‌ରେ ପଇସା ଟିକିଏ ବେଶି, କିନ୍ତୁ ମାଂସତା ଭାରି ବଢ଼ିଥା । ମୁଁ ରାତିରେ ରୋଟି ମାଂସ ଖାଇବାକୁ ପସନ୍ଦ କରେ ।

x

x

x

x

ସେତେବେଳକୁ ବୋଧେ ରାତି ଦଶଟା ।

କବାଟ ଉପରେ ଡକିଆ ମାରିଲା ପରି କଅଁଳ ପାପୁଲିର ଥପ୍ ଥପ୍ ଶବ୍ଦ ଶୁଣି ବୁଝିଲି ଯେ ରାମି ମଉସା ତାକୁଛି ।

ମୁଁ ପ୍ରାୟ ଜାଣିଥିଲି, ସେ ସେଇ ଅବସ୍ଥାରେ ଆସିବ ! ପାଦ ସାମାନ୍ୟ ଚଳମଳ । ଟିକିଏ ବେପରୁଆ ଜଜ । ଦାବୁରି ବାଳ ସାମାନ୍ୟ ଅଲରା କିନ୍ତୁ, କଥାରେ ଖୁବ୍ ଭଦ୍ର ଆଉ ସଂଯତ । ଆଦୌ ଜଣାପଡ଼ିବ ନାହିଁ ସେ ନିଶା ଖାଇ ଫେରିଛି ବୋଲି । ମୁଁ ରାମି ମଉସାକୁ ସେ ଅବସ୍ଥାରେ ଅନେକ ଥର ଦେଖୁଛି । ସେତେବେଳେ ସେ ଖୁବ୍ ଗୋଟାଏ ଆପଣାପଣ ଦେଖାଏ । ପ୍ରାୟ ଗୋଟିଏ ବାକ୍ୟରୁ କଥା ଆରମ୍ଭ କରେ-

‘ତୁ... ଭାରି ଭଲ ପିଲା... ଜମା ଏ ହାରାମି ଜିନିଷ ତୁଣ୍ଡରେ ଦେବୁନାହିଁ !’ ଆରାମ ଚୌକିରେ ବସୁ ବସୁ ସେଇ ଉପଦେଶ ବାକ୍ୟଟି କହି ସେ ଉଶ୍ବାସରେ ହାତଗୋଡ଼ ମେଲେଇଦେଲା । ମୁଁ ଚୌକିରେ ବସି ଆମୋଦ କରିବା ଉଦ୍ଦେଶ୍ୟରେ କହିଲି, ‘ଆଉ କ’ଣ.. ଦୋଷ ସୁଧାର ଗାଙ୍ଗୁଲି ସଙ୍ଗେ ବେଶ୍ ଜମିଲା ତ ?’

ସେ ଅଳାଜୁକ ପରି ଦାନ୍ତ କାଢ଼ି ହସିଲା । ମିଛ କହିବା ତା’ର ଗୋଟେ ସଉକ । ସେଥିପାଇଁ ତା’ର ଅବଶୋଷ ନଥାଏ, ବରଂ ସେ କହେ ଯେ ପ୍ରିୟଜନ ପାଖରେ ପ୍ରବୃତ୍ତ ମିଛ କହି ନଜାଣିଲେ ପ୍ରେମ କରିପାରିବ ନାହିଁ ।

କହିଲା, ‘ଆରେ ସେଇ କଥା ତ ମୁଁ ତୋତେ କହିବାକୁ ଆସିଛି ।’

‘କ’ଣ ସୁଧାର ଗାଙ୍ଗୁଲି କଥା ?’- ମୁଁ ଅବିଶ୍ବାସରେ ପଚାରିଲି ।

‘ସୁଧାର ଗାଙ୍ଗୁଲି ! ...ହି ... ହି.... ହି ।’

‘ସେମିତି ଗୋଟାଏ ଲୋକ ସତକୁ ସତ ଅଛି ନା’ କ’ଣ ? ତମେ ତାହାହେଲେ ତାକୁ ଜାଣ ?’

‘ମୁଁ ଜାଣିନାହିଁ ସେ ଶଳା ବେକୁବ୍‌କୁ, ତ ଆଉ କିଏ ଜାଣିଛି ?’

‘ଆଜ୍ଞା, ତା’ହେଲେ ମିସେସ୍ ଜାକବ୍ ଯେଉଁ ସୁଧାର ଗାଙ୍ଗୁଲି ବୋଲି ତୁମକୁ ଭାବିନେଲେ, ତୁମେ ତାକୁ ଜାଣିଛ ?’

‘କରୁର ଜାଣିଛି । ମୁଁ ତା’ର ସବୁ ଗୁମର ଜାଣେ । ତାକୁ ମିସେସ୍ ଜାକବ୍ ଏମିତି କାହିଁକି ଭୂତ ଭେଟଣା ହେଲାଭଳି ସବୁଠି ଦେଖୁଛନ୍ତି, ସେ କଥା ବି ଜାଣେ ।’

ମୁଁ କିଛି ନ କହି ଅପେକ୍ଷା କଲି । ରାମି ମଉସା ନିଜେ କଥା ଉଖାରିଲେ ଏଣିକି ଗପିଯିବ, ମୁଁ ଏଇଠି ଥାଏ ବା ନଥାଏ । ଦିନେ ଏମିତି ଗପି ଗପି ବୁଢ଼ା ସେ ଚଉକିରେ ଶୋଇଯାଇଥିଲା । ଅନେକ ଆଗରୁ ମୋତେ ନିଦ ମାଡ଼ିବାରୁ ମୁଁ ଉଠି ଚାଲିଯାଇଥିଲି, ସେ ଜମା ଜାଣିପାରିନଥିଲା ।

‘... ସୁଧାର ଗାଙ୍ଗୁଲି ଘରେ ବଜଲା, ଦାଣ୍ଡରେ ଓଡ଼ିଆ କହୁଥିଲା । ପିନ୍ ପିନ୍ ଧୋତି ଆଉ ସିଲ୍‌କ ପଞ୍ଜାବି ପିନ୍ଧୁଥିଲା । ସକାଳ ଓଳିଯାକ ପାଣ୍ଢେଇ ଚମକଉଥିଲା, ନିଶ ବାଗଉଥିଲା... ତୁଳ ସଜାଉଥିଲା ।... ଭାରି ଭଲ କାମ କରୁଥିଲା । ରାଉରକେଳାରେ..

କମ୍ପାନୀ କାମ.. ମୋଟା ଦରମା । ରାତିରେ ବେହେଲା ବଜଉଥିଲା । ରବିବାର ଦିନ ଚିତ୍ର ଆଙ୍କୁଥିଲା । ....ହେ ....ହେ.... ଶାଲା ବେକୁବ୍ !

‘ରାଉରକେଲାରେ ସେ ଯେଉଁ ଘରେ ରହୁଥିଲା, ତା’ର ଠିକ୍ ପଡ଼ିଶା ଏଇ ଜାକବ୍ । ତୁଆ ବିଚାହୋର ଆସିଥାନ୍ତି । ଆରେ, ବୁଝିପାରୁଛୁ ନା ନାହିଁ ? ଏମିତି ଯା’ଘର, ଆଉ ଏମିତି ଜାକବ୍ ଘର !’

‘ଦି ହାତପାପୁଲିକୁ କରାଟେ ମାରିବା ଢଙ୍ଗରେ ଜଙ୍ଗ ଉପରେ ଥୋଇଲା । ମୁଁ ଟିକିଏ ହସିଦେଲି ।

‘ଆବେ ହସୁଛୁ କ’ଣ ? ତୁ’ କ’ଣ ଭାବୁଛୁ ଏ ଶାଲା ବେକୁବ୍ ବୁଢ଼ା ନିଶା ଖାଇ ମାତଲାନି କାଢୁଛି ? ଆରେ ନାହିଁ, ମୁଁ କେବେ ମିଛ କହେନାହିଁ !.. ବୁଝିଲୁ ।’

‘ସୁଧୀର ଗାଙ୍ଗୁଲି ବେକୁବ୍ । ସେ ଜାଣିପାରିଲା ନାହିଁ । ମିସେସ୍ ଜାକବ୍ ତା’ ସାଙ୍ଗେ ଖୋଲା ଖୋଲି ହସି କଥା କହିଲା । ସେମାନେ ସେମିତି କହନ୍ତି । ଯେ’ ଭାବିଗଲା ବହୁତ ବେଶି ! ମାତ୍ର କ’ଣ କଲା ଜାଣିଛୁ ? ଲାଜେଇଲା କାହିଁରେ କ’ଣ ! ମିସେସ୍ ଜାକବ୍ ସାଙ୍ଗରେ ମୁହାଁମୁହିଁ ହେବାକୁ ଯୋଜନା କରି ଓହ୍ଲେଇଲା; କିନ୍ତୁ ଦେଖା ହେଉ ହେଉ ବାଟ କାଟି ଚାଲିଗଲା । ମିଷ୍ଟର ଜାକବ୍ ଥରେ ଦୁଇଥର ତାକୁ ଘରକୁ ଡାକିଲେ । ସେଇଠି ସେ ଖିଆପିଆ କଲା, କିନ୍ତୁ ସେ ମିସେସ୍ ଜାକବ୍ଙ୍କ ମୁହଁକୁ ମାତ୍ର ଦୁଇଥର କି ତିନିଥର ଚାହିଁପାରିଲା ।’

‘କହୁନ ମଉସା ସେ ମିସେସ୍ ଜାକବ୍ଙ୍କୁ ମନେ ମନେ ପ୍ରେମ କରୁଥିଲା !’

‘କଥାଟା.... ମାନେ... ଧରିନେ ସେଇଭଳି ... ହେ....ହେ । ଶାଲା ବେକୁବ୍ ! ମୁହଁ ଖୋଲି କେବେ କିଛି କହିପାରିଲା ନାହିଁ ।’

‘ଅନେକ ସମୟରେ ମିଷ୍ଟର ଜାକବ୍ ନଥିଲାବେଳେ ବିନା କାରଣରେ ମିସେସ୍ ଜାକବ୍ ଅଗଣାକୁ ବାହାରି ଆସି ଯା’ ନଜରରେ ପଡ଼ିଯାଉଥିଲେ । ଏ କିନ୍ତୁ ଖାଲି ଲାଜଉଥିଲା ।’

‘ଏମିତି ଦିନେ ଦେଖିଲା ବେଳକୁ ଜଣେ ବାବୁ ଆସି ଦି’ ପହରେ ରିକ୍ତାରୁ ଓହ୍ଲେଇଲେ । ତାଙ୍କ ନିଜ ଲୋକ ହୋଇଥିବେ । ସେ କିନ୍ତୁ ତିନିଟା ସାଢ଼େ ତିନିଟାକୁ ବାହାରିଗଲେ । ସୁଧୀର ଲକ୍ଷ୍ୟକଲା ଯେ, ଦିନେ ଛଡ଼ା ଦିନେ ସେ ଏମିତି ଆସିଲେ । ଜାକବ୍ଙ୍କ ଦୁଆର ମୁହଁରେ ସେ ଚଟି ହଳକ ଦେଖି ସୁଧୀର ଜାଣିଯାଉଥିଲା ଯେ, ବାବୁଜଣକ ଘର ଭିତରେ ଅଛନ୍ତି । ସେ ତେଣିକି ପ୍ରତିଦିନ ଦେଢ଼ଟାରେ ଖାଇବା ଛୁଟିରେ ଘରକୁ ଫେରିଲା । ଅଗଣାକୁ ଯାଇ କାନ୍ଧ ପାଖରୁ କାନେଇଲା । ବାହାରେ ଥୁଆ ହୋଇଥିବା ଚଟି ହଳକୁ ବାରମ୍ବାର ଅନେଇଲା....

‘ଦିନେ ଠିକ୍ ଦି’ପ୍ରହର ଦୁଇଟା ସମୟ’

‘ସେ ଯିବାକୁ ବାହାରିଥାଏ, ଏତିକିବେଳେ ଜାକବ୍ ଜବାବରେ କିଏ ଦୁମ୍ ଦୁମ୍ ବାଡ଼େଇଲା ।’

‘ଏ ଯାଇ ଦେଖେ ତ’ ମିଷ୍ଟର ଜାକବ !

‘ସର୍ବନାଶ !... କ’ଣ ହେବ ?...’

‘ସାମାନ୍ୟ ବିଜ୍ଞାନ ହେଲା । ମିସେସ୍ ଜାକବ ଜବାବ ପିଟେଇଲେ । ନିଦରୁ ଉଠିଆସିଲା ପରି ଦିଶୁଥାନ୍ତି ।’

‘ତାଙ୍କୁ ଗୋଟାଏ ପଟକୁ ଠେଲିଦେଇ ମିଷ୍ଟର ଜାକବ ଧସେଇ ପଶିଗଲା । ଘର ଭିତରଯାକ ତା’ ପାଦ ଶବ୍ଦରେ ଦୁଲୁକିଲା ।

‘ସୁଧାର ଗାଙ୍ଗୁଲି ଦୁଆର ମୁହଁରେ ଛିଡ଼ା ହୋଇଥାଏ । ଦେଖିଲା ଯେ, ମିସେସ୍ ଜାକବ ଅତି ଭୟାବ୍ର । ତାଙ୍କ ଆଖି ଯୋଡ଼ିକରେ ସତେ ବା ସେ ଯାକୁ କ’ଣ ପ୍ରାର୍ଥନା କରୁଛନ୍ତି ! ମିଷ୍ଟର ଜାକବଟା ରାଗରେ କମ୍ପୁଛି ଜନ୍ତୁ ଭଳି । ଇଂରାଜୀରେ ଗର୍ଜୁଛି, ‘ବତା ତା’ହେଲେ ଏ ଚପଲ କାହାର ?’ ସେ ପ୍ରାୟ ତାଙ୍କ ଚୁଟି ଧରିବାକୁ ଯାଉଛି, ସୁଧାର ଗାଙ୍ଗୁଲି ସେଇଠି ଥାଇ ପାଟିକରି ପକେଇଲା.... ‘ସେ ଚପଲ ମୋର ! ସେଇଟା ମୋର !!...’

‘ସେ ତା ଜୋତାହଳକ ପିଞ୍ଜିଦେଇ ଖାଲିପାଦରେ ତାଙ୍କ ପାଟକ ବାଟେ ଧାଇଁଗଲା । ସେଇଠି ଠିଆହୋଇ ମିଷ୍ଟର ଜାକବଙ୍କୁ କହିଲା.... ମୁଁ... ମାନେ ଆପଣଙ୍କ ଘରକୁ ଫୋନ୍ କରିବାକୁ ଆସିଥିଲି । ଭିତରକୁ ଯାଇଥାନ୍ତି, ମୋ ଦୁଆରେ ପୋଷ୍ଟମ୍ୟାନ୍ ତାକିବାରୁ ମୁଁ ବ୍ୟସ୍ତହୋଇ ଚାଲିଗଲି । ଚପଲ ଭୁଲିଗଲି ପିନ୍ଧିବା ପାଇଁ । ... ମୋର ଟିକିଏ ସେମିତି ଭୁଲ୍ଲା ପ୍ରକୃତି ।’

‘ହେ... ହେ... ହେ... ସୁଧାର ଗାଙ୍ଗୁଲି ଶାଲା ନିପଟ ଖରୁଆ ! ଏମିତି ଖଞ୍ଜିଦେଇ ମିଛ କହିଦେବ ଯେ, ତାକୁ ବିଶ୍ୱାସ ନକରି ଉପାୟ ନାହିଁ ।

‘ମିଷ୍ଟର ଜାକବ ସୁଧାର ଗାଙ୍ଗୁଲି ଆଡ଼କୁ କ୍ଷେପି ଆସିଲା, ‘ଗେର୍ ଆଉଟ୍, ଗେର୍ ଆଉଟ୍....!’ ଇଂରାଜୀରେ ଗର୍ଜିଲା । ତଡ଼ିବା ପାଇଁ ଏତେ ପାଟି କରିବାର କ’ଣ ଦରକାର ? ସେ ବି ପୁରୁଣା ବେକୁର୍ !’

‘ସୁଧାର ଗାଙ୍ଗୁଲି ଲେଉଟି ଚାହିଁଲା । ...ମିସେସ୍ ଜାକବଙ୍କ ଆଖି ଲୁହରେ ଚଳମଳ, ଓଠ ଥରଥର । ସେ ମିଷ୍ଟର ଜାକବଙ୍କ ଗାଲି ଗୁଲୁଜୁ ଖାତିର ନକରି ଧୀରେ ଧୀରେ ବାହାରି ଆସିଲା । ସେ ଚପଲ ହଳକ ବି ତା’ ପାଦକୁ ସାମାନ୍ୟ ଜିଲା ହେଉଥିଲା ।’

ରାମି ମଉସା କଥାଟାକୁ ଏଇଠି ରଖି ଗୁମ୍ ହୋଇଗଲା । ଆଖି ବୁଜିଦେଇ ବସିଗଲା । ମୁଁ ଦେଖିଲି, ତାକୁ ପୁଣି ଚମକେଇ ନଦେଲେ ସେ ଶୋଇଯିବ ।



ମୁଁ ଗଲା ସଫାକରି କହିଲି, ‘ତମେ ରାମି ମଉସା କେମିତି ଏତେ କଥା ଜାଣିଲ ? ତମେ କୋଉଠି ଥିଲ ସେତେବେଳେ ?’

ସେ ଭୁସ୍କିନା ସଳଖି ବସିଲା । ତା’ ମୁହଁରେ ସେଇ ଅଲଜୁକ ହସ । ଆଖିକୁଣ କୁଞ୍ଚ କୁଞ୍ଚ । ବାବୁରି ବାଳଗଣ୍ଡାକ ଆଲରା ।

‘ଆବେ ତୁ କ’ଣ ଭାବିଛୁ ମୋତେ ! ମୁଁ ଆଇଜାକ୍ ରାମସ୍ବାମୀ ପକ୍ଷା ଖ୍ରୀଷ୍ଟିଆନ୍ ! କଦାପି ମିଛ କହେନାହିଁ..... ମତେ କ’ଣ ତୁ ସେ ଖତୁଆ ବେକୁବ ସୁଧାର ଗାଙ୍ଗୁଲି ଠଉରେଇଲୁ ? ତୁ ଜାଣୁ.... ମୁଁ ଖ୍ରୀଷ୍ଟିଆନ ବନିଚି, ଶୋର୍ ସମ୍ପର୍କର ଖ୍ରୀଷ୍ଟିଆନ ହୋଇଛି ! ଜାଣି ବନିଚି, ତତେ କହିବି ନାହିଁ !— କହିଲେ ବି, ତୁ ବେକୁବ୍ ବୁଝିପାରିବୁ ନାହିଁ !’

ମୁଁ କିନ୍ତୁ ବୁଝିଗଲି ଯେ ବୁଢ଼ାକୁ ନିଦ ଘାରି ଆସିଲାଣି । ତେଣିକି ହୁଏତ ସବୁ ବାରତାଉଲିଆ ଧରିଯିବ । ମୁଁ ତାକୁ ସାଙ୍ଗରେ ନେଇ ତା’ କଣ୍ଢେଇ ଦୋକାନ ଭିତରେ ଖଟରେ ଶୁଆଇ ଦେଇ ଚାଲିଆସିଲି । ସେ କନା କଣ୍ଢେଇଟିଏ ପରି ସାଙ୍ଗେ ସାଙ୍ଗେ ଶୋଇଯାଇଥିଲା ।

ମୁଁ ଏଠି ନଥିଲି ଏ ଦୁଇଦିନ । ମୋର ଧାରଣା ମିସେସ୍ ଜାକବ୍ ନିଷ୍ଠୁର ରାମି ମଉସା ଦୋକାନକୁ ପୁଣି ଆସିଥିବେ ।



# ପୁଅ

କ'ଣଟା ମିଳେ ନିଆଁରୁ, ଧୂଆଁରୁ ଅଥବା ସବୁସବୁ କାନ୍ଦଣାରୁ ଯେ ନିର୍ମଳ ସାଆନ୍ତା ଗୋଟେଇ ରଖୁଥାନ୍ତା ବାପର ସନ୍ତକ ବୋଲି ? ଆସ୍ତେ ଆସ୍ତେ କିନ୍ତୁ ଗୋଟିଏ ପରେ ଗୋଟିଏ ଆସ୍ତରଣ ଅପସରି ଗଲା । ନୀରବି ଆସିଲା ଶୁଦ୍ଧ ଶ୍ରାବ୍ୟର । ବନ୍ଧୁ, ପରିଚ୍ଛନ୍ନ, ଦୂର ନିକଟ ଆତ୍ମୀୟ ସ୍ୱଜନମାନେ କ'ଣ ସବୁ କହି କହି ଘୁଞ୍ଚିଗଲେ କେଜାଣି କୁଆଡ଼େ ।

ଗୋଟାଏ ଥମ୍ ଥମ୍ ବିଶାଳ ସନ୍ଧ୍ୟା ନଈ ଆସିଲା ଅରଣ୍ୟ କୁହୁଡ଼ି ପରି ନୀରବ ବଗିଚାକୁ । ଘରଟାରେ ଏତେଗୁଡ଼ାଏ ଖାଲି ଜାଗା, ଏତେ ନିଷ୍ଠୁଳ ନୀରବତା ତାକୁ ଏମିତି ଆବୋରି ନେବ ବୋଲି ସେ ଭାବି ନଥିଲା ।

ବାପାଙ୍କ ପୁରୁଣା ଚୌକିରେ ବସି ସେ ଚେରୁକରେ ହାତ ବୁଲେଇ ଆଣିଲା । ଝରକା ରେଲିଂ ଦେଇ ସୋରା ସୋରା ଆକାଶକୁ ଚାହିଁଲା । କେଜାଣି କେମିତି ତା' ବୁକୁ ଉଛୁଳେଇ, ଆଖି ଉଛୁଳେଇ ଶୋକର ଧାରା ଝରିଗଲା । ନୀରବରେ ପ୍ରଥମ ଥର ପାଇଁ ସେ ଅନୁଭବ କଲା ସେ ଅଗାଧ, ଅଥଳ ଶୂନ୍ୟତା....

‘କିରେ କାନ୍ଦୁଛୁ କ'ଣ ମାଜିଆଟା ! ଏ ପରୀକ୍ଷାରେ ଭଲ ହେଲା ନାହିଁ ବୋଲି କ'ଣ ସବୁ ଅଶୁଦ୍ଧ ହୋଇଗଲା ? ଆଉଥରେ ଦବୁ । ଯା’- ବୋଉ ଚକ୍କଳି କରିଚି, ଖାଇପକା !’....

ଆଉ ପରୀକ୍ଷାରେ ନିର୍ମଳ ସତକୁ ସତ ଶହେରେ ଅଣି ନମ୍ବର ରଖି ମାଟ୍ରିକ୍ ପାସ କରିଥିଲା । ତା' ଉତ୍ତାରୁ ସବୁ ପରୀକ୍ଷା ପରେ ବାପା ତା' ପିଠିରେ ହାତ ମାରିଦିଅନ୍ତି । ତାକୁ ଚାହିଁ ମୁର୍ ମୁର୍ ହସି ଦିଅନ୍ତି । ସେଇ ତାଙ୍କର ‘ସାବାସ’ କହିବା ଢଙ୍ଗ । ବାପାଙ୍କ ବଡ଼ପଣ ତାଙ୍କ କଥା କହିବା ଅପେକ୍ଷା ନୀରବ ରହିବା ଭଙ୍ଗୀରେ, ନିଷ୍ଠୁଳ ଠିଆହୋଇ ମୁକାବିଲା କରିବା ଭଙ୍ଗୀରେ- ବାଘକୁ ହେଉ ଅଥବା ବନ୍ଧୁକୁ- ଯେମିତି ସେ ବୁଝାପୁଝା ପଥର ମୂର୍ତ୍ତି ପରି ଠିଆ ହୋଇଥିଲେ ମା' ଚାଲିଗଲା ବେଳେ ।

ସମସ୍ତେ ହାଉଯାଉ ହେଉଥା'ନ୍ତି । କିନ୍ତୁ ଦୁର୍ଲଭ ସାଆନ୍ତା ସେମିତି ନିଷ୍ଠୁଳ ଚାହିଁ ରହିଥା'ନ୍ତି । ଆଖିରେ ପଲକ ପଡୁ ନଥାଏ ।

କେତେବେଳେ ମନ ହେବାରୁ ଆସ୍ତେ ମୁହଁ ବୁଲେଇ ତଳକୁ ମୁଣ୍ଡପୋତି ଚାଲିଗଲେ । ସେଇ ବୋଧେ ତାଙ୍କ କାନ୍ଦିବା ଭଙ୍ଗ !

ସେ ନ ହେଲେ ମାଜିଆ ପରି ଲୁହ ଗଡ଼େଇ କାନ୍ଦିଥାନ୍ତେ ନା' କ'ଣ ! ନିର୍ମଳ ଖୁବ୍ ଅନୁରୋଧ କରିଥିଲା ତାକୁ ନେଇ ପାଖରେ ରଖିବାକୁ । ବାପା କେବଳ ତା' କାନ୍ଦରେ ହାତ ଥୋଇ ମୁହଁକୁ ଚାହିଁଥିଲେ । ଅଳ୍ପ ହସି ବା' ହାତରେ ନିଶ ଟେକି ଦଉଥିଲେ ।

ତା'ର ଅର୍ଥ ଥିଲା, “ନୋ, ଥ୍ୟାଙ୍କସ୍ !”

ଗୋଟେଥର ନିର୍ମଳ ବାପାଙ୍କ ପାଇଁ ଚମତ୍କାର ଶାନ୍ତିପୁରୀ ଧୋତି ଆଉ ପଞ୍ଜାବୀ ଆଣିଥିଲା କଲିକତାରୁ ।

ବାପା ମଣିଷକୁ ଯେମିତି, ଲୁଗାକୁ ସେମିତି ସ୍ନୁଇଁଦେଇ ଭଲ ପାଇଯାଉଥିଲେ । ତାଙ୍କ ମୁହଁରୁ, ଆଖିରୁ ଜଣାଗଲା ଯେ ସେ ଲୁଗା ହଳକ ପସନ୍ଦ କରିଥିଲେ ।

ହଠାତ୍ କହିଲେ, ‘ଆରେ ବୋହୂକୁ ପଚାରି ଆଣିବୁ ତ ?’

ନିର୍ମଳକୁ ଏ ବାକ୍ୟଟି ଶୁଣି ଭାରି ଅସୁସ୍ଥ ଲାଗିଥିଲା । ବାପା ବୋଧେ ମନେ ମନେ ଆଉ କ’ଣ ଭାବୁଥିଲେ । ବୋଧେ ରଞ୍ଜନା ତାଙ୍କୁ ଆପଣା ପଣରେ ବିଶ୍ୱାସ ଦେଇପାରୁ ନଥିଲା ।

ବାପା ବୋଧେ ସେଥିପାଇଁ ତା’ ପାଖରେ ରହିବାକୁ ରାଜି ହେଉ ନଥିଲେ । କିନ୍ତୁ ବବ୍ବୁକୁ ପ୍ରଗାଢ଼ ସ୍ନେହ କରୁଥିଲେ ।

ସେ ଟୋକାର ସାହସ ଦେଖି ନିର୍ମଳ ତାଙ୍କୁ ହୋଇଯାଉଥିଲା । ସେ ସିଧାସଳଖ ବାପାଙ୍କ ନିଶ ଉପରେ ହାତ ମାରି ଦେଉଥିଲା । ସେ ଲମ୍ବା ନାକଟାକୁ ଧରିବାକୁ ତାଙ୍କୁ ବୋଧେ କୌତୁକ ଲାଗୁଥିଲା । –ଆରେ, ବାପାରେ, ବାପା ଯଦି ଗର୍ଜି ଉଠନ୍ତି !! ... ନିର୍ମଳର ରକ୍ତ ପାଣି ହୋଇଯାଉଥିଲା ।

କିନ୍ତୁ ବାପା ଆଦୌ ସେମିତି କିଛି କରୁନଥିଲେ । ବରଂ ଓଲଟି ବବ୍ବୁର ନାକ ଧରି ଟାଣୁଥିଲେ । ସାଙ୍ଗରେ ତାରି ଭଳି କଥା ହେଉଥିଲେ । ତା’ ନକଲ କରି ତାଙ୍କୁ ଚିଡ଼ାଉଥିଲେ ।...

ଝରକା ସେପଟେ ଅନ୍ଧାର ଜମି ଯାଉଥିଲା ।

ନିର୍ମଳ ଅନୁଭବ କଲା ଯେ ତା’ ପାଖରେ କେହି ଜଣେ ଠିଆ ହେଇଛି । ସେ ବୁଲି ଚାହିଁଲା ବେଳକୁ— ରଞ୍ଜନା !

ରଞ୍ଜନା ବି ଉଦାସ ଦେଖାଯାଉଥିଲା ।

“ତା’ ଖାଇବ ?”

“ଉହଁ !”

“ବବ୍ବୁ ଅବେଳଟାରେ ଶୋଇଗଲା । କିଛି ଖାଇନାହିଁ । ଏ’ଠି ଦଶଦିନ କାଳ ଅଣହେପାଟିତରେ ସେ କେତେ ଝଡ଼ିଗଲାଣି !”

ନିର୍ମଳ ଚାହୁଁ ଖାଇଲା ପରି ଚୌକିରୁ ଉଠିଗଲା । ଚାଲିଗଲା ବଗିଚାକୁ ଓ ଘନେଇ ଆସୁଥିବା ନିର୍ଜନ ଅନ୍ଧାରକୁ ।

ସେ ବାଦାମ୍ବ ଗଛକୁ ଆଉଜି ଠିଆ ହେଲା । ଆଖି ବୁଜି ରହିଲା ଅନେକ ବେଳଯାଏଁ ।

—ଗଛରେ ଏ ବର୍ଷ ଫଳ ଲାଗିଛି । ବବୁଲୁ ଏଯାଏଁ ଗଛ ଚଢ଼ା ଜାଣି ନାହିଁ । ବାପା ଏ ଗଛ ଲଗେଇବା ଦିନ କହୁଥିଲେ, “ଆରେ ଏ ଗଛ ଫଳିଲା ବେଳକୁ ତୋ ପୁଅ ବଡ଼ ହୋଇ ଗଛଚଢ଼ା ଶିଖୁଥିବ । ଏମିତି ଲାଜଉଡ଼ୁ କ’ଣ ? —ତୁ ବିଭା ହେବୁ ନାହିଁ କି ?” ନିର୍ମଳ ଗଛଟିକୁ ଆଉଁସି ଦେଇ ଆଡ଼ ହୋଇଗଲା । ବଗିଚାର ସିମେଣ୍ଟ ବେଞ୍ଚ ଉପରେ ବସି ଆକାଶକୁ ଚାହିଁ ରହିଲା । ବିଛେଇ ହୋଇ ଫୁଟିଥିବା ଅସଂଖ୍ୟ ତାରା ଗହଣରେ କେଉଁ ଗୋଟାକ ତା’ର ମାନନୀୟ ଆଉ ଆତ୍ମୀୟ ?

ସେ ବଗିଚା ବାଟ ଦେଇ ଘରେ ପଶିଲା । ସେଇବାଟେ ହିଁ ବାପା ଯିବା ଆସିବା କରୁଥିଲେ । ଦାଣ୍ଡ ପାଖଟା ଏମିତି କିଏ ଗଲେ ଆସିଲେ ବ୍ୟବହାର ହେଉଥିଲା ।

ଓଃ, ଘରଟା ଏମିତି ନିଷ୍ପତ୍ତ ହୋଇଥିଲା ଯେ ନିର୍ମଳ ତା’ ନିଃଶ୍ୱାସ ଶୁଣି ପାରୁଥିଲା ।

ଭିତର ବଖରାରେ ରଞ୍ଜନା ପୁଅ ପାଖରେ ଶୋଇ ଯାଇଥିଲା । ସେ ବି ଆଉ କ’ଣ କରିଥା’ନ୍ତା ? ତା’ର ଦାୟିତ୍ୱ ଆଉ ପରିଶ୍ରମ କିଛି କମ୍ ନ ଥିଲା ସେ ଦଶଦିନ ।

ନିର୍ମଳ ମନରୁ କିନ୍ତୁ ଅବଶୋଷ ଘୁଞ୍ଚି ପାରୁ ନଥିଲା । ସେ ଟେଲିଗ୍ରାଫ୍ ପାଇ ଆସୁ ଆସୁ ଦୁଇଦିନ ଲାଗିଗଲା । ପହଞ୍ଚିଲା ବେଳକୁ ଜୁଇ ଲିଭି ସାରିଥିଲା । ଘରେ ଭିଡ଼ ଜମି ଆସୁଥିଲା । ତା’ପରେ ଦିନରାତି ଟଣା ଓଟରା ଘୋ ଘା ଭିତରେ ଛିନ୍ନଛତ୍ର ହୋଇ ଯାଇଥିଲା ନିର୍ମଳ । ବେଳ କାହିଁ ଚାହିଁବାକୁ ନିଜକୁ ବା ଅପରକୁ । ବେଳ କାହିଁ ହିସାବ କରିବାକୁ କ’ଣ ଗଲା, କ’ଣ ରହିଲା ?

ସେ ରଞ୍ଜନାକୁ ଉଠାଇଲା ନାହିଁ । ସେମିତି ଆସ୍ତେ ପହଞ୍ଚିଲା ପରି ଚାଲିଗଲା ବାପାଙ୍କ ବୈଠକକୁ ।

ଦାଣ୍ଡ ଦୁଆର କବାଟ ଫାଲେ ଆଉଜେଇ ହୋଇଗଲା ନିଃଶବ୍ଦରେ । ଥମ୍ ହୋଇ ଠିଆ ହୋଇଗଲା ନିର୍ମଳ । ଚାହିଁ ରହିଲା ମେଲା ଫାଳକ ବାଟେ ଅନ୍ଧାର ବାରଣ୍ଡାକୁ ।

ସେ କେଜାଣି କାହିଁକି ଡାକିଦେଲା, “ବାପା” ।

ପବନଟା ପଶି ଆସିଲା ଘର ଭିତରକୁ । ଖୋଲା ଝରକା ପିଟିହେଲା ବାହାର କାନ୍ଧରେ । ନିର୍ମଳ ଛନ୍ ଛନ୍ ହୋଇ ଚାହୁଁଥାଏ ଏପାଖ ସେପାଖ ।

ସେ ଦେଖିଲା ଟେବୁଲ୍ ଉପରେ ବାପାଙ୍କ ବଡ଼ ଫଟୋଟା ପୁଣି ଥୁଆ ହୋଇଛି । ଦୁଇଟି ମଲ୍ଲା ଫଟୋ ତଳେ ସଜଡ଼ା ହୋଇଛି । ଧୂପଦାନିରେ କଟେଜ୍ ଲକ୍ଷ୍ମିଜ୍ଞର ଡେଇଁ ନମ୍ବର କସ୍ତୁରୀ ଗନ୍ଧର ଧୂପକାଠିଟିଏ ଜଳି ଜଳି ପ୍ରାୟ ସରି ଆସିଲାଣି ।

ଏଇଟା କ’ଣ ରଞ୍ଜନା କରିଛି ? ସେ କ’ଣ ମୋତେ ଖୁସି କରିବାକୁ ଏମିତି ଦେଖେଇ ହେଉଛି, ନା ସେ ବାପାଙ୍କୁ ହୁଏତ ଯା’ ଭିତରେ କିଛି ଭଲ ପାଇ ଯାଇଛି ? ତା’ ବାହାରେ ବର୍ତ୍ତମାନ ଭଲ ପାଇବାରେ କ୍ଷତି କ’ଣ ? କିଛି ଦେବାକୁ ତ ପଡ଼ୁନାହିଁ । ନିର୍ମଳର ଦାତ ଜାବି ହୋଇଗଲା । ଆଖି ସବୁ ସବୁ ହୋଇଗଲା । ନାକପୁଡ଼ା ଫୁଲି ଉଠିଲା ।

ତା'ର ମନେ ପଡ଼ିଗଲା ଚୈଳିଗ୍ରାମ୍ କଥା । ସେ ଅଫିସରୁ ଆସି ଜଳଖିଆ ଖାଇ ଅନେକ ବେଳ ଗଲା ପରେ ପଚାରିଥିଲା, “କ’ଣ ଚିଠିପତ୍ର ଆସିଛି କି ?”

“ନାହିଁ !— ହଁ ସେଥିରୁ ଗୋଟେ ଚୈଳିଗ୍ରାମ୍ ଆସିଛି ।”

“ଚୈଳିଗ୍ରାମ୍ ଆସିଛି, ଅଥଚ ତମେ ମତେ କହିନାହିଁ ।”

କୋଉ ଚୁଆ କଥା ଯେ କହିବି ? ସେଇ ବାପାଙ୍କ ଦେହ ଖରାପ । ନିର୍ମଳ ଚୈଳିଗ୍ରାମ୍ ପଡ଼ି ସାରିଥିଲା ।

“ବୁଢ଼ା ହେଲେ ତ ଏଇଆ ଚାଲିଥିବ । ଶୁଣ ଏଥର କାହା ହାତରେ ଟଙ୍କା ପଚାଶ, ଶହେ ପଠେଇ ଦିଅ । ସେ ନ ନେଲେ ବି ତାଙ୍କ ପାଖରେ ଥୋଇ ଦେଇ ଆସ । ନହେଲେ ତମ ଗାଁର ଯୋଉ ଲୋକ ନା, କହିବେ ପୁଅ ପଚାରିଲା ନାହିଁ ।”

ନିର୍ମଳ ମନେ ମନେ ରଞ୍ଜନାକୁ ରାଗରେ ଖଣ୍ଡ ଖଣ୍ଡ କରି ପକେଇଥିଲା । କିନ୍ତୁ ଯାହା କରିବାକୁ ସେ ଚାହିଁଥିଲା, ତାହା ହିଁ କଲା ।

ରଞ୍ଜନାକୁ ଭୁବେଇ ଦୁଇଶହ ଟଙ୍କା ପଠେଇଥିଲା ନିର୍ମଳ । ଟଙ୍କା ଫେରି ଆସିଲା । ଚିଠି ଫେରି ଆସିଲା ।

ଖବର ପହଞ୍ଚିଲା ଯେ ବାପା ଚାଲିଗଲେ ।

ନିର୍ମଳ ନିଜକୁ ନିଜେ କ୍ଷମା କରିପାରୁ ନଥାଏ । ବାପା ଶେଷ ମୁହୂର୍ତ୍ତ ଯାଏ ନିଷ୍ଠୁର ଚାହିଁଥିବେ ତାକୁ ଦେଖିବାକୁ; ବସ୍ତୁକୁ ଦେଖିବାକୁ । ଅଥଚ ଚାରିଦିଗରେ ଅନ୍ୟ ମୁହଁମାନଙ୍କୁ ଦେଖି ଆଖି ବୁଜି ଦେଇଥିବେ ।

ନିର୍ମଳ ପୁଣି ବାପାଙ୍କ ଚୌକିରେ ବସି ତାଙ୍କ ଫଟୋକୁ ଚାହିଁଲା । ଟେବୁଲ୍ ପାଖକୁ ଲାଗି ତାଙ୍କ ବସି ଥାଏ । ଗୁଡ଼ିଏ ଡାଏରୀ, କିଛି ଖାତା । କ’ଣ ସବୁ ଲେଖୁଥିଲେ କେଜାଣି ?

ତା'ର ହଠାତ୍ ମନେ ପଡ଼ିଗଲା ଯେ ରାତି ପାହିଲେ ସେ ନିଜେ ପ୍ରସ୍ତୁତ ହେବ କାନପୁର ଯିବା ପାଇଁ । ରଞ୍ଜନା ବସ୍ତୁକୁ ଧରି ଯିବ ତା' ବାପଘରକୁ । ଏ ଘରେ କୋଲପ ପଡ଼ିବ । ଫିଟିଲେ କେହି ଜଣେ ଭଡ଼ା ରହିବ ।

ତା' ମନ ବିଚଳିତ ହୋଇଗଲା । କାନପୁର... ଦେଶପାଣ୍ଡେ.... କହୁଥିଲା ତା' ମା'କୁ ନେଇ ସେ ଦିଲ୍ଲୀରେ ଦେଖାଇବ । ଅଲ୍ ଇଣ୍ଡିଆ ଇନ୍‌ଷ୍ଟିଚ୍ୟୁଟରେ । ଯା' ଭିତରେ ହୁଏତ ସେ ଦେଖାଇ ଆସି ସାରିଲାଣି । ଯୋଗ୍ୟ ପୁଅ, କାହିଁକି ନ କରିବ ?

ନିର୍ମଳ କ୍ଷୋଭରେ ଖଣ୍ଡ ଖଣ୍ଡ ହୋଇ ଯାଉଥାଏ ।

ରଞ୍ଜନା ପଛପଟୁ ପଚାରିଲା— “ବୁଢ଼ି ଖାଇବ ?”

ସେ ଚାଉଁଳିନା ଚମକି ପଡ଼ିଲା । ପ୍ରୟୋଜନରୁ ଅଧିକ ଜୋର୍ ଦେଇ କହିଲା, “ନା”— ରଞ୍ଜନା ସାମ୍ନାକୁ ଆସି ଠିଆହେଲା ।

“ଏମିତି କାହିଁକି ହଉଚ ? ତୁମେ ଭୋକେ ଶୋଇଗଲେ ବାପା ଚାଲି ଆସିବେ ନା କ’ଣ ?— ଚାଲ, ମୁହଁ ହାତ ଧୋଇ ପକାଅ । ମୁଁ ରୁଟି ସନ୍ତୁଳା ବାଡ଼ି ଦଉଚି । କ୍ଷୀର ଅଛି ସକାଳର, ଖାଇବ ଯଦି.... ।”

“ତମେ ଖାଇ ନିଅ । ବବୁକୁ ଖୁଆଇ ଦିଅ । ମୋତେ ଭୋକ ନାହିଁ ।”

ବବୁ ଖାଇଲାଣି । ମୁଁ ତୁମକୁ ଅପେକ୍ଷା କରିଛି । ଯଦି ଖାଇବ ନାହିଁ, ତା’ହେଲେ ମୁଁ କାହିଁକି ଖାଇବି ?

ନିର୍ମଳ ରଞ୍ଜନାକୁ ଚାହିଁଲା । ତାକୁ ଲାଗିଲା ସେ ଖାଇପିଇ ସାରିଛି । ଅନେକ ଦିନ ଘରକୁ ଫେରିବାକୁ ତା’ର ବିଳମ୍ବ ହେଲେ ସେ ସେମିତି ଖାଇ ନିଏ । ନିର୍ମଳ ହିଁ ତାକୁ କହି ରଖୁଛି ନ ଜଗିବାକୁ— କାରଣ ସ୍ତ୍ରୀଟା ତ’ ରାନ୍ଧୁଣୀ ନୁହେଁ ଯେ ସେ ସମସ୍ତଙ୍କୁ ଖୁଆଇ ସାରିଲା ପରେ ଯାହା ବଳିଲା ତାକୁ ଖାଇ ଏ ଘରେ ବଞ୍ଚିବ ।

ରଞ୍ଜନା ବୋଧେ ନିର୍ମଳର ଚାହାଣିରୁ ବୁଝିଗଲା ସେ କ’ଣ ଭାବୁଛି । କହିଲା, “ତମେ ଡେରିରେ ଫେରିଲେ ସବୁବେଳେ ଏକା ବସି ଖାଇଛି । କିନ୍ତୁ ସେ’ଦିନ ଆଉ ଆଜିର ଏଦିନ କଥା ଅଲଗା । ଆଜି ଅନ୍ତତଃ ତୁମେ ଏକ୍ସଟିଆ ଖାଇବସିବ ନାହିଁ ବୋଲି ମୁଁ ସ୍ଥିର କରିଛି । ମୁଁ ବସିବି ତୁମ ସାଙ୍ଗରେ । ତେଣିକି ତୁମ ଇଚ୍ଛା । ଯଦି ତୁମେ ଏତେଦିନ ପରେ ଆଜି ନିହାତି ଶୋକ ମନାଇବାକୁ ଚାହୁଁଥାଅ, ଠିକ୍ ଅଛି— ମୋର ସେଥିରେ କିଛି କହିବାର ନାହିଁ ।”

ନିର୍ମଳ କିଛି କହି ପାରିଲା ନାହିଁ ।

ରଞ୍ଜନା ସତେ ତା’ର ଏକ୍ସଟିଆ ପଖକୁ କେତେ ବୁଝି ପାରିଥିଲା । କିନ୍ତୁ ବାପାକୁ ବୁଝିବାରେ ତା’ର ଏତେ ଅସୁବିଧା କାହିଁକି ?

ରଞ୍ଜନା କିଛି ନକହି ଆସ୍ତେ ନିର୍ମଳର ହାତଧରି ବାଟ କଢ଼େଇ ନେଲା ଖାଇବା ପାଖକୁ । ସେମିତି ବୁଲି ଚାଲି ପରଠା ଡବା ଖୋଲିଦେଲା । ସେ ଖୁବ୍ ଜାଣେ ଯେ ମଙ୍ଗୁଷି ଘିଅର ପରଠା ନିର୍ମଳକୁ କେତେ ଭଲ ଲାଗେ । ମୂଳା ସନ୍ତୁଳାରେ କାକଡ଼ ପଡ଼ିଲେ ସେ କେତେ ଭଲ ପାଏ ।

ନିର୍ମଳ ତଳକୁ ମୁହଁ ପୋତି ବସିଥାଏ ।

ରଞ୍ଜନା ପାଖରେ ଠିଆହୋଇ ତା’ ପିଠିରେ ହାତ ରଖି କହିଲା, “ଖାଅ !”

ନିର୍ମଳ ବୁଝି ଯାଇଥିବା ଅଝଟ ପିଲାଟିଏ ପରି ଖାଇବା ଆରମ୍ଭ କଲା । ମୁଣ୍ଡ ସେମିତି ତଳକୁ । ଆଖି ଥମ୍ ଥମ୍, ମୁହଁ ଥମ୍ ଥମ୍ ।

ରଞ୍ଜନା ଆଉ ଗୋଟିଏ ଥାଳିଆରେ ସନ୍ତୁଳା ନେଇ ପାଖରେ ବସିଲା । ଖଣ୍ଡିଏ ପରଠା ନେଇ ବୁଲି ଚାଲି ଖାଇଲା । ରାଗ, ରୋଷ ନାହିଁ । କଳି ତକରାଳ ନାହିଁ । ଅଥଚ କ’ଣଟାଏ ଦି’ଜଣକ ମଝିରେ ସେମାନଙ୍କୁ ଆଛନ୍ନ କଲାପରି ଢଳଢଳ

ହେଉଥିଲା । ସେମାନଙ୍କର ପାଟି ଫିଟୁ ନଥିଲା । ରଞ୍ଜନା ହିଁ ପ୍ରଥମେ ଉଠିଲା । ଆଉ ବେଳ ହୋଇଥିଲେ ନିର୍ମଳ ରୁଟିତବା ତା’ ଆଡ଼କୁ ଘୁଞ୍ଚେଇ ଦେଇ କହିଥା’ନ୍ତା, “ଆଉ ଖଣ୍ଡେ ଖାଉନ !”

କିନ୍ତୁ ସେ କିଛି କହିଲା ନାହିଁ ।

ତାକୁ ପରଠା ବି ଲୁଣିଆ ଲାଗୁଥାଏ । ସନ୍ତୁଳା ଲାଗୁଥାଏ ସେଠୁଆ । ଡୋକିଲା ବେଳକୁ କୋଉଠି ଗୋଟା ଅଟକି ଯାଉଥାଏ ।

ସେ ଉଠିଲା ବେଳକୁ ରଞ୍ଜନା ବିଛଣା ପକେଇ ସାରିଥାଏ ।

“ତୁମେ ଶୋଇଯାଅ । ମୋତେ ସବୁ ବନ୍ଧାଇବା କରିବାକୁ ପଡ଼ିବ ।”

ନିର୍ମଳ ତବ ତବ ଆଖିରେ ରଞ୍ଜନାକୁ ଚାହିଁଲା ।

ରଞ୍ଜନା ବୁଝିଲା ପରି କହିଲା, ତମେ ବ୍ୟସ୍ତ ହୁଅନାହିଁ । ମୁଁ ବାପାଙ୍କ ଜିନିଷ ପାଇଁ ମଧ୍ୟ ବ୍ୟବସ୍ଥା କରିବି ।

ତା’ପରେ ନିର୍ମଳ ପିଠିରେ ହାତରଖି ବିଛଣା ପର୍ଯ୍ୟନ୍ତ ବଳେଇ ନେଇଗଲା ।

...ପାହାନ୍ତା ପହରକୁ ନିର୍ମଳର ନିଦ ଭାଙ୍ଗିଗଲା ।

ସେ ଦେଖିଲା ମା’ ପୁଅ ଶୋଇଛନ୍ତି । ଦାଣ୍ଡ ବଖରାକୁ ସ୍ୱପ୍ନରେ ପହଞ୍ଚିଲା ପରି ଚାଲିଗଲା । ବଖରାରେ ଆଲୁଅ ନଥିଲା । ପବନ ବି ନଥିଲା । ନିଦା ପଥରତାଏ ପରି ରୁନ୍ଧି ହୋଇ ରହିଥିଲା ବଖରାଟା ।

ନିର୍ମଳ ତାକୁ ଭେଦି ଦାଣ୍ଡ ଦୁଆର କବାଟ ପାଖକୁ ଯାଇ ପାରିଲା ନାହିଁ । ସେଇଠି ଥିବା ଆଲୁଅର ସ୍ୱିଚ୍ ଚିପି ପାରିଲା ନାହିଁ ।

ତାକୁ ନିଶ୍ୱାସ ନେବା କଷ୍ଟ ହେଉଥିଲା । ସେଥିପାଇଁ ବୋଧହୁଏ ଭିଡ଼ିହେଲା ପରି ବାହାରି ଆସିଲା ବଖରାରୁ । ବାହାରେ ପାହାନ୍ତା ପହରର ଝାପ୍ସା ଆଲୁଅ, ହାଲୁକା ପବନ, ଆକାଶରେ ତଥାପି ବି ଅନେକ ତାରା ।

ନିର୍ମଳ ଯେବେ ବି ସେ ପହରଟାରେ ଉଠିଛି, ବାପାଙ୍କୁ ଦେଖିଛି ବଗିଚାରେ, ତା’ର ବିଶ୍ୱାସ ହେଉଥିଲା ଯେ ସେତେବେଳେ ଗଛ ଗହଳରେ ସେ ନିଶ୍ୱାସ ବୁଲୁଥିବେ ନିଃଶବ୍ଦରେ । ନିର୍ମଳ ଅଗଣାକୁ ମୁହଁକରି ବାରଣ୍ଡାରେ ବସିଥାଏ । ଦୃଶ୍ୟ ପରେ ଦୃଶ୍ୟ ଫିଟି ଯାଉଥାଏ ତା’ ଆଖି ଆଗରେ ।

ସେ ସାମ୍ରାରେ ବାପାଙ୍କୁ ଠିଆ ହେବାର ଦେଖି ତମକି ପଡ଼ିଲା । ମଟମଟ ଚାହିଁ ଦେବାରୁ ଦେଖିଲା ବେଶ୍ ଆଲୁଅ ହୋଇ ଯାଇଥିଲା । ସେ କ’ଣ ତା’ହେଲେ ବାପାଙ୍କୁ ସ୍ୱପ୍ନ ଦେଖିଲା । ଏତେ ପରିଷ୍କାର ଆଉ ଜିଅନ୍ତା କ’ଣ କେହି ଦେଖାଯାଏ ସ୍ୱପ୍ନରେ ? ସେ ଆଖି ବୁଜିଦେଲା ଅଳ୍ପ ସମୟ ପାଇଁ ଏବଂ ଉଠିଲା । ଦାଣ୍ଡ ବଖରାରେ କବାଟ ଝରକା ଫିଟେଇ ଦେଲା ।

ବାହୁପତ୍ର ସବୁ ବନ୍ଧାଛନ୍ଦା ହୋଇ ଥୁଆ ହୋଇଥିଲା । ବାପାଙ୍କ ପଟେ ତାଙ୍କ ଟେବୁଲ୍ ଉପରେ ନଥିଲା । ତାଙ୍କ ଆଳମାରିରେ ବହିପତ୍ର କଳମଦାନି ବଡ଼ ଆଲୁବମ୍ ଆଦି କିଛି ନଥିଲା । ସେ ସବୁ ବୋଧେ ଗୋଟାଏ ଛୋଟ ବାହୁରେ ରଞ୍ଜନା ସଜାଡ଼ି ରଖି ସାରିଥିଲା । ସାଙ୍ଗରେ ନେବା ବାହୁ ମେଳରେ ବାପାଙ୍କ କାନପୁରୀ କୁନ୍ଦାର ଚମଡ଼ାର ଚମକାର ସୁଟକେସ୍‌ଟା ମଧ୍ୟ ଥିଲା । ସେଥିରେ ବୋଧେ ବାପାଙ୍କ ନିଜ ଜିନିଷଯାକ ରହିଥିଲା ।

ଆଉ ଗୋଟାଏ ଜାବଲ ବି ଥିଲା । ରଞ୍ଜନା ବୋଧେ ଆଳୁମାଳୁ ଅଥଚ ବ୍ୟବହାରର ଜିନିଷପତ୍ର ସେଥିରେ ଭର୍ତ୍ତିକରି ଦେଇଥିଲା । କେତେବେଳେ ସେ ଏତେ କାମ କଲା ? ସେ ରାତିସାରା ଶୋଇ ନାହିଁ ନା କ’ଣ ?

ଏଥର ସେ ଦିଲ୍ଲୀରୁ ଭିଆଇପିର ମ୍ୟାଗ୍‌ନମ୍ ବାହୁ ଆଣି ଆସିଥିଲା । ସେଇଟା ଟକ ଉପରେ ଗଢ଼ିଯାଏ । ଭାରି ସୁନ୍ଦରଟାଏ । ସେଇଟାରେ ନିର୍ମଳର ଜୁଗାପଟା ସବୁ ରହି ଆହୁରି ଯାଗା ବଳକା ରହିଥିବ । ଏକାଠି କାନପୁର ଯାଉଥିଲେ ସମସ୍ତଙ୍କ ଜିନିଷ ସେଥିରେ ଆସି ଯାଇଥା’ନ୍ତା ।

ରଞ୍ଜନା ଶୁଦ୍ଧ ଶ୍ରାଦ୍ଧ ପରେ ବାପଘରକୁ ଯିବ ବୋଲି ଆଗରୁ କହି ଆସିଛି । ସେଥିପାଇଁ ଏ ଜାବଲରେ କ’ଣ ସବୁ ସଜିଲ କରି ରଖି ଥାଇପାରେ । ଆଉ ରହିଲା ସେ ବଡ଼ ଟ୍ରଙ୍କଟା । ମନ୍ଦ ନୁହେଁ । ଯିବାଆସିବା, ଛେତାକଟା କରିବାକୁ ବେଶ୍ ହେଉଛି । ସେଇଟା ରଞ୍ଜନା ତା ବାପ ଘରୁ ଆଣିଥିଲା । ସେଇ ନିଜେ ସବୁବେଳେ ତାକୁ ବାପଘର ଗଲାବେଳେ ନେଇଯାଏ । ଏବେ ସେଇଟା ଟିକେ ପୁରୁଣା ଘଷରା ହୋଇ ଗଲାଣି ।

ଯା’ପରେ ବେଡ଼ିଂ ଖଣ୍ଡ ସଜିଲ୍ କରିଦେଲେ ହେଲା । ଯାତ୍ରା ପାଇଁ ସବୁ ଠିକ୍ ଠାକ୍ ତା’ହେଲେ ହେଇଗଲା । ରଞ୍ଜନା ଯିବ ଦଶଟାରେ । ନିର୍ମଳର ଗାଡ଼ି ଟାଇମ୍ ଏଗାରଟା ପହର । ଏକା ସାଙ୍ଗେ ସବୁ ନେଇ ସ୍ପେସନ୍ ଟାଳିଗଲେ ସୁବିଧା ।

ବାପାଙ୍କ ଆଳମାରି, ଖଟ, ଚୌକି, ଟେବୁଲ୍ ସେ ସିଡ଼ି ପାଖ ଘରେ ପୁରେଇ ତାଲା ପକେଇ ଦେଲେ ବାକି ଉଡ଼ା ଲାଗିଯାଇ ପାରିବ ।

ଏଣିକି ଏଠିକି ରଞ୍ଜନା, ବବୁଲୁ ବୋଧହୁଏ ଆସିବେ ନାହିଁ । କାହିଁକି ଆସିବେ ? କେବଳ ନିର୍ମଳ ଆସି ଗୋଟାଏ ଘେରା ବୁଲି ଦେଇ ଯାଉଥିବ । ବଗିଚାର ଗଛମାନଙ୍କୁ ଚାହିଁ ଦେଉଥିବ । ଘର ବାହାରୁ ଏ ବଖରାମାନଙ୍କୁ ଚାହିଁ ଦେଉଥିବ । ଋତୁ ଟଙ୍କା ନେଇ ରଞ୍ଜନା ହାତକୁ ବଢ଼େଇ ଦେଉଥିବ ।

ସ୍ମୃତି ଆସ୍ତେ ପାତଳ ଧରିଯିବ । ଗତ କାଲି ରାତିଠୁ ଆଜି ସକାଳକୁ ତାକୁ କେଡ଼େ ହାଲୁକା ଲାଗିଲାଣି ।

ରଞ୍ଜନା ଧଡ଼ପଡ଼ ହୋଇ ଉଠିପଡ଼ିଲା । ଦାଣ୍ଡ ବଖରାକୁ ଆସି ନିର୍ମଳକୁ ଚାହିଁ ଅଳ୍ପ ହସି କହିଲା, “ଏ ସବୁ ରାତିରେ ନ କରିଥିଲେ ଏବେ କୋଉଠୁ ସମୟ ମିଳିଥା’ନ୍ତା—



ଚାଲ, ସବୁ କାମ ସହଜ ସାରି ସଜହେଲେ ସିନା ଯିବା । ମୁଁ ତମ ପାଇଁ ତା’ କରି ଆଣୁଛି ।”

ନିର୍ମଳ ଦେଖିକି ଖୁବ୍ ସହଜ ବୋଧ କଲା । ସ୍ବାଭାବିକ ଭାବରେ ଚଳପ୍ରଚଳ କଥାବାର୍ତ୍ତା । ବବ୍‌ଲୁ ସାଙ୍ଗରେ ଗେଲ ଗୌରବ ହେଲା । ଗଲା ଖେଚେଡ଼ି ସାଙ୍ଗକୁ ସଜଦହି ଆଣି ଖୋଇଦେଲା ରଞ୍ଜନା ଆଠଟା ବେଳକୁ । ସେ ଆଗରୁ ଯୋଜନା କରି ରଖୁଥିଲା । ଦହି ବସେଇଥିଲା, ମୁଗଡ଼ାଲି ଚାଉଳ ସଜ୍ଜିଲ କରିଥିଲା ।

ରଞ୍ଜନା ଖୁବ୍ ହିସାବୀ । ନହେଲେ କ’ଣ ନିର୍ମଳର ସଂସାର ଚଳି ପାରନ୍ତା ? ସାଢ଼େ ନଅଟାକୁ ଗାଡ଼ି ଆସି ପହଞ୍ଚିଲା । ଜିନିଷ ସବୁ ଚଢ଼ିଗଲା । ତାର ବଡ଼ ଭିଆଇପି ଏବଂ ବାପାଙ୍କ କୁମ୍ଭୀର ଚମଡ଼ା ସୁରକେସକୁ ରଞ୍ଜନା ଡିକିରେ ନ ରଖି ପଛ ସିଟ୍‌ରେ ଠିଆକରି ରଖିଦେଲା । ବାକି ଜାଗାରେ ସେ ଆଉ ବବ୍‌ଲୁ ବସିଗଲେ । ଆଗ ସିଟ୍‌ରେ ନିର୍ମଳ ।

ନିର୍ମଳ କୃତକୃତ୍ୟ ବୋଧ କଲା ।

ଘରେ ତାଲା ପକେଇ ଆସିଲା ବେଳକୁ ଦୀର୍ଘଶ୍ବାସଟାଏ ତା’ ମନକୁ ବୁକୁ ଭିତରୁ ବାହାରିଗଲା । ନିର୍ମଳ କେବଳ ଘଣ୍ଟାକୁ ଦେଖି ଛାଟ ଖାଇଲା ପରି ଆସି ଗାଡ଼ିରେ ବସିଗଲା ।

ଦଶ ବାର ମିନିଟ୍‌ର ରାସ୍ତା । ତେବେ ଅପିସ୍ ସମୟ । ଭାରି ଭିଡ଼ । ବାଟକାଟି ଷ୍ଟେସନରେ ପହଞ୍ଚିଲା ବେଳକୁ ରଞ୍ଜନାର ଗାଡ଼ି ପାଇଁ ମାତ୍ର ପାଞ୍ଚମିନିଟ୍ ସମୟ ଥାଏ ।

ତେବେ ଧାଁ ଦଉଡ଼ ଭିତରେ ନିର୍ମଳ ଶୁଣିଲା ଯେ, ଗାଡ଼ି ପନ୍ଦର ମିନିଟ୍ ଲେଟ୍‌ରେ ଆସିବ । ସେ ଟ୍ରକ୍ ଉପରେ ବସି ମୁହଁରୁ ଝାଳ ପୋଛିଲା । ରଞ୍ଜନା ବହି ଦୋକାନରୁ ଫିଲ୍ମ ପେୟାର ଭଳି ଦି’ତିନି ଖଣ୍ଡ ଚିତ୍ର ମ୍ୟାଗାଜିନ୍ କିଣି ଆଣିଲା । ନିର୍ମଳକୁ ଖଣ୍ଡେ ଯାଚିଲା । ରଞ୍ଜନା ଜାବଳ ଉପରେ ବସି ପତ୍ର ଲେଉଟାଉଥାଏ । ଆଗରେ ନୂଆ ଭିଆଇପି ଓ କୁମ୍ଭୀର ଚମଡ଼ାର ସୁରକେସ୍ ପୋଛାପୋଛି ହୋଇ ଚକ୍‌ଚକ୍ କରୁଥାଏ ।

ବହୁଲୋକ ବାପାଙ୍କ ସେ ବାବୁଟାକୁ ଚାହିଁ ଚାହିଁ ଯାଉଥାନ୍ତି ଦେଖି ନିର୍ମଳ ନିଜକୁ ବେଶ୍ ଦାମୀ ଦାମୀ ମନେ କରୁଥାଏ । ଲାଇନ୍ ଲୁଅଇ ହୋଇ ଗାଡ଼ି ଆସିଗଲା । ନିର୍ମଳ ବବ୍‌ଲୁକୁ କାଖ କରି କୁଳିକୁ ଦେଖେଇ ଦେଲା ଟ୍ରକ୍ ଆଉ ଜାବଳ ।

ରଞ୍ଜନା ନିର୍ମଳ ଆଡ଼େ ନ ଚାହିଁ କହିଲା-

“ନା, ନା ସେ ଭିଆଇପି ଆଉ ଚମଡ଼ା ସୁରକେସ୍ ଉଠା ।”

ନିର୍ମଳ ଆନମନା ହୋଇ କହିଲା, “ଆରେ ବାପାଙ୍କ ବାବୁରେ ବାପାଙ୍କ ଜିନିଷପତ୍ର ପଟୋ ଆଦି ତମେ ନେଇ କ’ଣ କରିବ ? ଆଉ ସେ ଭିଆଇପିରେ ମୋର ଜାମାପଟା ଅଛି ପରା ।”

ରଞ୍ଜନା ରେଳ ଡବା ଆଡ଼େ ଚାହିଁ କହିଲା, ସେ ଚମଡ଼ା ସୁଟକେସ୍‌ରେ ବହୁଲର ଜିନିଷ ଆଉ ଭିଆଇପିରେ ମୋର ଲୁଗାପଟା ଅଛି ।

ରେଳ ଉପରକୁ ଜିନିଷ ଉଠିଲା । ରଞ୍ଜନା ଉଠିଲା । ବହୁଲକୁ ନିର୍ମଳ ପାଖରୁ ନେଇ ସେ ଗୋଟିଏ ସାଇଡ୍ ସିଟ୍‌ରେ ବସିଗଲା । ନିର୍ମଳ ଉଠିଲା ବେଳକୁ କହିଲା, “ବାହାରେ ଜିନିଷ ଅଛି, ତୁମେ ଝରକା ପାଖକୁ ଚାଲିଆସ ।”

ନିର୍ମଳ ଉପରେ ସାରା ରେଳଟା ବୋଝ ମଡ଼େଇ ହୋଇ ଯାଉଥିଲା । ସେ ଝରକା ପାଖକୁ ଯାଇ ରଞ୍ଜନାକୁ ପଚାରିଲା, “ବାପାଙ୍କ ଜିନିଷ କୋଉଠି ରହିଲା ?”

“ସବୁ ସେ ଡାବଲ୍‌ରେ ରଖି ଦେଇଛି । ପୁରୁଣା ଜିନିଷ ତ, ଖୁବ୍ ଯଦୁରେ ଗୋଟାଏ ପାଖକୁ ସଜାଡ଼ି ରଖିଦେଇଛି ।”

ସେଥିରେ ଆଉ କ’ଣ ଅଛି ?

ସେମିତି କିଛି ଦାମୀ ଜିନିଷ ନାହିଁ । ତୁମର ଚପଲ, ବହୁଲର ଭଙ୍ଗା ଖେଳନା, ପୁରୁଣା ଯୋତା, ମୋର ହଳେ ଚପଲ, ଆଉ ଏମିତି ଆଳୁମାକୁ ଲୁଗାପଟା ଅଛି ।

ନିର୍ମଳ ବୋଧହୁଏ ବୋମା ଫୁଟିଲା ପରି ଗର୍ଜି ଉଠିଥାନ୍ତା । କିନ୍ତୁ ତା’ ମୁହଁ ଫଣ ଫଣ ହୋଇ ଉତୁରି ପଡ଼ିଲା । ଆଖି ତରାଟି ହୋଇଗଲା । ସେ ରେଳ ଝରକାର ରେଲିଂକୁ ବୋଧେ ଉପାଡ଼ି ଆଣିଥାନ୍ତା । କିନ୍ତୁ ହାତ ମୁଠା ମୁଠା କରି ଦାନ୍ତ ଜାବିନେଲା ।

ରଞ୍ଜନା ଖୁବ୍ ଅବିଚଳିତ ଭାବେ କହିଲା, “ମୁଁ ଜାଣେ ତୁମେ ଭାରି ସେଷିମେଣ୍ଟାଲ । ସେଥିପାଇଁ ବାପାଙ୍କ ବଡ଼ ଫଟୋଟା ତୁମ ମଠାଜାମା ଭିତରେ ଟ୍ରଙ୍କରେ ରଖିଦେଇଛି । ସେଇଟା ଡାବଲ୍‌ରେ ରଖି ହେଲା ନାହିଁ ତ ! ଜାଗା ନଥିଲା ।”

ରେଳ ଘୁଞ୍ଚିବା ଆରମ୍ଭ ହେବା ଦେଖି କହିଲା, “କାନପୁରରେ ଦେହ ପା’କୁ ଜରି ଚଳୁଥିବ । ଆଉ ଶୁଣ, ଏ ଯେଉଁ ପୁରୁଣା କୁମ୍ଭାର ଚମଡ଼ାର ସୁଟକେସ୍‌ଟା ନୁହେଁ, ଏଇଟା ଏଇଠୁ ଦେଖି ବାପା ଆମ ଘରେ ଯାଇ କେତେଥର ପ୍ରଶଂସା କରିଛନ୍ତି । ମୁଁ ଏଇଟା ତାଙ୍କୁ ଦେଇଦେବି ଭାବିଛି । ତୁମେ କିଛି ଖରାପ ଭାବିବ ନାହିଁ ତ ! ବାପା ଭାରି ଖୁସି ହେବେ ।”

ନିର୍ମଳ ଆଖିର ନିଆଁରେ ବୋଧହୁଏ ରେଳଟା ସାରା ଜଳି ଯାଇଥାନ୍ତା । ନିର୍ମଳ ନିଜେ ନିଜକୁ ବୋଧେ ନିଆଁ ଲଗେଇ ଦେଇଥା’ନ୍ତା ।

କିନ୍ତୁ ଟ୍ରଙ୍କ ଉପରେ ସେ ମୁହଁ ଘୋଡ଼େଇ କେବଳ ବସି ପଡ଼ିଲା । ଆଖିରୁ ନିଆଁ ନୁହେଁ ତ, ପାଣିଗୁଡ଼ା, ଡବ ଡବ ଝରିଗଲା ।

“ଆରେ କାନ୍ଦୁ କ’ଣ ?— ମାଇଟିଆଟା ।



# ପିଣ୍ଡଦାନ

ମୁହଁସଞ୍ଜ ବେଳଟା ମାଡ଼ି ମାଡ଼ି ପଡୁଥିଲା । ରାସ୍ତାଘାଟ ନିକାଞ୍ଚନ । ଗଛ ଡାଳରେ ପକ୍ଷୀ ବି ଜବ୍‌ଦି ଯାଇଥିଲେ ।

ରିକ୍ତାବାଲା ଡରିଲା ଡରିଲା ପରି ଗାଡ଼ି ଚଳୁଥିଲା । କ'ଣଟାଏ ଭୟାନକ କବନ୍ଧ ପରି ସତେବା ଓହଳି ରହିଥିଲା ଆକାଶରୁ ।

ସିଦ୍ଧନାଥ ସକାଳୁ ସକାଳୁ ଖବର ପାଇ କାଠ ପାଲଟିଗଲେ । ତୁଣରୁ କଥା ବାହାରିଲା ନାହିଁ । ଘରେ ସ୍ତ୍ରୀକୁ କେବଳ କହିଲେ- “ଭାରି ଜରୁରୀ । ମୁଁ ଗାଁକୁ ଯାଉଛି । ପିଲାକୁ ସମାଜି ରଖୁଥିବ ।”

ଗାଁକୁ ଯିବାକଥା ସେ ହଠାତ୍ ବିଶ୍ୱାସ କରିପାରିଲେ ନାହିଁ । କିନ୍ତୁ ସିଦ୍ଧାନାଥଙ୍କ ମୁହଁକୁ ଚାହିଁ କିଛି ପଚାରି ବି ପାରିଲେ ନାହିଁ ।

ସିଦ୍ଧନାଥ ଖଣ୍ଡେ ଝୋଲା କାନ୍ଧରେ ପକେଇ ବାହାରି ଆସିଲେ । ବସରେ ଆସୁଥିବା ବେଳେ ରହି ରହି ତାଙ୍କ ଦେହ ଥରି ଉଠୁଥିଲା । ସେ ବାରମ୍ବାର ଗୋଟିଏ ବିକଟାଳ ଦୃଶ୍ୟକୁ ତାଙ୍କ ଅନିଚ୍ଛା ସତ୍ତ୍ୱେ ମନେ ମନେ ଦୋହରାଉଥିଲେ ।

ଭୋବନୀ ଗନ୍ତାୟତ କିଛି ଏମିତି ସେମିତି ଲୋକ ନୁହନ୍ତି । ତାକୁ ପୁଣି ଲୋକେ ଦିନବେଳଟାରେ ରାସ୍ତା ଉପରେ ହାଣି ପକେଇଲେ । ସେ କୁଆଡ଼େ ବିକଳରେ ଧାଉଁଥିଲେ । ତାକୁ ସେମାନେ ଗୋଡ଼େଇ ଗୋଡ଼େଇ ହାଣିଦେଇ ଯାଉଥିଲେ । ....ଶେଷକୁ ମୁଣ୍ଡ ଗଣ୍ଠି ଦି'ଗଡ଼ କରିଦେଲେ !...

ଇଏ ! ସିଦ୍ଧନାଥ ପୁଣି ହାତ ମୁଠାମୁଠା କରି ଝାଲେଇଗଲେ ।

ରିକ୍ତା ବାଙ୍କ ମୋଡ଼ିଲା ।

ଛାଇ ଅନ୍ଧାରରେ ତାଙ୍କ ଘର ସାମ୍ନାରେ ବହୁଲୋକ ଠିଆ ହୋଇଥିବାର ଦେଖାଗଲା । ସେ ରିକ୍ତାକୁ ବିଦା କରିଦେଇ ପାଦ ବଢ଼େଇ ପାରୁ ନଥାନ୍ତି । ତାଙ୍କ ଗୋଡ଼ଆଡୁ ଶୀତକଣ୍ଠା ମାରି ଆସୁଥାଏ । ଜିଭ ଭିଡ଼ି ନେଉଥାଏ ଶୋଷରେ ।

ତାକୁ ଓହ୍ଲେଇବାର ଦେଖି କେତେଜଣ ତାଙ୍କ ଆଡ଼କୁ ଧାଇଁ ଆସିଲେ । ଦେଖୁ ଦେଖୁ ସମସ୍ତେ କୁହାକୁହି ହେଲେ- “ସିଦ୍ଧନାଥ ଗନ୍ତାୟତ ଆସିଗଲେ, ସିଦ୍ଧନାଥ ଆସିଗଲେ ।”

ସମସ୍ତଙ୍କ ଦୃଷ୍ଟି ତାଙ୍କ ଉପରେ ।

ଦୁଆର ମୁହଁରେ ଖଣ୍ଡେ ଚୌକିରେ ପୁଲିସ୍ ଜନିସ୍‌ପେକ୍ଟର । ଘର ଚାରିଆଡ଼େ ଜନସ୍ଫୁର୍ଣ୍ଣ  
ପହରା । ସିବନାଥ ପହଞ୍ଚିବାକୁ ଜନିସ୍‌ପେକ୍ଟର ଠିଆ ହୋଇ ପଡ଼ିଲେ ।

“ଆପଣ ସିବନାଥ ଗନ୍ତାୟତ ?”

“ଆଜ୍ଞା !”

“ଆମେ ଆପଣଙ୍କୁ ଓୟାର୍‌ଲେସ୍ ପଠାଇଥିଲୁ ।”

“ହଁ, ସେଠାର ଥାନା ବାରୁ ମୋତେ ଖବରଦେଲେ ।”

ପଡ଼ିଶାରୁ କେହି ଜଣେ ବେତ ଚୌକିଟିଏ ଆଣି ଥୋଇଲା । କେହି ଜଣେ କହିଲା  
“ବସନ୍ତ” ।

ଜନିସ୍‌ପେକ୍ଟର କହିଲେ “ବସନ୍ତ ।”

“ଭୁବନେଶ୍ୱର ଗନ୍ତାୟତ ଓରଫ୍ ଭୋବନୀ ଗନ୍ତାୟତ ଆପଣଙ୍କ ବାପା ?”

“ଆଜ୍ଞା !”

“ତାଙ୍କ ହତ୍ୟା ବିଷୟରେ ଆପଣ କ’ଣ କାହାକୁ ସନ୍ଦେହ କରୁଛନ୍ତି ?”

ସିବନାଥ ନାରବ ରହିଲେ ।

ଜଣେ ମୁରବୀ ସେ ଗହଳି ଭିତରୁ କହିଲେ, “ଆଜ୍ଞା, ସେ ତ ସାତବର୍ଷ ପରେ  
ଏଇମାତ୍ର ଆସି ପହଞ୍ଚିଛନ୍ତି । ସେ କ’ଣ କହିବେ ?”

“ମୁଁ ଆପଣଙ୍କୁ ପଚାରି ନାହିଁ । ଆପଣମାନେ ଦୟାକରି ନାରବ ରହିବେ ।”

ସିବନାଥ ସ୍ୱାକାର କଲେ- “ନିଧୁକକା ଯାହା କହିଛନ୍ତି ତା’ ଠିକ୍ । ପାରିବାରିକ  
ଗଣ୍ଡଗୋଳ ହେତୁ ମୋତେ ଅଲଗା ରହିବାକୁ ପଡ଼ିଥିଲା ।”

“ତା’ହେଲେ ଏ ବିଷୟରେ ଆପଣଙ୍କର କିଛି କହିବାର ନାହିଁ ?”

“ଆଜ୍ଞା ନା ।”

“ଆପଣ ନ ଥିବା ଅବସ୍ଥାରେ ଆମେ ଏ ଘର ସିଲ୍ କରିଛୁ । ଆପଣ ଆଇ ତଦନ୍ତ  
ହେବ । ବର୍ତ୍ତମାନ ଆପଣ ଆମ ସହିତ ଥାନାକୁ ଆସି ଯାହା କହିବା କଥା କହିବେ ।  
ସେ ସବୁ ରେକର୍ଡ୍ ହେବ । ଆମେ ଯେଉଁମାନଙ୍କୁ ଗିରଫ କରିଛୁ ସେମାନଙ୍କୁ ଆପଣ  
ଚିହ୍ନଟ କରିବେ ଯା ଭିତରେ ତାଙ୍କରମାଜନା ସରି ଯାଇଥିଲେ ଆପଣ ଲାସ୍‌ର ଦାୟିତ୍ୱ  
ନେଇ ପାରନ୍ତି । ଏ ଘରେ ଆଉ କେହି ରହନ୍ତି କି ?”

“ନା ।”

“ତା’ହେଲେ ଆସବୁ । ଆରେ ରାଉଡ଼, ତମେ ଦିହେଁ ଏଇଠି ଦୁଧିରେ ଥାଅ । ବନମାଳୀକୁ କହ ଜିଏ ଆଣିବ । ଆସବୁ ସିଦ୍ଧନାଥ ବାବୁ ।”

ବିଷୟଟା ତ ଏତେ ସହଜରେ ଛିଣିବା କଥା ନୁହେଁ । ତଥାପି ସିଦ୍ଧନାଥ ସେତେବେଳକୁ କାନ୍ଦୁଥା ହୋଇ ଯାଇଥାନ୍ତି । ଯାହାହେଲେ ବି କିଛି ଆଉ ପ୍ରତିକ୍ରିୟା ନାହିଁ ।

ବାଟରେ ଇନିସ୍ପେକ୍ଟର କହିଲେ, “ମୁଁ ଜାଣେ ସିଦ୍ଧନାଥ ବାବୁ, ଆପଣଙ୍କ ପାଇଁ ଏକଟା ଗୋଟାଏ ବିରାଟ ସବୁ । ତା’ ବାହାରେ ଆପଣଙ୍କ ଖାନ୍ଦାନ୍, ଭୋବନି ବାବୁଙ୍କ ଇନ୍ଦ୍ରିୟ ଏସବୁ ତ ପୁଣି ଆମକୁ ବିଚାର କରିବାକୁ ପଡୁଛି । ଆପଣ ପୁଣି ତାଙ୍କର କ୍ରିୟା କର୍ମ କରିବେ । ମୁଁ କାଲି ସକାଳୁ ଆପଣଙ୍କ ଘରେ ପହଞ୍ଚି । ସବୁ ଠିକ୍ ଠାକ୍ କରିଦେବା । ଲାଭ ଦେହକୁ ମିଳିଥିବା ଚାଟି ଆଉ ମୁଦି ମୁଁ ରିପୋର୍ଟରେ ଦେଖାଇ ନାହିଁ । ଆପଣ ସରକାରୀ ଅଫିସର । ଆପଣ ଜାଣନ୍ତି ସେଇଟା ଆମ ହେପାଟାଇଟିସ ଆସିଗଲେ ଆପଣଙ୍କୁ ଏ କେସ୍ ଫାଇସଲା ନ ହେବା ଯାଏ ମିଳିବ ନାହିଁ । କିନ୍ତୁ ଚାଟି ନ ହେଲେ ଆପଣ କେମିତି କ’ଣ କରିବେ ? ସେଥିପାଇଁ ମୁଁ ଏବେ ଆନାରୁ ଆପଣଙ୍କୁ ଦେଇଦେବି । ଆଉ କାଲି ବାକି ସବୁ ଠିକ୍ କରିଦେବା ।”

ସିଦ୍ଧନାଥ ସେ ଝଡ଼ ବତାସି ଭିତରେ ବି ଇନ୍ସପେକ୍ଟରଙ୍କ ଇଜିଡ଼ କିଛି ବୁଝିଗଲେ । ମୁହୂର୍ତ୍ତ, ମୁହୂର୍ତ୍ତର ବୋଝ ଉଠେଇଲାବେଳେ କାଲି କଥା ତ କାହିଁ କେତେ ଦୂର । ସେତେବେଳେ ଦେଖିବା ।

ସିଦ୍ଧନାଥ କେବଳ ଇନ୍ସପେକ୍ଟରଙ୍କୁ ଚାହିଁଲେ । ଆଖିରେ ବୋଧେ ପ୍ରତିବାଦ ନଥିଲା ।

ସିଦ୍ଧନାଥ ଫେରିଲା ବେଳକୁ ଡେଇଁ ରାତି ।

ଦୁଆର ମୁହଁ କୋଲପ ଫିଟେଇଲା ବେଳକୁ କଞ୍ଚୁ ହାତରେ ପଡୁ ନଥାଏ । ସିଲ୍ ଗାଞ୍ଜିବାରୁ କିଏ ଗୋଟାଏ କ’ଣ କାଗଜ ଦେଖାଇ ତାଙ୍କ ଦସ୍ତଖତ୍ ନେଇଗଲା ।

ପୁରୁଣା ଗୋବବସା ପଥର ପରି କବାଟ ରଚରଚ ତାଳି ଫିଟିଲା ।

ସିଦ୍ଧନାଥ ଭିତରକୁ ପାଦ ବଢ଼େଇଲେ ।

ଗୋଟାଏ ପଟେ କଳରବ କରି ଫଡ଼ଫଡ଼ ଡେଣାଝାଡ଼ି ପଣି ଆସୁଥିବା ଗୁଡ଼ିଏ ଅବୋଧ ସ୍ମୃତି । ଆରପଟେ ଅଖା ଭିତରେ ଥଲୁଥଲୁ କରୁଥିବା ନୀରବ କବନ୍ଧ, ଟଳମଳ କଟାମୁଣ୍ଡ !!

ଦି’ଖଣ୍ଡ ବାଉଁଶରେ ଦଉଡ଼ି ବନ୍ଧା ହୋଇଥିବା ସେ ମେଦପିଣ୍ଡ ସେଦିନ ସକାଳ ପର୍ଯ୍ୟନ୍ତ ଭୋବନି ଗନ୍ତାୟତ, ଜିଦ୍‌ଖୋର୍, ପ୍ରତାପୀ ଭୂମି ମାଲିକ— ଏ ଘରଦ୍ବାର, ବାଡ଼ିବଗିଚାର ଏକଛତ୍ର ଅଧିପତି !

ଅଗଣାରେ ଶବାଧାର ଥୋଇଦେଇ ସେମାନେ ଚାଲିଗଲେ । ରାତି ଅଧରେ ଅନ୍ଧାର ଅଗଣା ଅପରିଚିତ ମନେ ହେଉଥିଲା ।

ସିଦ୍ଧନାଥ ବୁଲି ଚାହିଁଲା ବେଳକୁ ଲକ୍ଷ୍ମୀ ହାତରେ ନିଧୁକକା ଆଉ ତିନିଜଣ ସାଇଲୋକ ଗାମୁଛା ଘୋଡ଼େଇ ହୋଇ ନିଃଶବ୍ଦ ପହଞ୍ଚି ଆସୁଥିଲେ ।

ଅଗଣାରେ ଚାରିଟା କମଳା ଗଛରୁ ଆଉ ଗୋଟିଏ ବି ନଥିଲା । ଖାଁ ଖାଁ ଖୁଆଡ଼ ଘରେ କେହି କୁଆଡ଼େ ନଥିଲେ । କମଳା ଗଛଟାଏ ଥିଲେ ବା କ’ଣ ଅଧିକ ହୋଇଥାନ୍ତା ।

“ବୁଝିଲୁ ପୁଅ ସିନ୍ଧୁ...”

ଅନ୍ଧାର ହଠାତ୍ କଥା କହିଲେ ଭାରି ଭୟଙ୍କର ଶୁଭେ । ଆଉ ପୁରରୁ ଶବ୍ଦ ଗୁମୁରି ଆସିଲା ପରି ଶୁଭେ ।

ପିଣ୍ଡାରେ ଗୋଟାଏ ଖୁଣ୍ଟକୁ ଆଉଜି ମୁଣ୍ଡରେ ଠେକା ଭିଡ଼ିଥିବା ନିଧୁକକା ବସିଗଲେ । ତଳକୁ ଚାହିଁ କହିଲେ-

“ଭୋବନି କି ଧର୍ମ ଛାଡ଼ିଗଲା । ତମକୁ ଏ ଘରୁ ଅନ୍ତର କଲା ଦିନୁ ଏ ଘରର ଶ୍ରୀ ତୁଟିଗଲା । ସେ ଯାହା ଅନାଚାର କଲା ତତେ ଆଉ କ’ଣ କହିବି । ଲୋକଙ୍କ ଖାଇବା ଭାତରେ ଧୂଳି ପକେଇଲା । ଭିଟାମାଟି ଛଡ଼େଇ ନେଲା । କାହା ନାଁରେ ମାଲି ମକଦ୍ଦମା ନ କରିଛି ନୁହେଁ । ଆମ ବାଡ଼ିରୁ ଖଣ୍ଡେ ବାଡ଼ ପକେଇ ମାଡ଼ି ବସିଲା । ସବୁବେଳେ ଦଶ-ପଚିଶ ବାଉରୀ ଟୋକାକୁ ଠେକା କରୁଛି ଧରେଇ ପାଖରେ ରଖିଲା । ଶେଷକୁ ସେଇମାନେ ଏଇଆ କଲେ । ବହୁ ଲୋକଙ୍କ ନିଃଶ୍ୱାସ ପଡ଼ିଲା ।”

ସିଦ୍ଧନାଥ ଆରପାଖ ପିଣ୍ଡାରେ ଥକ୍କା ହୋଇ ବସିପଡ଼ିଲେ । ମୁଣ୍ଡକୁ ଦି’ ହାତରେ ଚିପିଧରି ଆଖି ବୁଜିନେଲେ କିଛି ସମୟ । ଖୁବ୍ କ୍ଷୀଣ ସ୍ୱରରେ କହିଲେ-

“ଏବେ କ’ଣ କରିବା ନିଧୁକକା, ତମେ କହ ।”

“ତୁ ନ ଆସିଥିଲେ କଥା ନିଆରା ହେଇଥାନ୍ତା । ଲୋକେ ଯେମିତି ତାତିକରି ଥିଲେ କେହି ଦୁଆର ମାଡ଼ି ନଥାନ୍ତେ । ତାନ୍ତରାଣୀନାରୁ ଏ ଶବ୍ଦ ବି ଆସି ନଥାନ୍ତା । ...ହେଲେ ତୁ ଚିନ୍ତା କରନା । ଭୋବନି ମରିଗଲା ଉତ୍ତାରୁ ଆଉ ଅହନ୍ତା ଗୋଟାଏ କ’ଣ ? ତା’ କ୍ରିୟାକର୍ମ କ’ଣ ନ ହେଇ ରହିଯିବ ? ତୁ କୋଲପ ପିନ୍ଧେଇ ଘର ଟିକେ ତଦାରଖ କରିପକା । ମୁଁ ଯାଉଛି ମାଲୁଭାଇ ଯୋଗାଡ଼ କରିବାକୁ । ଆଜି ରାତିରେ ସକ୍ୱାର କରିଦେବା, ନ ହେଲେ ବାସିମଡ଼ା ହେଇଯିବ । କିଛି ପଇସା ଯୋଗାଡ଼ କରିଥା, ଖର୍ଚ୍ଚ ହବ ।”

“ଠିକ୍ ଅଛି, ନିଧୁକକା ତମେ ମତେ ଯେମିତି କହିବ, ସେମିତି ହବ ।”

ଏଣିକି ବୋଧେ ସିଦ୍ଧନାଥ କୌଣସି ଘଟଣାରେ ଆଉ ବିଚଳିତ ହେବାର ଅବସ୍ଥାରେ ନଥିଲେ ।

ଅଗଣାରେ ପଡ଼ିଥିବା ସେ ମେଦପିଣ୍ଡ ସତେବା ତାଙ୍କ ପାଇଁ ଏକ ଅପରିଚିତ ବସ୍ତୁ । ଘରେ, ବାହାରେ ଜମି ରହିଥିବା ଅନ୍ଧାର, ନିଜ ନିଃଶ୍ୱାସକୁ ଶୁଣିପାରୁଥିବା ସେ ନୀରବତା,

ପଣ୍ଡା ଉପରେ ସାରା ଅତୀତର ଆକାଶକୁ ଦୀପ ଟେକିଥିବା ସେ ଲକ୍ଷ୍ମୀ, ସିଦ୍ଧନାଥଙ୍କ ସତ୍ତା ସବୁ ଶୋଷି ନେଉଥିଲେ ଚାରିଆଡ଼ୁ । ସେତିକିବେଳେ ଯାହାକିଛି ଅଲୌକିକ ତାଙ୍କ ଆଖି ଆଗରେ ଘଟି ଯାଇଥିଲେ ସେ ତାକୁ ବିଶ୍ୱାସ କରିଥାନ୍ତେ ।

ସେ ଅମାପ ଗରୀର ମୁହୂର୍ତ୍ତରେ କଟାମୁଣ୍ଡ ଯୋଡ଼ି ହୋଇ ଯାଇଥିଲେ ମଧ୍ୟ ସେ ଅଖା ଚିରି ଭୋବନି ଗନ୍ତାୟତ ବାହାରି ଆସିଥିଲେ ସିଦ୍ଧନାଥ ମୂର୍ଖା ଯାଇ ନଥାନ୍ତେ ।

ସେପରି କିଛି ହେଲା ନାହିଁ ।

କିନ୍ତୁ ସିଦ୍ଧନାଥଙ୍କର ମନେହେଲା ଯେ ଚାରିଆଡ଼ୁ ଆଗରୁ, ପଛରୁ, ତଳୁ, ଉପରୁ କ’ଣଟାଏ ତାକୁ ନିଘଞ୍ଚ ରୁଷି ରଖୁଥିଲା । କେହିଜଣେ ସେଇଠି ବିଚରଣ କରୁଥିଲା । ହୁଏତ ଆଖି ବୁଜି ହାତ ହଲେଇଲେ ତା’ ଦେହରେ ବାଜିଯିବ । ହାତ ଆଞ୍ଜୁଳା କରିଦେଲେ ଓଳିପାଣି ପରି ତା’ ରକ୍ତ ନିଗିଡ଼ି ଆସିବ, ଉଛୁଳିଯିବ ଆଞ୍ଜୁଳା ।

ସିଦ୍ଧନାଥ ଦେହସାରା ଝିଙ୍କକାଠି ପରି ରୁମ ଟାଙ୍କୁରି ରହିଥାଏ । ଆଖିର ପଲକ ପଡ଼ୁ ନଥାଏ ।

ସତେ କ’ଣ ଭୋବନି ଗନ୍ତାୟତ ହାଣଖାଇ ସେଇଠି ଶୋଇଥିଲେ । ଯାହାକଠାରୁ ଜୀବନସାରା ପଦେ ଆଦର କଥା ସିଦ୍ଧନାଥ ଶୁଣି ନାହାନ୍ତି, ଯେ ତାକୁ ଦେଖିବାମାତ୍ରେ ବାଟ ଭାଙ୍ଗି ଚାଲି ଯାଉଥିଲେ । କୁକୁରକୁ ଭାତ ଦେଲାପରି ସେ ସିଦ୍ଧନାଥଙ୍କ ପଡ଼ାଖର୍ଚ୍ଚ, ବାଟଖର୍ଚ୍ଚ, ତଳେ ଥୋଇଦେଇ ଚାଲି ଯାଉଥିଲେ । କାନ୍ଧବାଡ଼କୁ କହିଲା ପରି କହୁଥିଲେ— ‘‘ଶୁଣ ସିଧୁଆ, ତୁ ମୋ ପାଖକୁ ଆସିବା ଦକାର ନାହିଁ । ତୁ ପାରିଲେ ତୋ ପରିବାର ପୋଷିବୁ । ତୁ ମୋ ଘରେ ଜନ୍ମ ହେଇଛୁ, ସେଇ ଯଥେଷ୍ଟ । ଟଙ୍କା ଉଠେଇ ନେ । ଯା’ କୁଆଡ଼େ ଯାଉଛୁ ପାଠ ପଢ଼ିବାକୁ ।’’

ସିଦ୍ଧନାଥଙ୍କ ହାତ ମୁଠା ମୁଠା ହେଇ ଯାଉଥାଏ । ଭିତରୁ ନିଆଁଟାଏ ଜଳି ଉଠୁଥାଏ ଆଖି ପର୍ଯ୍ୟନ୍ତ । ଦେହ ଝାଲେଇ ଯାଉଥାଏ ।

ସାତ ବର୍ଷର ମା’ ଛେଉଣି ପିଲା ଏଭଳି ବାପ ପାଖରେ ବଞ୍ଚିଗଲା ଏଇ ଯଥେଷ୍ଟ । ମରି ଯାଇଥିଲେ ମଲା ଚଢ଼େଇଟାକୁ ପୋପାଡ଼ିଲା ପରି ଭୋବନି ଗନ୍ତାୟତ ତାକୁ କାନ୍ଧ ଡିଆଁଇ ଦେଇଥାନ୍ତେ ।

କିନ୍ତୁ କାହିଁକି ?— ଏ ବିରାଟ ପ୍ରଶ୍ନର ସମାଧାନ ସିଦ୍ଧନାଥଙ୍କ ପାଇଁ ନଥିଲା । ଏଣିକି ପାଇବାର ଆଶା ମଧ୍ୟ ଆଉ ରହିଲା ନାହିଁ । ତଥାପି ଦେଶାଚାର କୁଳାଚାର ତାଙ୍କ ଉପରେ ପଥର ବୋଉପରି ମଡ଼େଇ ହୋଇ ପଡ଼ୁଥିଲା । ଯେଉଁ ମୁହଁକୁ ସେ ଥରେ ହେଲେ ଭଲରୂପେ ଚାହିଁ ନଥିଲେ, ସେଥିରେ ମୁଖାଗ୍ନି ଦେବାର ମୁହୂର୍ତ୍ତ ନିକଟେଇ ଆସୁଥିଲା ।

ପିଣ୍ଡରେ ବସିପଡ଼ି ସିନ୍ଧନାଥ ନିଜକୁ ସାଇଁଟିବାକୁ ଯତ୍ନ କଲେ । ତାଙ୍କ ମନରୁ କେମିତି କେଜାଣି ସବୁ ଭୟ, ସବୁ କ୍ରୋଧ, ସବୁ ମାନ-ଅପମାନ, ଘୃଣା ଓହ୍ଲେଇଗଲା । ନିଧୁକକା ଆସିଲେ । ରାଧୁ ତିଆଡ଼ି ଆସିଲେ । ମାଲଭାଇ ଆସିଲେ । କୋକେଇ ଉଠିଲା । ଘଟ ଥାପନା ହେଲା । ଖଇ କଉଡ଼ି ବୁଣାହେଲା ।

ଚିତାରେ ନିଆଁ ଲଗେଇଲା ପରେ ସେଇ ଧାସରେ ଦିନରାତି ଠିଆହୋଇ ରହିଲେ ସିନ୍ଧନାଥ ଏକାଦଶାହ ଯାଏ । ଝାଉଁଳିଗଲେ । ଲଣ୍ଡା ମୁଣ୍ଡରେ ରୁମାଲଟିଏ ଭିଡ଼ି ଅପରିଚିତ ଦେଖାଗଲେ ।

ମଝିରେ ଗୋଟାଏ ଦିନ ପାହାଚା ପହରରୁ ଯାଇ ପ୍ରେତକର୍ମ କଲାବେଳେ ରକ୍ଷାହାଣ୍ଡିରେ ବାପଜାଳି ତାକୁ ପାଣିରେ ଭସାଇ ଦେଲେ । ଆଶୁଏ ପାଣିରେ ପଶି ପୋଡ଼ଖୁଣ୍ଟାରେ ସେ ହାଣ୍ଡିକୁ ବାଡ଼େଇ ଭାଙ୍ଗିଦେଲେ । ମାଟିହାଣ୍ଡି ଖପରା ହୋଇ ବୁଡ଼ିଗଲା । ଦୀପ ଲିଭିଗଲା ମୁହୂର୍ତ୍ତକରେ ।

ମନେହେଲା ଏମିତି ସବୁ ଦୀପ ଲିଭିଯାଏ । ସବୁ ଘଟ ଏମିତି ଭାଙ୍ଗିଯାଏ ।

ବାରଦିନ ପରେ ଘର ଖାଲି ହେଇଗଲା । ଗହଳି ଭାଙ୍ଗିଗଲା । ତାଙ୍କ ପରିବାର ସପ୍ତାହେ ପୂର୍ବରୁ ଆସି ସାରିଥିଲେ । ପିଲାଙ୍କୁ ସେ ପ୍ରଶସ୍ତ ଘର ଆଉ ଅଗଣା ବୋଧେ ଖୁବ୍ ଭଲ ଲାଗିଗଲା । ରକ୍ଷାଘର, ଶୋଇବାଘର କୁଅମୂଳ ସ୍ତ୍ରୀଙ୍କ ମନକୁ ପାଇ ଯାଇଥିଲା ।

କେବଳ ସିନ୍ଧନାଥ ଅସୁସ୍ଥ ବୋଧ କରୁଥିଲେ ।

ସକାଳ ପହର ହୋଇଥାଏ । ନିଧୁକକା ଆସି ପହଞ୍ଚିଲେ । ଚକୁଳି, ଚା' ଖାଇଲେ । “ସିଧୁ, ଗୋଟେ କଥା କହିବାକୁ ଆସିଲି । କଥା କ’ଣ କି ତୁ ତ’ ଚାକିରିଆ । ଏଠି ରହିପାରିବୁ ନାହିଁ । ବର୍ଷକୁ ବର୍ଷ ଶ୍ରାବ ବି କରିପାରିବୁ ନାହିଁ । ସେଥିପାଇଁ ମାସ ନ ପୂରୁଣୁ ଗୟାରେ ପିଣ୍ଡ ପକେଇ ବିଅକୁ ଯଦି ପିତୃରଣ ଶୁଣିଯାନ୍ତା । ତୋ ମା’ର ଅସ୍ଥି ପଟିଶବର୍ଷ ହେଲା ସେମିତି ପଡ଼ିଛି । ମୁଁ ଭୋବନି ଭାଇନାକୁ କେତେ କହିଲି, ଶୁଣିଲା ନାହିଁ ।”

ସିନ୍ଧନାଥକୁ କିଛି କହିବାର ନଥିଲା ।

“ତା’ ବାହାରେ ଗୟାରେ ପିଣ୍ଡଦେଲେ ପିତୃପୁରୁଷ ତାକୁ ପ୍ରତ୍ୟକ୍ଷରେ ପାଆନ୍ତି । ମୁଁ ଶୁଣିଚି, ଦେଖିନାହିଁ, ସେମାନେ ବେଳେବେଳେ ପ୍ରକଟ ହେଇଯାନ୍ତି । ମୁଁ ମୋ ନନାଙ୍କ ଅସ୍ଥି ଗଙ୍ଗାରେ ବିସର୍ଜନ କରିବାକୁ ଯାଇଥିଲି । ଭୋବନି ଭାଇନା ଦେବେଇଙ୍କ ଅସ୍ଥି ନେଇ ଯାଇଥିଲା ଯୋଉବର୍ଷ ତା’ର ତିନିବର୍ଷ ଉତ୍ତାରୁ । ବିସର୍ଜନ କଲି । ଗୟାରେ ପିଣ୍ଡ ଦେଲି, ମାତ୍ର କିଛି ସେପରି ଘଟିଲା ନାହିଁ । ବେଳେବେଳେ ସେପରି ହୁଏ । ତୁ ଯଦି ଯିବୁ ତଥଳ ଯୋଗାଡ଼ କର । କାମ ବଢ଼େଇଦେଲେ ଆଗକୁ ଜଞ୍ଜାଳ ନଥିବ ।”



ସିଦ୍ଧନାଥ ହିସାବ କଲେ ସମୟ, ବାଟଖର୍ଚ୍ଚ, ସେଠିକା ଖର୍ଚ୍ଚ । ସ୍ଥିର ହେଲା ଯେ ମଙ୍ଗଳବାର ଦିନ ସକାଳୁ ବାହାରିଯିବେ ମା' ବାପ ଉଭୟଙ୍କ ଅସ୍ଥି ବେକରେ ଓହଲେଇ । ଗଙ୍ଗାରେ ବିସର୍ଜନ କରିବେ, ଗନ୍ଧାରେ ପିଣ୍ଡଦେବେ । ପ୍ରଥା ଅଛି ତ' ବହୁକାଳକୁ, ମାନିନେଲେ କ୍ଷତି କ'ଣ ? ଯା ପରେ ତ ଆଉ କିଛି କରିବାର ନାହିଁ । ଏଇଟା ହିଁ ଶେଷ କୃତ୍ୟ ।

ପ୍ରୟାଗରେ ହେଉ ଅବା ଗନ୍ଧାରେ, ଲକ୍ଷ୍ମୀ ମୁଣ୍ଡିଆ ଛେଉଣୁକୁ ଠଉରେଇବା ପାଇଁ ସେମାନଙ୍କୁ ସମୟ ଲାଗେ ନାହିଁ । ନାନା ବାହାନାରେ ତାକୁ ଜାଲରେ ପକେଇବାକୁ ବି ସମୟ ଲାଗେ ନାହିଁ । ସେ ସେତେବେଳେ ପରାସ୍ତ ଦେଖାଯାଉଥାଏ, କାନ୍ଥୁଆ ପଡ଼ି ଯାଇଥାଏ । କୌଣସି ଦୁଃଖକୁ ଦୁଃଖ ବା ସୁଖକୁ ସୁଖ ମଣିବା ଅବସ୍ଥାରେ ସେ ନଥାଏ । ସବୁ କଥାକୁ କେବଳ, ଯୋଡ଼ିଏ ଲାଜ ଆଖି ତୋଳି ଅନାଏ, ବୁଝି ବୁଝେ ନାହିଁ ।

ଅସ୍ଥି ବିସର୍ଜନ କରି ସିଦ୍ଧନାଥ ଗନ୍ଧା ଷ୍ଟେସନରେ ପହଞ୍ଚିଲା ବେଳକୁ ତାଙ୍କର ପ୍ରାୟ ସେଇ ଅବସ୍ଥା । ସେଇଠି ଯେଉଁ ପଣ୍ଡା ଗୁମାସ୍ତାମାନେ ଥୋପ ରଖି କରିଥାନ୍ତି, ତାଙ୍କଠୁଁ ମୁକୁଳିବା ସହଜ ନୁହେଁ ।

ଓଡ଼ିଶା ନାଁ ଠିକଣା ଶୁଣିଲା ପରେ ଜଣେ ତାଙ୍କ ଡେଣାଧରି ଆଉ ଜଣକୁ ସମର୍ପି ଦେଲା । ସେ ଜଣକ ଥିଲା ଗୁମାସ୍ତା । ପଣ୍ଡା ପୁରୋହିତ ଅଲଗା । ସେମାନେ ଏତେ ବାଟ ଷ୍ଟେସନକୁ ଆସନ୍ତି ନାହିଁ । ହଁ, ସେମିତି ରାଜାରାଜୁଡ଼ା ଯଜମାନ ଆସିଥିଲେ ଆଗରୁ ତାଙ୍କ ପାଖକୁ ଖବର ଦିଆଯାଇଥାଏ । ସେମାନେ ପାଟଯୋଡ଼ ପିନ୍ଧି ହାଜର ରହିଥାନ୍ତି ।

ଗୁମାସ୍ତା ତାଙ୍କୁ ଗୋଟିଏ ଘୋଡ଼ାଗାଡ଼ିରେ ବସେଇଲା । ଅପର୍ଦ୍ଧନିଆ ଗାଡ଼ି । ପୁରୁକୁଟିଆ ଗନ୍ଧ । ସେ ଯେଉଁଠି ଯାଇ ଓହ୍ଲେଇଲେ ସେଇଟା ଗୋଟାଏ ପୁରୁଣା ଦି'ତାଲା କୋଠା । ବଡ଼ବଡ଼ ପଥର ଖୁଣ୍ଟି । ପଥର ଚଟାଣ । ଖୁବ୍ ପୁରୁଣା ଖାନ୍ଦବାନ୍, ସେହିପରି ପୁରୁଣା ବ୍ୟବସାୟ । ବାଟଘରଟି ମୁସାପିର୍ ଖାନା ପରି ଖଣ୍ଡିଏ ଚୌକି, ଗୋଟିଏ ଡକ୍ତା, ଗୋଟିଏ ବେଞ୍ଚ । ଯେ ଯୋଉଠି ବସିଗଲା ।

ଅଗଣା ଆତୁ ମାଲିକଙ୍କ ପାଟି ଶୁଭିଳା-

“ଆରେ ଓ ମିଶରବା କଉନ୍ ମୁଲକ୍ କେ କହିନ୍ ରେ ?”

“ଉରିସା, ପଣ୍ଡିତଜୀ ଜଗଦୀଶ ଧାମ୍ବଳା ।”

ସାଲୁକନାରେ ଗୁଡ଼ିଆ ହୋଇଥିବା ହଳଦିଆ କାଗଜର ପାଞ୍ଜିବିଡ଼ା । ମାରବାଡ଼ିଆ ଖାତା ପରି ଲମ୍ବା । ତାକୁ ଧରି ଅଧାଡ଼ିଆ ମଣିଷଟିଏ ଆସି ଠିଆ ହେଲେ । ସେଇ ବୋଧେ ପଣ୍ଡା । ଘିଅ ଖିଆ ଗୋଟାଳ ଚେହେରା । ପାନଖିଆ ପାଟି । ଚକା ମୁହଁ ।

ସିଦ୍ଧନାଥ ହାତଯୋଡ଼ି ଠିଆହେଲେ ।

ପଣ୍ଡିତଜୀ ଗୁମାସ୍ତାକୁ ଚାହିଁଲେ । ଉଭୟ ଚାହିଁଲେ ସିଦ୍ଧନାଥକୁ ପାଦୁଠୁଁ ମୁଣ୍ଡଯାଏ । ଗୁମାସ୍ତା ବୁଝିଗଲା ପରି କହିଲେ- “ଆରେ ପଣ୍ଡିତଜୀ ଆସି ଗଲନ୍ତୁ । ପାଓଲାଗି ହୋ ବାବୁ ।”

ସିଦ୍ଧନାଥ ନଇଁପଡ଼ି ସେ ଦିଗରେ ହାତ ବଢ଼େଇଲେ ।

ପ୍ରସନ୍ନ ମୁଦ୍ରାରେ ପଣ୍ଡିତଜୀ ତାଙ୍କ ମୁଣ୍ଡ ଉପରେ ହାତ ବୁଲେଇଦେଇ ପଟାଖଟ ଉପରେ ଚକାପକେଇ ପାଖି ଫିଟେଇଲେ ।

“ଆପ୍ତକେ ସ୍ୱର୍ଗବାସୀ ପିତାକା ନାମ କ୍ୟା ବତାୟା ?”

“ଭୁବନେଶ୍ୱର ଗନ୍ତାୟତ୍ ।”

“ଆଜ୍ଞା ।”

ପତ୍ର ପରେ ପତ୍ର ଲେଉଟିଲା । ଗୋଟାଏ ଚିହ୍ନୁ ପୁଣି ଫେରି ଆସିଲା ମୂଳକୁ । ସିଦ୍ଧନାଥଙ୍କ ଶଙ୍କା ହେଉଥିଲା ତାଙ୍କ ବାପାଙ୍କ ନାଁ ଧର ଯଦି ସେ ପାଖିରେ ନ ମିଳେ ?— ନ ମିଳୁ, ତୁଆକରି ନାଁ ଚଢ଼ିବାରେ ଅସୁବିଧା କ’ଣ ?

କିନ୍ତୁ ସିଦ୍ଧନାଥ ଶୁଣିଛନ୍ତି ତାଙ୍କ ପିଲାଦିନେ ଯେ ବାପା ମା’ ଦି’ଜଣ ଆସିଥିଲେ ଗୟା । ଏଠି ପିତୃ ଗ୍ରାହ କରି ଫେରିବା ପରେ ସିଦ୍ଧନାଥ ଜନ୍ମ ହେଇଥିଲେ ।

“ହଁ, ଯେ ରହି- ଭୁବନେଶ୍ୱର ଗାଁତର, ବାପ ପାତବାସ୍ ଗାଁତର, ଗାଓଁ ଲକ୍ଷ୍ମିପୁର, ଯହିଁ ହେ ନ ?”

“ଜୀ ହଁ ।”

ପରମ ସତୋଷରେ ଚହଚହ ପାନଖୁଆ ହସ ।

“ଅରେ, ଯେ ତୋ ଚିତ୍ରଗୁପ୍ତ କି ପାଖି ହେ । ଇହାଁ ନ ମିଳୁବେ କଲସେ ?” ଅବ୍ ଆପ୍ତକା ନାମ୍ ଚଢ଼େଗା ଇକ୍ତିଶ୍ ସାଲୁକେ ବାବ୍ ।”

ଠିକ୍ କଥା । ସିଦ୍ଧନାଥଙ୍କୁ ବର୍ତ୍ତମାନ ଡିରିଶ ଚାଲିଛି ।

“ଅବ୍ ଆଜ୍ଞା ଯଜ୍ଞମାନା । ଆପ୍ତକୋ କମ୍ବରା ଦିଶା ଦେତେ ହେଁ । ଅରେ ମିଶରବା ଯେ ତୋ ନୌକରୀ କରତେ ହେଁ ନ, ଅପ୍ସର ହେଁ । ଇନ୍ଦକା ନଉ ନୟର୍ ମେ ରଖନେ କା ବନ୍ଦୋବସ୍ତ କର ଦୋ ।”

ନ’ ନୟର ବଖରା । ଗୋଟିଏ ପଞ୍ଜା, ଗୋଟିଏ ଲାଇଟ୍, ଗୋଟିଏ ଖଟ । ଛୋଟିଆ ବଖରାଟିଏ । ଝଡ଼ାଝଡ଼ି ହେଇ ବେଶ୍ ପରିଷାର । ଗଦି, ଚାଦର, ଡକିଆ ଜଣେ ଆଣି ଦେଲା । ବାଲୁତି ଲୋଟା ଆଣିଦେଲା । ରାତିରେ କ’ଣ ଖାଇବେ ବୁଝି ଦେଇ ଗଲା । ବେଶ୍ ବଢ଼ିଆ ତ ! ମନ୍ଦ କ’ଣ ?

କବାଟ ବନ୍ଦ କରିଦେଲେ ନିବୁଜ୍ ହାଣ୍ଡି ପରି ସେ ବଖରା । ଆଶ୍ଚର୍ଯ୍ୟ କଥା, ଖଟରେ ପଡ଼ୁ ପଡ଼ୁ ସିଦ୍ଧନାଥ ଖୁବ୍ ନିଶ୍ଚିତ ବୋଧକଲେ । କୋଉଠି ପାଟିତୁଣ୍ଡ ନାହିଁ । ପୁରୁଣା

ପଞ୍ଜାର ଅଳ୍ପ ଚିକିଏ ଆବାଜ୍ ବିଶେଷ ଅସୁବିଧା କରୁ ନଥିଲା । ମନେହେଲା ସିଦ୍ଧନାଥ ମୁଣ୍ଡ ଉପରୁ ଖୁବ୍ ବଡ଼ ବୋଝଟାଏ ଓହ୍ଲେଇଗଲା । ରାତି ପାହିଲେ ସବୁ ଅଦୃଶ୍ୟ ଛିଣ୍ଡିଯିବ ।

ଏଇଭଳି ତାଙ୍କ ବାପା ମା’ ବୋଧେ ଆସିଥିବେ । ଏଇଠି କୋଉଠି ରହିଥିବେ ।... ଆଜ୍ଞା ସେମାନେ ଏଇ ନ ନୟର ବଖରାରେ ଥିଲେ କି ଆଉ ?— କେଜାଣି ! ସିଦ୍ଧନାଥଙ୍କ ମନପ୍ରାଣ ଶରୀର ଛିର ଲାଗୁଥିଲା । ତାଙ୍କୁ ବହୁକାଳ ଅନ୍ତେ ସତେ ବା କିଏ ଲାଳନ କରୁଥିଲା । କଥା କଥାକେ କୋଳେଇ ନେଉଥିବା, ଆଦର କରୁଥିବା, ଲୁହରେ ଓଦା ସରସର ଦୁଃଖିନୀ ନାରୀ ମୂର୍ତ୍ତିଟିଏ ତାଙ୍କର ମନେ ପଡ଼ିଲା । ପୁଣିଥରେ ମା’ ବୋଲି ତାଙ୍କିବାକୁ ଇଚ୍ଛା ହେଲା । କିନ୍ତୁ କଥା କଥାକେ ଜଳି ଉଠୁଥିବା, ଦେଖିବା ମାତ୍ରେ ବାଡ଼ଉଥିବା, ଗର୍ଭୁଥିବା, ଦୁମଦୁମ୍ ଚାଲୁଥିବା, ଗୋଟାଏ ଲୁଗୁଣ୍ଡା ମଣିଷ ମନେପଡ଼ିଲା । ମନେପଡ଼ିଲା ବାରମ୍ବାର ଅଖା ଭିତରେ ଚଳମଳ ହେଉଥିବା କବନ୍ଧ ଓ କଟାମୁଣ୍ଡ । ଅସୁସ୍ଥ ଲାଗିଲା, ତର ମାଡ଼ିଲା । ଇଚ୍ଛା ହେଲା ନାହିଁ ବାପ ବୋଲି ସମ୍ବୋଧିବାକୁ ।

ଏମିତି ଏମିତି ନିଆଁରେ ପାଣିରେ କିଛି ସମୟ ପହଁରିଲା ପରେ ସିଦ୍ଧନାଥ ଶୋଇଗଲେ । ବୋଧହୁଏ ଦୁର୍ଘଟନାର ଖବର ପାଇଲା ପରେ ପ୍ରଥମଥର ପାଇଁ ସେ ଶୋଇଗଲେ । ଗଭୀର ଶାନ୍ତିର ନିଦ ।

ସକାଳୁ ଗଦାଧରକୁ ସ୍ମରଣ କରି ଉଠିଲେ । ଗଦାଧର ଗୟାର କ୍ଷେତ୍ରାଧିପତି । ନିତ୍ୟକର୍ମ ସରିଲା । ସିଦ୍ଧନାଥ ଖୁବ୍ ହାଲୁକା, ଖୁବ୍ ପ୍ରସନ୍ନ ବୋଧ କରୁଥାନ୍ତି । ଗାଧୋଇ ସାରି ଧୋତି ପିନ୍ଧି ମୁଣ୍ଡରେ ଓଦା ଗାମୁଛା ପକେଇ ସେ କୁଅ ମୂଳେ ପାଣି କାଢୁଥାନ୍ତି । ଗୁମାସ୍ତା ଆସି ତାଙ୍କ ପାଖରେ ଠକ୍କିନୀ ଠିଆ ରହିଗଲା । ତାଙ୍କୁ ଅନେଇ ରହିଲା କଟମଟ ।

ସିଦ୍ଧନାଥ ତାକୁ ଚାହିଁ ଅଳ୍ପ ହସିଲେ । ସେ ଛାନିଆ ହେଲାପରି ତରବର ବୁଲିପଡ଼ି ଚାଲିଗଲା ।

ବଡ଼ ବିଚିତ୍ର ଜୀବଗୁଡ଼ିଏ ଏମାନେ— ଭାବିଲେ ସିଦ୍ଧନାଥ । କିଛି ସମୟ ପରେ ଗୁମାସ୍ତା ଆଉଜଣକୁ ସାଇରେ ନେଇଆସି ପହଞ୍ଚିଲା । ସେମାନେ ଦୁହେଁ ସିଦ୍ଧନାଥଙ୍କୁ ସେମିତି ଚାହିଁ ରହିଥାନ୍ତି । ତାଙ୍କ ଭିତରେ କ’ଣ କଥା ହେଉଥାନ୍ତି । ତାଙ୍କୁ ଭାରି କୌତୂହଳ ଲାଗିଲା ।

ପଚାରିଲେ— ‘କ୍ୟା ବାଡ଼ ହେ ?’

“ଅରେ, କୁଇ ନହିଁ, କୁଛ ଭି ନହିଁ ! ହମ୍ ଦେଖ୍ ରହେଥେ ଯେ ଧୋତିମେ ଆଉ କିନ୍ଦ୍ରେ ଅଛେ ଲରଡେ ହେଁ ! ଆଉ ତୋ ବଜାଲା ଜୈସା ପହନ୍ଦେ ହେଁ । ହମ୍ ଜୈସେ ପହନ୍ଦେ ତୋ ଔର୍ ଅଛେ ଲଗେଜେ ।”

“ତୋ ପିର୍ ପହନାଇ ଦୋ ନା !”

ସିଦ୍ଧନାଥଙ୍କୁ ଗୁମାସ୍ତା ତାହାଣ କଛା ମାରି ପିନ୍ଧିବା ବତେଇଦେଲା । ଦୁହେଁ ତାଙ୍କୁ କାବା ହେଲାପରି ଚାହିଁ ରହିଲେ । ତା'ପରେ କିଛି ନ କହି ସେଇଠୁ ତରବର ହେଇ ଚାଲିଗଲେ । ତାଙ୍କୁ କଥାଟା କେମିତି ଟିକିଏ ଅସ୍ବାଭାବିକ ମନେ ହେଲା । ହେଲେ ବେଳ କାହିଁ ଭାବିବାକୁ ?

ସେମାନେ ସହଳ ବାହାରି ପଡ଼ିଲେ । ଯଜମାନ, ପୁରୋହିତ ଆଉ ଗୁମାସ୍ତା । ହଜାରେ ପ୍ରକାର ଜିନିଷର ତାଲିକା । ହଜାରେ ଆୟୋଜନ କିନ୍ତୁ ସବୁ ଖଣ୍ଡି ହୋଇ ରହିଥାଏ ଯେମିତି । କୋଉଠି କିଛି ଅଭାବ ନାହିଁ । ମନେ ହେଉଥାଏ ସେଦିନ ଗୁମାସ୍ତା ତାଙ୍କୁ ଟିକିଏ ଅଧିକ ଖାତିର୍ କରୁଥାଏ । ପଣ୍ଡିତଜୀଙ୍କ କଥା କଥାକେ ପିଠିରେ ହାତ ପକେଇ ଆପଣାପଣ ପ୍ରକାଶ କରୁଥାନ୍ତି । ଯେତେବେଳେ ଦେଖିଲେ ସେ ଦୁହେଁ ତାଙ୍କୁ ଅନେଇ ରହିଥାନ୍ତି ।

ଘାଟକୁ ଯିବା ଆଗରୁ ପଣ୍ଡିତଜୀ ସିଦ୍ଧନାଥଙ୍କ ତେଣାଧରି ଭିତର ଆଡ଼େ ମୁହାଁଇଲେ । ତାଙ୍କ ଖାସ୍ ବୈଠକଖାନାରେ ଗାଲିଚା ଗଦି ଖୁବ୍ ଦାମୀ । କାନ୍ଥରେ ଡେଇଁକଟିତ୍ରଗୁଡ଼ିକ ଖୁବ୍ ଦାମୀ ।

“ଆଉ ଜରା ଯହିଁ ବିରାଜିବ । ହମ୍ ଅଭି ଥାଏ ।”

ସିଦ୍ଧନାଥଙ୍କ ସାମ୍ନାରେ ଯେଉଁ ଡେଇଁକଟିତ୍ର ଥିଲା ଦେଖୁ ଦେଖୁ ତାଙ୍କୁ ଭଲ ଲାଗିଗଲା । ପ୍ରାୟ ଚାଲିଶ ପଞ୍ଚାଶ ବର୍ଷର ଜଣେ ଭାରି ତେଜିୟାନ୍ ପୁରୁଷ । ଚମକ୍କାର ଚେହେରା । ଚମକ୍କାର ବ୍ୟକ୍ତିତ୍ବ ।

ପଣ୍ଡିତ ଜୀ ଆସି ସିଦ୍ଧନାଥଙ୍କୁ ବୁଝାଇବା ପାଇଁ କହିଲେ-

“ଯେ ହେଁ ହମାରେ ପିତୃଦେବ୍ । ଯେ ତସ୍ବିର୍ କରିବ୍ ତିଶ୍ ସାଲ୍ ପୁରାନା । ଓହ୍ ହାଲ୍ ହି ମେ ଗୁଜର ଗୟେ । ....ତୋ ପଧାରିୟେ ଯଜମାନ୍ ଅବ୍ ଚଲେଁ ।”

ସିଦ୍ଧନାଥ ବୈଠକଖାନା ଦୁଆର ମୁହଁରୁ ପୁଣିଥରେ ଲେଉଟି ସେ ଚିତ୍ରଆଡ଼େ ଚାହିଁଦେଲେ । ସେ ଜାଣି ପାରିଲେ ନାହିଁ ଯେ ଗୁମାସ୍ତା ତାଙ୍କୁ ଲକ୍ଷ୍ୟ କରୁଥିଲା ।

ଘାଟ ଉପରେ ପଣ୍ଡିତଜୀ ପାଟଧୋତି ଦୋସଡ଼ା, ଦୁଇସୋରା ବଡ଼ପଗଡ଼ ରୁଦ୍ରାକ୍ଷ, କପାଳରେ ତ୍ରିପୁଣ୍ଡ୍ର ମାରି ଆସନରେ ବସିଗଲାଣୁ ସିଦ୍ଧନାଥଙ୍କ ମନେହେଲା ଯାହାକୁ ପୂର୍ବଦିନ ପାଣ୍ଡି ପିଟେଇଲାବେଳେ ଦେଖୁଥିଲେ ସେ ଇଏ ନୁହନ୍ତି । ଯେ ଏଠି ଚକା ପକେଇ ଆସନରେ ବସିଛନ୍ତି ସେ ଆଦେଶ ଦେଲେ ପିତୃପୁରୁଷ ଓହ୍ଲେଇ ଆସିବେ, ଭନ୍ତ୍ର, ଚନ୍ତ୍ର ଓହ୍ଲେଇ ଆସିବେ । ତାଙ୍କ ପ୍ରତି ଶ୍ରଦ୍ଧାରେ ସିଦ୍ଧନାଥଙ୍କ ମୁଣ୍ଡ ନଇଁଗଲା ।

ପତ୍ରମାନଙ୍କରେ ଅଟା ଗୋଟାଳି ରଖା ହେଉଥାଏ । ପାତ୍ରିରେ ପାଣି ଟେକା ହେଉଥାଏ, ଚନ୍ଦନ ଫୁଲ ଛିଆ ହେଉଥାଏ । ଗହ ଗହ ମନ୍ତ୍ରପାଠ ହେଉଥାଏ । ଏ ସମସ୍ତ କୌଳିକ କର୍ମ ସେ ନାଦ-କମ୍ପନ ଭିତର ଅଲୌକିକ ମନେ ହେଉଥାଏ ।

ସେତେବେଳକୁ ବେଶ୍ ଖରା । ପଣ୍ଡିତଜୀଙ୍କ କପାଳ, ବେକ, ବୁକୁ, ଡ଼ରାକୁ ଝାଳ ନିଗିଡ଼ି ଯାଉଥାଏ । ସିନ୍ଧନାଥଙ୍କ ଦୋସଡ଼ା ଓଦା ହୋଇ ସାରିଥାଏ ।

କେଜାଣି କାହିଁକି ସିନ୍ଧନାଥ ଖୁବ୍ କ୍ଲାନ୍ତ ବୋଧ କରୁଥାନ୍ତି । ତାଙ୍କୁ ଶୋଷ କରୁଥାଏ । ଦେହରୁ ସାର ଶୋଷିନେଲା ପରି ଲାଗୁଥାଏ ।

ପଣ୍ଡିତ ଜୀ କହିଲେ- “ଯଜମାନେ, ଅବ୍ ଆପ୍ତକେ ସ୍ୱର୍ଗବାସୀ ପିତୃଦେବ୍ କୋ ସ୍ମରଣ କର୍କେ ଯେ ଜଳ୍ପତିଲ୍ ଉଠାଇବ । ମେରେ ସାଥ୍ କହିୟେ- “ଶାଶ୍ୱତ୍ୟ ଗୋତ୍ରସ୍ୟ ଅସ୍ମଦ୍ ପିତା ଭୁବ୍ନେସ୍ୱର୍ ଗର୍ତ୍ତୟତ୍-”

ସିନ୍ଧନାଥଙ୍କ ଓଠ କମ୍ପୁଥାଏ ; ହାତ କମ୍ପୁଥାଏ । ତାଙ୍କୁ ସେ କବନ୍ଧ ଭରି ହୋଇଥିବା ଅଖା ହିଁ ସ୍ମରଣ ହେଉଥାଏ । ତାଙ୍କ ଭିତରେ କେମିତି ଲେଉଟିଲା ପରି ଲାଗିଲା, ଅଇ ଟେକିଲା । ଅନ୍ଧାର ମାଡ଼ି ଆସିଲା ଆଖି ଉପରକୁ । ମୁହୂର୍ତ୍ତକର ସ୍ୱପ୍ନ ପରି ବୈଠକଖାନାର ସେ ଡେଇଁକଟିତ୍ର ସାକାର ହୋଇଗଲା, ଝଲମଲ ଜୀବନ୍ତ !!

ପଣ୍ଡିତ କହିଲେ- “ଜଳ୍ପତିଲ୍ ତାଲ୍ ଦିଜିବ ।”

ତୟା ପାତ୍ରିରୁ ପାଣି ଢାଳିଲାବେଳେ ସିନ୍ଧନାଥଙ୍କୁ ଅତ୍ୟନ୍ତ ଅବାଧ ଭାବରେ ସେ ଡେଇଁକଟିତ୍ର ହିଁ ଆବିଷ୍ଟ କରି ରଖୁଥାଏ ।

ପିଣ୍ଡବାନ ବେଳେ ସିନ୍ଧନାଥଙ୍କୁ ବାରମ୍ବାର ଏପରି କହିବାକୁ ପଡ଼ିଲା । କିନ୍ତୁ ତାଙ୍କ ମାନସ କଳ୍ପନାରେ ବାରମ୍ବାର ମଡ଼େଇ ହୋଇ ପଡୁଥିଲା ସେ ଚିତ୍ର । ତାଙ୍କୁ ଦୁର୍ବଳ ଲାଗୁଥିଲା । ଆବିଷ୍ଟ ହେଲା ପରି ଲାଗୁଥିଲା । ଯନ୍ତ୍ରପରି ସେ ନିର୍ଦ୍ଦେଶ ମତେ କରି ଚାଲିଥିଲେ ।

ମା’ଙ୍କୁ ସ୍ମରଣ କରି ପୁଣି ପିଣ୍ଡବାନ ଆରମ୍ଭ ହେଲା । ଅତ୍ୟନ୍ତ ପ୍ରାଞ୍ଜଳ, ଚଳପ୍ରଚଳ ହେଲା ପରି ମା’ ମନେ ପଡ଼ି ଯାଉଥିଲେ । ସିନ୍ଧନାଥଙ୍କ ରୋମ ଟାଙ୍କୁରି ଯାଉଥିଲା । ସେଇ କେତେ ସମୟ ମା’ ତାଙ୍କୁ ଚାହିଁ ରହିଥିଲେ । ତାଙ୍କ ଆଖିରୁ କୁହ ଝରି ଯାଉଥିଲା । ସିନ୍ଧନାଥ ପାତ୍ରିରେ ଜଳତିଳ ଟେକି ଦେଉଥିଲେ, ପିଣ୍ଡ ଟେକି ଦେଉଥିଲେ ।

“ଅବ୍ ଉଠିୟେ ଯଜ୍ମାନ । କର୍ମ ସମାପ୍ତ ହୁଅ ।”

ଗୁମାସ୍ତା ସେ ପାଖରେ ନଇଁପଡ଼ି ଖୁବ୍ ସତର୍ପଣରେ କହିଲା- “ଦକ୍ଷିଣା ଦେକର୍ ପାଉଁ ଲାଗି ହୋଇବ ।”

“ଅରେ ଇନ୍ଦ୍ କୋ ଯେ ସବ୍ କୁଁଏ ବତାତେ ହୋ ? ଯେ ତୋ ହମାରେ ଅପ୍ନେ ହି ସମ୍ବେଷୋ ।”

ସିନ୍ଧନାଥ ଚମକିଲା ପରି ଅନ୍ଧାରୁ ପାଞ୍ଚଶହ ଟଙ୍କାର ନୋଟ୍‌ଟିଏ ପଣ୍ଡିତଙ୍କ ପାଦ ଉପରେ ରଖି ମୁଣ୍ଡିଆ ମାରିଲେ ।

ପଣ୍ଡିତ ତାଙ୍କ ମୁଣ୍ଡ ଉପରେ ହାତ ରଖି- “ଉଠୋ, ଯଜ୍ଞମାନ୍, ହମ୍ କୋ ଆପସେ କୁଛୁ ଭି ନହିଁ ଲେନା ହେଁ । ଆଜ୍ ତୋ ଯେ ଶ୍ରାଦ୍ଧମେ ହମାରେ ପିତୃ ପୁରୁଷ ହିଁ ତୃପ୍ତ ନଜର୍ ଆତେ ହେଁ ।”

ଫେରିବା ରାସ୍ତାରେ ସିଦ୍ଧନାଥ ଏକାଟିଆ ଗୋଟିଏ ରିକ୍ଷାରେ ବସିଥାନ୍ତି । ଆସ୍ତେ ତାଙ୍କ ଉପରୁ କୁହୁଡ଼ିଟିଏ ଘୁଞ୍ଚିଗଲା ପରି ଲାଗିଲା । ସେ ମୋହ ନିଦ୍ରାରୁ ଉଠିଲା ପରି ବୋଧ କଲେ । ଆଖି ମଚମଚ କରି ଚାହିଁଲେ । ସବୁ ମନେ ପଡ଼ିଗଲା । ତାଙ୍କ ବୁକୁ ଦାଉଁ ଦାଉଁ ପଡ଼ିଲା । ସକାଳୁ ସେତେବେଳଯାଏଁ ଯାହା ଘଟିଥିଲା ସବୁ ହଠାତ୍ ଯୋଡ଼ି ହୋଇଗଲା ।

ନିଧୁକକାଙ୍କ ସ୍ବର ଶୁଭିଳା- “ଗୟାରେ ପିଣ୍ଡ ଦେଲେ ପିତୃପୁରୁଷ ତାକୁ ପ୍ରତ୍ୟକ୍ଷରେ ପାଆନ୍ତି । ସେମାନେ ବେଳେବେଳେ ପ୍ରକଟ ହୋଇଥାନ୍ତି ।”

ସେ ଡେଇଁଲ ଚିତ୍ର ତେବେ କାହାର ??

ସିଦ୍ଧନାଥଙ୍କ ଭିତର କମ୍ପୁଥିଲା, ମନ୍ଦି ହେଉଥିଲା । ଆଖିରୁ ଧାର ଧାର ନିଆଁ ଝରି ଯାଉଥିଲା । ସେ ମୁହଁ ଘୋଡ଼େଇ ତାଙ୍କ ଜୀବନର ଆଦି ପ୍ରଶ୍ନକୁ ଏଡ଼ାଇ ପାରୁ ନଥିଲେ । ଜୀବନର ଅସଂଖ୍ୟ ରହସ୍ୟମୟ ଘଟଣା ଦୁର୍ଘଟଣାର ଏତେ ସହଜ ସମାଧାନକୁ ମଧ୍ୟ ସାହାସରେ ଚାହିଁପାରୁ ନଥିଲେ ।

ଆକାଶରେ ମଧ୍ୟାହ୍ନ ସୂର୍ଯ୍ୟ ଜଳୁଥିଲା । ସିଦ୍ଧନାଥ ଅଗ୍ନିସ୍ନାନ କରୁଥିଲେ । ନୀରବ, ଅସହାୟ !



## ବୋଝ

ଦଳସାରା ମେଘ ଘୋଡ଼େଇ ରଖିଲେ କୌଣସି ଫୁଲରେ ଚହଟ ରହେନାହିଁ । ଗଛଗୁଡ଼ିକ ବିରସ, ବିମର୍ଷ ଦେଖାଯା'ନ୍ତି । ଶୋକାଛନ୍ନ ଦେଖାଯାଏ ପୃଥିବୀ ଓ ଆକାଶ । ବିକାଶକୁ ଏମିତି କେତେ ବୟସ ହେବ କି ?— ହେଇ ବୋଧହୁଏ ଡେଇଁ ଫୁରି ଚଉତିରିଶ ଚାଲୁଥିବ । ଅନୁ ତା'ଠୁ ପାଞ୍ଚବର୍ଷ ସାନ । ବିଭା ହେଲା ବେଳେ କି ସୁନ୍ଦର ଦିଶୁଥିଲେ ଦି'ଜଣ ସାରା । ଗନ୍ଧର୍ବ ଦମ୍ପତି ପରି ଦେଖାଯାଉଥିଲେ । ଝିଅକୁ ଅଠରବର୍ଷ, ପୁଅକୁ ଦେଇଶ । ଯେତେସବୁ ବିଭାଘରକୁ ଆସିଥିଲେ ତାଙ୍କୁ ଚାହିଁ ଠିଆ ରହିଯାଉଥିଲେ ଘଡ଼ିଏ । ମନେହେଉଥିଲା ସତେବା ଏ ଅପୂର୍ବ ଯୋଡ଼ି ବିଧାତାର ଶ୍ରେଷ୍ଠ କୃତି ।

ଦୁଇଟି ଛାତ୍ର ପକ୍ଷୀ ପରି ବାଲୁକୋନିରେ ଆଲୁଅ ଲିଭେଇ ଦେଇ ସେମାନେ ସେଦିନ ବସିଥାନ୍ତି । ଦିନ ବେଳେ ଅନୁର ଦୁଇଜେରା ଧଳାବାଳକୁ ବିକାଶ ଦେଖି ନ ଦେଖିଲା ପରି ଆଖି ଆଡ଼ କରିନିଏ । ପତା ମଟମଟ କରି ଅନ୍ଧାଏ ବାହାରକୁ । ନ ହେଲେ କାଲେ ଅନୁ ଆଖିରେ ପଡ଼ିଯିବ । ବିକାଶ ବି କେତେ ମୁଁନ ଦିଶିଲାଣି । ସାମ୍ନାରୁ ଦେଖିଲେ ତ ତାକୁ ହଠାତ୍ ଚିହ୍ନି ହେଉନାହିଁ ।

ସେମାନେ ପାଖାପାଖି ନୀରବ ବସିଥାନ୍ତି । ଅପେକ୍ଷା କରିଥାନ୍ତି କେତେବେଳେ ପକ୍ଷୀ ରାବ ପରି ଆଦୁର ତାଙ୍କ ଶୁଭିବ ଘର ଭିତରୁ ଏବଂ ଆସ୍ତେ ଜଣକ ପଛରେ ଜଣେ ଉଠିଯିବେ ପାଷାଣର ଗୁରୁଭାର ତୋଳିବାକୁ ।

ଅନୁର ହାତକୁ ଉଣ୍ଠାସରେ ଆଉଁସି ଦେଇ ବିକାଶ କହିଲା ତେର ଦିନ ହେଇଗଲା କୁଆଡ଼େ ଟିକିଏ ବାହାରି ହେଲାନାହିଁ । କାଲି ରବିବାର । ଭାରୁଛି କୁବିଲି ପାର୍କ ଆଡ଼େ ଗଲେ ହୁଅନ୍ତା ।'' ଅନୁର ହାତଟି ସେମିତି ନିଷ୍ଠେଜ ପଡ଼ିରହିଲା । ବିକାଶ ବି ତା'ପରେ କୁପ୍ରତାପ ବସିରହିଲା ହାତ ଉପରେ ହାତ ରଖି । ଆଜୁଠି ସନ୍ଧ୍ୟାରେ ସମୟ ନିଶିଡ଼ି ଯାଉଥିଲା ।

ଅନୁର ଭଉଣୀ ବିନ୍ଦୁ । ଏ ହେଲା ଅନୁରାଧା, ସେ ବିନୋଦିନୀ । ବିନ୍ଦୁ ଏବେ ଚଣ୍ଡୀଗଡ଼ ଚାଲିଆସିଲାଣି । ଅନୁର ବିଭା ବର୍ଷ ହିଁ ସେ ବିଭା ହେଲା । ତା'ର ପାଞ୍ଚ ବର୍ଷର ପୁଅ । ନାଁ ରାଜକୁମାର । ସତକୁ ସତ ରାଜକୁମାର । ତା'ର ଚିକ୍‌ଚିକ୍ ଆଖି, ଫୁଲ ଫୁଟିଲା ପରି ହସ, ଗୋରା ଡକ୍‌ଡକ ମୁହଁକୁ ଅନୁ ଚାହିଁରହେ ନିଷ୍ଠାଳ ଆଖିରେ । ସେ ପାଦ ଛୁଇଁ

ପ୍ରଣାମ କଲାବେଳେ ତାକୁ ତଳୁ ଉଠାଇ କୁଣ୍ଡାଇ ପକାଏ । ସମ୍ଭାଳି ପାରେ ନାହିଁ, କାନ୍ଦି ପକାଏ । ବିନୁ ଆଡ଼େ ଚାହିଁ ଦେଲେ ତା ପୁଅ ଦେହରୁ ହାତ କାଢ଼ିନିଏ । ମନେ ମନେ ହୁଏତ କହୁଥାଏ ତୋ ପୁଅ ମୋର ସମସ୍ତ ଆୟୁଷ ନେଇ ବଞ୍ଚୁ । ନିଷ୍ଠଳକ ଚନ୍ଦ୍ର ପରି ଉଜ୍ଜ୍ୱଳ କରୁଥାଉ ତୋ ଘର !

ବିନୁ ଆଉ ଏବେ ସେତେ ଆସୁନାହିଁ କାହିଁକି କେଜାଣି ? ସେମାନେ ଏବେ କୁଳୁ ଭେଲି ଯାଇଥିଲେ ବୁଲିବା ପାଇଁ ! ପୁଅର ସବୁ ଛୁଟି ବେଳକୁ ଅମିକା ପ୍ରସାଦ ଆଠ ଦଶ ଦିନ କାମରୁ ଓହରି ଆସନ୍ତି, ବର୍ଷକୁ ତାକୁ ଛ'ଲକ୍ଷ ଟଙ୍କା ଦରମା ମିଳେ । ଆମେରିକାର ମାଲିକମାନେ ତାକୁ ଖୁବ୍ ବିଶ୍ୱାସ କରିଯାଇଛନ୍ତି । ସେ ଚାରିଥର ଯାଇ ପେରିଲେଣି ଆମେରିକାରୁ । ଏବର୍ଷ ଭାବିଛନ୍ତି, ବିନୁ ଆଉ ରାଜକୁମାରକୁ ନେଇଯିବେ । ତାଙ୍କ ବଗିଚାରେ ବର୍ଷ ସାରା ଫୁଲ ଫୁଟେ । ସେହିପରି ଫୁଟୁଥାଉ । ମହକୁଆଉ ବିନୁର ଅଗଣା ।

କେବେ ବି ସେ ବିକାଶକୁ କହିପାରେ ନାହିଁ ଚଣ୍ଡୀଗଡ଼ ଯିବାକୁ । ଆଗରୁ ସେମାନେ ମହାଶୂରରେ ଥିଲେ । ଦିଲ୍ଲୀରୁ ଖୁବ୍ ଦୂର । ଏତେ ବାଟ ଅବା ସେମାନେ କେମିତି ଯାଇପାରିଥାନ୍ତେ ? ବିନୁ କ'ଣ ଜାଣିନାହିଁ, ତା' ନାନୀ କାହିଁକି ଘୁଞ୍ଚି ପାରୁନାହିଁ । ସେ ତା' ନାନୀକୁ ଖୁବ୍ ଭଲପାଏ ତ । ତା' କଥା ପଢ଼ିଲେ ତା' ଆଖି ଛଳଛଳ ହୋଇଯାଏ । ହେଲେ କେବେ ବି ତା' ନାନୀ ଆଗରେ ସେ ମୁହଁ ଶୁଖାଏ ନାହିଁ । ଛୋଟବେଳେ ଯେମିତି ଫାଜିଲାମି କରୁଥିଲା ସେମିତି କରେ । ନାନୀ ମୁହଁରେ ସାମାନ୍ୟ ଟିକିଏ ହସ ଦେଖିଲେ ଖୁସି ହୋଇଯାଏ । ଆହା, ଅନୁ ନାନୀ, ତୋ ଭାଗ୍ୟରେ କ'ଣ ଏଇଆ ଲେଖାଥିଲା ?

ସତ କହିବାକୁ ଗଲେ ଅନୁର ସେମିତି କିଛି ଅସୁବିଧା ନାହିଁ । ବିକାଶ ଅମିକା ପ୍ରସାଦ ଭଳି ଟଙ୍କା ପାଏ ନାହିଁ ସତ ତେବେ ମେହେରୋଲି ଅଞ୍ଚଳରେ ଭଲ ଘର ଖଣ୍ଡେ ନେଇଛି, ଗାଡ଼ି କରିଛି । ସେଥିରେ ସେ ବିଭା ହୋଇ ଆସିଲା ପରେ ଅନୁକୁ ନେଇ କାହିଁକି କୁଆଡ଼େ ନଯାଇଛି । ସେତେବେଳେ ସବୁ ରାତି ଜହ୍ନରାତି, ରେଶମି ବାଦଲ ପରି ଦେହରୁ ଖସି ପଡୁଥିବା ମହମହ ବାସୁଥିବା କୁମାରପୂର୍ଣ୍ଣମୀର ରାତି । ମାତ୍ର ବର୍ଷଟିଏ ପରେ ସବୁ ଆନ ଆନ ହେଇଗଲା । ତଥାପି ସେମାନେ ପାଞ୍ଚବର୍ଷ ଯାଏ ଆଶା ଛାଡ଼ି ନଥିଲେ । ଯେ ଯେଉଁଠି କହିଲା ଆତୁର ହୋଇ ସେମାନେ ସେଇଠି ପହଞ୍ଚୁଥିଲେ । ବିନା ଦ୍ୱିଧାରେ ମନ୍ଦିର ମସଜିଦ୍ ଗୀର୍ଜାରେ ଶରଣ ପଶୁଥିଲେ । ସବୁ ପ୍ରକାର ଉପଚାର ପାଇଁ କେରଳରୁ କାମରୂପ ଯାଏ ଯୋଉଠି ଶୁଣିଲେ କିଏ ଅଛି ସେଇଠି ପହଞ୍ଚୁଥିଲେ । ସବୁବେଳେ ଆଶା କରି ଚାଲିଥିଲେ ଯେ ସକାଳୁ ଆଖି ଫିଟେଇ ଚାହିଁଲା ବେଳକୁ ଅଭିଶାପ ଘୁଞ୍ଚି ଯାଇଥିବ । କିନ୍ତୁ କ୍ରମଶଃ ସେମାନେ ନିରସ ହୋଇଗଲେ । ନୀରବ ହୋଇଗଲେ; ନିଷ୍ଠେଜ ହୋଇଗଲେ ।



ଦିନେ ଅନୁ ବିକାଶ ଆଗରେ ଚରଳି ଯାଉଥିବା ମହମ କଣ୍ଢେଇଟିଏ ଭଳି ନିଶ୍ଚଳ ଠିଆ ରହିଗଲା । ଝରଝର ଝରି ଯାଉଥିଲା ଜୀବନର ସବୁ ସ୍ୱପ୍ନ । ଛାତ ମଡ଼େଇ ହୋଇ ପଡୁଥିଲା । ବିକାଶ ଅନୁକୁ ବୁକୁ ଉପରକୁ ଆଉଜେଇ ନେଇ ପିଠି ଆଉଁସି ଦେଇଥିଲା । କହିଥିଲା, ‘ଯୈର୍ଯ୍ୟ ଧର ଅନୁ, ସହିବା ଛଡ଼ା ଆମର ଆଉ କ’ଣ ଉପାୟ ଅଛି ?’ ଅନୁ ବିକାଶକୁ ବାହୁରେ ବେଢ଼େଇ ଧରିଥିଲା । ଅନେକ ବେଳ ଯାଏଁ ସାରଙ୍ଗୀରେ କଇଁ କଇଁ ସ୍ୱର ଭେଦିଯାଉଥିଲା ଘରର ଚାରିକାନ୍ଥ, ପାରି ହୋଇଯାଉଥିଲା ଅଗଣା ପାଚେରୀ, ଓଦା ହୋଇଯାଉଥିଲା ଖଣ୍ଡ ମଣ୍ଡଳ, ବହୁରି ଯାଉଥିଲା କୁତବ ମିନାରର ଶୀର୍ଷ ।

ସାହି ପଡ଼ିଶାରୁ, ବିକାଶର ବନ୍ଧୁ ମହଲରୁ ଯେ ଯେତେବେଳେ ତାଙ୍କ ଘରକୁ ବୁଲି ଆସୁଥିଲେ, ଅନୁ ସେମାନଙ୍କୁ ଅତିଥି ସଭାରରେ ହେଲା କରୁ ନଥିଲା । କିନ୍ତୁ ମଝିରେ ମଝିରେ ଉଠିଯାଉଥିଲା ଭିତର ବଖରାକୁ । ସେମାନେ ଆଭାସ ପାଇଥା’ନ୍ତି ଯେ ବିକାଶର ଘରେ ଏକ ପାରିବାରିକ ଦୁଃଖ ଘୋଟି ରହିଛି । ସେମାନେ ହୁଏତ ଅନୁକୁ ପଚାରି ବୁଝୁଥିଲେ । ସ୍ଥଳ ବିଶେଷରେ ଘନିଷ୍ଠତା ଅନୁପାତରେ ନିଜେ ଭିତର ବଖରାକୁ ଯାଇ ଆଖିରେ ଦେଖୁ ଆସୁଥିଲେ । ଗଲାବେଳେ ସମସ୍ତେ ବିରସ ଦେଖାଯାଉଥିଲେ । କେହି କେହି ଅନୁକୁ ଧରି କାନ୍ଦି ପକଉଥିଲେ । ସୁନିଲ୍ ଶର୍ମା କିନ୍ତୁ ନିଆରା । ସେ ବିକାଶକୁ ଖୁବ୍ ଖାତିର୍ କରେ । ସେ ଓ ତା’ ସ୍ତ୍ରୀ ଏମାନଙ୍କର ଘନିଷ୍ଠ ବନ୍ଧୁ । ଛୁଟି ଦିନ ଦିପହରେ ଆସି ଅନେକ ଦିନ ଏକାଠି ବସି ଖାଆନ୍ତି ।

ସେହିଭଳି ଏକ ଛୁଟି ଦିନରେ ସେମାନଙ୍କ ସ୍ତ୍ରୀ ଦୁହେଁ କଥାବାର୍ତ୍ତା ହେଲାବେଳେ, ସୁନୀଲ ବିକାଶକୁ ଟିକିଏ ନିରୋଳାକୁ ନେଇଗଲା ।

“ୟାର, କୁଛ ତୋ କରୁନା ପଡ଼େନା । କହାଁ ତକ ତୁମ୍ଭ, ଏସେ ଟାଳାତେ ରହୋଗେ । ଜଧର୍ ଏକ ଚିଲ୍‌ଡ୍ରେନ୍ ହୋମ୍ ହେ । ଅଛା ହେ, ଓହଲୋଗ ଏସେ ବଢ଼ୋ କି ଜିନ୍ନେଦାରି ଲେତେ ହେଁ । ପୈସେ ଖୁବ୍ ଲେତେ ହେଁ । ତବ୍ ଭି, ଇର୍ ଜକ୍ ଓର୍ଥ ହାଜଲ୍ ଟ୍ରାଜକ୍ ! ମୈନେ ବାତ କୀ ହେ । ତୁମ୍ଭ ଚାହୋ ତୋ ଏକଠେଠଠ ଯାକେ ଦେଖ୍ ଲେତେ ହେଁ ଏକବାର୍ ।

ବିକାଶ ଆନମନା ଚାହିଁ ରହିଥାଏ ।

“ହମ୍‌ସେ ଯାର୍ ସହା ନହିଁ ଜାତା ! ତୁମ୍ଭ ଦୋନୋ କି ଜିନ୍ଦଗୀ ଏକ ବୋଝ ବନଗୟା ଜସକେଲିଏ ! ମାନ୍ ଜାଓ ମେରେ ଭାଇ । ତୁମ୍ଭକୋ ରିଲିଫ୍ ମିଲେଗା, ଔର ଉସକୋ ସର୍ଭିସ୍, ଏଡେନ୍‌ସନ୍, ମେଡ଼ିକାଲ୍ କେଆର୍ ।”

“ଠିକ୍ ହେ ତଲୋ କଲ୍ ହି ଦେଖ୍ ଲେତେ, ହେଁ ।” କହିଲା ବିକାଶ । “ୟହ୍ ହୁଜ୍ ନା ବାଦ୍ !” ସୁନୀଲ୍ ତାକୁ ଅଣ୍ଟାରେ ବାହୁ ବେଢ଼େଇ ଘର ଭିତରକୁ ନେଇ ଆସିଲା ।

ଉଭୟଙ୍କୁ ଦେଖୁ ଅନୁର ଭୁରୁ କୁଞ୍ଚେଇଗଲା ସାମାନ୍ୟ । କିନ୍ତୁ ସେ ଚାହିଁ ରହିଲା କାରଣ ବିକାଶ ଖୁସି ଦେଖାଯାଉଥିଲା । ଓଃ, ଏତେ ଦିନ ପରେ... ଲାଗିଲା ବୁଝା ଘରର ଗୋଟାଏ ପାଖ ଝଙ୍କା ଫାଙ୍କରେ ଝଲକାଏ ପବନ ପଶିଆସିଲା ।

ପରିବେଶ କିଛି ହାଲୁକା ଲାଗିଲା । ଉଭୟ ପରିବାର ସହଜ ବୋଧ କଲେ । ସାଧାରଣ କଥା ପଡ଼ିଲା । କେମିତି ମିସେସ୍ ଶର୍ମା ତିନି ପ୍ରକାର ବଡ଼ ସେବତୀ ଫୁଲ ଫୁଟେଇଛନ୍ତି । ଅନୁ ଚାହିଁଲେ ସେ ରାଉରାଉ ହଲଦିଆ ରଙ୍ଗର ଫୁଲ ଗାମ୍ଭୀରି ତାଙ୍କ ଲୋକ ହାତରେ ପଠାଇ ଦେବେ ।

ଶର୍ମା ଓ ତାଙ୍କ ସ୍ତ୍ରୀ ହସ ଖୁସିରେ ବିଦାୟ ନେଲେ । ବିକାଶର ଇସାରା ପାଇ ସୁନୀଲ ସେ ପ୍ରସଙ୍ଗ ଉଠାଇଲା ନାହିଁ । କିନ୍ତୁ ଆଖିର ଚାହାଣିରେ ଦୁଇ ବନ୍ଧୁକର କଥାବାର୍ତ୍ତା ହୋଇଗଲା ।

ବିକାଶ ଅନୁ ଆଗପଛ ଆସି ସୋଫାରେ ସାମ୍ନା ସାମ୍ନି ବସିଲେ । ବିକାଶ ଯଥା ସମ୍ଭବ ସ୍ୱାଭାବିକ ଢଙ୍ଗରେ କଥା ଆରମ୍ଭ କଲା, ସୁନୀଲ ଗୋଟେ ବଢ଼ିଆ ଖବର ଆଣିଛି । ଅନୁ ଆଖି ତଳକୁ କରିନେଲା । ଅଳକ୍ଷ୍ୟରେ ଦୀର୍ଘଶ୍ୱାସଟିଏ ଓହ୍ଲେଇଗଲା- ‘ସେଇ ପୁରୁଣା କଥା- ଆଉ କିଏ ଅର୍ଥୋପେଡ଼ିକ୍ ନ୍ୟୁରୋସର୍ଜରୀ, ସାଇକିଆଟ୍ରି, ଏକ୍ସପାର୍ଟ ବୋଧେ ମିଳିଗଲେ ।- କ’ଣ ମିଳିବ ସେମାନଙ୍କ ପାଖରୁ । କ’ଣ ମିଳିଛି ଏ ପାଞ୍ଚବର୍ଷ ଭିତରେ- କିଏ ଭଲା କ’ଣ କରିପାରିଛି । କେତେ ବାବା, ଫକୀର, ତାନ୍ତ୍ରିକ, କେତେ ଔଷଧ, କେତେ ପୂଜାପାଠ, ତାନ୍ତ୍ର କବିରାଜ, ହୋମିଓ, ହାର୍ବଲ, ଡିଜିଟାଲ ଉପଚାର ସରି ନଯାଇଛି । ଆମ ଭାଗ୍ୟରେ ଯେଉଁ ଅକର୍ମଣିକା ମଡ଼େଇ ହୋଇ ପଡ଼ିଛି- ତାକୁ ତ କେହି ହେଲେ ଡିଲାଟେସ୍ ଘୁଞ୍ଚାଇ ପାରିଲେ ନାହିଁ ।....

ବିକାଶ ବୋଧେ ଅନୁର ମନ କଥା ଗୋଟି ଗୋଟି ସବୁ ଗଣି ପାରୁଥିଲା । ଏଣୁ କହିଲା, “ସେ ସବୁ ପୁରୁଣା କଥା ନୁହେଁ । ଏଇଟା ଆଉ ଗୋଟେ ପ୍ରସ୍ତାବ ।”

ଓଦା ଆଖି ପତାକୁ ମଟମଟ କରି ଅନୁ ବିକାଶକୁ ଚାହିଁଲା- “କଥା କ’ଣ କି ଏଠି ଗୋଟାଏ ଭଲ ଚିଲ୍ଡ୍ରେନ୍ କେଆର ଖୋଲିଛି । ସେଇଠି ସେମାନେ କେବଳ ଏଭଳି ପିଲାଙ୍କ ପାଇଁ ବ୍ୟବସ୍ଥା ରଖୁଛନ୍ତି । ସେମାନଙ୍କର ଯତ୍ନ ନେବାକୁ ଚିକିତ୍ସା ଘଣ୍ଟା ଲୋକ ନିଯୁକ୍ତ ଅଛନ୍ତି । ତାନ୍ତ୍ର ନର୍ସ ଅଛନ୍ତି । ତାଙ୍କର ଖେଳ, ହସ ଖୁସି ପାଇଁ, ଗୀତ ନାଚର ଭିଡ଼ିଓ, ସେମାନେ ମିଳିମିଶି ଚଳିବା ପାଇଁ ସୁଯୋଗ ସବୁ ଅଛି । ଦେହ ପା’କୁ ତାନ୍ତ୍ର, ଖାଇବା ପିଇବା, ପୋଷାକପତ୍ର ପାଇଁ ବ୍ୟବସ୍ଥା ।... ମୁଁ ଯାହା ସୁନୀଲଠୁ ଶୁଣିଲି, ସେଥିରୁ ଅନୁମାନ କରୁଛି । ଭାବୁଚି କାଲି ଟିକିଏ ଦେଖୁ ଆସିବି । ତା’ପରେ ତୁମେ ଥରେ ବୁଲି ଆସିବ । ସେଇଠୁ ଭାବିବା କ’ଣ କଲେ ଠିକ୍ ହବ ।- କ’ଣ କହୁଛ ?

‘ତୁମ ଇଚ୍ଛା !’

ସେମିତି କ’ଣ କଥା ଛିଣ୍ଡେଇ ଦଉଚ ? ମନ ଖୋଲି କଥାବାର୍ତ୍ତା କର । ଅନୁ ପୁଣି ଆଖି ତଳକୁ କରିନେଲା ।

ବିକାଶ ଅପେକ୍ଷା କରିଥାଏ ।

ଅନୁ କହିଲା, ତୁମେ ଦିନୁ ଦିନ କେତେ ଝଡ଼ିଗଲଣି ; କେତେ କଳା ପଡ଼ିଗଲଣି । ତୁମକୁ କେତେ ବାଧୁଟି ମୁଁ ଜାଣିପାରୁଟି ! ସେଥିପାଇଁ ତ’ ଲୋକ ରଖୁଥିଲି ଦିନ ପାଇଁ ଦିଜଣ ରାତି ପାଇଁ ଦି’ଜଣ । କ’ଣ ହେଲା ନିଜେ ଦେଖୁଲ । ସମସ୍ୟା ଆହୁରି ବଢ଼ିଗଲା । ବାସନ ମାଜିବା, ଲୁଗା କାଟିବା, ରୋଷେଇ କଳା ଭଳି ତ’ ଏ କାମ ନୁହେଁ । ସେମାନେ ତା’ ଠାର ବୁଝିପାରିଲେ ନାହିଁ । ସେମାନଙ୍କ ଟଣା ଓଚରା ସେ ସହିପାରିଲା ନାହିଁ । ବୋବାଳି ଛାଡ଼ିଲା । ମୋତେ ହିଁ ଚାହିଁ ରହିଲା, ଝୁରିଲା ।”

ଠିକ୍ କଥା ଅନୁ । ଆମ ହାତର ଉଷ୍ମା କେହି ଦେଇପାରିବେ ନାହିଁ । କିନ୍ତୁ ସୁନାଲ୍ ଯେଉଁ କଥା କହୁଛି ସେଇଟା ଟିକିଏ ଅଲଗା । ସେମାନଙ୍କର ସବୁ ସ୍ବାସ୍ତ୍ର ଟ୍ରେନିଂ ପାଇଛନ୍ତି । ଠାର ବୁଝି ଠାରରେ କଥା କହିବା ସେମାନେ ଶିଖୁଛନ୍ତି । କେମିତି ଟେକ ପାଳ କରାଯିବ, ନିଆ ଅଣା କରାଯିବ, ସେଥିପାଇଁ ସେମାନଙ୍କର ଆଧୁନିକ ଟେକନିକ୍ ସହିତ ଲୋକ ବି ମହଜୁଦ୍ ଥିବେ । ଥରେ ଦେଖୁଥାସେ । ତୁମେ ବି ଦେଖ, ତା’ପରେ କଥାବାର୍ତ୍ତା ହବା ।” ଦୁହେଁ ବୁଝ ହୋଇଗଲେ କିଛି ସମୟ ।

“.... ତା’ପରେ ଅନୁ, ତୁମେ ତାକୁ ଆଉ ସମ୍ଭାଳି ପାରିବ ନାହିଁ, ତାକୁ ତିନି ଉତ୍ତୁଙ୍କାରେ ଟେକି ପାରୁନାହିଁ । ମୋତେ ଯିବାକୁ ହେଉଛି, ମୁଁ ନଥିଲା ବେଳେ ତୁମେ କ’ଣ କରୁଥିବ ସେ କଥା ଭାବି ମୁଁ କାମ କଲାବେଳେ ବି ହାତ ଅଟକି ଯାଉଛି ।”

ଟିକିଏ ରସିକତା କଲାଭଳି କହିଲା “ତୁମ ସ୍ନେହ ଆଦର ପାଇଲେ ତ ଶୁଖିଲା ଗଛ ବି କଅଁଳିଯିବ । ତା’ ଓଜନ ପାଞ୍ଚବର୍ଷରେ ପଚିଶ କେଜି କରିଦେଲଣି ।... ମୁଁ ବି ତ ଦଶ କେଜି ବଢ଼ିଯାଇଥିଲି । ଏବେ ଯାହାହଉ ଟିକିଏ ବାଟକୁ ଆସିଲଣି”

“ଧେର୍ ପିଲାଟା ଉପରେ ଏମିତି ଆଖି ପକାଅ ନାହିଁ । ଶୁଖିଯିବ—

“ହଉ, ତାକୁ ଷାଠିଏ ପଉଟି ଭୁଞ୍ଜାଉଥାଅ । ତୁମ ଜଗୁ ଶେଷକୁ ଜଗନ୍ନାଥ ପରି ଅଟଳ ମହାମେରୁ ହୋଇଯିବ, ଷୋକଜଣ ସେବକ ଲାଗିଲେ ବି ଘୁଞ୍ଚିବ ନାହିଁ ।

“ଆଜ୍ଞା ତା’ହେଲେ କ’ଣ କହୁଛ, ‘ମୁଁ କାଲି ସୁନାଲ ସାଙ୍ଗରେ ଯାଇ ଦେଖୁଥାସେ ।”

ଏଥର ସହଜ ହୋଇ ଅନୁ କହିଲା ‘ଯାଅ ।’

‘ଜଗୁ’ ସେମାନଙ୍କର ପକ୍ଷ ପୁଅ । ଗୋଡ଼ହାତ ଅକ୍ଷମ । କଥା କହିପାରେ ନାହିଁ । ପୋଷା ପକ୍ଷୀଟିଏ ପରି ବିଭିନ୍ନ ରାବ କରେ । ଶୁଣିବା ଦେଖିବା ବହୁ ଉପଚାର ପରେ ଟିକିଏ ବାଗେଇଛି । ମଣ୍ଡିଷ ଅପରିପକ୍ୱ ।— ଡାକ୍ତରଖାନାରେ ଜନ୍ମ ହେଲା । ଡାକ୍ତର ନର୍ସ ଆଶା କରୁନଥିଲେ, ବୋଧହୁଏ ଚାହୁଁନଥିଲେ ସେ ବଞ୍ଚୁ ବୋଲି, କିନ୍ତୁ ସେ ବଞ୍ଚିଲା । ଅଳ୍ପ ତାକୁ ଜାକି ଧରିଲା ଅମୂଲ୍ୟ ଅଥଚ ଅଠିକଣା କଣ୍ଢେଇଟିଏ ପରି । ତାକୁ କ୍ଷୀର ଦେଲା । ତା’ ମୁଣ୍ଡକୁ ଆଉଁସି ଦେଲା । ତା’ର ବକାଟକା କଅଁଳିଆ ହାତଗୋଡ଼ ଗୁଡ଼ିକୁ ଫିଟେଇବାକୁ ଚାହିଁଲା । କାଟିବାରୁ ସେ ଛଟପଟ ହେଲା । ଅଳ୍ପ ଆଖିବୁଜି ତାକୁ କୋଲେଇ ନେଲା । ଲୁହଧାରରେ ଡକିଆ ଓଦା ହୋଇଗଲା । ସେ ଧାର ଏବେବି ଶୁଖିନାହିଁ ।

ଚିଲ୍ଡ୍ରେନ୍ସ କେଆରରେ ସବୁ ବୁଝାଶୁଝା କଲାପରେ ସେଠି ଦାୟିତ୍ୱରେ ଥିବା ସମସ୍ତଙ୍କ ସାଙ୍ଗରେ କଥାବାର୍ତ୍ତା ହେବାପରେ ଅଳ୍ପ ତଥାପି ଛାଡ଼ିବାକୁ ରାଜି ନଥାଏ । ମେନେଜରକୁ କହିଲା, “ଆଜ୍ଞା ମୋତେ କିଛିଦିନ ଏଇଠି ରହିବାକୁ ଦେଉନାହାଁନ୍ତି ? ଏମାନେ ତା’ କଥା ବୁଝିଗଲେ ମୁଁ ବରଂ ଚାଲିଯାନ୍ତି । ଆମ୍ଭେ ତ’ ସପ୍ତାହରେ ଥରେ ଆସିବାକୁ ନିୟମ କରିଛନ୍ତି । ମୁଁ କିନ୍ତୁ ତାକୁ ଛାଡ଼ି ରହିପାରିବି ନାହିଁ । ମୋର ତ’ ସାରା ସମ୍ପତ୍ତି ସେଇ କେବଳ । ଦଶ ପନ୍ଦର ମିନିଟ୍ ପାଇଁ ହେଉ ପଛକେ, ମୁଁ ସବୁଦିନ ସଞ୍ଜବେଳେ ଥରେ ବୁଲିଦେଇ ଯାଉଥିବି । ଆପଣ ନାହିଁ କରନ୍ତୁ ନାହିଁ, ମୁଁ ଆପଣ ଚାହିଁଲେ ପିଲାଙ୍କ ଖେଳବେଳେ ରହି ସାହାଯ୍ୟ କରିପାରେ, ମୋର ଟ୍ରେନିଂ ନାହିଁ ସତ । କିନ୍ତୁ ସ୍ନେହ ଦେବା କ’ଣ ଟ୍ରେନିଂରେ ଶିଖୁହୁଏ ? ମୁଁ ପିଲାଙ୍କୁ ଭାରି ଭଲପାଏ । ମୋର ଯଦି ଏ ଗୋଟିଏ ମନ ହୋଇ ଆଉ ହୋଇଥାନ୍ତେ ମୁଁ ଖୁବ୍ ଖୁସି ହୋଇଥା’ନ୍ତି ।...”

ଡାକ୍ତର ବାବୁ ସାଇକିଆଟ୍ରିଷ୍ଟ । ସେ ଅଳ୍ପକୁ ନୀରବ ରହି ଶୁଣୁଥାନ୍ତି । ଅଳ୍ପ ହସି ସମର୍ଥନ କରୁଥାନ୍ତି । ସେ ସବୁ ଦୁଃଖ କହିସାରିଲା ପରେ ସେ ବିକାଶକୁ ଥରେ ଚାହିଁଦେଇ କହିଲେ—

“ମାଡ଼ାମ୍, ଆପଣ ଯାହା କହିଲେ ସେଥିରେ ମୁଁ ଆପଣଙ୍କ ସହିତ ହସ୍ତେତ୍ ପରସ୍ପେଷ ଏକମତ । ସବୁଠିକ୍ । କିନ୍ତୁ ଆମେ ଚାହୁଁଛୁ ଏ ପିଲାଗୁଡ଼ିକୁ ଆସ୍ତେ ଆସ୍ତେ ସ୍ୱାବଲମ୍ବୀ କରିବାକୁ । ସେଥିପାଇଁ ବାପ ମା’ଙ୍କ ପାଖରୁ ଦୂରେଇ ନ ରଖିଲେ ସେମାନଙ୍କୁ ଟ୍ରେନିଂ ଦେଇ ହେବନାହିଁ । ସେଥିପାଇଁ ଖୁବ୍ ବୁଝିବିଚାରି ଆମେ କିଛି ନିୟମ କରିଛୁ । ଅନୁଷ୍ଠାନକୁ ବିଶ୍ୱାସ କରି, ଆପଣଙ୍କ ଜଗୁର ଭଲ ପାଇଁ ଆପଣ ଆମ ସହିତ ସହଯୋଗ କରିବେ ବୋଲି ମୁଁ ଅନୁରୋଧ କରୁଛି । ଆପଣ ପରୀକ୍ଷା କରି ଦେଖନ୍ତୁ । କ’ଣ, କେମିତି ହେଉଛି, ଥରେ ଆପଣ ବୁଝିଗଲେ ଆଉ ଏତେ ବ୍ୟସ୍ତ ଲାଗିବ ନାହିଁ । ଆମେ ଆପଣଙ୍କ ପିଲାର ସବୁ ପ୍ରକାର ଦାୟିତ୍ୱ ନେଲୁ । ଆପଣ ନିୟମିତ ଆସି ଦେଖି ଯାଉଥିବେ । କିଛି ଚିନ୍ତା କରିବେ ନାହିଁ ।”

ବିକାଶ କହିଲା, “ମୁଁ ଅନ୍ୟ ପାରେଶ୍ୱମାନଙ୍କୁ ଭେଟିଲିଣି । ସେମାନେ ସମସ୍ତେ ଖୁବ୍ ଖୁସି ଜଣାପଡ଼ୁଛନ୍ତି । ଏଣୁ ଜଗୁକୁ ଯେଉଁ ରୁମ୍ ସେମାନେ ଦେଉଛନ୍ତି ତାଲ ଟିକିଏ ଦେଖି ନେଇ ଯିବା । କାଲି ତାକୁ ନେଇ ଆସିବା ।”

ଅନୁ ସେ ରୁମ୍ ଦେଖି କହିଲା, “ହସିଚାଲୁ କ୍ୟାବିନ୍ ଭଳି ହେଉଛି । ଏଠି ରୋଗୀ ଜଣେ ଚାଲିକୁଲି ପାରୁଥିବା ବଡ଼ ମଣିଷ ସିନା ରହିବ । କିନ୍ତୁ ଜଗୁ କେମିତି ରହିବ ? ତା’ ପାଖରେ କିଏ ଶୋଇବ ? ସେ ତ’ ରାତିରେ କୋଡ଼ରେ ପଶିବାକୁ ଚାହିଁବ । ଭାରି ଭଦ୍ର ସପା ସୁନ୍ଦର ଲୁଗା ପିନ୍ଧିଥିବା ଟିକିଏ ବୟସ୍କ ନର୍ସ କହିଲା: ମୁଁ ଜଗୁ ଦାୟିତ୍ୱରେ ଅଛି । ଆପଣ ଚିନ୍ତା କରିବେ ନାହିଁ, ମା’ କୋଡ଼ରେ ଶୋଇଲା ଭଳି ବ୍ୟବସ୍ଥା ଆମେ କରିଦେବୁ । ସେ ଜମ୍ମା ଜାଣିପାରିବ ନାହିଁ ।”

ଅନୁର ମନ ଆଦୌ ମାନୁ ନଥାଏ । ଜଗୁ ତ’ ବିକାଶ ପାଖକୁ ଗଢ଼ିଗଲେ ଜାଣି ଦେଉଛି । ଏଠି କେମିତି ଚଳିବ ?—

“ଆଜ୍ଞା ସିଷ୍ଟର, ସକାଳୁ ଟ୍ୟାଲେଟ୍ ଯିବାକୁ ସେ ଇସାରା କରିଦିଏ । ଦୁଷ୍ଟରେ ଗୋଟାଏ ପ୍ରକାର ଶବ୍ଦ କରେ । ସେ ଭାରି ଭଦ୍ର । ବିଛଣା ଆଦୌ ଅସନା କରେନାହିଁ । ପାଣିରେ ଇଉଡ଼ି କଲୋନ୍ ଟିକିଏ ପଡ଼ିଲେ ସେ ଭଲପାଏ । ସେଥିରେ, ସେ ଶୌଚ ହୁଏ । ସାଧାରଣ ବେବି ସୋପରେ ତା’ରି ଏଲର୍ଜି ହୁଏ । ତା’ର ଡ୍ରେସ୍‌ପଟା, ତା’ର ଟାଙ୍ଗେଲ୍ ସବୁଥିରେ ଟିକିଏ ପରପୁ୍ୟମ୍ ଦରକାର । ନ ହେଲେ ସେ ଦେହରେ ଦେଇ ଦେବନାହିଁ । ରାଗିବ । ଗରଗର ହୋଇ ଶୋଧୁବ ।

ନର୍ସଟି ଦେଖିବାକୁ ଭାରି ନରମ, ସୁଶ୍ରୀ, ସପା ସୁତୁରା, ଟିକିଏ ବୟସ୍କା । ସେ ଅଳ୍ପ ଅଳ୍ପ ହସି ଶୁଣୁଥାଏ । ଅନୁ ତୁମ୍ ହେବାରୁ ସେ କହିଲା— ମାତାମ୍, ଆପଣ ଏସବୁ କଥା ଲେଖକରି ଦେଇଛନ୍ତି, ସେ ସବୁ ମୁଁ ଷଡ଼ି କରିସାରିଛି । ଜଗୁ ହଲଦିଆ ରଙ୍ଗ ପସନ୍ଦ କରେ । ମିଠା ବିଶେଷ ଭଲପାଏ ନାହିଁ । ଛେନା ଖାଏ । ଗାଧୋଇ ସାରି ପାଉଡ଼ର ବୋଲି ହେବାକୁ ଚାହେଁ । ମ୍ୟୁଜିକ୍ ବାଜିଲେ ଝୁଲି ଝୁଲି ଖାଏ । ଶୋଇବା ପୂର୍ବରୁ ତା ମୁଣ୍ଡରେ ଉଣ୍ଟାସରେ ଆଳୁଳି ସାଉଁଳି ଆଣିଲେ ସେ ଶୋଇଯାଏ । ପାଦରେ ସଲ ସଲ କଲେ ଖୁବ୍ ଖୁସି ହୁଏ ।—

ଅନୁ ମୁଗ୍ଧ ହୋଇ ଶୁଣିଲା । ତା’ପରେ ତା’ ହାତ ଧରି ପକେଇ କହିଲା, “ସିଷ୍ଟର ତମେ ତା’ର ମା’ ଝିଅଲ, ତାକୁ ସମ୍ଭାଳି ରଖିବ । ମୁଁ ନିତି ଆସି ବୁଝି ଯାଉଥିବି ।”

ଜଗୁ ଚିକ୍‌ଡ୍ରେନ୍ କେଆରରେ ରହିଲା ପାଞ୍ଚବର୍ଷ । ତାରି ଭିତରେ ଅନୁ ଆଉ ବିକାଶ ପରସ୍ପରକୁ ପୁଣି ଆବିଷ୍କାର କଲେ । ପୁରୁଣା ବଦଳରେ ଖଣ୍ଡେ ତୁଆ ଗାଡ଼ି କିଣିଲେ ।

ନ୍ୟା ପରଦା ଚାଦର ଲାଗି ଘର ସୁନ୍ଦର ଦିଶିଲା । ବଗିଚା ସୁନ୍ଦର ଦିଶିଲା । ଜାତି ଜାତି ଫୁଲ ଫୁଟିଲା ଅନେକ । ବାଟହୁଡ଼ା ବସନ୍ତ ସତେ ବା ପୁଣି ଫେରିଆସିଲା ତାଙ୍କ ଉପବନକୁ ।

ନାନା ପ୍ରକାର ଔଷଧ ଉପଚାର ଦ୍ଵାରା ସେମାନେ ଜଗୁର ଦୁଇଟି ହାତକୁ କିଛି ପରିମାଣରେ ସଚଳ କରିଦେଲେ । ଫଳରେ ସେ ହାତରେ ଖାଇପାରିଲା । ହାତ ଉପରେ ଭରାଦେଇ ଘୁଞ୍ଚି ପାରିଲା ।

ତା’ ଆଗରେ ନାଲି ବଲ ଥୋଇ ଦେଇ ତାକୁ ଆଣିବା ପାଇଁ କହିଲେ, ସେ ଉହଳି ହୋଇ, ନାନା ପ୍ରକାର ଶବ୍ଦ କରି, ଥରେ ଦୁଇଥର ମୁହଁ ମାଡ଼ି ପଡ଼ିଲା ପରେ ବି ଶେଷରେ ଯେତେବେଳେ ସେ ବଳୁଟାକୁ ଧରି ନେଉଥିଲା ସେତେବେଳେ ଆକାଶରେ ଚିଲ କୁରୁଳିଲା ପରି ଗୋଟାଏ ଶବ୍ଦ କରୁଥିଲା । ଅନୁ ଦେଖୁ ଆସି ବିକାଶ ଆଗରେ ଅନେକ ସମୟ ଧରି ବଖାଣିଥିଲା ବିହ୍ୱଳ ହୋଇ ।

ହଠାତ୍ ତା’ର ମନେ ହେଲା ଯେମିତି ବିକାଶ ଶୁଣୁନାହିଁ । ସେ ରହିଗଲା ।

ବିକାଶ ବି ଚମକିଲା ପରି କହିଲା, “ଆଜ୍ଞା, ସେଇଠୁ କ’ଣ ହେଲା ।” ଅନୁ ଜାଣିଲା ବିକାଶ ଅନ୍ୟମନସ୍ଥ ଥିଲା । କହିଲା, ‘ତମେ ନିଜେ ଯାଇ କାଲି ଦେଖିଲେ ଜାଣିବ !’ ବିକାଶର କୌଣସି ମତବ୍ୟ ନଥିଲା, ଉପାହ, ଉତ୍ସୁକତା ନଥିଲା । ସେଇଠୁ ଉଠିଗଲା ବେଳେ ପଛକରି କହିଲା, ଅନୁ, ଜଗୁକୁ ସେମାନେ ଆଉ ରଖିବେ ନାହିଁ । ତାକୁ ଆଣି ଏଠି ରଖିବାକୁ ପଡ଼ିବ । “ନା, ନା’, ତା’ କେମିତି ହେବ, ଆମେ ତାକୁ ପଇସା ଦଉବୁ । ମାସକୁ ଦଶ ହଜାର ନଉଛନ୍ତି । ରଖିବେ ନାହିଁ କାହିଁକି ?— ସେମାନେ ତ ମତେ କିଛି କହିଲେ ନାହିଁ ।”

“ମତେ ନୋଟିସ୍ ଦେଇଛନ୍ତି । ଏ ମାସ ଶେଷରେ ନେଇଆସିବାକୁ ହେବ ଆଉ ଚାରିଦିନ ରହିଲା ।”

ଅନୁ ଆସି ବିକାଶ ସାମ୍ନାରେ ଠିଆହେଲା । କହିଲା, ମୋ ଆଖିକୁ ଚାହିଁ ଜବାବ୍ ଦିଅ । ତମେ ନିଜେ କିଛି କହି ନାହିଁତ ? ମାସିକ ଫିଜ୍ ଆଉ ଚିକିତ୍ସା ଖର୍ଚ୍ଚ ଖୁବ୍ ବେଶି ନଉଛନ୍ତି ବୋଲି କହୁଥିଲ । ପାଞ୍ଚ ବର୍ଷରେ ସାତଲକ୍ଷ ସରିଲାଣି ବୋଲି ହିସାବ କରୁଥିଲ । ଆଉ କହୁଥିଲ, କ’ଣ ଲାଭ ଏମିତି ପାଣି ପରି ପଇସା ଫିଜିବାରେ, ଜଗୁ ତ’ ଆଉ ମଣିଷ ପିଲା ପରି ଠିଆ ହୋଇ ଖେଳିବୁଲି ପାରିବନାହିଁ ।— ସତ କହ ବିକାଶ, ଜଗୁ ତମକୁ ବୋଝ ଭଳି ଲାଗୁ ନାହିଁତ ।” ସେ ବିକାଶର ଦୁଇ ଡେଶାକୁ ଧରି ଝାଙ୍କିଦେଲା । କହ ମତେ ସପା ସପା ।”

ବିକାଶ ତଳକୁ ଆଖି କରିନେଲା । ଆଡ଼େଇ ହୋଇ ଚାଲିଗଲା ବେଳେ କହିଲା, “ମୁଁ ତୁମକୁ ପରେ ଏ ବିଷୟରେ କହିବି !” ଅନୁ ଗୋଡ଼େଇ ଯାଇ ବାଟ ଓଗାଳିଲା— ମତେ ଏଇନା କହ, ମତେ ତୁମେ କ’ଣ ନିଶ୍ଚୟ କୁଟଉଚ !”

“ଆରେ ବଡ଼ ଆଶ୍ଚର୍ଯ୍ୟ କଥା । ମୁଁ କ’ଣ କହିବି ତୁମକୁ ? ତୁମେ ତ କେବଳ କହିଚାଲିଚ ! ତା’ ବାହାରେ ମତେ ବର୍ତ୍ତମାନ କିଛି ସମୟ ଏକା ବସିବାକୁ ଦିଅ । ପାରିବ ଯଦି କପେ ତା’ ତିଆରି କର !”

ଅନୁର ହାତ ଯୋଡ଼ିକ ନିର୍ଜୀବ ଲଜ ଭଳି ଓହଳି ପଡ଼ିଲା । ସେ ଆସ୍ତେ ଘୁଞ୍ଚିଗଲା ସେଇଠୁ । ବୋଧହୁଏ ତା’ କରିବାକୁ ନ ହେଲେ କାନ୍ଦିବାକୁ ! ବିକାଶକୁ ଏମିତି କଥା କହିବାର ସେ ଶୁଣି ନଥିଲା, କ’ଣ ହେଲା ସତେ । ଜଗୁ ସେଇଠି ବଢ଼ିଆସୁଛି, ତା’ର ବୁଦ୍ଧି ହେଇଆସୁଛି । ନିଜେ ଚଳିପାରୁଛି ।— ଆଉ ପାଞ୍ଚଟା ବର୍ଷକୁ କେତେ ବଦଳି ଯାଆନ୍ତା । କ’ଣ ନା, ପୁଣି ତାକୁ ଏଠିକି ନେଇ ଆସିବେ— କ’ଣ ଆମେ କରିପାରିବୁ ତା’ର । ଶୂନ୍ୟକୁ ଚାହିଁ ଅନୁ ଠିଆ ରହିଯାଇଛି । ତା’ ମନ ଭିତରେ ତୁହାକୁ ତୁହା ଝଡ଼ ଉଠୁଛି । ସେ ଆଖିରେ ପଲକ ନ ପକାଇ ଚୌକିଟି ଉପରେ ବସି ରହିଛି ନିଶ୍ଚଳ ପ୍ରତିମା ଭଳି । ସେପଟେ ବିକାଶ ବି ତା’ ଷଡ଼ି ଟେବୁଲ ପାଖରେ ବସିଯାଇଛି । ପେପରଫ୍ରେଟ୍‌ଟାକୁ ଅନ୍ୟମନସ୍ ସପଟ ସେପଟ କରୁଛି । ରାତି ଘନେଇ ଆସୁଛି । ମେଘ ଘୋଟି ରହିଛି । କେଜାଣି କ’ଣ ହେବ !

ଏମିତି ନୀରବରେ ବୋଧହୁଏ ସେମାନେ ପରସ୍ପରକୁ ବୁଝିଗଲେ ନା କ’ଣ । ସତରେ କ’ଣ ତା’ ପାଇଁ ବେଳ ଥିଲା ନା ଇଚ୍ଛା ଥିଲା । ସେମାନେ ତିନର ବି ଭୁଲିଗଲେ । ପଲକର ଦୁଇଟି ଧାରରେ ଦିକ୍ଷା ସେମିତି ଘାଲେଇ ପଡ଼ିରହିଲେ, ନିଦ ନାହିଁ, କଥାବାର୍ତ୍ତା ବି ନାହିଁ ।

“ଶୁଣୁଚ !” ରାତି ବୋଧହୁଏ ବାରଟା ।

ଚଢ଼କ ପଡ଼ିଲା ପରି ସେ ଶବ୍ଦ, ଯାପରେ କ’ଣ ବୋଇଲେ କ’ଣ ବର୍ଷିଯିବ । ଅନୁ ବୁକୁ ଧଡ଼ଧଡ଼ କମ୍ପିଲା । ସେ ଉଠି ବସିଲା । କିଛି କହିଲା ନାହିଁ ।

ଶୁବ ଆସ୍ତେ ବିକାଶ ବି ବସିଲା । ଘୁଞ୍ଚି ଆସିଲା ଅନୁ ପାଖକୁ, ତାକୁ ବାହୁରେ ବେଢ଼େଇ ନେଲା ବୁକୁ ଉପରକୁ । ପିଠି ଆଉଁସି ଦେଇ ଫିସ୍‌ଫିସ୍ କହିଲା, “ଆମେ ଜଗୁକୁ ଫେରାଇ ଆଣିବାକୁ ହେବ । ଏଠିକି ନୁହେଁ ଏ ଆଇ ଏମ୍ ଏସ୍‌ରେ ଦାଖଲ କରିବାକୁ ହେବ ।”

ଅନୁ କାଠେଇ ଗଲା । “କାହିଁକି ?” ଆଶଙ୍କା ବୋଝରେ ନଇଁ ଯାଇଥିଲା ପ୍ରଶ୍ନଟି ।

“ବି ବ୍ରେଭ, ଅନୁ । ଆମର ଦୁର୍ଭାଗ୍ୟର ସୀମା ନାହିଁ । ଜଗୁକୁ ବୋନ୍ କ୍ୟାନସର୍ । ପାଞ୍ଚ ଷେଜରେ ଅଛି । ଇଲାକ୍ ଦରକାର— ଭଲ ହୋଇଯିବାର ବହୁତ ଚାନ୍ଦ ।”

ଅନୁ କେବଳ ଜୁହରେ ଝରିଗଲା ନୀରବ । ରାତିସାରା । ବିକାଶର ଚିନ୍ତାର ସୀମା ନାହିଁ ।— ସେ ବନ୍ଧା ପଡ଼ିଯାଇଥିବା ଶାର୍ଦୂଳ ପରି ଛଟପଟ ହେଉଥିଲା । ଭୟଙ୍କର କ୍ରୋଧରେ ନିଜ ହାତରେ ଘୁସି ମାରୁଥିଲା, ଅସହାୟତାରେ ସବ୍‌ସବ୍ କାନ୍ଦିପକାଉଥିଲା ।

“କାହିଁକି, କାହିଁକି ଆମକୁ ବଞ୍ଚିବାକୁ ଦିଆଯାଉ ନାହିଁ ? କାହିଁକି ଗୋଟାଏ ମାଦଳକୁ ଆମ ବେକରେ ଓହଲେଇ ଦେଇ ଅପତ୍ୟ ନାଁରେ ଛଟପଟ କରୁଛି ? ଏଭଳି ଆମେ ବଞ୍ଚିବାର ଅର୍ଥ କ’ଣ ? ଜଗୁ ବଞ୍ଚିବାର ଅର୍ଥ କ’ଣ । କ’ଣ ହବ ସେ ବଞ୍ଚ ରହିଲେ । ଆମର ପରମାୟୁ ତ’ ଜଳିଯାଉଛି । ଏଭଳି ଆଉ କେତେ ଦିନ ? ବୋଧହୁଏ ପ୍ରଥମେ ମୁଁ ହିଁ ମରିଯିବି । ତା’ପରେ ଅନ୍ନ କ’ଣ କରିବ, ସେ ଅଥର୍ବ ପିଣ୍ଡଟିକୁ ନେଇ ? ସେ ବି ହୁଏତ’ ସମ୍ଭାଳି ନପାରି ଦିନେ ଟଳିପଡ଼ିବ । ସେଇଠୁ । ସକାଳୁ ଜଗୁର ଚୋବାଳି ଶୁଣିବାକୁ କେହି ନଥିବେ । ସେ କିଛି କଦର୍ଥନା ଭୋଗିଲା ପରେ ହୁଏତ ଅସନା ମସନା ଭିତରେ ଭୂଇଁରେ ପଡ଼ିରହିବ ନିର୍ଜୀବ ।—

ଛାଟ ମାରିଲା ପରି ସେ ଉଠିପଡ଼ିଲା ଶେଯରୁ । ଝଙ୍କା ବାଟେ ବାହାରକୁ ଚାହିଁ ରହିଲା । ଓଦା ଓଦା ପବନ ତା ମୁହଁ ଦେହରେ ବାଜି ବାମ୍ଫ ହୋଇଗଲା— କିଛି ଉତ୍ତାପ କମିଗଲା ।

“ଡକ୍କର ମାଲହୋତ୍ରା ଖୁବ୍ ବୁଝିପାରେ । ଭଲ ନାଁ ଅଛି, ସେ ଯେଉଁ ନ୍ୟୁ ଜେନେରେସନ୍ ଡ୍ରଗ୍ କଥା କହୁଛି ସେଇଟା, କହିଲେ ସେ ମଗେଇ ଦେବ । ଗୋଟାଏ କୋର୍ସକୁ ଲକ୍ଷେ କୋଟିଏ । କେତେ କୋର୍ସ ଲାଗିବ ସେ କହିପାରିବ ନାହିଁ ।— ସବୁ ଡିପୋଜିଟ୍ ସରି ଯାଇପାରେ— ସେ କହୁଛି ଯେ ଔଷଧ ନିଶ୍ଚୟ କାମ କରିବ । ନ କରି ବି ପାରେ ।— ଯଦି ଧରାଯାଉ କାମ କଲା, କ’ଣ ହବ ? ଏବର ଅବସ୍ଥାଟା ହିଁ କାଏମ୍ ରହିବ । ଯା’ର ତ ଆଉ ପରିବର୍ତ୍ତନ ନାହିଁ କି ପ୍ରତିକାର ନାହିଁ ! କେନ୍ଦ୍ରସର ଭଲ ହେଲେ ବି କ’ଣଟାଏ ତାମେଜ୍ କରି ଦେଇଯିବ ହୁଏତ !”

ବିକାଶ ଭିତରେ କେତେ କ’ଣ ସବୁ ଓଲଟ ପାଲଟ ହୋଇଯାଉଥାଏ । ବିକାଶ କାନାଡା ଯିବାକୁ ସବୁ ଛିର ହୋଇସାରିଥିଲା । ସେଇଠି ହୁଏତ ତା’ର ରହିଯିବାର ସୂଚନା ମିଳୁଥିଲା । ଅନେକ ସ୍ଵପ୍ନରେ ଉଡୁଚୁଡୁ ହେଉଥିଲା ବେଳେ ଛ’ମାସ ପରେ ଅନ୍ନ ଆଉ ତା’ର ସନ୍ତାନକୁ ନେବା ପାଇଁ ଯୋଜନା କଲାବେଳେ, ହଠାତ୍ ସବୁ ଚୁର୍ମାର ହୋଇଗଲା । ଗୋଟାଏ ଧୂମକେତୁ ପରି ଏ ପକ୍ଷ ଆସି ସାରା ଆକାଶକୁ ସୋରା ସୋରା କରିଦେଲା ।— କେବଳ ଅନୁର ସହଯୋଗୀ ହେବା ପାଇଁ ସିନା ବିକାଶ ସେ ଭାର ସମ୍ଭାଳୁଥିଲା, ନ ହେଲେ ସତ କହିବାକୁ ଗଲେ ଜଗୁକୁ ବହୁ ସମୟ ଧରି ଅନେଇ ରହିଲା ପରେ ତା’ ଚୁକୁ ଭିତରୁ ଗୋଟାଏ ଦୀର୍ଘଶ୍ଵାସ ବାହାରି ଆସିଛି ।— ହୁଏତ’ ସେ ଦୁଃଖ ମୁଣ୍ଡେଇ ଜଡ଼ିଥିବା ଅଥର୍ବଟି ପାଇଁ କିଛି ଦୟା, କିଛି ସହାନୁଭୂତି ଜଡ଼ିଛି, ସେମିତି ତ’ ଅନ୍ୟ ଯେକୌଣସି ପକ୍ଷଟିକୁ ଦେଖିଲେ ମଧ୍ୟ ହୋଇଥାନ୍ତା, ବଡ଼ଭାର କିନ୍ତୁ ସେ ଦୀର୍ଘଶ୍ଵାସରେ ରହୁଛି ବିମର୍ଷତା, ଅସହାୟତା, ଅଭିଶାପକୁ ବୋହିବାକୁ ବାଧ୍ୟ ହେଉଥିବାରୁ



ପ୍ରବନ୍ଧ ଜୋଧ ଓ ବିଦ୍ରୋହ । ତେବେ କେବେହେଲେ ସେ ଅନୁକୁ ଅନୁଭବ କରିବାକୁ ଦେଇନାହିଁ ଯେ ତା’ର ସନ୍ତାନ ପ୍ରତି ତା ମନରେ ବିତୃଷ୍ଣା ବା ଏକପ୍ରକାର ବୈରଭାବ ଛୁଟି ରହିଛି । ଅନ୍ତରାଳରେ ଆଜ ଅନୁର ଅଲକ୍ଷ୍ୟରେ ସେ ଉପାତ୍ତକର ଅନିଷ୍ଟ ଯେ ସେ କାମନା କରିନାହିଁ, ଏକଥା କହିହେବ ନାହିଁ । ଅନୁକୁ ନେଇ ସେ ତା’ର ଜୀବନ ଆରମ୍ଭ କଲାବେଳକୁ ହିଁ ଏ ଶତ୍ରୁ ଗ୍ରହ ଆସି ଗ୍ରାସିଗଲା । ସେମାନେ ସୁଖ କ’ଣ ଆଉ ଜାଣିଲେ ନାହିଁ । କେବଳ ଏଇଟାର ସେବା କରିବା, ତାକୁ ଟେକି ଟେକି କୁର୍ମ ହେବାରେ କ’ଣ ବାସ୍ତବ୍ୟ ବା ଦାମ୍ପତ୍ୟର ସୁଖ ସମ୍ଭବ ?- ନା’- ଜୀବନ ସମ୍ଭବ ?

ଚିଲଡ୍ରେନ୍ସ କେଆରରେ ପାଞ୍ଚବର୍ଷ ତାକୁ ଛାଡ଼ି ଟିକିଏ ଖୁସିରେ ରହିଆସିଲା ବେଳକୁ, ଏ ତୃଥୀ ବିପତ୍ତି ଆସି ଗ୍ରାସିଗଲା । ବୋନ୍ କ୍ୟାନ୍ସରରେ ସେ କେତେଦିନ ଭୋଗିବ, କେତେଦିନ କ୍ୟାନ୍ସର ଖୁର୍ଦ୍ରେ ପହଞ୍ଚି ଦେବାକୁ ହେବ ଭାବି ବିକାଶ ଶକ୍ତି ଯାଉଥିଲା । କେତେ ସାଧାରଣ ସାମାନ୍ୟ ସୁଖ ସତେ ଅନୁକୁ ସାଙ୍ଗରେ ନେଇ ବଜାରକୁ, ପାର୍କକୁ, ବନ୍ଧୁମାନଙ୍କ ଘରକୁ ଯିବା । ରାତିରେ ମନ ହେଲେ ବାହାରେ ଡିନର କରି ଘରକୁ ଫେରିବା, ପରସ୍ପରକୁ ନିର୍ବିରୋଧ ଘନିଷ୍ଠ ଭାବରେ ପାଇବା ! ଗୋଟିଏ ସମୟରେ ବିଭାହେଲା ପରେ କେତେ ଅଜଗା ହୋଇଗଲା ବିନୁ ଆଉ ଅନୁର ଜୀବନ- ମୂଳ ଦୁଃଖ ହେଲା, କାହିଁ ରାଜକୁମାର, କାହିଁ ଜଗୁ, କାହିଁ ବିନୁ ଆଉ ଅଧିକା ପ୍ରସାଦ, କାହିଁ ହତଭାଗ୍ୟ ଆମେ !- ତଥାପି ଏ ପାଞ୍ଚବର୍ଷରେ ଯାହା ପାଇଛି ବିକାଶ ସେଥିରେ ସନ୍ତୁଷ୍ଟ । ଏତିକି ତ ଅବତଃ ମିଳିଲା । କିନ୍ତୁ ଏବେ ତ’ ବିପତ୍ତି ଆହୁରି ଭୟାନକ ରୂପରେ ଲେଉଟି ଆସୁଛି ! ଛାରିଖାର କରିଦେବ ଜୀବନ, ତିନିଟା ପ୍ରାଣୀ ଏକତ୍ର ଭୋଗିବେ ଅମାପ ଦୁଃଖ । ଏମିତି କଷ୍ଟ ନପାଇ ତିନିହେଁ ଏକତ୍ର ମରିଗଲେ କେମିତି ହୁଅନ୍ତା ? ଜୀବନ ଯଦି ବଞ୍ଚିବାର ଯୋଗ୍ୟ ନୁହେଁ ମରିଗଲେ କ୍ଷତି କ’ଣ ?- ବିକାଶର ଉତ୍ତେଜିତ ମନ ମଞ୍ଚରେ ତିନିଜଣ ଏକତ୍ର ମରିବାର ଯାବତୀୟ ଚିତ୍ର ଦିଶିଗଲା ଓ ମରିବାର ଯାବତୀୟ ଉପାୟ ସବୁ ମଧ୍ୟ ଦେଖାଗଲା ।

ଏମିତି ଏମିତି ସେ ବିଭାଷିକାମୟ ରାତିଟି ଠିଆରେ ପାହିଗଲା । ଅନୁ ବି ଶୋଇଚି କି ନାହିଁ କେଜାଣି । ସେ ପ୍ରଥମେ ଉଠି ବିକାଶକୁ ବାହାରକୁ ଚାହିଁ ଠିଆ ହେବାର ଦେଖିଲା । ଏତେ ସହଜ ଉଠିବା ବିକାଶର ଅଭ୍ୟାସ ନୁହେଁ ।- ସେ ସତରେ କେଡ଼େ ଦୁର୍ଲ୍ଲଭା ମୁଣ୍ଡରେ ଭରି କେତେ କଷ୍ଟ ପାଉଛି, ଅନୁ ପାଇଁ, ଜଗୁ ପାଇଁ । ଅନୁର ଆଖି ଭରିଗଲା । ନିଜେ ବିକାଶ ପିଠିରେ ହାତ ରଖି ଠିଆହେଲା । ବିକାଶ ଚମକିଲା ନାହିଁ, ଲେଉଟି ଚାହିଁଲା ନାହିଁ, ତାକୁ ସବୁଦିନ ଭଳି ବାହୁରେ ଜଡ଼େଇ ଧରିଲା ନାହିଁ ।

“ରାତି ସାରା ଶୋଇନା’ ତମେ ?”

କୌଣସି ଉତ୍ତର ନାହିଁ ।

“ଭାବିଲେ ଲାଭ କ’ଣ ? ଆମେ କ’ଣ ଆଉ କରିପାରିବା ? ଯଦି ତୁମେ ଯାହା କହୁଥିଲ ତା’ କରିବାକୁ ପଡ଼େ, ତା’ହେଲେ ଜଗୁକୁ ସେଇଠୁ ନେଇଆସିବା । ତେଣିକି ଆମ ଭାଗ୍ୟରେ ଯାହା ଆଉ ।” ଅନୁ ଆନୁ ଅ ଟିପି ଦେବାରୁ ବିକାଶ ବିରକ୍ତ ହେଲା ଭଳି, ‘ହେ’ କହି ବୁଲି ପଡ଼ିଲା ।

ଆନୁଅରେ ବିକାଶର ମୁହଁକୁ ଦେଖୁ ଅନୁ ପ୍ରାୟ ଚମକି ପଡ଼ିଲା । କେଜାଣି କାହିଁକି ବିକାଶ ତାକୁ ଭାରି ଭୟଙ୍କର ଦିଶିଲା । ବିକାଶ ଦୁଃଖରେ ଭାଙ୍ଗିପଡ଼ିଲା ବେଳେ ଆଉ ପ୍ରକାରେ ଦିଶେ, ସେତେବେଳେ ଅନୁ ତାକୁ ବୁକୁ ଉପରକୁ ଆଉଜେଇ ନେଇ ମୁଣ୍ଡ ଆଉଁସି ଦିଏ, କିନ୍ତୁ ସେଦିନ ସେ ନିଜେ ଭୟରେ ଘୁଞ୍ଚିଗଲା ପଛକୁ । ଏମିତି କ’ଣ ଦିଶୁଛି ବିକାଶ ? ଆଖି ଜଳୁଛି ତହତହ । ଗାଲ ପଣିଯାଇଛି । ମୁହଁ ଟାଣି ଯାଇଛି ଭସାବୁ ଭଳି । ବିକାଶ, ଆନୁଅଟା ଲିଭେଇ ଦେଲା । ପଛେଇ ଯାଇ ବିଛଣାରେ ଚାରିକାତ ମେଲେଇ କୁଡ଼େଇ ହୋଇପଡ଼ିଲା । ଡରିଲା ଡରିଲା ପରି ଅନୁ ଚାଲିଗଲା ବୈଠକ ଘରକୁ । ସେଇଠି ଚୌକିଟିରେ ବସି ଗାଲରେ ହାତ ରଖି ଆଖି ବୁଜିଦେଲା ।....

ବିକାଶ ସତେ ଆଉ କେତେକାଳ ଯୈର୍ଯ୍ୟ ଧରି ସମ୍ଭାଳିବ ! ସେ ବର୍ଷକ ଭିତରେ ବାପ ହେବାକୁ ଚାହୁଁ ନଥିଲା । ଅନୁକୁ ତର ସହୁ ନଥିଲା । ସେ ଚାହୁଁଥିଲା ଯେତେ ଚଞ୍ଚଳ ସମ୍ଭବ ବିକାଶକୁ ତା’ ସ୍ନେହର ଉପହାର ଦେବା ପାଇଁ, ସେ କି ଜାଣିଥିଲା ଏମିତି ଭାଗ୍ୟର ବିଫଳତା ସହିବାକୁ ହେବ ବୋଲି । ତଥାପି ବିକାଶ ଅନୁକୁ ଅତ୍ୟନ୍ତ ଭଲ ପାଇ ଆସିଛି । ତା’ ଖାତିରରେ ସେ ଜଗୁ ପାଇଁ କ’ଣ ବା ନି କରୁଛି । ସବୁବେଳେ ଅନୁକୁ ବଳ ଯୋଗେଇ ଆସିଛି ।- ‘ଚିଲ୍ଡ୍ରେନସ୍ କେଆର’ରେ ଦାଖଲ କଲାପରେ ଠିକ୍ ସମୟରେ ଖୁଆପିଆ କରି ବିକାଶ ଜୀବନ ସହିତ ସାଲିସ୍ କରିଆସୁଥିଲା । ଏବେ ପୁଣି ଏ ତୁଆ ବିପତ୍ତି ପାଇଁ ସେ ପ୍ରସ୍ତୁତ ନଥିଲା । ଅନୁ ଭିତରେ ଭିତରେ ସତ୍ତି ଯାଉଥିଲା, ବିକାଶକୁ ଗୋଟିଏ ଉପଯୁକ୍ତ ଦାୟାଦ ଦେଇ ନପାରି । ‘ଜଗୁ’ ତ’ ଏମିତି ହୋଇ ଜଗୁଲା, ତା’ ବାହାରେ ଅନୁର ଆଉଥରେ ମା’ ହେବାର ସମ୍ଭାବନା ଟିକକ ମଧ୍ୟ ପୋଛି ଦେଇ ଆସିଲା । -ଯାପରେ ବିକାଶ କେଉଁ ଯୁକ୍ତିରେ ଅନୁକୁ ଏପର୍ଯ୍ୟନ୍ତ ସମ୍ଭାଳି ଆସିଛି ସେ ହିଁ ଜାଣେ । ଅନୁ ବିକାଶର ମୁହଁକୁ ଦେଖିଲେ ହିଁ ତା’ ଭିତର ସବୁ ଜଳଜଳ ଦେଖିପାରେ- ଆଜି ବିକାଶର ସେ ଭୟଙ୍କର ମୁହଁ ଦେଖି ଡରିଗଲା ସତ, କିନ୍ତୁ ସେଭଳି ନି ହୋଇ, ଆଉ କ’ଣ ସତେ ହୋଇଥାନ୍ତା, ଏତେ ଧୋକା, ଧକା ଖାଇଲା ପରେ ।

ଅନୁର ବୁକୁଭରା ଦୀର୍ଘଶ୍ବାସ ବାହାରିଗଲା । ସେ ଆସ୍ତେ ଘୁଞ୍ଚିଗଲା, ସକାଳର ନିତ୍ୟକର୍ମ ପାଇଁ । କେତେବେଳେ ବିକାଶ ତା’କପେ ଚାହିଁବେ କିଏ ଜାଣେ ?-

ମଝିରେ ଦୁଇଦିନ ସେମାନେ ସାମ୍ବାସାମ୍ବି ହୋଇନାହାନ୍ତି । ହୁଏତ' ଚାହିଁ ନାହାନ୍ତି ହେବାପାଇଁ । ଯେ ଯାହା ଜଗତରେ ଆନମନା ବଞ୍ଚୁଥାନ୍ତି ଖୁବ୍ ଉଦ୍‌ବିଗ୍ନ ତଟସ୍ଥ ହେଲାପରି । ବିକାଶ ଯାଇଛି କେନସର ଡ୍ଵାର୍ତ୍ତରେ ଏଡ଼ମିଶନ କଥା ବୁଝିବାକୁ । ଅନୁ ଯାଇଛି ହିଲ୍‌ଚେୟାର ଆଉ ସାମୟିକ ଭାବରେ ଦିନକୁ ଦୁଇଘଣ୍ଟା କରି ଜଗୁର ଟେକପାଳ କରିବାକୁ, ଗୋଟିଏ ଲୋକ ବୁଝିବାକୁ ସେଇ ଚିଲ୍‌ଡ୍ରେସ୍ କେଆର ସଂସ୍ଥାକୁ ।

x

x

x

x

ରାତି ପାହିଲେ ଜଗୁକୁ ଆଣିବାକୁ ହେବ । ସେଥିପାଇଁ ତା' ପୁରୁଣା ବଖରାକୁ ଅନୁ ସଜାସଜି କରିଦେଇଛି । ଖାଇବା ଟେବୁଲ୍, ଟଏଲେଟ୍ କମୋଡ୍ ଆଦି ତଦାରଖ କରି ନେଇଛି । ଆସିଲେ ସେ କ'ଣ ଖାଇବ, କେମିତି ଖାଇବ ସେଥିପାଇଁ ବନ୍ଦୋବସ୍ତ ସରିଛି । ଇଉଡ଼ିକଲୋନ୍‌ରେ ଚାଦର, ଟାଫ୍‌ଲେ, ତକିଆ ଆଦି ସ୍ତ୍ରୋ କରାହୋଇଛି ? ସବୁ ସବ୍‌ସ୍ତ୍ରେ, ପୁଅ ଘରକୁ ଆସିବ— ହଉପଛେ ରୋଗିଣୀ, ପକ୍ଷୁ ତା ମୁହଁକୁ ଦେଖିଲେ ହିଁ ଅନୁ ସବୁ ଦୁଃଖ ଭୁଲିଯାଏ । ତା'ର ପକ୍ଷୀ ତାଙ୍କ ପରି ଶବ୍ଦ ଶୁଣିଲେ ତା' ଭିତରେ ଅନେକ ତାର ବାଜିଉଠି ।

ହଁ, ରାତି ପାହିଲେ ହିଁ ବିପତ୍ତିର ଦ୍ଵିତୀୟ ପର୍ଯ୍ୟାୟ ଆରମ୍ଭ ହେବ । ବିକାଶ ମନେ ମନେ ପ୍ରସ୍ତୁତ ହେଉଛି ତା'ର ମୁକାବିଲା କରିବାକୁ । ଏବେ ଜଗୁର ଓଜନ ପକ୍ଷିତ୍ରିଶ କେଜି । ତାକୁ ଚୌକିରୁ ଓହ୍ଲେଇବା ଓ ଟେକିବା ବେଳେ ବିକାଶକୁ ହିଁ ବ୍ୟାୟମ କରିବାକୁ ପଡ଼ିବ । କେନ୍ଦ୍ରର ଡ୍ଵାର୍ତ୍ତରେ ଭରି ହେଲେ ଅସୁମାରି ପଇସା ଖର୍ଚ୍ଚ ହେବ । ସେଥିପାଇଁ ସେ ବ୍ୟାଙ୍କ ଡିପୋଜିଟ୍ ସବୁ ଶୂନ୍ୟ କରିବାକୁ ପ୍ରସ୍ତୁତ ହେବାକୁ ପଡ଼ିବ । ଇଲାକ୍ ପରେ କ'ଣ ହେବ କିଏ କହିବ ? ହୁଏତ' ବିକାଶକୁ ସର୍ବସ୍ବାତ୍ତ ଖର୍ଚ୍ଚ କରିସାରି ସେ ଚାଲିଯାଇପାରେ କିମ୍ବା ସର୍ବସ୍ବାତ୍ତ କଲାପରେ ବି ତା' ଉପରେ ଆଜ୍ଞାବନ ଏଇଭଳି ସବାର ରହିପାରେ । ଅଥବା ଏମିତି ବି ହୋଇପାରେ ଯେ ଇଲାକ୍ ପରେ ଆଖି କାନ, ମସ୍ତିଷ୍କ ସବୁ ତାମେଇ ହୋଇଯାଇପାରେ । ଡେଣିକି କେବଳ ମାଦକଟିଏ ପରି ସେ ତା' ବେକରୁ ଓହ୍ଲି ରହିପାରେ । ଅନୁ ତ ନିଶ୍ଚୟ ଚାହିଁବ ନାହିଁ । କିନ୍ତୁ ଏଭଳି ବଞ୍ଚିବା ଅପେକ୍ଷା ସେ ଚାଲିଯିବା— ମାନେ... ଏଇ... ମରିଯିବା ଉଚିତ ନୁହେଁ କି ?... ଏବେ ତ ଏପରି ଚର୍ମନାଲ ରୋଗମାନଙ୍କର ମର୍ସକିଲିଂ ମଧ୍ୟ ସୁପାରିଶ କରାଗଲାଣି । ଆମର ଏଠି କେହି ରାଜି ହେବେନାହିଁ । ପ୍ରାଣ ଦେବାର ଅଧିକାର ଯାହାର ନାହିଁ, ସେ ପ୍ରାଣ ନେଇପାରିବ ନାହିଁ । ଏଇ ହେଲା ସେମାନଙ୍କର ଯୁକ୍ତି କିନ୍ତୁ ରୋଗ କଷ୍ଟରୁ ଉଦ୍ଧାର କରିବା ଯାହାର କର୍ତ୍ତବ୍ୟ, ସେ କ'ଣ ଏଭଳି ରୋଗରୁ ଶେଷ ନିଷ୍ପତି ଦେଇପାରିବ ନାହିଁ ? ମର୍ସ କିଲିଂ ଲାହିକି ନ ହେବ ଯେ ? ସେଥିରେ ଅସୁବିଧା କ'ଣ ? ଯଦି ସେଥିରେ ଘୋଷାରି ହୋଇ

ମରତା— କଷଣ କ୍ଷଣେ ପାଇଥାଏ, ତା’ ସହିତ ଯଦି ଆଉ କେହି ସେହି ଜୀବନ୍ତ ମରଣର କଷ୍ଟ ଭୋଗ କରୁଥାନ୍ତି, ସମସ୍ତଙ୍କୁ ଏଥିରୁ ଅବ୍ୟାହତ ଦେବାକୁ କ’ଣ ନିଷ୍ପତ୍ତି ନିଆଯାଇ ପାରିବ ନାହିଁ ?— ଏ ତ ପୁଅ ନୁହେଁ, ଆଜୀବନ ସାଧୁବାକୁ ଶତ୍ରୁ ଜନ୍ମିଛି— ସେ ଶତ୍ରୁ ! ଶତ୍ରୁକୁ ଆହୁରି ଭୟଙ୍କର !

ସକାଳ ନ’ଟା ବେଳେ ଅନୁ ବିକାଶ ଯାଇ ଚିଲ୍‌ଡ୍ରେନ୍‌ସ କେଆରରେ ପହଞ୍ଚିଲେ । ତାଙ୍କର ନର୍ସ ପ୍ରସ୍ତୁତ ଥିଲେ, ତାଙ୍କୁ ପାଛୋଟି ନେବାକୁ । କାଗଜପତ୍ର ପ୍ରସ୍ତୁତ ଥିଲା । ବିକାଶ ଲେଖାଲେଖି କଥା ବୁଝିବା ଭିତରେ ଅନୁ ଚାହିଁଲା ଜଗ୍ସ ପାଖକୁ ଯିବାକୁ । ସେମାନେ ତାକୁ ସେଇଠି ଅପେକ୍ଷା କରିବାକୁ କହି ଭିତରକୁ ଗଲେ, ଗୋଟିଏ ହିଲ୍ ଟେୟାରରେ ଯାହାକୁ ଆଣିଲେ ତାକୁ ଦେଖୁ ଅନୁ ଅବାବ୍ ହୋଇଗଲା । ଗୋରା ତକ୍‌ତକ୍ ମୁହଁ, ବାଳ କଟା ହୋଇ ବ୍ରସ୍ କରିବାରୁ ଚମକାର ମାନୁଥାଏ । ଖଣ୍ଡିଏ ନେଭିରୁ ଉଜ୍ଜର ବ୍ରସ୍‌ସାର୍ଟ ସେ ପିନ୍ଧିଥାଏ । ଗୋଡ଼ ଯୋଡ଼ିକ ବକା ହେଲେ ବି ବଳିଲା ବଳିଲା ପରି ସୁନ୍ଦର ଦିଶୁଥାଏ, ଖୁବ୍ ସଫା ପାଦଠାରୁ ମୁଣ୍ଡ ପର୍ଯ୍ୟନ୍ତ ।

ଅନୁ ସମ୍ଭାଳି ନପାରି ଠିଆହୋଇପଡ଼ିଲା । ତାକୁ ଦେଖୁ ଜଗ୍ସ ଉଛୁଳିଲା, କିନ୍ତୁ ଆଗପରି ସେମିତି ଆତୁର ହେଲା ନାହିଁ ମା’ ପାଖକୁ ଆସିବାକୁ । ସେ ତା’ ଦିକଡ଼ରେ ଚାଲିଥିବା, ନର୍ସ ହେଲପରୁକୁ ଚାହୁଁଥିଲା ବାରମ୍ବାର । ସେ କେମିତି ବୋଧେ ଜାଣିପାରୁଥିଲା ଯେ ସେମାନଙ୍କୁ ସେ ଛାଡ଼ି ଚାଲିଯାଉଛି । ବିକାଶ ଦସ୍ତଖତ କଲାବେଳେ ହାତ ଅଟକିଗଲା, ସେ ବି ଅବାବ୍ ହୋଇ ଚାହିଁରହିଲା, ହିଲ୍ ଟେୟାରରେ ବସିଥିବା ସେ ପିଲାଟିକୁ । ସେ ବି ଉଠିପଡ଼ିଲା । କିନ୍ତୁ ତା’ ଉପରେ ଆଖି ପଡ଼ିଲାମାତ୍ରେ ଜଗ୍ସ ଆଖି ତରାଟି ଥରଥର କମ୍ପିଲା । ନର୍ସଟି ତା’ ବୁକୁ ଆଉଁସି ଦେଇ କହିଲା, ‘କିଛି ନାହିଁ, ଜଗ୍ସ, କିଛି ଡରିବାର ନାହିଁ ! ଏଠି ଝିଟିପିଟି ନାହିଁ, ଅସପା ନାହିଁ । କିଛି ନାହିଁ । ଏଇ ମନ୍ତ୍ରି, ଏଇ ତାଡ଼ି !!

ଜଗ୍ସ ବିକାଶକୁ ଚାହିଁଦେଇ ପୁଣି ଠକ୍‌ଠକ୍ ଥରିଲା, ହାତଗୋଡ଼ ଜାକିଜୁକି ମୁଦା କରିନେଲା ।

ନର୍ସ ସକ୍ଷ୍ମ ଠିଆ ହୋଇ ବିକାଶକୁ ସାମ୍ନା କଲା ଭଳି ଭଙ୍ଗୀରେ କହିଲା “ସାର୍, ସେ ଆପଣଙ୍କୁ ଦେଖୁ ଏମିତି ଡରୁଛି । ମାତାମଙ୍କ ଭୁଲି ଆପଣ ଆସି ତା ସାଙ୍ଗେ ମିଶିଥିଲେ ଏମିତି ହୋଇ ନଥାନ୍ତା । ଜଗ୍ସ ଇଭ୍ ଭେରି ଇଣ୍ଟେଲିଜେଣ୍ଟ !— ସେ ଆମକୁ ଦେଖୁ ଦେଖୁ ଆମ ମନ କଥା ଜାଣିଯାଏ । ଖୁଆଇ ଦେଲାବେଳେ ଟିକିଏ ଅନ୍ୟମନସ୍ ହୋଇଗଲେ ସେ ମୁହଁ ଆଡ଼େଇ ରୁଷେ । ପଛଆଡୁ ପିଠିରେ ହାତ ରଖିଦେଲେ ସେ ଜାଣିଯାଏ ମୁଁ ତାକୁ ଗେଲ କରୁଛି ନା ରାଗୁଛି । ଆପଣଙ୍କୁ ଦେଖୁ ସେ ଖୁବ୍ ଡରି ଯାଇଛି । ଆପଣ ଟିକିଏ ଆଡ଼ ହୋଇଯାଆନ୍ତୁ । ମୋତେ ସମୟ ଲାଗିବ ତାକୁ ନମାନ୍ କରିବାକୁ । ଦେଖନ୍ତୁ

ତା'ର ଦେହସାରା ଓଦା ହୋଇଗଲାଣି ଝାଳରେ ।—

ଅନୁ ଆଶ୍ଚର୍ଯ୍ୟ ହୋଇ ନର୍ସକୁ ଚାହିଁଲା । ଲେଉଟି ପଡ଼ି ବିକାଶକୁ ଚାହିଁଲା । ବିକାଶର କପାଳରେ ଝାଳ ଟିକ୍ ଟିକ୍ କରୁଥିଲା, ସେ ତଳକୁ ଆଖି କରିନେଲା । ସେଇଠୁ ଉଠି ବାହାର ପିଣ୍ଡା ଆଡ଼େ ଦୋଷାଟିଏ ପରି ଆଡ଼ ହୋଇଗଲା !

ଅନୁ ଆଉ ନର୍ସ ମିଶି ଜଗୁକୁ ସାଷ୍ଟମ କରୁଥାନ୍ତି । ଅନୁ ଭିତରେ ଭିତରେ ଭାଗ ଭାଗ ହୋଇଯାଉଥାଏ । ତା' ହାତ ଅଟକି ଯାଉଥାଏ । ନର୍ସ ଅଳ୍ପ ହସି ଦେଇ କହିଲା, “ମାଡ଼ାମ୍, ଆପଣ ବ୍ୟସ୍ତ ହୁଅନ୍ତୁ ନାହିଁ ଛିଡ଼ା ହୁଅନ୍ତୁ । ମୁଁ ଜଗୁ କଥା ବୁଝୁଛି । ଆମେ ତାକୁ ଟିକିଏ ଫୁଲ ବଗିଚା ଆଡ଼େ ବୁଲେଇ ଆଣୁଛୁ । ସେ ବୁଝିଗଲେ ନେଇ ଆସିବୁ ।”

ଅନୁ ମହମ କଣ୍ଢେଇଟିଏ ପରି ଠିଆ ହୋଇଥାଏ । ତା'ର ଦି' ପାଖ ତରଳି ଯାଉଥାଏ ଉତ୍ତାପରେ ।— କ'ଣ ଦିଶିଲା ଜଗୁକୁ । ସେ କ'ଣ ବିକାଶକୁ ଅଟିହୁ ପାଇଲା । ନା' ତ' ବିକାଶ ବହୁବାର ଆସିଛି । ଜଗୁ ତା'ହେଲେ କାହିଁକି ଏମିତି ଡରିଗଲା ।— ଅନୁର ହଠାତ୍ ମନେପଡ଼ିଗଲା, ପାହାନ୍ତା ପହରର ସେ ଦୃଶ୍ୟ । ବିକାଶର ସେ ବିକଟାଳ ମୁହଁ ! ସେ ଆଖି, ଠାପୁଆଗାଳ, ବୁଡ଼ିଆ ଥୋଡ଼ି । ସତେବା ଆଉ କିଏ ! ଖୁବ୍ ଅଟିହୁ, ଭାରି ନୃଶଂସ, ଭୟାନକ !— କିନ୍ତୁ ବିକାଶ ତ' ଏବେ ବେଶ୍ ଦେଖାଯାଉଛି ।— ତେବେ ଏବର ଏ ଚେହେରା ତଳେ ଆର ଚେହେରା କ'ଣ ଲୁଚି ରହିଛି । ଜଗୁ କ'ଣ ତାକୁ ଦେଖୁପାରିଲା ଓ ଡରିଗଲା !

କ'ଣ କରିବ ଅନୁ ?— କ'ଣ ସେ କରିପାରିବ ସତେ ! ସେ ଉଭୟଙ୍କୁ ତା' ନରମ ପାପୁଲିରେ ଆଉଁସି ଦେବାକୁ ଚାହେଁ, ଦୁଇଫାଳ ହୋଇଯାଆନ୍ତା କି ସେ ? ଦୁଇଟି ଅଗ୍ନିରେ ଝାସ ଦେଇ ତରଳି ଯାଆନ୍ତା ! ନିଶ୍ଚିହ୍ନ ହୋଇଯାନ୍ତା । ସେ ନିରବ ଠିଆ ହୋଇ କେବଳ ବିଳମ୍ବୁଥାଏ । ଆହା ମୋ ଜଗୁ, ଆହା ମୋ ବିକାଶ ।

ସଂକଟ ଭାରରେ ନଇଁ ପଡ଼ୁଥାଏ ସେ ଦିନର ପୂର୍ବାହ୍ନ !!



## ଲଢ଼େଇ

ଦୁମକାଣି ବର୍ଷା ହେଇ ଛାଡ଼ି ଯାଇଥାଏ । ଭୂଇଁରେ ଟାଳ ଟାଳ ପାଣି । ପବନ ଓଦା ଓଦା, ବାମ୍ବୁଆ । ଚଳନ୍ତି ମେଘ ମଝିରେ ଦିପହରିଆ ଟାଣ ଖରା । ଗଛମାନଙ୍କରୁ ପାଣି ସାଙ୍ଗରେ ଟପ୍ ଟପ୍ ଝାଳ ନିଗିଡ଼ି ଯାଉଥାଏ । ଅସୁସ୍ଥ ଲାଗୁଥାଏ ସମସ୍ତଙ୍କୁ । ଏତେ ତାତିରେ ଅସରାଏ ପାଣି କୋଉଠିକି ଅଣ୍ଟିବ ? ତାତିଲା ତାଝାରେ ନଖ ଛିଣ୍ଡିତା ପାଣି ?

ଜଣକ ପଛକୁ ଜଣେ ସେମାନେ ଗୋଟିଏ ଧାଡ଼ିରେ ଠିଆ ହୋଇଥାନ୍ତି । ବର୍ଷା ବେଳେ ବି ସେମିତି ଠିଆ ରହି ଚିନ୍ତିଥିଲେ । ଏବେ ଖରାରେ ସେମାନଙ୍କ ଦେହରୁ ବାମ୍ବ ବାହାରୁଛି । କାହା କାହା ଦେହର ମସିଆ ଲୁଗାରୁ ଝାଳୁଥା ପୁରୁକୁଟିଆ ଗନ୍ଧ ବାହାରୁଛି ।

ସବା ଆଗରେ ବୁଢ଼ା ଜଣକ ମୁହଁରେ କେତେ ଦିନର ପାଟିଲା ରୁଡ଼ । ଅଣଓସାର କପାଳରୁ ଠାକୁଆ ଗାଲରୁ, ଗହୀର ଆଖି କୋଣରୁ ଝାଳ କି ଲୁହ କି ପାଣି ନିଗିଡ଼ି ଆସୁଛି, ଶିରାଳ ବେକ ଦେଇ ହାତୁଆ ବୁକୁ ପର୍ଯ୍ୟନ୍ତ । ସେ ସେମିତି ଛିର ହୋଇ ଠିଆ ରହିଛି, କେଜାଣି କାହିଁ ପଚାଶ ବର୍ଷ ହେଲା !

ତା ପଛକୁ ନୁଖୁରା ମୁଣ୍ଡ, ମେଲା ଦିହ ଦେଖେଇ, ନାହିଁ ତଳକୁ ଖସି ଯାଇଥିବା ଅଧା ପେଣ୍ଠ ପିନ୍ଧା, ନିଶ ଉଠିନଥିବା ପିଲାଟାଏ । ବୟସ ଦଶରୁ ପନ୍ଦର କ'ଣ ହେଇଥିବ । ତା ଆଖି ତଳେ ପୁଞ୍ଜି ପୁଞ୍ଜି ଝାଳ । ଓଠ ଶୁଖିଲା । ଡୋଳା ଯୋଡ଼ିକ ଡରିଲା ଡରିଲା ପରି ଜଳଜଳ । ଦାନ୍ତରେ ଚିରା କାନିଟାକୁ କାମୁଡ଼ି କନା ପିଣ୍ଡୁଳାଟିଏ କାଖେଇ ଡେଙ୍ଗା ହାଡ଼ୋଇ ସେ ଯେଉଁ ମାଇକିନାଟା ଠିଆ ହେଇଛି, ତା ଆଖି ଯୋଡ଼ିକ ତଳକୁ । ଚିରା ଶାଢ଼ୀର ରଙ୍ଗ କହି ହେବନି, ତା' ବୟସ ବି କହି ହେବନି । ସେ କାହିଁକି ମୁଣ୍ଡରେ ପଣତ ଦେଇ ଲୁଗା କାନି କାମୁଡ଼ି ଠିଆ ହେଇଛି, କାହିଁକି ଆଶୁଆଣି ଲୁଗା ତଳକୁ ସେମିତି ଚାହିଁ ରହିଛି କହି ହେବ ନାହିଁ । ଏମିତି ଏମିତି ତା ପଛକୁ ତା ପଛ ଜୟା ପିମ୍ପୁଡ଼ି ପରି ଲମ୍ବି ଯାଇଛି, ପୁଙ୍ଗୁଳା, ଧୋକଡ଼ା, ଭୋକିଲା ମଣିଷଙ୍କ ଧାଡ଼ି ।

କେହି କଥା କହୁ ନଥାନ୍ତି । କାହା ଦୃଷ୍ଟରୁ କଥା ବାହାରୁ ନଥାଏ । କେହି ଘୁଞ୍ଚୁ ନଥାନ୍ତି କେହି ଚକ୍କୁ ନଥାନ୍ତି କାହୁଁ ସରସର ପାଣିରେ ବତୁରି ଯାଇଥିବା ପାଦରୁ ଚେର ମାଡ଼ି ଯାଇଥାଏ ଭୂଇଁ ଭେଦି ରସାତଳ ଯାଏ ।

କିନ୍ତୁ ଏ ସମସ୍ତଙ୍କର ନାଁ ଅଛି । ତାଙ୍କ ବାପ ମା' ତାଙ୍କୁ ନାଁ ଧରି ତାକୁଥିଲେ । ତାଙ୍କର ଠିକଣା ବି ଲେଖାହେଇ ରହିଛି । ମୁକାମ, ମୌଜା, ଥାନା, ଜିଲ୍ଲା । ଏମାନଙ୍କର ଜାତି ଅଛି, ବେଉସା ଅଛି, ବିଲବାଡ଼ି ଘର ବି ଅଛି । ସବୁ ସକାରି ଖାତାରେ ।

ରତ୍ନବତୀ ଖରାରେ ଗଛପତ୍ର ଶିଝି ଯାଉଥାଏ । ବର୍ଷା ପାଣି ଶୁଖି ଯାଉଥାଏ । ଏମାନେ ଠିଆ ହେଇଥାନ୍ତି ମାଲେ ଥୁଣ୍ଡା ଗଛ । ତାଙ୍କ ବୁକୁ ବୁକୁ ହୁଏ ହୁଏ, ନିଶ୍ୱାସ ଚାଲୁଥାଏ, ଆଖିପତା ପଡୁଥାଏ ।

କେମିତି ସେ ଧାଡ଼ି ଲମ୍ବିଥାଏ କିଏ କହିବ ?— ସେଇ ବୁକୁ ବାବୁ କହିବ, ଯେ ଚିପ ମଡ଼େଇବା କାଳି ତବା ଆଉ ମାଳ ମାଳ ନାଁ ଗାଁ ଲେଖା ହେଇଥିବା ଖାତା ବିଡ଼ା ଧରି ବସିଥାଏ ।

ଉପର ପିଣ୍ଡାରେ ଖାଲି ଚୌକି, ଚୌକି ଉପରେ ଡ଼ଲିଆ । ଆଗରେ ଟେବୁଲ । ଟେବୁଲ ଉପରେ ଫୁଲଦାନୀ ।

ବୁକୁ ବାବୁ ଧଡ଼ପଡ଼ ଠିଆ ହୋଇପଡ଼ିଲେ । ବସିଥିବା ବେଞ୍ଚ ଉପରୁ । ହେଇ ବୋଧେ ବିଜେ ହେଲେ ମଣିମା । ସେଇ ତ’ ମାଲିକ । ସେଇ ସରକାର । ସେ ଚୌକି ଉପରୁ ଚାହିଁଲେ ଧାଡ଼ିବାନ୍ଧି ଠିଆ ହେଇଥିବା ପ୍ରାର୍ଥୀମାନଙ୍କୁ ।

ଉଠିପଡ଼ି କହିଲେ “ଭାଇ ଓ ଭଉଣୀମାନେ” କେହି ଜଣେ କୋଉଠୁ କରତାଳିଟିଏ ଦେଲେ । ଏକୃଷିଆ ପାରାଟିଏ ତେଣା ବାଡ଼େଇ ଉଡ଼ିଗଲା କାହିଁ ଦୂରକୁ । ସେ ପୁଣି ଦୋହରାଇଲେ, “ଭାଇ ଓ ଭଉଣୀମାନେ । ତୁମମାନଙ୍କ ପାଇଁ ସରକାର ଭାରି ଚିନ୍ତିତ । ତିନିମାସ ତଳେ ବଡ଼ି ପାଣିରେ ତୁମ ଗାଁ ଗଣ୍ଡା ଭାସିଗଲା । ଆହୁରି ଗାଁ ଭାସିଯାଇଛି । ଆଉରି ଭାସିଯିବ ମାନେ ଯାଇଥାନ୍ତା ହେଲେ ବର୍ଷା ହେଲାନାହିଁ । ବର୍ଷା ହେଲେ ସିନା ବଡ଼ି ହେବ । ବଡ଼ି ହେଲେ ଗାଁ ଭାସିବ ଆଉ ତୁମମାନଙ୍କୁ ସରକାର ସାହାଯ୍ୟ କରିବ ! ହେଉ ଯେତିକି ହେଲା ସେତିକି । ଏଣିକି ମରୁଡ଼ିକୁ ସର୍କାର ଅପେକ୍ଷା କରିଛନ୍ତି । ପୁଣି ଆଉବାରେ ସାହାଯ୍ୟ ବଢ଼ାହେବ । ତୁମମାନଙ୍କୁ ଯାହା ସାହାଯ୍ୟ ମିଳିବ ସେଥିରୁ ଅଧେ ନେଇ ସରକାର ଗୋଟିଏ ଜାତି କଲ୍ୟାଣ ପାଣି ଗଡ଼ିବାକୁ ଚାହାନ୍ତି । ହେଇ ତମ ଭିତରୁ ଜଣେ, ସେ ପାଣି ସମ୍ଭାଳିବେ । ସରକାରଙ୍କ ଆଦେଶ ହେଲେ ଖର୍ଚ୍ଚ ହେବ ।

ବାକି ଯେଉଁ ଅଧକ, ସେଥିପାଇଁ ମଧ୍ୟ ଆମେ ଏଇଠି ଚିନ୍ତା କରିଛୁ । ତୁମମାନଙ୍କ ପାଇଁ ବ୍ୟାଙ୍କ ଶାଖାଟିଏ ଖୋଲିଦିଆଯାଇଛି । ସେଇଠି ତୁମେ ତୁମ ଟଙ୍କା ଜମା ଦେଇଦେବ । ଯେତେବେଳେ ଚାହିଁବ ମିଳିଯିବ । ଚୋରି ତକାୟତିକୁ ଡର ନାହିଁ । ବଦଖର୍ଚ୍ଚକୁ ଡର ନାହିଁ । ଧାଡ଼ି ମଝିରୁ ଶୁଭିଲା “ଆମକୁ କେତେ ମିଳିବ ମୁଣ୍ଡପିଛା ?”

“କିଏ ସ୍ୱ ପଚାରୁଛି । ଏଠି କ’ଣ କେହି ତମ ପଇସା ଖାଇଯାଉଛି ? ତମକୁ ସରକାରୀ ହିସାବରେ ଯାହା ମିଳିବା କଥା ମିଳିବ । କିଏ ପଚାରୁଛି, ଅଫିସକୁ ଆସ, ତମକୁ ବୁଝେଇ ଦିଆଯିବ ।”

“ମୁଁ ସପନି ଗୋଛେଇତ ଗାଁ ପାଟପୁର । ସେ ଗାଁଟା ଆଉ ନାହିଁ । ନଇ ଖାଇଗଲା । ଆମେ କେଇମୁଣ୍ଡ ବଞ୍ଚିଯାଇଛୁ । ଖାଲି ମୁଁ ଜାଣିବାକୁ ପଚାରୁନାହିଁ । ଏଇଠି ସମସ୍ତେ ଚାହୁଁଛନ୍ତି ଜାଣିବାକୁ । ଆପଣ ଆଜ୍ଞା, ଏଇଠି କହିଦଉନାହାନ୍ତି ।”

ବାବୁ ପଛକୁ ଚାହିଁ ପଚାରିଲେ “ଏଇ ! କିଏ କିଓ ?” କାନକୁ କାନ ନଶ୍ଚୁରିଲା ପରି କଥା । ସେମିତି ତଳକୁ ଚାହିଁ ଉତ୍ତର “ପାଠ ଶାଠ ପଢ଼ିଚି, କିଛି କାମ ଧନ୍ଦା ନାହିଁ, ବାହାହୋଇ ବୁଲୁଚି ।”

“ଓ”

“ବୁଝିଲ ଗୋଛେଇତ ଏଠିତ ସରା ସମିତି ଚାଲିନାହିଁ । ଏଇଟା ସରକାରୀ ଦସ୍ତର । ଏଠି ଯେ ଯାହା କଥା କହିବେ । ପାଞ୍ଚ ପଚିଶକ କଥା କେହି ଜଣେ କହିବାକୁ ଏଠି ଠିକା ମିଳେନାହିଁ ।”-

“ସମସ୍ତେ ଜାଣିବାକୁ ଚାହୁଁଛନ୍ତି ।”

“ତମେ କେମିତି ଜାଣିଲ ? ସେମାନେ ଯଦି ଚାହୁଁଛନ୍ତି, ସେମାନେ ତାଙ୍କ କଥା ନିଜେ କହିବେ । ତମର ତାଙ୍କ ପାଇଁ ନେତାଗିରି କରିବାର କିଛି ଲୋଡ଼ାନାହିଁ ।”

ସମସ୍ତେ ନିଶ୍ଚଳ ଠିଆ ରହିଗଲେ । କ’ଣ ହବଟି ।

ଧାଡ଼ି ଭାଙ୍ଗି ସପନି ଗୋଛେଇତ ବାହାରି ଆସିଲା । କେଡ଼େ ସାହସ ସତେ ସେ ଟୋକାଟାର !

ମଲିଛିଆ ପୁରାପେଶ ଗୋଛି ଉପରକୁ ମୋଡ଼ା ହେଇଚି । ଖାଲି ପାଦ ଉପରକୁ ଖଣ୍ଡେ ଜାମା, ଠାଏ ଠାଏ ଚିରା । ତା’ ମୁହଁ ହାତୁଆ, ଆଖି ଗହୀର । ନିଶ ଦାଡ଼ି ଅସଜଡ଼ା । ନିଆଁରଡ଼ ପରି ଚାହାଣି ।

ସେ ସବା ଆଗକୁ ଆସି ବୁଲିପଡ଼ିଲା । ପାଟି କରି ପଚାରିଲା, “ତେମେ ଭାଇ କ’ଣ ପାଇବ ବୋଲି ଏଠି ଆସି ଠିଆ ହେଇତ ? ସରକାର ତମକୁ ବନ୍ୟା ସାହାଯ୍ୟ ଦେବାକୁ ପଇସା ପଠେଇଛନ୍ତି । କେତେ ପଇସା ନ ଜାଣିଲେ କେମିତି ହବ ?”

ସମସ୍ତେ ତାକୁ ଦେଖୁଥାନ୍ତି, ଶୁଣୁଥାନ୍ତି ହେଲେ କାହାରି ପାଟି ଫିଟୁନଥାଏ । କାହାରି ପାଦ ଚଳୁ ନଥାଏ ।

“କ’ଣ ମଉସା ତେମେ କେତେ ସାହାଯ୍ୟ ପାଇବ ଜାଣିତ ? କିଏ ଜାଣିତ ଭାଇ ମତେ ଟିକିଏ କହିଦିଅ । ସରକାରୀ ବାବୁ ତ’ କହିବେ ନାହିଁ । ଏଠି ସବୁ ସତ ହିସାବ ଦେଲେ ପଇସା ମିଳିବା କଥା । ମୋ ଘରେ ମତେ ଛାଡ଼ି ଆଉ ପାଞ୍ଚଜଣ । ସେ ସମସ୍ତେ ବନ୍ୟାରେ ଭାସିଗଲେ । ଘର ଭାସିଗଲା । ସରକାର କ’ଣ ଦେବେ ମୁଣ୍ଡପିଛା ?- ଘର ପିଛା ?”

କ’ଣ ହେଲା କେଜାଣି, ପୁଲିସ ଗାଡ଼ିଟାଏ ଆସି ପହଞ୍ଚିଗଲା । ତାଙ୍କ ହାକିମ ଜଣକ ସରକାରୀ ବାବୁ ସାଙ୍ଗେ କ’ଣ କଥା ହେଲେ । କିଛି ପତରା ଉତୁରା ନକରି ସପନିକୁ ସେମାନେ ଘେନିଗଲେ ।



ଗଲାବେଳେ ସପନି ପାଟି ଶୁଣେଇ କହିଲା “ମୁଣ୍ଡପିଛା ହଜାରେ, ଘର ପିଛା ପାଞ୍ଚହଜାର ଠିକଣା ହେଉଛି । କେହି ଛାଡ଼ିବ ନାହିଁ । ଆଉ ଏ ବାବୁ ପାଲରେ ପଡ଼ିବ ନାହିଁ । ପାଣି କଥା, ବ୍ୟାଙ୍କ କଥା ସବୁ ମିଛ । ତମକୁ ଭୁତେଇବା ପାଇଁ ବସିଛନ୍ତି ଏମାନେ । ଜମା ଟିପ ଟିହୁ ଦବନାହିଁ ସବୁ ପଇସା ଆଗ ହାତରେ ନ ପାଇବା ଯାକେ । ଦେଖ, ଭାଇମାନେ ତମକୁ ମୋ ରାଣ ।” ସପନିକୁ ଗୋଇଁ ମାରି ସେମାନେ ଗାଡ଼ି ଭିତରେ ପୁରେଇ ଦେଲେ । ଗାଡ଼ି ଚାଲିଗଲା ପରେ ସେ ଶବ୍ଦଟା ମଲା ପର୍ଯ୍ୟନ୍ତ ସେମାନେ କାନେଇଥାନ୍ତି । ସେଇଠୁ ସବୁ ନାରବ ହେଇଗଲା ।

ସତେବା କିଛି କୋଉଠି ଘଟିନାହିଁ ଏଇ ଜଙ୍ଗଲରେ ବାବୁ ଗଲା ଝାଡ଼ି କହିଲେ “ତା’ହେଲେ ସେଇଆ ହେଲା, ଅଧେ ଯିବ ପାଣିକୁ । ଆଉ ଅଧକ ବ୍ୟାଙ୍କକୁ । ତମରି ପାଇଁ ପରା ଆମକୁ ରାତିରେ ନିଦ ନାହିଁ ଦିବସରେ ଭୋକ ନାହିଁ । ଆସ ତା ହେଲେ...

“ଆମେ ଏବେ ଖାଇବୁ କ’ଣ ?”

ବାବୁ ପଢ଼କିନା ବୁଲିପଡ଼ିଲେ “କିଏ ସେ ପାଟିକଲା ?”

ସ୍ବରଟି ସବୁ ହେଲେବି ଭାରି ସ୍ବସ୍ତ । କାହିଁ କେତେଦୂର ଯାଏ ଶୁଭିଥୁବ । ମନେହେଲା ସେ ପ୍ୟାଣ୍ଟ ପିନ୍ଧା ଟୋକାର ସ୍ବର । ସେ ଦିଶୁଥିଲା ନିହାତି ଭୋକିଲା । ହୁଏତ କେତେଦିନ ହେଲା ତା ପେଟରେ ଅଳ୍ପ ପଡ଼ିନଥିଲା । ସେ ତା’ ଡରିଲା ଡରିଲା ଆଖିରେ ସେମିତି ଭଲଭଲ ଚାହିଁ ରହିଲା । “କିଏ ସେ କହିଲା କ’ଣ ଖାଇବ ବୋଲି ? ସେଇଆ ତ ସମସ୍ତଙ୍କ ପ୍ରଶ୍ନ, ମୋର ମୋ ଦପ୍ତରର ସରକାରଙ୍କର ତୁମ ସମସ୍ତଙ୍କର । ସେ ଠିକଣା କଥା ପଚାରିବି ! କିଏ ସେ ?”

କ’ଣ ହେଲା କେଜାଣି, ପାଞ୍ଚ ଛ’ ଜାଗାରୁ ଶୁଭିଲା ଆମେ ଏବେ ଖାଇବୁ କ’ଣ ?

“ସେଇ କଥା ତମେ ନ ପଚାରିଥିଲେ ମଧ୍ୟ ମୋ ଆତ୍ମା ମୁଁ କହିଥାନ୍ତି । ମୁଁ ସରକାର ହାକିମମାନଙ୍କ ସହିତ କଥାବାର୍ତ୍ତା ହେଉଛି । ମନ୍ତ୍ରୀଙ୍କ କାନକୁ ନେଉଛି । ସବୁ ରାଜି ଅଛନ୍ତି, ବହୁତ ପ୍ରଶଂସା କରିଛନ୍ତି ।”

ଖରା ବାଧୁଥିଲା । ଅଥୟ ଅସୁସ୍ଥ ଲାଗୁଥିଲା । ଆରେ ସେ କହି ଦଉନାହିଁ କାହିଁକି ? ଭୋକିଲା ମଣିଷ ଆଗ ଶୁଣି ଦିଅନ୍ତୁ ସେମାନେ କ’ଣ ଖାଇବେ । ଖାଇବା ନ ଖାଇବା ପଛକଥା ।

“ଏବେ ଯୋଉଆଡ଼େ ଦେଖ କିଛି କୋଉଠି ନାହିଁ । ବଡ଼ି ପାଣି ଘୁଷୁ ଯାଇଛି । ବାଲି କାଦୁଅ ମଡ଼େଇ ହେଇ ଯାଇଛି ଅନାବନା ଶାଗ ବଣ ଉପରେ । ନହେଲେ ବା କ’ଣ ଉପାୟ ଦିଶିଥାନ୍ତା । ବାଲି କାଦୁଅ ଖାଇ ନଇ ପାଣି ପିଇଲେ ତ ପେଟ ପୂରିବ ନାହିଁ ।”

ବାବୁ ମୁହଁରେ ହସ ଉକୁଟି ଉଠିଲା । “ସେଥିପାଇଁ ଆଗ ସରକାରୀ ଚାଉଳ ବୁଡ଼ା ଦୋକାନ ସବୁ ଦଶ କୋଡ଼ିଏଟା ଖୋଲି ଦିଆଯିବ । ସେଇଠି ନାହିଁ ନଥିବା ଶସ୍ତାରେ ଜିନିଷ ବିକାଯିବ ।”

“ପଇସା ?”

“ହଁ ପଇସା ମିଳିବ ! ତୁମକୁ ମୁଣ୍ଡ ପିଛା ଏଇନା ଦଶଟଙ୍କା ଦିଆଯିବ । ଆଜି ସନ୍ଧ୍ୟା ବେଳକୁ ବୁଢ଼ା ଚାଉଳ ଟ୍ରାକ୍ ପହଞ୍ଚିଯିବ । ତମେ ସେଇଠୁ ଏମିତି ଶାନ୍ତିଶୃଙ୍ଖଳା ରଖୁ ଯାହା ମିଳିବ କିଣିବ ।

“ଏ ପଇସା ତମକୁ ସହଜ ସୁଧରେ କରଜ ଦିଆଯିବ । ତମେ କାଲିଠୁ ଏ କାଦୁଅ ବାଲି ଗୋଡ଼ି ନେଇ ନଈ ବନ୍ଧ ବାନ୍ଧିବ । ହୁଡ଼ା ଟେକିବ । ସବୁଦିନ କାମ । ସବୁଦିନ ମଜୁରି । କରଜ ଶୁଝିଗଲେ ତମ ମଜୁରି ତମର । ଏ ବ୍ୟବସ୍ଥା ଚାଲିଲା, ତମର ନିଜ ବେଉସା ନ ଲାଗିବା ଯାଏ !”

ପୁଣି ହଲେ ହାତର କରତାଳି । ତେଣା ପିଟି ଗୋଟିଏ ପାରା ବାଲିକାଦୁଅ ଆଉ ଗୋଳି ପାଣି ପାରି ହେଇଯିବାର ଶବ୍ଦ ।

“ରହିବ କୋଉଠି ?— ହାଲୁକୁ, ଯୋଉ କେତେଟା ଗଛ ଦିଶୁଛି ତାରି ମୂଳେ ରହିଯିବ । ତମୁ ପାଇଁ ବରାଦ କରାହଉଛି । ସରକାରଙ୍କ ବିଶ୍ୱାସ ଜିଣିଲା ଭଳି କେହି ଗୋଟାଏ ମାତବର ଯୋଗାଣ ବେପାରୀ ଯୋଗାଡ଼ କରାହଉଛି । କାଗଜପତ୍ର କାମ । ଏଇ ହସ୍ତାଏ ଭିତରେ ହେଇଯିବ ।”

ନଥିପତ୍ର ଧରିଥିବା ଲୋକଟା ତପ୍ତର ହେଇଗଲା । ଏଣିକି ଖୁଦମୁଣ୍ଡି ଗୋଟେଇବାକୁ ପିମ୍ପୁଡ଼ି ଧାର ମାଡ଼ିଆସିବ ।

ବାବୁ ସବା ଆଗରେ ଥିବା ବୁଢ଼ା ପିଠିରେ ହାତ ଦେଇ ଆଗେଇ ଦେବା ଢଙ୍ଗରେ କହିଲେ “ତାଲ ମଉସା ଆଉ ବିଲମ୍ବ କାହିଁକି । ତମ ନାଁ କ’ଣ ?”

ପିଣ୍ଡା ଉପରୁ ଶୁଭିଳା । ଲଏ ହଉଛି ଧନି ଓରଫ ଧନେଶ୍ୱର ସାମନ୍ତ । ପିତା- ବୀରଭଦ୍ର ସାମନ୍ତ । ମୁକାମେ ପାଟପୁର । ଥାନା.....”

“ଆରେ ରହିଆ” ଗର୍ଜିଲେ ବାବୁ । “ତତେ କିଏ ପଚାରୁଛି । ହଁ ତା’ହେଲେ ଧନି ମଉସା ତମେ ଆରମ୍ଭ କରିଦେଲେ ଏମାନେ ସବୁ ତାଙ୍କ ଭାତିଆ ଦଶଟଙ୍କା ନେବେ । ବୁଢ଼ାଚାଉଳ କିଣିବେ । ପୁଣ୍ୟ କାର୍ଯ୍ୟରେ କାହିଁକି ଡେରି କରୁଛ ?”

“ବୁଢ଼ା କିନ୍ତୁ ଅମଙ୍ଗ । ସେ ବାବୁ ଆଖିକି ଚାହିଁ ଛେପ ଢୋକିଲା । କହିଲା ସେ ଯେଉଁ ଗୋଛେଇତ ଟୋକା କହୁଥିଲା ସେ କଥା କ’ଣ ? ଆମର ଥଇଥାନ ହବ ନା, ଆମେ ଖାଲି ମୂଳ ଖଟିବୁ ?” ଧାଡ଼ି ପଛରୁ କିଛି ମୁହଁ ଓହଟି ଚାହିଁଲେ । ‘ଗୋଛେଇତ’, ‘ଗୋଛେଇତ’, ‘ଗୋଛେଇତ’, ଶବ୍ଦ ତୁଣ୍ଡରୁ ତୁଣ୍ଡକୁ ଶେଷଯାଏଁ ପହଞ୍ଚିଗଲା । ସମସ୍ତେ ପୁଣି ଟାଣେଇ ଗଲେ ।

ବାବୁ ଉପରକୁ ମୁହଁକରି ଠୋ ଠୋ ହସିଲେ । “ଆରେ ସେଇଟା ବାୟାଟାଏ । ସେ ବାବୁ ଟୋକା କଥା କାହିଁ ଶୁଣୁଛ ମଉସା ? ସେ ଟୋକା ଏ ଦସ୍ତରକୁ ଆସି ତା ହାତ

ଖର୍ଚ୍ଚ ପାଇଁ ପଇସା ମାଗିଲା । ଏଠିତ ପାହି ପାହି ହିସାବ । କିଏ ତାକୁ ଦବ । କିଛି ନ ମିଳିବାରୁ ସେ ସେମିତି ଗୋଟେ ସୁଆଙ୍ଗ କଲା । ଏଇନା ପୁଲିସ୍ ତା କଥା ବୁଝୁଛି । ତମେ ଚାଲୁନା ମଉସା । ଏତେ ଲୋକ ଭୋକ ଉପାସରେ ଠିଆ ହେଇଛନ୍ତି । ତମେ ନଗଲେ ଆଡ଼ ହେଇଯାଅ ।”

ବୁଢ଼ାକୁ ଗୋଟାଏ ପାଖକୁ ଯେଲିଦେଇ ପିଲାଟାକୁ ଦୃଷ୍ଟି ନଦେଇ ସେ ମାଇପି ଲୋକଟା ପାଖେ ପହଞ୍ଚିଲେ । ଚାହିଁଗଲେ ଗୋଡ଼ୁ ମୁଣ୍ଡ ଯାଏ ।

ପିଣ୍ଡାରୁ ଶୁଭିଳା “ସୁଲ ଓରଫ ସୁଲକ୍ଷଣା ବେହେରାଣି ସ୍ବାମୀ.....”

“ଆରେ ରଃ ! ବାବୁ ବାବୁ ହଉଛି- ଆଛା ସେ କାଗଜପତ୍ର ନେଇ ତୁ ଚାଲିଆ । ଆରଟାକୁ କହ ସେ ଟଙ୍କା ନେଇଆସିବ । ଏଇଠି ବାଣ୍ଟିଦବା ।”

ବାଁ ହାତ ବୁଢ଼ା ଆଙ୍ଗୁଠି ମାନ ନୀରବ କଲା ବୋଲି ହୋଇ କାଗଜ ଉପରେ ମଡ଼େଇ ହେଇଗଲେ, ତାହାଣି ହାତରେ ଦଶଟଙ୍କି ନୋଟଟିଏ ଲେଖା ଧରି ସେମାନେ ଘୁଞ୍ଚିଗଲେ ଧାଡ଼ିଭାଙ୍ଗି ।”

ଅମଙ୍ଗ ହଉଥିବା ଦୋଦୋପାଞ୍ଚ ହଉଥିବା ମଣିଷ ସବୁ କିଛି ସମୟ ଉତ୍ତାରୁ ଠେଲି ହେଲେ ଆଗକୁ । ତୁଆ ଦଶଟଙ୍କା ନୋଟ୍ କଡ଼ କଡ଼ ବାବୁଥିଲା । ବାବୁର ଧଇର୍ଯ୍ୟ ମାନିବାକୁ ହେବ । ଶେଷଯାଏ ବିଚା ବିଡ଼ା ନୋଟ୍ ବଣ୍ଟା ହେଇଗଲା ।

“ଆସ ଭାଇମାନେ ତୁମ ପାଇଁ ଟ୍ରକ୍ ଆସିଯାଇଛି, ଏ ଦସ୍ତର ପଛପଟେ ଲାଗିଛି । ସେଇଠି ଚାଉଳ କିଲୋ ଦୁଇଟଙ୍କା ଉଣା । ବୁଢ଼ା ସେମିତି ଟଙ୍କାଏ ଉଣା ! ଆରେ ହେ ତୋପାନି ଏମାନଙ୍କୁ ନେଇଯା । ବୁଢ଼ା ଚାଉଳ କିଣେଇ ଦବୁ !”

କିଛି ଲୋକ ସେଇଆଡ଼େ ମୋହିଁଗଲେ । ଆଉ କିଛି ଯୋଉଠି ସେଇଠି ବସିଗଲେ ଏକଟିଆ ପୁଞ୍ଜି ପୁଞ୍ଜି । ହାତରେ ସେମିତି ସମସ୍ତଙ୍କର ଦଶଟଙ୍କି ନୋଟଟିମାନ ଧରା ହୋଇଥାଏ । ଯୋତାଏ ଟିପରେ ପିଲାଏ ପ୍ରଜାପତିର ଡେଣା ଧରିଲା ପରି ସେମାନେ ଧରିଥାନ୍ତି ।

ବାବୁ ପିଣ୍ଡା ଉପରକୁ ଉଠିଗଲେ । ପୁଣି କ’ଣ ମନ ହେଲା ଓହ୍ଲେଇ ଆସିଲେ । ଡାକ ପକେଇଲେ “ଆରେ ତାକୁଆ ! ସେ ଶାଢ଼ୀ ଗଣ୍ଡିରାରୁ ଖଣ୍ଡେ ଭଲ ଶୀଘ୍ର ଆମ ସୁଲକୁ ଆଣିଦେକୁ ।”

ପାଖ ଆଖରୁ ଦି ଚାରିଜଣ ସୁଲ ଆଡ଼କୁ ପାଖେଇ ଆସିଲେ । ବାବୁଟା କ’ଣ ଶାଢ଼ୀ ପିନ୍ଧେଇଲାଣି ସୁଲକୁ । ସେମାନଙ୍କ ତାହାଣି ଆଉ ଠାର ବାବୁ ଆଖିରେ ପଡ଼ିଗଲା ।

ଏଗୁଡ଼ାକୁ ମଲି ମୁଣ୍ଡିଆ ସିନା କହିବ । ହେଲେ ଏ ଶଳାକର ମଗଜରେ ମଜିଧୁଲି ନାହିଁ । ଏ ଶଳେ ସବୁ ବୁଝି ଯାଉଛନ୍ତି । ହେ !- ମାର ଗୋଲି । ଏଗୁଡ଼ାକୁ କିଏ ପଚାରେ...

ସୁଲ ଆଗରେ ଲୋଚାକୋଚା ଗୋଟେ ଶାଢ଼ୀ ଧରି ଡାକୁଆ ଠିଆହେଲା ।

“ଆଲୋ ନେ, ବାବୁ ଦଉଚିନି ପରା ।”

ସୁଲ ସେମିତି ତଳକୁ ଚାହିଁ ମୁଣ୍ଡ ହଲେଇ ନାହିଁକଲା । ବାବୁ ଠାରି ଦବାନ୍ତୁ ଡାକୁଆ ତା ହାତରେ ଶାଢ଼ୀଟା ଗୁଞ୍ଜିଦେଲା । “ଯା ଆଡୁଆଳ ଦେଖୁ ପିନ୍ଧିପକା” କହି, ବାବୁ ଆଉଥରେ ତାକୁ ଗୋଡ଼ରୁ ମୁଣ୍ଡଯାଏ ଚାହିଁଦେଇ ପାହାଚ ଚଢ଼ିଗଲେ ।

ଶାଢ଼ିଟା ସୁଲ ହାତରୁ ତଳେ ଖସିପଡ଼ିଲା । ସେ ଶୂନ୍ୟକୁ ଚାହିଁ ଠିଆ ହୋଇ ରହିଲା । ଲୁହରେ ବହୁରି ଗଲା ତା ମୁହଁ ।

ଧନି ସାମନ୍ତ ତା ପାଖକୁ ଆସି ଠିଆହେଲା । କେହି କାହାକୁ କିଛି କହିଲେ ନାହିଁ କିଛି ସମୟ ।

ଧନି କହିଲା, “ତୁ ନିଜକୁ ନିଜେ ସମ୍ଭାଳି ରହିବୁ । ଶୁକ ବେହେରା ତ’ ଆଉ ଆସିବ ନାହିଁ ।”

ସୁଲ କଇଁ କଇଁ ହେଇ କାନ୍ଦିଲା । “ମଉସା ମୁଁ ଆଉ କେବେ ତୁଆ ଶାଢ଼ି ପିନ୍ଧିବି ନାହିଁ ଲୁଗା ପୁଟୁଳାଟିକୁ ଦେଖେଇ କହିଲା, “ସେଇଦିନ ଯୋଉଦିନ ଘରଦ୍ୱାର ଉଜୁଡ଼ିଗଲା, ସେ ମୋ ପାଇଁ ଏ କଷ୍ଟା ଖଣ୍ଡ ଆଣିଥିଲା । ମତେ କହିଲା ରାତିରେ ସେଇଟା ପିନ୍ଧିବାକୁ । ମୁଁ ତାକୁ ବୋଧେଇ ଦେଲି । କହିଲି ସତାରିଯା । ଦିନ ଆଲୁଅରେ ଗାଧେଇ ପାଧେଇ ପିନ୍ଧିବି । ତୁ ଦେଖୁବୁ ।

ସୁଲ ପୁଣି କାନ୍ଦିଲା । ତା ଦିହସାରା ଲୁହ ଝରିଯାଉଥିଲା ।

“ସେ ରାତି ପାହିଲା ନାହିଁ ମଉସା । ମୁଁ ଆଉ ଏ କଷ୍ଟା ପିନ୍ଧି ପାରିଲି ନାହିଁ । ରାତି ଅଧରେ ବଢ଼ିପାଣି ମୋ ସଂସାର ଭସେଇ ନେଇଗଲା ।”

ଲୁଗା ବିଶାଟିକୁ ମୁହଁ ଉପରେ ମଡ଼େଇ କେତେବେଳ ଯାଏଁ ସୁଲ ଥରି ଥରି କାନ୍ଦୁଥିଲା ।

ଧନି ସାମନ୍ତ ପାଖକୁ ଡାକୁଆ ଆସି କହିଲା । “ବାବୁ ତକେଇଛନ୍ତି ଉପରକୁ ଆସ” । ଧନି ତାକୁ ଅନେଇଲା । କିଛି କହିଲା ନାହିଁ ।

“ଆରେ ଆସୁନା କାହିଁକି” ଡାକୁଆର ଡେଇଁ ସ୍ୱରରେ ସରକାରୀ ତଳବ ଶୁଣାଗଲା ।

ଧନି ସେମିତି ତାକୁ ଅନେଇ କହିଲା— “ବାବୁକୁ କହିଦିଅ ମୁଁ ଦଶଟଙ୍କା କରଜ ନେବି ନାହିଁ କି ଚିପଟିହୁ ଦେବିନାହିଁ ।”

ପାଖରେ ଥିବା ଲୋକେ ଶକ୍ତିଗଲେ । ଧନି ମଉସା ସତେ ଭାରି ଟାଣ ମଞ୍ଜର ମଣିଷ । ଦେଖୁ ଦେଖୁ ଆଉ ଦଶ କୋଡ଼ିଏ ଆସି ଘେରିଗଲେ । କେହି କେହି କାନିରେ ଗଣିଏ ଲେଖା ବୁଡ଼ା ବାନ୍ଧି ଆଣିଥିଲେ । କେତେ ପଇସା ଦେଇଥିଲେ କେଜାଣି !

ପାଖରେ ଜାମୁକୋଳି ଗଛମୂଳକୁ ସୁଲ ପହଞ୍ଚିଲା ପରି ଚାଲିଗଲା । ଆଉସବୁ ବି ସେଇଆଡ଼େ ମୁହାଁଇଲେ ।

ଧନି ସାମନ୍ତ ସବାଶେଷରେ ଘୁଞ୍ଚିଲା । ସୁଲକୁ ବାବୁ ଦେଇଥିବା ଶାଢ଼ୀ ଖଣ୍ଡ ପଡ଼ିରହିଲା । ଅଜାତି ଦରିଦ୍ର ମଣିଷଙ୍କ ଭିତରୁ କିଏ କେତେବେଳେ ସେ ଖଣ୍ଡ ଉଠେଇ ନେଇଗଲା ଜଣାପଡ଼ିଲା ନାହିଁ ।

ଜାମୁକୋଳି ଗଛମୂଳେ ଏଠି ସେଠି ସବୁ ବସିଗଲେ । ଦେଖୁ ଦେଖୁ ଖରା ମଉଳିଗଲା ସଞ୍ଜ ନଈ ଆସିଲା ନୀରବ ଛାଇ ଭଳି । କେହି କୁଆଡ଼େ ଯିବାକୁ ବାଟ ନଥିଲା । ଗାଁଗଣା ଘରଦ୍ୱାର ହରାଇଥିବା ଉଦ୍‌ବାସ୍ତୁ ମଣିଷମାନେ ଯିବେ ବା କୁଆଡ଼େ ?

ମାଛି ଅନ୍ଧାର ବେଳକୁ ଜଣେ କିଏ ଟାଉଟାଉ ସେଇଆଡ଼କୁ ଆସିବାର ଦେଖାଗଲା । ସେ ଆସି ଖଣ୍ଡେ ଦୂରରେ ଗୋଡ଼ ପରକେଟେଇ ଠିଆହେଲା । “ଆଉ ସବୁ କୁଆଡ଼େ ଗଲେ ?” ପଚାରିଲା ସେ । “ଯେ ଯାହା ଘରକୁ ପଳେଇଲେ ସେଇଠି ଚିରା ହେଁସ ମୁହଁରାରେ ରାତି ବିତେଇବାକୁ ।”

“ଏଠି ସବୁ ପାଟପୁରିଆ ମନ୍ଦା ପକେଇ ବସିବ— ତମର ଗାଁ ଉତ୍ତାନ ହୋଇଯାଇଛି ତେମେ ଯିବ କୁଆଡ଼େ ?— ମୋ କଥା ଜମା କେହି ଶୁଣିଲ ନାହିଁ । ଟିପ ଟିହ ମଡ଼େଇ ଦେଇ କିଛି ନବୁଝି ନଶୁଝି । ଆମେ ଏଇଠି ଶୁଣୁ ଶୁଣି ମରିବା । ଆମକୁ ଏମାନେ ମଜୁରି ଦେବା ବାହାନାରେ ଖତରା ଚାଉଳ ଦେବେ । ତାକୁ ଶିଝେଇ ଦି ଦିନ ଖାଇଦେଲେ ତେଣିକି ଦି’ ମୁହଁ ଫିଟିଯିବ । ଆମେ ଜାଣିଶୁଣି ଯଦି ମରିବାକୁ ଚାହିଁବା ଆମକୁ କିଏ ବଞ୍ଚେଇ ପାରିବ ? ମର, ମରିଯା ଶଳେ, ତମର ବଞ୍ଚିବାର ଅଧିକାର ନାହିଁ ।”

ସମସ୍ତେ ଜାଣିଲେ ଯେ ସପନି ଗୋଛେଇତ ସେମିତି ଝିଙ୍କାସୁଥିଲା । ନିଜକୁ ମିଶେଇ ସମସ୍ତଙ୍କୁ ।

ଧନି ସାମନ୍ତ ଆସ୍ତେ ଉଠି ଆସି ସପନି ପିଠିରେ ହାତ ରଖି ଠିଆହେଲା । “ତତେ ପୁଲିସ ବାଡ଼ିଆ ବାଡ଼େଇ କଲା କିରେ ପୁଅ ?” ସପନି ରାଗରେ ଫୁଁ ଫୁଁ ହେଲା । “ପାଟି ଫିଟେଇଲେ ତ’ ଶଳେ ବାଡ଼େଇବେ । ସେଥିରେ ଆଉ ତୁଆ କଥା କ’ଣ ଅଛି ।

ତଳେ ଲାତ ମାରି ଦାନ୍ତ ସନ୍ଧାରୁ ଖୁଙ୍କାରି ହେଲା “ଏ ଶଳାଙ୍କ ଅଫିସ୍ ଅଦାଲତ ନିଆଁ ଲଗେଇ ପୋଡ଼ିଦେବି । ଏ ଲାଞ୍ଛୁଆ, ଖତୁଆ, ବେଧୁଆ ମଣିଷମାନୁ ଗୁଡ଼ାକୁ ଜିଅନ୍ତା ଜାଲିଦେବି ।”

“ଅଧ ଧ ସପନି । ତୁ ଯେମିତି ହଉତୁ, ମୁଁ ବି ସେମିତି ହଉଥିଲି । ସେତେବେଳ କଥା ନିଆରା । ସେ ଲଢ଼େଇ ନିଆରା । ଏବେ ଶୁଣ । ଏମାନେ ସମସ୍ତେ ଭୋକିଲା । ଭୋକ ବିକଳରେ ତାଙ୍କୁ ବୁଦ୍ଧି ଦିଶୁନାହିଁ । ବୁଢ଼ା ଗଣେ ଲେଖାଁ ଧରିଛନ୍ତି । ପାଣିରେ ବଡ଼ୁରିଲେ ଖାଇବେ । ଏଇଠୁ ନଈବାଙ୍କ ଆଡ଼ିକି ଅଳ୍ପବାଟ ଗୋଟେ ଡାକବଜାର ଅଛି । ସେଇଠି ସେ କାଳର ଗୋଟେ କୁଅ ଅଛି । ଡାକବଜାରରେ ନିଧୁ ନାହାକ ମୋର ଚିହ୍ନ ।

ଏ ସମସ୍ତକୁ ସେଇଠିକି ନେଇଚାଲ । ସେମାନେ ଆଗ ସାଷ୍ଟାମ ହୁଅନ୍ତୁ । ତା’ପରେ କଥା ହବା । ମୁଁ କିଛି ନେଇନାହିଁ କି ଟିପଟିହୁ ମାରିନାହିଁ ।”

କଣ ମନକୁ ପାଇଗଲା ସପନିର କେଜାଣି ସେ ବୁଲିପଡ଼ି ଚାହିଁଲା ଧନି ସାମନ୍ତକୁ “ତେମେ ଟିପ ଟିହୁ ମାରିନ ମଉସା ? ଠିକ୍ ଅଛି ତାଲ ସେଇ ତାକବଜାଳକୁ ଯିବା ସେଇଠି ସେ ସାଇବ ଗଛମୂଳେ ବସି କଥାହବା ।”

ଧନି ସାମନ୍ତ କହିଲା “ଆରେ ସେ ସାଇବ ଗଛ ଯୋଉଦିନ ଲଗାହେଲା ମୁଁ ଥିଲି । ସେଠିକି ତାଲ, ସେ କଥା କହିବି ।”

ଅନ୍ଧାର ଘନେଇ ଆସିଲା ବେଳକୁ ସେମାନେ ସମସ୍ତେ ଏକାମୁହାଁ ବାହାରିଲେ । ଏତିକିବେଳେ ସେ ଅପିସ୍ ଭିତରୁ ଦୁଇଜଣ କିଏ ଆସିଲେ ତାଙ୍କଆଡ଼େ । ଟାଉଟାଉ ଆସି ଚାହିଁଲେ ଚାରିଆଡ଼କୁ । ଦବିଲା ସ୍ଵରରେ କହିଲେ, “ଏଠି ସୁଲ ବେହେରାଣି କିଏ ଅଛି- ବାବୁ ଡକେଇଛନ୍ତି ତାଲ ।” ଛପକିନା କ’ଣଟାଏ ପାରି ହୋଇଗଲା ସମସ୍ତଙ୍କ ଉପରେ । ଆଗମୁଣ୍ଡରୁ “କିଏସେ ବେ ସୁଲକୁ ତାକୁଟି ରାତିରେ” କହି ଝପଟି ଆସିଲା ସପନି । ତା ପଛକୁ ପଛ ଆଉ ଟୋକା ମେଝ ବାନ୍ଧିଗଲେ ।

ସେ ଦି’ଟା ପିଆଦା ଜନକନ ହେଲେ । ଜଣେ କହିଲା “କ’ଣ କାଗଜରେ ଟିପଟିହୁ ମାରିବାକୁ ଅଛି । ତା ଗେରସ୍ତ ମରିବା ବାବଦକୁ ତାକୁ ଟଙ୍କା ମିଳିବ ।”

ସପନି ଉହୁଙ୍କି ଆସୁଥିଲା । ତାକୁ ପଛ କରିଦେଇ ଧନି ସାମନ୍ତ ଆଗେଇ ଆସି କହିଲା “ସୁଲ ଆମ ଗାଁ ଝିଅ, ଗାଁ ବୋହୂ ! ସେ ରାତିରେ ଏକୁଟିଆ କୁଆଡ଼େ ଯିବନାହିଁ । ସେ ଆମ ପାଖରେ ରହିବ । ରାତି ପାହିଲେ ଦେଖିବା । ଯାଅ ସେଇଆ କହିଦେବ- ତାଲରେ ପିଲେ ! “ଭାରି ବହପ ତ ! ରହିଥାରେ ପୁଅ !” କହି ପିଆଦା ଫେରିଗଲେ । ବୁଢ଼ା ଧନି ସାମନ୍ତ ଗୋଟିଏ ଗୋଟିଏ ଆଗେଇଲା । ସୁଲକୁ ଘେରି ବାକି ସବୁ ଆଗେଇଲେ ଅନ୍ଧାରରେ ପାଣି ଖୋଜିବାକୁ ।

ବହୁରା ବୁଢ଼ାଗଣେ ଲେଖା ଖାଇ ସମସ୍ତେ ପଥର ଚଟାଣ ଉପରେ ମନ୍ଦେଇ ହେଇ ବସିଲେ । ଧନି ସାମନ୍ତ ଦି ଘଡ଼ି ଅନ୍ଧାର ପରେ ଉଇଁ ଆସିଥିବା ଜହ୍ନ ଆଡ଼କୁ ଆଙ୍କୁଠି ଦେଖେଇ କହିଲା- ସେଇଠି ସେ ସାଇବ ଗଛ ଠିଆ ହୋଇଥିଲା । ଏବେ ତା’ ଟେର ଦୋହଲି ଯିବାରୁ ଶୋଇଯାଇଛି । ସେ ଗଛଟା ନିଆରା.....

ଏଇ ବଙ୍ଗଳାରେ ସାଇବମାନେ ରହୁଥିଲେ । ଆମେ ସବୁ ସେତେବେଳେ ଟୋକା । ସାଇବକୁ ଦେଶରୁ ଡ଼ିବାକୁ ଲଢ଼େଇ ଚାଲିଥାଏ- ସେ ଲଢ଼େଇ ବି ନିଆରା ।....

ଶେଷକୁ ଗୋଟାଏ ରଙ୍ଗମୁହାଁ ସାଇବ ଏଠି ଥିଲା । ସେଇଟା ଟିକିଏ ଅଲଗା । ଆମକୁ ଚାହିଁ ହସୁଥିଲା, ପାଖକୁ ଡାକି ପିଚୁକି ଦେଉଥିଲା । ଚାରିଆଡ଼େ ଦିନେ ଗୋଇ ଶୁଭିଲା

ଯେ ସାଇବ ଶାସନ ସରିଗଲା । ସେମାନେ ପଳେଇଲେ । ସେ ଦିନଟା ମୋର ମନେ ଅଛି । ସେ ରଙ୍ଗମୁହାଁ ସାଇବ ନିକ୍ତେ ମାଟି ହାଣି ଗଛଟାକୁ ପୋତିଲା । ଆମେ ନଈ ଆଡ଼େ ଆସିଥିଲୁ । ଆମକୁ ଦେଖୁ ହାତ ଠାରି ଡାକିଲା । କ’ଣ ସବୁ ହିନ୍ଦୀରେ କହିଲା । ଆମ ସାଙ୍ଗରେ ଯାଇଥିଲା ଶୁରୁଯା, ଆମକୁ ବୁଝେଇ ଦେଲା— ସାଇବ ତା’ ଦେଶକୁ ଚାଲିଯିବ । ଏ ଗଛଟା ଥିଲେ ତୁମେ ତାକୁ ମନେପକାଇବ । ଏହାର ତାଳ ଜାକ ଲୁହଧାର ପରି ତଳକୁ ଗଡ଼ିଆସିବ । ଯା’ ନା କାନ୍ଦୁରା ଡ୍ରିଲୋ । ସାଇବ କହିଲା, ସେଦିନ ଅଗଷ୍ଟ ପଘର ତାରିଖ । ଭାରତ ସ୍ୱାଧୀନ ହବା ଦିନ ସେ ଗଛଟି ଲଗେଇ ଚାଲିଗଲା ।

ସୁକୁମାରିଆ ଗଛ ଏଠା ପାଣି ପବନରେ ସହଜେ ଉଧେଇ ପାରିନାହିଁ । ହେଲେ ତାକୁ ଦେଖିଲେ ଜଣାପଡ଼େ ସେ କାନ୍ଦୁଟି । ଚାରିଦିନ ତଳେ ଯେଉଁ ଝଙ୍କା ପବନ ହେଲା ସେଥିରେ ଗଛଟା ଚଳିପଡ଼ିଛି । ମୋର ବଳ ଥିଲେ ମୁଁ ତାକୁ ଠିଆ କରିଦିଅନ୍ତି । ପାଣି ଦେଇ ବଞ୍ଚେଇ ରଖନ୍ତି ।”

ସମସ୍ତେ ନିଶ୍ଚଳ ହେଇ ଶୁଣୁଥାନ୍ତି । ଜହ୍ନ ଉଠି ଆସୁଥାଏ । ସପନି ଠିଆହୋଇ ପଡ଼ିଲା । କହିଲା “ମଉସା ଚାଲ ସମସ୍ତେ ମିଶି ଗଛଟାକୁ ଠିଆ କରିଦେବା । ଆମେ ଏତେ ଲୋକ ଅଛୁ ଉଠ, ଉଠ, ଉଠ, କହି ସମସ୍ତେ ଛିଡ଼ା ହେଇଗଲେ ।

ଯାଇ ଗଛଟିକି ବେଢ଼ି ଠିଆହେଲେ । ତାର ପତ୍ର ଗୁଡ଼ିକ ସବୁ ସବୁ । ତାଳଗୁଡ଼ିକ ନହକା, ତଳମୁହାଁ ।

ମନେହେଲା ଧନି ମଉସାର ଆତ୍ମୀୟ କିଏ ଅସହାୟ ସେମିତି ଚଳିପଡ଼ିଛି । ତାକୁ ଟେକି ଠିଆ କରିବା ତାଙ୍କ ଧର୍ମ ।

କେହି କେହି ଯାଇ ତଳ ଆଡୁ ଟେକିଲେ । ସହଜ ନୁହେଁ ଗଛଟାକୁ ଟେକିବା । ସପନି କହିଲା “ମଉସା ଗୋଟେ ମୋଟା ଦଉଡ଼ି ହେଲେ ଏଇଆଡୁ ଅଧେ ଭିଡ଼ନ୍ତେ ଆଉ ଅଧେ ତଳୁ ଟେକନ୍ତେ । ସେ ଡେହୁଳିଗଛ ସରିକି ଅଣ୍ଟିଲା ଭଳି ଦଉଡ଼ିଟା ହେଲେ ହୁଅନ୍ତା ।”

ଧନି କହିଲା “ରଇଥା, ମୁଁ ଦେଖେ ।”

ସେ ତାକବଜାଳା ଆଡ଼େ ଯାଇ ଅଳ୍ପ ସମୟରେ ଫେରିଆସିଲା । କହିଲା “ଆସ ଏଇଠି ବିଜୁଳି ତାର ଆଉ ଖୁଣ୍ଟ କାମ ଚାଲିଛି । ମୋଟା ଦଉଡ଼ି ଦି ତିନିଟା ଅଛି । ନିଧି ନାହାକ ନୁହେଇ କରି ଦବ । ଯାଇ ଗୋଟାଏ ନେଇଆସ । ଦିଜଣ ଯାଅ ନହେଲେ ଆଣିପାରିବ ନାହିଁ ।”

“ଇସ୍ କେଡ଼େ ବଡ଼ ଦଉଡ଼ିଟାଏ ସତେ । ନ ହେଲେ କି ଏ ଗଛ ଉଠି ଠିଆହବ ?”

ଡେହୁଳିଗଛ ଗଣ୍ଠିରେ ଗୋଟାଏ ଘେର ପକେଇ ପାଞ୍ଚଜଣ ଧରିଥାନ୍ତି । ସାଇବ ଗଛର ସବା ଉପର ତାଳରେ ପାଣି ପକେଇ କୋଡ଼ିଏ ଜଣ ଡେହୁଳି ଗଛ ଆଡ଼ିକି ଟାଣି ଧରିଥାନ୍ତି । ତଳପଟୁ ମୋଟ ମୋଟ ତାଳ ତଳେ ବାକି ସବୁ କାନ୍ଧ ପଡେଇ ରହିଥାନ୍ତି ।

ଗୋଟାଏ ଗୋଟା ପାଇକଛା ଭିଡ଼ି ଆଗରେ ଠିଆହେଲା । “ମୁଁ ଏକାମ କରିଚି । ସମସ୍ତେ ଏକାଦମ୍ବରେ ଜୋର ନ ଲଗେଇଲେ କିଛି ହବନାହିଁ । ମୁଁ ଏଇ ଦଉଡ଼ି ଆଗରେ ରହିଲି । ମୁଁ କହିବି ହେଁସା- ତମେ ସମସ୍ତେ ଏକାଥରକେ ହେଁସା କହି ବଳ ଖଟେଇବ ।”

ଜହ୍ନୁ ଆଲୁଅ ଦୟ ଦୟ ଦିଶୁଥାଏ । ଶବ୍ଦ ଶୁଭୁଥାଏ ହେଁସା, ହେଁସା ।

ଗଛ କମ୍ପୁଥାଏ ରହି ରହି ଘୁଞ୍ଚୁନଥାଏ ।

କେତେବେଳେକେ ଜଣାଗଲା ଯେ ମାଟି କାମୁଡ଼ି ପଡ଼ିଥିବା ସ୍ଵାଭିମାନୀ ଗଛଟା ମୁଣ୍ଡ ଟେକିଲା । ସବୁ କାନ୍ଧରୁ ସବୁ ବାହୁରୁ ହାତ ମୁଠାରୁ ଶକ୍ତି ନିଗିଡ଼ି ଯାଇ ତାକୁ ଆଉଥରେ ଠିଆହୋଇ ବଞ୍ଚିବାକୁ ହୁଏ ଯୋଗେଇ ଦେଲା ।

ସେ ମୁଣ୍ଡ ଟେକିବାରୁ ସେମାନେ ସମସ୍ତେ ଆହୁରି ତେଜରେ ଜୋର ଲଗେଇ ଦେଲେ ।

ତେବେଳେ ଗଛରେ ଦଉଡ଼ିର ଘେର ଘୁଞ୍ଚିଲା । ଗଛ ଉଠିଲା ଉପରକୁ । ଜହ୍ନୁ ମୁଣ୍ଡ ଉପରେ ଝଟକୁଥାଏ । ଗଛ ସଲଖୁଗଲା । କାନ୍ଧ ପଡ଼େଇବା ଛାଡ଼ି ସମସ୍ତେ ଦଉଡ଼ିରେ ଗୁଞ୍ଜିହେଇ ଲାଗି ଯାଇଥିଲେ ।

ଧନି ସାମନ୍ତ ଗଛ ଗଣ୍ଠିରୁ ବାଲି ମାଟି ଦି’ହାତରେ ପୋଛି ଦେଉଥିଲା ।

ଗଛକୁ ସେଇଠି ସମ୍ଭାଳିବା ପାଇଁ ତା’ ମୂଳକୁ ଦମ୍ଭ କରିବାକୁ ହେବ । ଅଳ୍ପ କେତେଜଣ ଦଉଡ଼ି ଧରି ଠିଆ ହୋଇଥାନ୍ତି, ବାକି ସବୁ ମାଟି ଗଦେଇଲେ । ପୁଣି ଡାକବଜାଳାରୁ କୋଡ଼ି କୋଦାଳ ଆଣିଲା ଧନି ସାମନ୍ତ । ଭଙ୍ଗା ପାଚେରୀରୁ ମାଙ୍କଡ଼ା ପଥର ଭୁସୁଡ଼ି ପଡ଼ିଥିଲା । ତାକୁ ଆଣି ଗଛକୁ ବେଡ଼େଇ ଚାରିପ୍ରସ୍ଥ ପଥର ଚାନ୍ଦନୀ ଥୋଇ ଦେଲେ ।

ଗଛ ଠିଆହେବ ସିନା, ପବନ ସମ୍ଭାଳି ପାରିବ ନାହିଁ । ଏ ପଥର ସବୁ ଯୋଡ଼େଇ ଏକାଠି ନକଲେ ଗଛ ପୁଣି ଦୋହଲିଯିବ । ପୁଣି ଲୋଟିପଡ଼ିବ । କୋଡ଼ି କୋଦାଳ ଫେରେଇ ଦିଆଗଲା । ଦଉଡ଼ାଟା ସେମିତି ଗଛରୁ ଗଛକୁ ବନ୍ଧା ହେଇଥାଏ ।

ଜହ୍ନୁ ମହଲଣ ଧରିଆସିଲା । ଆରପଟେ ସିନ୍ଦୁରା ଫାଟି ଆସିଲା । ଗୋଟାଏ ନୀରବ ଶ୍ରମ ରାତି ପାହି ଆସିଲା ।

ଏତିକିବେଳେ ଝଡ଼ଦିଗରୁ ଗାଡ଼ି ଆଲୁଅ ଦିଶିଲା । ଗାଡ଼ି ଆଲୁଅରେ ଧୂଳି ପଟଳ ଦିଶିଲା । ଅତିହୀ ଲୋକ ସବୁ ଓହ୍ଲେଇ ପଡ଼ିଲେ । ଡାକ୍ତରୀ ଭିତରୁ ଲୁଜିପିନ୍ଧା ମଜହୁର୍ ପହିଲମାନ ଚାରିଜଣ ଠେଙ୍ଗା ହାତରେ ଖେପି ଆସିଲେ ।

ଗୋଟାଏ ଧଡ଼ିଆ ମଣିଷ ତାକୁ ବାଟ କଢ଼େଇ ଆଣିଲା । ସେ ବୋଧେ ପିଆଦା ଯେ ସଞ୍ଜବେଳେ ସୁଲକୁ ଡାକି ଆସିଥିଲା ।

“ହେଇ ହେଇ ସେ ବୁଢ଼ା- ସେଇ ଲିଡ଼ର । ଧନି ସାମନ୍ତ ।”

ଗୁଣ୍ଡା ପହିଲମାନ ବାଡ଼ି ବୁଲେଇ ପଶି ଆସିଲେ ।



କିଏ ଧନ୍ୟ ଖାଇ, କିଏ ମାଡ଼ଖାଇ କଣ ହେଲା ବୋଲି କହୁ କହୁ ସପନି ଗୋଛେଇତ, ଧର ଧର କହୁ କହୁ ସେଥିରୁ ଗୋଟାଏ ଧନି ସାମନ୍ତ ମୁଣ୍ଡରେ ଠେଙ୍ଗା ପିଟି ଦେଇଥିଲା ।

ସମସ୍ତେ ହାଉଳି ଖାଇ ତାକୁ ସମ୍ମାନିଲା ବେଳକୁ ଆଉ ଦୁଇଜଣ ସୁଲ ଆଡ଼କୁ କ୍ଷେପିଗଲେ । ସେତେବେଳକୁ ସମସ୍ତେ ଅଡ଼ିଗଲେଣି । ପହିଲମାନ ଗୁଣ୍ଡାକୁ ସେମାନେ ବେଢ଼ିଗଲେ । ମାଡ଼ିବସିଲେ । ହାତରୁ ଠେଙ୍ଗା ଛଡ଼େଇ ନେଲେ । ଧସ୍ତାଧସ୍ତି ହେଲା ଏବଂ ଜିପ୍ ଭିତରକୁ ସେମାନେ ଡେଇଁପଡ଼ି ଗାଡ଼ି ଛାଡ଼ିଦେଲେ । ଘୁଞ୍ଚି ଯାଉଥିବା ଗାଡ଼ି ଉପରକୁ ଟେକା ବୁଝି ହଉଥିଲା । ଧନି ସାମନ୍ତର ଲହୁଲୁହାଣ ଅବସ୍ଥା । ତା'ର ଆଖିପତା ପଡ଼ି ଆସୁଥାଏ । ଓଠ ଶୁଖି ଆସୁଥାଏ । ତାକୁ ପାଣି ଦିତୋକ ପିଆଇ ମୁହଁଟାକୁ ଧୋଇ ଦେବାରୁ ସେ ଟିକିଏ ସାଷ୍ଟମ ହେଲା ।

ତା' ମୁଣ୍ଡରେ ପୋତାକନା ମଡ଼େଇ ପଟି ଭିଡ଼ା ହେଇଥାଏ । ସେ ହାତ ଠାରିବାରୁ ସପନି ପାଖେଇ ଆସିଲା । ସେ କଣ କହିବାକୁ ଯାଉଥିଲା । ତାକୁ ବାରଣ କରି ଧନି କହିଲା-

“ଦେଖ ବାପା ଆମେ ଯାହା ଭୋଗିଥିଲୁ ତୁମେ ସେଇଆ ଭୋଗୁଛ ପଚାଶ ବର୍ଷ ପରେ । ସେଦିନର ଦୁଃଖ, କଷ୍ଟ, ଭୋକ, ଓପାସ ଅନ୍ୟାୟ, ଅନାଚାର ।” ... ପବନ ଅଣ୍ଟିଲା ନାହିଁ । ଅଟକି ଗଲା ।

“ସେମାନେ ପୁଣି ଆସିବେ । ଆହୁରି ଅନ୍ୟାୟ ହେବ । ଏକାଠି ଲଢ଼ିବ । ଆଉ ଏତେ ଶ୍ରମ କରି ଏ ଶୋଇପଡ଼ିଥିବା ଗଛକୁ ଟେକି ଠିଆ କରିବ । ବଞ୍ଚେଇ ରଖିବ । ଭାରତ ସ୍ବାଧୀନ ହେଲା ଦିନ ଏ ଗଛ ଲାଗିଥିଲା । ସେଇଦିନୁ ଏ ବୁଇଁର ପ୍ରାଣକଥା ଏଇ ଗଛ କହୁଛି । କେହି ଶୁଣୁନାହିଁ । କାନ୍ଦୁଛି । ତା ତାଳକୁ ଅନା ! କାନ୍ଦୁଛି ଏ ଗଛ ।”

ଧନି ସାମନ୍ତର ସ୍ବର ଧ୍ବମେଇ ଆସିଲା । କ'ଣ କେମିତି ତାଙ୍କର ପାଖକୁ ତାକୁ ନିଆହବ କିଏ ଯିବ । କିଏ ପଇସା ଦବ । କେମିତି ଧନି ବଞ୍ଚିବ । ଭାଲେଣି ପଡ଼ିଥାଏ । ସୁଲ କହିଲା । “ମୋର ଏ କଷ୍ଟାଖଣ୍ଡ ଅର୍ଶତୁଆ । ଏଇଟା ବିକିଦିଅ ।”

ସେ ଧନି ସାମନ୍ତର ମୁଣ୍ଡକୁ ତା' କୋଳରେ ଥୋଇ ବସିଥାଏ । ସକାଳ ପାହିଗଲା । ତେନ୍ତୁଳି ଗଛରେ ଦଉଡ଼ା ବନ୍ଧା ହୋଇ ରହିଥାଏ । ସାଇବ ଗଛର ତାଳ ଆସ୍ତେ ପବନରେ ଦୋହଲିଲା ।

ସପନି ଦି'ଜଣକୁ ପଠେଇଲା ଗୋଟେ ଦଉଡ଼ିଆ ଖଟ ଯୋଗାଡ଼ କରିବାକୁ । ସେଇଥିରେ ଧନି ସାମନ୍ତକୁ ବୋହି ନେଇଯିବେ ତାଙ୍କର ପାଖକୁ ।

ସୂର୍ଯ୍ୟ ଉଇଁ ଆସୁଥିଲା । ଜହ୍ନ ମଉଳି ଯାଇଥିଲା ।

ଆଉ ଖଣ୍ଡେ ଗାଡ଼ିରେ ସେମାନେ ଆସି ପହଞ୍ଚିଲେ । ପୁଲିସ୍ ଗାଡ଼ି, ସେଥିରେ ପଇସା ବଢ଼ା ବାବୁ ଆଉ ପୁଲିସ୍ ଥାଟ । ଖପ୍ ଖପ୍ ଡେଇଁପଡ଼ିଲେ । ମାଡ଼ିଆସିଲେ । ପୁଲିସ୍ ବାବୁ ଜଣକ ମୁହଁରେ ବୁଢ଼ା ଲଗେଇ କହିଲେ, “ତୁମମାନଙ୍କୁ ଦକ୍ଷା ଡକାଏଡ଼ି, ସରକାରୀ ସମ୍ପତ୍ତି ନଷ୍ଟ ଅଭିଯୋଗରେ ଗିରଫ କରାଯାଇଛି ।

ତୁମେ ଏ ସାଇବର ଗଛକୁ ତା ତେର କାଟି ତଳେ ପକେଇ ଦେଇଥିଲ । ତାକୁ ସରକାରୀ ଲୋକ ଦଉଡ଼ି ବାନ୍ଧି ଉଠେଇଲା ବେଳକୁ ତାକୁ ଲାଠିରେ ଆକ୍ରମଣ କରିଥିଲ । ତମ ଲାଠି ମାଡ଼ିରେ ଧନି ସାମନ୍ତର ମୁଣ୍ଡ ଫାଟିଯାଇଛି । ତମେ ସୁଲ ବେହେରାଣୀକୁ ବେଆଇନ୍ ଅଟକ କରି ରଖୁଛ । ତାକୁ ସରକାରୀ ଦସ୍ତରକୁ ଯିବାକୁ ଦେଇନାହିଁ ।

ତମେ କାଲି ସରକାରୀ କାମରେ ବାଧା ଦେଇଛ ।”

ସପନି ଗୋଛେଇତ ଗର୍ଜିଉଠିଲା । ମନେହେଲା ଷାଠିଏଟା ସିଂହ ଏକାଠି ଗର୍ଜି ଉଠିଲେ ସତ କହିବାକୁ ସାକ୍ଷୀ କେହି ନଥିଲେ ।

ଜହ୍ନ ଦେଖୁଛି ଆମୂଳ ତୁଳ । ସେ ଦୁର୍ବଳ ନିଷ୍ପତ୍ତ । ତାର ପାଟି ଫିଟିଲା ନାହିଁ । ସବୁ ହୁଏତ ବୁଝିଗଲା ସ୍ପଷ୍ଟ ଆଲୁଅରେ । କିନ୍ତୁ କହିପାରିଲା ନାହିଁ ଦେଖୁଡ଼ି ବୋଲି । କହିଲା ସମ୍ଭାଳି ଯା ଦେଖୁବା । ପଚାଶ ବର୍ଷର ମୁମୁର୍ଷୁ ଗଛ ଝାଉଁଳି ରହିଥିଲା । ତାର କୁହଧାର ପରି ଝରି ଆସୁଥିବା ତାଳ ଆଗରେ ବଡ଼ ବଡ଼ ଥୋପା ଲୁହ ଚଳମଳ ହେଲାପରି ଦିଶୁଥିଲା କାନ୍ଦୁଥିଲା ସାଇବରଗଛ ନୀରବରେ ।

ଥମ ଥମ ସକାଳ ଯୁଦ୍ଧ ପଡ଼ିଆ ପରି ଟାଣି ହେଇ ରହିଥିଲା ।

ଭୋକିଲା ହାତୁଆ ଝାଳ ସରସର ସପନି ତହକୁଥିବା ଆଖିରେ ଚାହିଁ ରହିଥିଲା ସୂର୍ଯ୍ୟକୁ । ତା’ ଶିର ଟଣିକି ରହିଥିଲା କପାଳରେ । ହାତ ମୁଠା କରୁଥିଲା, ଗୋଡ଼ଠୁ ମୁଣ୍ଡଯାଏ ସେ ଚାଟି ରହିଥିଲା ବିଜୁଳି ତାର ପରି ।

ପାଞ୍ଚ ସାତ ଜଣ ମାଙ୍କଡ଼ା ପଥରର ଚାନ୍ଦିନୀ ଉପରେ ଗଛ ଦେହରେ ବାହୁ ବେଢ଼େଇ ଠିଆ ହେଇଥିଲେ । ତାଙ୍କ ହାତରେ ଲାଠି ଚମକୁ ଥିଲା । ଆଖିରେ ନିଆଁ ତହକୁ ଥିଲା ।

ବନ୍ଧୁ ସୂର୍ଯ୍ୟ ମଝିରେ ଶୂନ୍ୟ ଆକାଶରେ ଧର୍ମ ଓହଳି ରହିଥିଲା ମୃତ ଅଜଗର ପରି ।



# ନିର୍ମାଣ

ଚତୁର୍ଦ୍ଦିଗରେ ଗୋଳିପାଣିର ସମୁଦ୍ର । ଆକାଶ ସାରା ପେକୁଆ, ବର୍ଷହୀନ, ନିସ୍ବନ୍ଦ ।  
ଖାଁ ଖାଁ ଶୂନ୍ୟତା, କେହି କୁଆଡ଼େ ନଥିବାର ନିଛାଟିଆ ପଣ । ଖରା ନାହିଁ, ବର୍ଷା ନାହିଁ,  
ପବନ ନାହିଁ । ଭାରି ଗୁମୁସ୍ତମିଆ ଧାନ ଉର୍ଦ୍ଧେଇଲା ପରି ପାଗ ।

ଜଣେ ଯାତ୍ରୀ । ଜଣେ ନାଉରିଆ । ଉଭୟଙ୍କ ଦେହରୁ ଝାଳ ନିଗିଡ଼ି ପଡୁଛି । ଉଭୟେ  
ନୀରବ । ଉଭୟେ କ୍ଳାନ୍ତ । ନାଉରିଆର କାଳିଆ କସରା ଝାମ୍ବୁରା ବାଳ, ଟାଆଁସା ବୁଡ଼,  
ଝାଳ ସରସର ରେଖାବହୁଳ କପାଳ । ଆଖିରେ କେଜାଣି କେତେ ଅଧୁମାରି ଅନୁଭବ,  
ଅସୁମାରି ଦୁଃଖ ଓ ନୀରବତା । ମେଲା ବୁକୁ ଶିରାଳ ବାହୁ ପାରିକଛା ମରା ହୋଇଥିବା  
ମସିଆ ପୁରୁଣା କୁଗା । ବୟସ ଅଯାଜ ପତାଶ ଉପରକୁ, କେଜାଣି କେତେ । ସେ  
ଆହୁଳା ଥୋଇଦେଇ କାତ ଧରି ଠିଆ ହେଇଛି । କାତ ମାରୁନାହିଁ । ନାଆ ବି ବୋଧହୁଏ  
ଚଳୁନାହିଁ । ଚଳିବ ତ' କୁଆଡ଼େ ଚଳିବ ? ଯୁଆଡ଼େ ଗଲେ ଏକା କଥା ।

‘ସେ ଯେଉଁ ଦୂରରେ ଧାଡ଼ିଏ ଗଛ ଦେଖାଯାଉଛି ସେଇଟା କ’ଣ ?’

‘ଧାଡ଼ିଏ ନୁହେଁ ଦୁଇଧାଡ଼ି ଗଛ । ଏସବୁ କର୍ଯ୍ୟାଗଛ । ପଶିମ ହୁଡ଼ାରେ ପନ୍ଦରଟା  
ଗଛ କୋଉକାକୁ ଠିଆ ହୋଇଛନ୍ତି । ଆଡୁଆ ଆଉ ଧାଡ଼ିଏ ଉତ୍ତର ହୁଡ଼ାରେ ଜାମୁଗଛ ।’

‘ଯିବା କି ?’

‘ନାଁ । କାତ ପାଇବ ନାହିଁ । ସେ ହୁଡ଼ା ମଝିରେ ପ୍ରତାପ ସାଗର, ଦେଢ଼କୋଶ  
ଆକ୍ରାନ୍ତରେ ବିଶାଳ ପଦ୍ମପୋଖରୀ ।’

ଯାତ୍ରୀ ଜଣକ ଉଜ୍ଜ୍ୱଳ ଚରୁଣ । ଗୋରା, ସୁନ୍ଦର ! ଚକ୍ ଚକ୍ ଆଖି । ଚକ୍ ଚକ୍  
ଦାଢ଼ । ଗହଳ କଳାବାଳ । ଗହଳ କଳା ନିଶ । ସେବତୀ ଫୁଲ ରଙ୍ଗର ସୋଟିଂ ସାର୍ଟ  
ଆଉ ମାଡ଼ି ମଜକି ପିନ୍ଧା ହୋଇଥିବା ଆକାଶୀ ରଙ୍ଗର ଜିନ୍‌ପ୍ୟାଞ୍ଜି । ହାତରେ କ୍ୟାମେରା ।  
ସାଙ୍ଗରେ ବଡ଼ ଧରଣର ଗୋଟିଏ ଚମଡ଼ା ମୁଣା ।

ଦୂରରୁ ଦିଶୁଥିବା କର୍ଯ୍ୟା ଗଛର ଧାଡ଼ିଟିକୁ ସେ ଦେଖୁଥାନ୍ତି, ନାଉରୀକୁ ନ ଚାହିଁ କଥା  
ହେଉଥାନ୍ତି । ଶେଷ ପ୍ରଶ୍ନର ଉତ୍ତର ଦେଲାବେଳେ ସେ ନାଉରୀର ମୁହଁକୁ ଦେଖି ଜାଣିଗଲେ  
ଯେ ସେ ଅକାତ କାତ ପାଣି ଉପରେ ଚଳମଳ ନାଆଟିଏ । ସେ ବୁଝିଗଲେ ।

‘ଆସ ମଉସା କ’ଣ ଟିକିଏ ଖାଇନେବା । କାତ ଟେକି ଆଣ ! ଆସ, ଏଇ ସାମ୍ବା  
ବାହୁଙ୍ଗାରେ ବସ ।’

ସେ ତାଙ୍କ ବ୍ୟାଗ୍ ଭିତରୁ ଦିଟା ପୁଡ଼ିଆ ବାହାର କଲେ । କିଛି ପରଠା, ଆଳୁଭଜା ଆଉ କଞ୍ଚା ପିଆଜ । ଗୋଟିଏ ବୋତଲ ପାଣି । “ତମେ ବାବୁ ଖାଇନିଅ । ମୋର ନ ହେଲେ ଚଳିଯିବ । ଏମିତି କେତେ ଦିନ ଚଳିଯାଇଛି ।”

“ନାଉଁ ନାଉଁ, ମୁଁ ଜାଣିକରି ଦି’ଜଣକ ପାଇଁ ଆଣିଛି ପରା । ଆସ, ସାଙ୍ଗ ହୋଇ ଖାଇବା ।”

ଧୀର ପାଣିରେ ନାଆ ହଲୁ ନଥାଏ । ପବନ ଚାଲୁ ନଥାଏ କୋଉଆଡୁ । ନାଉରିଆ ବାଁ ପାପୁଲିରେ ପରଠା ଦିଖଣ୍ଡ ଧରି ଚାହିଁ ରହିଥାଏ ଦୂରରେ ଦିଶୁଥିବା ଦରବୁଡ଼ା କନ୍ୟା ଗଛର ଧାଡ଼ିକୁ ।

ଆରଜଣକ ନୀରବରେ ଖାଉଥାନ୍ତି ଓ ଚାହୁଁଥାନ୍ତି, କେତେବେଳେ ଚିତ୍ର ଚହଲିବ, କଥା କହିବ ।

“ଧୋଇ ନିଅ ମଉସା । ତା ଉତାରୁ ତମେ ବହୁତ କଥା କହିବ । ମୁଁ ସବୁ ଶୁଣିବି । ସେଥିପାଇଁ ତ ମୁଁ ଏତେ ଦୂରରୁ ଆସିଛି ।”

ନୀରବରେ କଥା ମାନି ସେ ଅମଙ୍ଗ ହେଲାପରି ଅଳ୍ପ ଟିକିଏ ଚାଖୁଲା । ତା’ପରେ ଭଲ ଲାଗିଲା ନା କ’ଣ, ଭିତରେ ଶୋଇ ରହିଥିବା ଅଗ୍ନି ତେଜିଉଠିଲା ନା କ’ଣ ସେ ଚାରି ଗ୍ରାସରେ ଦି’ଖଣ୍ଡ ପରଠା ଖାଇଦେଇ ହାତ ଝାଡ଼ିନେଲା । ବୋତଲ ପାଣି ପ୍ଲାଷ୍ଟିକ୍ ଗିଲାସରେ ଢାଳିଲା ବେଳଠୁ ଚାହିଁ ରହିଲା । ବଢ଼େଇ ଦେଲାକୁ ଆଡୁରିଆ ହୋଇ ପିଇଦେଲା । ଆଉଥରେ ଭରିଦେଲାକୁ ପାଟି ଭିତରକୁ ଛାଟିଲା ପରି ଗୋଟାଏ ଢୋକରେ ସାରିଦେଲା । ମୁହଁରେ ଦେହରେ ପାଣି ଛିଡ଼ିକି ଗଲା । ସେ ବାଁ ହାତରେ ଓଦା ବୁକୁକୁ ଆଉଁସି ଦେଇ ଚାହିଁଲା ।

“ପ୍ରତାପ ସାଗର ପାଣିଟା ଏମିତି ନିର୍ମଳ, ଆଶ୍ଚ୍ୟ ପାଣିରେ ଠିଆ ହେଲେ ପାଦ ଦିଶୁଥିଲା । ଆଖୁଳାଏ ପିଇଦେଲେ ଆତ୍ମା ସନ୍ତୋଷ ହେଇଯାଉଥିଲା । ସେ ପାଣିଟା ତେବେ ଟିକିଏ ନିଆରା । ଖୁବ୍ କାକର । ଖରାଦିନେ ବି କାକର । ଆଉ ତାର ଗୋଟେ ବାସ୍ନା । ପଦ୍ମଫୁଲ ପରି । ତମେ ପିଇଲେ କହିବ ଯେ ପଦ୍ମଆ ଲାଗିଲା । ସେଇଟା ବାରି ଜାଣିଲେ ପଦ୍ମନାଡ଼, ପଦ୍ମ ଫୁଲର ବାସ୍ନା ।

“ସେଇ କନ୍ୟା ଗଛ, ଜାମୁଗଛ ବୁଦା ଭିତରେ ପ୍ରତାପ ସାଗର ଥିଲା ନା’ କ’ଣ ?”

“ଥିଲା କ’ଣ କହୁଛ ବାବୁ । ଏବେବି ଅଛି ନା । ଏ ଅସନା ପାଣି ଆଡ଼େଇ ଦେଲେ ପରା ପଦ୍ମ ପୋଖରୀ । ସେଇ ଜାମୁ ଗଛ ଧାଡ଼ିଠୁ ଲମ୍ବି ଯାଉଛି ଯେ ଆଉ ହୁଡ଼ାକୁ ଆଖି ପାଇବ ନାହିଁ ।”

ନାଉରିଆ ନାରବିଗଲା । ସେ ହୁଏତ ଏ ଗୋଳିଆ ପାଣି ତଳେ ବୁଡ଼ା ମାରି ଖୋଜୁଥିଲା କାହାକୁ । ତା ମୁହଁ ଉଜଳି ଉଠିଲା । ସ୍ୱର ଗହିରେଇ ଗଲା ।

“ମୋତେ କେହି ହେଲେ ଗୋବର୍ଦ୍ଧନ ବୋଲି ଡାକନ୍ତି ନାହିଁ । ମୁଁ ସମସ୍ତଙ୍କର ଗୋବରା । ସେ ବି ମୋତେ ସେଇଆ ଡାକୁଥିଲା....।”

“କିଏ ?”

ତମକିଲା ପରି ଗୋବରା ଆଖିମଟକା ପକେଇଲା । ଧରାପଡ଼ିଗଲା ପରି ଲାଜେଇଲା । କହିଲା “ଚାଲ ବାବୁ ପେରିଯିବା । ବଡ଼ ସଡ଼କ ଦାଣ୍ଡରେ ପହଞ୍ଚିବାକୁ ଡେଇଁ ବେଳ ଲାଗିଯିବ ।”

“ବୁଝିଲ, ଗୋବର୍ଦ୍ଧନ ମଉସା, ମୋ ନାଁ ହେଲା ପିତାମ୍ବର । ମତେ ବି ସେ ଆମେରିକା ଦେଶରେ ଡାକନ୍ତି ‘ପିଠାମ୍ ବେର୍’, ଆଉ ମଙ୍ଗରାଜକୁ କହନ୍ତି ‘ମେଙ୍ଗୋ ରାଜ୍’-।” ଯାତ୍ରୀ ଆମୋଦିତ ହୋଇ ହସିଦେଲେ । ନାଉରିଆ ବି କିଛି ଠଉରେଇ ନେଇ ହସିଦେଲା ।

ପିତାମ୍ବର କହିଲେ- “ଶୁଣ ଗୋବର୍ଦ୍ଧନ, ମୁଁ ପେରିବାକୁ ଚାହୁଁନାହିଁ । ମୁଁ ତୁମକୁ ଶୁଣିବାକୁ ଚାହୁଁଛି । ତୁମ କଥାରେ ସବୁ ଦେଖିବାକୁ ଚାହୁଁଛି ।” କୁହ, ତୁମର ସବୁ କଥା । ଏଇତ ଘଣ୍ଟାରେ ବାରଟା ବାଜି ନାହିଁ । ବହୁତ ସମୟ ଅଛି କହ । କିଏ ସେ ଯାହା କଥା କହିବାକୁ ଯାଇ ତମେ ରହିଗଲା ?”

“କଣ ଆଉ କହିବି ବାବୁ । ଦେଖୁଛ ତ’ ଏ ଗୋଳିପାଣିର ଅଲକ୍ଷଣା ସମୁଦ୍ର । କେହି କୁଆଡ଼େ ନାହିଁ । ଗହଗହ ଡାକୁଥିବା ପକ୍ଷୀଟିଏ ବି ନାହିଁ । ମୋ ଭିତରେ ବି ଏମିତି ସବୁ ବୁଡ଼ିଯାଇଛି । ଆଉ ଖୋଜି ଲାଭ କ’ଣ ? କେଜାଣି କେମିତି ପଦ୍ମପୋଖରୀ କଥା କହିଲା ବେଳକୁ ସେ କାଳ ସବୁ ମନେପଡ଼ିଗଲା ।..... ପଦ୍ମ ପାଖୁଡ଼ାରେ କେବେ ଆସ୍ତେ ହାତ ମାରିଛ ନା’ ବାବୁ । ଏ ସେମିତିଆ କଥା । ଭାରି ନରମ । ହେଲେ ତମେ ସମଝିଯିବ । ତମରି ବୟସର କଥା- ମୋର ନିଶଦାଢ଼ି ଉଠିବା ବେଳ କଥା !”

“କହ ମଉସା କହ ।”

“ଆମ ଗାଁଟା ହେ ସେଇ ତଳମୁଣ୍ଡରେ । ଆମେ ସବୁ ପଦ୍ମପୋଖରୀରେ ଗାଧଉ । ସେଇଠୁ ନେଇ ପାଣି ଖାଉ । ଗୋରୁଗାଈ ସୁଦ୍ଧା ସେଇ ପାଣି ପିଅନ୍ତି । ଆମେ ବି ପିଲା ବେଳେ ମୁହଁ ଲଗେଇ ଗାଈ ଭଳି ପାଣି ପିଇନ୍ତୁ । ଅମୃତ କୁଣ୍ଡରେ ମୁହଁ ବୁଡ଼େଇଲା ପରି ଲାଗେ ।... ହଁ ସେଇ କଥା କହୁଚି ପରା । ତା ନାଁ ଧୋବୀ... ସେ ସେମିତି ଧୋବ ଫରଫର ଗୋରା ବୋଲି ତାକୁ ସବୁ ଧୋବୀ ବୋଲି ଡାକୁଥିଲେ । ପିଲାଦିନ ଯାକ ଏକାଠି ଖେଳିନ୍ତୁ । ସେ ପଶ୍ଚିମ ହୁଡ଼ାରେ କନ୍ୟା ଗଛରୁ କନ୍ୟା ଖାଇନ୍ତୁ । ଜାମୁଡାଳକୁ ମୁଁ

ଉପରେ ଚଢ଼ି ଝୁଙ୍କିଦେଲେ, ତଳେ ଟପଟାପ କୋଳି ଝଡ଼ି ପଡ଼ୁଥିଲା । ଧୋବା ତା କାନିରେ ଗୋଟେଇ ନଈଥିଲା । ଏକାଠି ବସି ଖାଉଥିଲୁ । କାନିରେ କସ ଲାଗିଯିବାରୁ ସେ ଘରେ ଗାଳି ଶୁଣୁଥିଲା । ଥରେ ମାଡ଼ ଖାଇଥିଲା । ତା ଆରଦିନ ଯାଏଁ ତା ଗୋରା ପିଠିରେ ପାଞ୍ଚଆଙ୍ଗୁଳିଆ ନୋଳା ପାଟି ରହିଥିଲା । ମୁଁ ତାକୁ ଆସ୍ତେ ଆଉଁସି ଦେଲାବେଳେ ସେ ସେମିତି ପିଠି ଦେଖେଇ ବସିଥାଏ ।

“ମୁଁ ମାମୁ ଘରକୁ ପଳେଇଲି ବର୍ଷକ ପାଇଁ । ସେଇଠି ଗୋଟେ ଜଙ୍ଗଲ ସାଇବ ଘରେ ପିଅନ କାମରେ ଲାଗିଗଲି । ଭାରି ଖଟଣି । ବାବୁଆଣିଟା ଭଲ ଲୋକ ନୁହେଁ । ସେ ମୋରି ହାତରେ ସବୁ କାମ କରେଇଲା । ସବୁ ନିକୁଛିଆ କାମ ବି କରେଇଲା । ମୁଁ ଦିନେ ପଳେଇ ଆସିଲି । ଆଉ ଗଲିନାହିଁ । ହାତରେ କିଛି ପଇସା ଧରି ମୁଁ ଗାଁକୁ ଫେରିଆସିଲି । ଗାଁଟା ଯେମିତି ଥିଲା ସେମିତି । ହେଲେ ଧୋବାକୁ ଦେଖି ଚିହ୍ନିପାରିଲି ନାହିଁ । ତାର ଫଣଫଣ ମୁହଁ । ସାଇବାଣି ପରି ରଙ୍ଗ ଆଉ ଗଡ଼ଣ ଦେଖି ଥ’ ହେଇ ଠିଆ ହୋଇଗଲି । ତା’ଆଡ଼େ ବୋକାକ ପରି ଅନେଇବାର ଦେଖି ଧୋବା ହସିଦେଲା । ତା’ ଦାନ୍ତ ଓଠ ଏମିତି ସୁନ୍ଦର ବୋଲି ମୁଁ କେବେ ଜାଣିନଥିଲି ।....

“ଆଗଭଳି ସେ ମୋ ପାଖକୁ ଆସିଲା ନାହିଁ । ଲାଜ କଲା । ତା ପାଇଁ ମୁଁ ସହରରୁ ହିମସାଗର ତେଲଟା ନେଇ ଯାଇଥିଲି । ଦେଇପାରିଲି ନାହିଁ । କେମିତି କେଜାଣି ହୃଦ କରିପାରିଲି ନାହିଁ ।....”

ଗୋବରା ଏଇଠି ଅଟକିଗଲା କିଛି ସମୟ । କିନ୍ତୁ ତା’ ଆଖିରେ ସ୍ୱପ୍ନ ଚଳମଳ ହେଉଥିଲା । ସେ ଆସ୍ତେ ପୁଣି ଆରମ୍ଭ କଲା— “ସେଦିନ ସକାଳ ପହର ସୂର୍ଯ୍ୟ ଉଜ୍ଜିବା ବେଳ । ମୁଁ ପଦ୍ମପୋଖରୀ ହୁଡ଼ାରେ ହୁଡ଼ାରେ ଆସିଲା ବେଳକୁ ମୋଡ଼ ପାଖରୁ ମାଉପିଙ୍କର ଗାଧୁଆ ତୁଠ ଉପରେ ଆଖି ପଡ଼ିଗଲା । ତୁଠ ପଥର ଉପରକୁ ଧୋବା ଓଦାସରସର ହୋଇ ଉଠିଯାଉଥିଲା । ତା ଉପରେ ସୁନେଲି ଖରା ପଡ଼ୁଥିଲା । ତା ଦେହରୁ ମୁଣ୍ଡରୁ ପାଣି ଝରିପଡ଼ୁଥିଲା । ପିନ୍ଧା ଲୁଗାଟା ଲାଖି ରହିଥିଲା ତା ଦିହରେ । ସେ ସୁନାର ପିତୁଳା ପରି ଦିଶୁଥିଲା । ଦାଉ ଦାଉ କରୁଥିଲା ଅସ୍ୱରା ପରି । ପାଣି ଝରି ପଡ଼ୁଥିଲା ପାଣି ଉପରେ, ମୋତେ ଲାଗୁଥିଲା ସୁନା ରୂପା ମୋତି ମାଣିକ୍ୟ ଅଜାଡ଼ି ହେଇ ପଡ଼ୁଥିଲା ତା ଦେହରୁ ।”

ସେ ଆଉ ଆଗେଇ ପାରିଲା ନାହିଁ । ଆଗେଇବାର ପ୍ରୟୋଜନ ବା କ’ଣ ଥିଲା । ସବୁ ବୁଝାପଡ଼ି ଯାଉଥିଲା । ଏଇ ତ’ ସେଇ ଅନନ୍ତ କାଳର ପଦ୍ମପୋଖରୀ କଥା । ସହସ୍ର ପଦ୍ମ ଏକାଠି ଫୁଟିବା, ଆଉ ଆକାଶ ସାରା ପବନ ସେଇ ମହକରେ ବୋଝେଇ ହୋଇଯିବା କଥା ।

ଗୋବରା ଦେହସାରା ଶୀତଳଣା ମାରିଗଲା । ସେ କାହିଁକି କେଜାଣି ଟାଣେଇଗଲା । କହିଲା, “ଧୋବୀ ମୋତେ ଦେଖୁ ଚମକି ପଡ଼ିଲା । ଲୁଗାଟାକୁ ଏଣୁ ତେଣୁ ଟାଣି ସମ୍ଭାଳି ପାରିଲାନାହିଁ । ମୋତେ ଚାହିଁ ପୁଣି ପାଣିରେ ପଶିଗଲା । ବେକ ଯାଏଁ ବୁଡ଼ି ରହିଥାଏ । ମୁହଁଟା ସଜପୁଟା ପୁଲ ପରି ମୋତେ ଚାହିଁ ରହିଥାଏ ।... ମତେ ଏବେ ବି ଲାଗୁଛି, ଏ ଗୋଳିପାଣି ଆଡ଼େଇ ଦେଲେ ପଦ୍ମ ପୋଖରୀରେ ସେ ମୁହଁ ସେମିତି ପୁଟି ରହିଥିବ । ଚାହିଁଥିବ, ମୁଁ କେବେ ଆସିବି ।”

ସେ ବ୍ୟସ୍ତ ହେଇ ଠିଆହେଇ ପଡ଼ିଲା । କାତ ଆଡ଼ିକି ହାତ ବଢ଼େଇବାରୁ ଯାତ୍ରୀ ପୁଣି ତାକୁ ବାହୁଙ୍ଗା ଉପରେ ବସେଇ ଦେଲେ ।

“ତା’ପରେ କ’ଣ ହେଲା ?”

“ତେଣିକି ଆଉ କ’ଣ କହିବାର ଅଛି ବାବୁ । ଖରା ହେଲା, ବର୍ଷା ହେଲା ନାହିଁ । ଗଜା ମରୁଡ଼ିରେ ଫସଇ ଉଠୁଡ଼ିଗଲା । ଶୁଆ ଅଣ୍ଟରେ ଅଣ୍ଟେ ଧାନ ଫଳିଲା ନାହିଁ । ପଦ୍ମ ପୋଖରୀରୁ ହୁଡ଼ାକାଟି ପାଣି ନିଗାଡ଼ି ନେଲେ । ମହାଜନର ଖେତରେ ଧାନ ଫଳିଲା । ତାକୁ ଭୋକିଲା ଲୋକେ କାଟି ନେଇଗଲେ । ସେ ପୁଲିସ୍ ଲଗେଇ ବନ୍ଧେଇ ଦେଲା । ସମସ୍ତେ ଘୋସରା ହେଇ ଗଲେ ଫାଶିକୁ । ମାତ ଖାଇଲେ । ଧୋବୀର ବାପ ଭାଇକୁ ଜିହଲ ହେଇଗଲା... ଗୋଟେ କିଏ କୋଉ ଗାଁର ଆସି ଧୋବୀକୁ ତା’ ମା’ ପାଖରୁ କିଣି ନେଇଗଲା । ତା’ ମା’ କରଜ ଶୁଖିଲା ମହାଜନକୁ । ଗାଁ ଛାଡ଼ି ଚାଲିଗଲା ।

“ଗାଁ ଛାଡ଼ି ସମସ୍ତେ ଚାଲିଗଲେ । ମୋ ଜୀବନ ବି କେରା କେରା ହେଇଗଲା । ବାରବୁଲା ହେଇଗଲି । ରେଞ୍ଚା ଟାଣିଲି । ବିନା ଦୋଷରେ ଦଣ୍ଡ ଭୋଗିଲି । ମିଛୁଆ ଖରୁଆ ଲାଞ୍ଛୁଆ ମଦୁଆ, ଲଫଙ୍ଗାଙ୍କ ହାବୁଡ଼ରେ ପଡ଼ି ମୋ ଅନ୍ତପିତ ଦୁହିଁ ହେଇଗଲା । ମୁଁ ବି ଅସନା ମସନାରେ ପଶିଲି । ରୋଗବାଗ ହୋଇଗଲା । ମଲି ନାହିଁ । ସଂସାରରେ ଭଲ ଲୋକ ବି କାଁ ଭାଁ ଅଛନ୍ତି ବାବୁ । ଜଣେ ସେଥିରୁ ମୋତେ ଆଶ୍ରା ଦେଇ ରଖିଲେ । ମୁଁ ତାଙ୍କ ପାଇଁ ପ୍ରାଣ ଦେଇଥାନ୍ତି । ହେଲେ ତାଙ୍କ ଘରେ ଯମ ପଶିଗଲା । ତାଙ୍କ ଘରେ ବାସନ ମଜାଳି ମାଜକିନା ହାତରେ ବିଷ ଖୁଆଇ ବାପ, ମା’ ଓ ଝିଅ ତିନିଜଣକୁ ସେମାନେ ମରେଇ ଦେଲେ । ଏ ବାବୁ ଆଉ ଦିନଟେ ବଞ୍ଚୁଥିଲେ ସେମାନେ ସବୁ ଧରା ପଡ଼ିଥାନ୍ତେ । ବାସନ ମଜାଳି ମାଜକିନା ଉତାନ ହେଇଗଲା । ମତେ ଭିଡ଼ିନେଇ ସେମାନେ ବାଡ଼ିଆପିଟା କଲେ । ପକେଇ ରଖିଲେ ଭୋକ ଓପାସରେ, କ’ଣ ସବୁ କହି ମତେ ପାଞ୍ଚବର୍ଷ ଜେଲ୍ ଦେଇଦେଲେ । ସେ ଯମଦଣ୍ଡ କଥା କ’ଣ କହିବି । ମୁଁ ମନ୍ତ୍ରୀଙ୍କ ଉଆସରେ ମାଳୀ କାମ କରିଚି, ଅଫିସରଙ୍କ ଘରେ ବୋଲକରା କାମ କରିଚି । ଅଫିସରେ ଝାଡୁ ମାରିଚି । ଫେବୃରୀରେ ବୋଝ ବୋହିଚି । ମୁଁ ଜାଣେ ଏଠି ସବୁ କ’ଣ ହୁଏ । ମନ୍ଦିରରେ ରାତିଅଧରେ ଅଫିମଗୁଣ୍ଡ ବିକ୍ରିହୁଏ । ବୃଷଭ ପାଖରେ ମାଜକିନା

ମର୍ଦ ରାତି କାଟନ୍ତି । ଦିନକୁ ଦିନ ସମସ୍ତେ ଚୋର ହେଇଗଲେଣି । କିଏ ସାନଚୋର ତ' କିଏ ବଡ଼ ଚୋର ।..

“ବାରବର୍ଷ ପରେ ଫେରିଲି । ମୋ ଗାଁକୁ ଖୋଜି ପାଇଲି ନାହିଁ । କ’ଣ ଫେବୁରି ହବ ବୋଲି ଏ ଖଣ୍ଡ ମଣ୍ଡଳ ସବୁ ଜମି କମ୍ପାନୀ କିଣି ନେଇଛି । ସବୁ ଅପନ୍ତରା ଭୁଲ୍ ବୁଲିଲି । କାହାକୁ କୋଉଠି ଦେଖିଲି ନାହିଁ । ଏ କନ୍ୟା ଗଛ ଧାଡ଼ିକ ଆଉ ଜାମୁଗଛ ଦଶଟାରୁ ତିନିଟା ‘କେମିତି କେଜାଣି ବଞ୍ଚି ଯାଇଛନ୍ତି । ମୁଁ ସେ କନ୍ୟା ଗଛକୁ ଆଉଜି ବସିଲି । ଚାହିଁଲି ଆଗକୁ, ଯୋଉଠି ପଦ୍ମପୋଖରୀ ବିରାଜୁଥିଲା । ବେକାଏ କାଦୁଆ ମସିଆ ପାଣି ଏଠି ସେଠି । ମଝିରେ ସବୁ ଅନାବନା ଗଛ କେଡ଼େ ଅଲକ୍ଷଣା ଅସୁନ୍ଦର ଦିଶୁଥିଲା ମୋର ସୁନ୍ଦର ପବିତ୍ର ପିଲାବେଳ, ମୋ ଗାଁ, ମୋ ଦେଶ !”

“ମୋ ଭିତରୁ କୋହ ଉଠିଲା । ବାପା, ବୋଉ, ଭାଇ ସବୁ ମନେପଡ଼ିଲେ । ଧୋବା ଝଲମଲ ହେଇ ଦିଶିଲା । ମୁଁ ମୁହଁ ଘୋଡ଼େଇ ବହେ କାନ୍ଦିଲି । ସେଇଠୁ ଗଲି ବଡ଼ ରାତ୍ରା ଉପରେ ଛକ ମୁଣ୍ଡରେ ସେ ତୁଆ ଦୋକାନକୁ । ସେ ଏଇ ଅଞ୍ଚଳର ଚୋକା । ସାହାସ ବାନ୍ଧିଛି ଆଗକୁ । ଏଇଠି ପୁଣି ଗାଁଗଣ୍ଡା ହବ । ପ୍ରଳୟରୁ ଯେ ସବୁ ଉତୁରି ଆସିଛନ୍ତି, ସେ ସେମାନଙ୍କୁ ଏକାଠି କରୁଛି । ମତେ ଏ ନାଆ ଖଣ୍ଡ ଦେଇ ତମ ଭଳି ବଡ଼ବଡ଼ିଆଙ୍କ ସେବାରେ ଲଗେଇଛି । ମତେ ସେ ମୂଲ ଦିଏ । ତମେ ତାକୁ କ’ଣ ଦିଅ ମୁଁ ଜାଣେନାହିଁ । ମୁଁ ତା ପାଖରେ ରହିଗଲିଣି । ଗୋଟେ ବତାସି ଆଉ ଗୋଟେ ବଡ଼ି ପାରି ହେଲିଣି । ଯାଇ ନାହିଁ । ସେ ବି ମତେ ଛାଡ଼ୁନାହିଁ । କାହିଁକି ଜାଣିବ ?

“ରାତି ଦଶଟା ହେଇଗଲେ ଦୋକାନପତ୍ର ବନ୍ଦ ହେଇଯାଏ । ସବୁ ଶୂନ୍ୟଶାନ ହେଇଯାଏ । ସେ ମତେ ପାଖରେ ବସେଇ ରଖେ । ମଝିରେ ମଝିରେ ଗୋଟିଏ କଥା ପଡ଼େ । ସେ ବି ସେଇ ପଦ୍ମପୋଖରୀକୁ ଝୁରୁଛି । ସେ ବି ଏ ଗୋଳିପାଣିର ସମୁଦ୍ର ଦେଖୁ ଅକିଯାଇଛି । ହେଲେ ସେ ମୋଠୁ ଢେର ବେଶି ଜାଣେ ।

“ସେ କହୁଥିଲା କୁଆଡ଼େ ଉପରମୁଣ୍ଡରୁ ଗୋଳିପାଣି ବନ୍ଧି ଯାଏଁ ବ୍ୟାପି ଯାଇଛି । କହୁଥିଲା ଦିଲ୍ଲାରୁ ଭୁବନେଶ୍ୱର ସବୁ ଅସନା ଗୋଳିପାଣିର ଭଣ୍ଡାର । ସେଇଠୁ ଉଛୁଳି ଏ ସାରା ଦେଶ ଗୋଳିପାଣିରେ ବୁଡ଼ିଗଲାଣି । କହୁଥିଲା, ଆକାଶରୁ କେବେ ଗୋଳିପାଣି ବର୍ଷେ ନାହିଁ । ହେଲେ ସବୁ ନିର୍ମଳ ପାଣି ଏଇଠି ପଡ଼ି କାଦୁଆ ହେଇଯାଏ । ଆଇଁଷିଆ ପୋଚା ଗନ୍ଧାଏ । ‘ତା’ କଥା ମୁଁ ଜମ୍ମା ବୁଝିପାରେନାହିଁ । ତମେ ଅବା ବୁଝୁଥିବ । କହୁଥିଲା— ଏ ପାଣିରେ କୁଆଡ଼େ ଖାଲି କଙ୍କଡ଼ା ପଲପଲ ହଉଛନ୍ତି । ତାଙ୍କୁ ଭାରି ସୁହାଉଛି ଗୋଳିପାଣି । ସେମାନେ ଛପି ରହିଥାନ୍ତି । ଦିଶନ୍ତି ନାହିଁ, ବେଳ ପଡ଼ିଲେ ଜାବି ଦିଅନ୍ତି ତାଙ୍କର ସେ ବୁଢ଼ା ଗୋଡ଼ରେ । କହୁଥିଲା, ତାଙ୍କୁ ଅନାୟାସରେ ଚୋବେଇ ଯିବାକୁ



ପଲେ କୁନ୍ଦର ପଣି ଆସନ୍ତେ କି ? ସଫା କରିଦିଅନ୍ତେ କଳତାକୁ । କିନ୍ତୁ କୁନ୍ଦରକୁ କିଏ ପୁଣି ନିପାତ କରିବ ?....

“ଏମିତି ଖୁବ୍ କଥା ସେ କହେ । ହେଲେ ସବୁ କଥା ମୂଳରେ ସେଇ ପଦ୍ମପୋଖରୀ । ତମେ ବାବୁ କଥା ହେଲେ ତାକୁ ବୁଝିବ, ଆଉ ହୁଏତେବ ।”

“ଶୁଣ ଗୋବର୍ଦ୍ଧନ ମଉସା ! ତୁମର ସେ ଦୋକାନୀଟି ଭାରି ବଡ଼ିଆ ଲୋକ, ମୁଁ ତା ସାଙ୍ଗରେ କଥା ହେଉଛି । ଏସବୁ ଶୁଣିଛି । ବୁଝିଛି । ସେଇ ମୋତେ ତୁମ ସାଙ୍ଗରେ ଏଠିକି ପଠେଇଛି । ସେ ପଦ୍ମପୋଖରୀକୁ ଠାବ କରିବା ପାଇଁ । ତମକୁ ଶୁଣିବା ପାଇଁ, ଜାଣିବା ପାଇଁ ।”

“ତମେ ଜାଣିବ ! ମୁଁ ଏ ପଦ୍ମପୋଖରୀ କଥା ଆମେରିକା ଦେଶରେ ଶୁଣିଛି । ମୋ ବାପା ଏବେବି ସେଇ ପଦ୍ମପୋଖରୀକୁ ଝୁରି ହେଉଛନ୍ତି ତୁମପରି, ସେ ଦୋକାନୀ ପରି । ମୋ ବାପା ଏ ଅଞ୍ଚଳରୁ ଚିରିଣ ବର୍ଷ ତଳେ ସେ ରାଜ୍ୟକୁ ପଳେଇଲେ । ସେ ସେଇଠି ଏଇନା ବଡ଼ଲୋକ । ଯାହା ଚାହିଁବେ କରିପାରିବେ । ମୋତେ ପଠେଇଛନ୍ତି ଦେଖିଯିବା ପାଇଁ । ମୁଁ ଇଞ୍ଜିନିୟର । ମୁଁ ସେଇଠି ବିଜ୍ଞାନ ପଢ଼ି ଡେବ୍ କଥା ଶିଖିଛି । ମୁଁ ଆସିଛି ତୁମକୁ ତମ ପଦ୍ମପୋଖରୀ ପୁଣି ଫେରେଇ ଦେବାକୁ । ଏ ସାରା ପ୍ରତାପ ସାଗର କିଣା ହବ, ଯେ ବି ନେଇଥାଉ, ଚୋର ନେଇଥିଲେ ବି ଚୋରକୁ ଖରିଦ କରାହବ । ତାର ହୁଡ଼ାର ଘାଇ ପୋତା ହବ, ସାମା ସରହଦ ବନ୍ଧା ହେବ । ଏମିତି କର୍ଯ୍ୟ ଗଛ, ଜାମୁଗଛ ଲାଗିବ । ତା ତେର ପାଣିକୁ ନିର୍ମଳ କରେ । ଏ ପାଣି ଘୁଞ୍ଚିଗଲେ କାମ ଆରମ୍ଭ ହେବ ।”

“ବଡ଼ିପାଣି ସିନା ଘୁଞ୍ଚିଯିବ, ବାବୁ, ଏ ଗୋଳିପାଣି ଯିବ କୁଆଡ଼େ ? ତମେ ଏ ଗୋଳି ପାଣିକୁ ବନ୍ଧ ପକେଇ ଦେଲେ କ’ଣ ପଦ୍ମ ପୋଖରୀ ହୋଇଯିବ ? ପଦ୍ମ ପୋଖରୀ ପାଣି କାତକେହୁ ପରି ନିର୍ମଳ । ତା’ ସ୍ବାଦ, ତା’ ବାସ୍ନା ନିଆରା । ତାକୁ କେମିତି ଆଣିବ ?”

“ଦେଖ ମଉସା, ଉପରେ ମେଘ, ଭିତରେ ନିର୍ମଳ ପାଣି । ଭୂଇଁ ଗର୍ଭରେ ନିର୍ମଳ ପାଣି । ଏଇ ମଝିରେ ଖାଲି ଗୋଳି ପାଣିର ଉପଦ୍ରବ । ଆଗ ଘାଇ କାଟି ଏ ପାଣିଯାକ ନିଗାଡ଼ି ଦେବାକୁ ହବ । ତା’ ଉତ୍ତାରୁ ଭୂଇଁ କାଟି ପାତାଳ ଗଙ୍ଗାକୁ ଆଣିବାକୁ ହବ ଉପରକୁ । ସାରା ପ୍ରତାପ ସାଗରକୁ ଖୋଳି ଝର ଫିଟେଇବାକୁ ପଡ଼ିବ । ସେଥିରେ ମିଶିବ ଆକାଶ ଗଙ୍ଗା । ନିର୍ମଳ ଜଳ ଭଣ୍ଡାରରେ ତଳେ ମାଟି କାମୁଡ଼ି ରହିବ ଶୈବାଳର

ଅରଣ୍ୟ । ସେଥିରେ ଗୋଳି ପାଣିର ସବୁ ଗୋଳିଆ ଛାଣି ହୋଇଯିବ । ଗୋଳିପାଣିରେ ଉପଦ୍ରବ କରୁଥିବା କଙ୍କଡ଼ାମାନେ ସେଇ ଅରଣ୍ୟର ଆଶ୍ରୟରେ ଲୁଚିଯିବେ । ସେମାନଙ୍କ ଚେହେରା ବଦଳିଯିବ । ସେମାନେ କାଦୁଆ ଧୁସୁରିଆ ନ ହୋଇ ନେଳିଆ ସାଗୁଆ ଦେଖାଯିବେ । ତାଙ୍କ ଚରିତ୍ର ବି ବଦଳିଯିବ । ତା’ପରେ ଆସିବେ ପଦ୍ମବୀଜମାନେ, ସୂର୍ଯ୍ୟାଲୋକରେ ପାଳିତ, ଧରିତ୍ରୀରେ ଲାଳିତ, ପଙ୍କରେ ସୁରଭିତ ଅଳ୍ପତ ବାଳୁତମାନେ । ସେମାନେ ଅଧିକାର କରିବେ ପ୍ରତାପ ସାଗରକୁ । ଭେଦି ଆସିବ କାଦୁଆ ଓ ପାଣିର ଆସ୍ତରଣ । ପଦ୍ମପତ୍ର ପାଣିରେ ଢଳଢଳ ହେବେ, ଓଦା ହେବେ ନାହିଁ । ପଦ୍ମ ପୁଟିବେ ସହସ୍ର ସହସ୍ର । ପଦ୍ମପୋଖରୀର ସଂସ୍ଥାପନ ହେବ । କାତ କେନ୍ଦୁପରି ପାଣି ପଦ୍ମଗନ୍ଧରେ ମହକୁଥିବ ।”-

ଉଭୟ ନାଉରିଆ ଆଉ ଯାତ୍ରୀ, ଅତୀତ ଓ ଭବିଷ୍ୟତ ପରି ସାମ୍ବାସାନ୍ନି ଓହ୍ଲ ହୋଇ ବସି ରହିଛନ୍ତି । ନାଆ ଛିର । ପବନ ଛିର । ଚତୁର୍ଦିଗରେ ଗୋଳିପାଣିର ସମୁଦ୍ର ଛିର । ଆଞ୍ଜୁଳୀଏ ସ୍ୱପ୍ନରେ କେବଳ ଢଳଢଳ ପଦ୍ମପୋଖରୀ । ମୋଟେ ହଲକୁ ନାହିଁ କି ନିଶ୍ୱାସ ମାରକୁ ନାହିଁ । ସ୍ୱପ୍ନ ଚଳିଯିବ । ବରଂ ଗୋଳି ପାଣିରେ ବେକ ଯାଏଁ ବୁଡ଼ି ରହି ପ୍ରାର୍ଥନା କରନ୍ତୁ । ଏ ସ୍ୱପ୍ନ ସାଥର୍କ ହେଉ ।



## ଅବ୍ୟବହିତ

‘ହଁ, ମୁଁ ଦେଖିଛି !’

—ଆରେ, ଯାଉନୁ, ଏଇଟା କ’ଣ ଦେଖିଥିବ ? କେବେ ? କୋଉଠି ? ଯା’ର କ’ଣ ଠିକଣା ? ସେ କ’ଣ ଦେଖିଛି କେଜାଣି ! ଆମର କୋଉ କଥାକୁ ତା’ର କୋଉ କଥା ! ସେ ଆଗ ବଖାଣିସାରୁ । ତା’ ଉତ୍ତରୁ ତା’ କଥା ବୁଝିବା ।

—ନାହିଁ ହେ ! ମତେ ଜାଗୁଟି, ଆମେ ଯାହା ଶୁଣୁଛୁ, ସେସବୁ ସେ ଦେଖିଛି । ତା’ ଆଖିକୁ ଅନେଇଲ ! ଏମିତି ଆଖି ଆଉ କାହାର ଦେଖିଛି ! ଆଉ କାହା ମୁହଁରେ ଏମିତି ତେଜ ଦେଖିଛି ? ଆମ ସମସ୍ତଙ୍କଠୁ ସେ ସବୁମତେ ବଡ଼ ଜଣାପଡ଼ୁନାହିଁ ?— ଆମଠୁ ସେ ଢେର ଅଧିକ ଦେଖିଛି, ଢେର ଅଧିକ ଜାଣିଛି । ସେ ଯଦି କହୁଛି ଦେଖିଛି ବୋଲି ସେ ନିଶ୍ଚୟ ଦେଖିଛି ।

—ଏମିତି କ’ଣ ହଉଚ ସବୁ ?— ଦେଖିଚି, ଦେଖି ନାହିଁ; ଜାଣିଚି ଜାଣିନାହିଁ ! ତାକୁ ସିଧା ପଚାରୁନ— ସେ ନିଜେ କହୁ କ’ଣ ଦେଖିଛି । ଏଠି ତ’ ବାରପ୍ରକାର କଥା, ଅନ୍ଧାରରେ ଯାହା ଆଲୁଅରେ ତାହା ନାହିଁ । ଆଗରେ ଯାହା ପଛରେ ତାହା ନାହିଁ । ପେଟରେ ଗୋଟେ କଥା ତ’ ପାଟିରେ ଆଉଗୋଟେ କଥା । ଆମର ଏଠି ତ’ ଥଳକୁଳ ନାହିଁ । କେହି ଯା’କୁ କଳିପାରିବେ ନାହିଁ । ଏ କ’ଣ ପାଳେ ସୋରେ ଦେଖିଥିବ, ଅନ୍ଧାରରେ କି ଆଲୁଅରେ ତାକୁ କ’ଣ ଦୃଶ୍ୟ ହୋଇଥିବ, ସେ ଆଗ କହୁ । ସେ ଦେଖିଛି କହିଲେ କ’ଣ, ସବୁ ଦେଖିଛି ? ଏମୁଣ୍ଡରୁ ସେମୁଣ୍ଡ ଯାଏ ଏ ସମୁଦ୍ର, ପାଣି, କାଦୁଅ, ପବନ, ଆଲୁଅ, ଆକାଶ ସବୁ ? ପଚାର, ପଚାର ତାକୁ ସେ କ’ଣ ରାତିରେ ଏଠି ଥିଲା ? ଯାହାସବୁ ହେଲା, ଯାହା ରାତିମାନଙ୍କରେ ହୁଏ, ସେ କ’ଣ ଦେଖିଛି ? କୋଉଠି ଥାଇ ଦେଖିଛି ? ନିରୁଜ କବାଟ ପଛରେ ସେ ଲୁଚିଥିଲା ନା ବ୍ୟାପିଥିଲା ? ଏମିତି ସହସ୍ରେ କବାଟ, ସହସ୍ରେ ରାତି, ସହସ୍ରେ କଥା ? ସେ କୋଉ କଥା ଦେଖିଛି !

—ହଇ, ହଇ, ପଚାର ତାକୁ ସେ କ’ଣ ଦେଖିଛି, କେମିତି ଦେଖିଛି; କାହିଁକି ଦେଖିଛି, ସେ ଏସବୁ ଦେଖିବାକୁ କିଏ ?— ମୁହଁ ସଞ୍ଜବେଳେ ସେମାନେ ଘନ ସାମଲକୁ ଗାଡ଼ିରେ ଠେଲି ବସେଇଲା ବେଳେ ତା ପାଟି ଉପରେ ହାତ ମଡ଼େଇ ରଖିଥିଲେ, ତୁଣ୍ଡିବନ୍ଧା ଛେଳିଟିଏ ପରି ସେ ଛାଟିପିଟି ହଉଥିଲା । ଆଖି ପିଛୁଳାକେ ତାକୁ ସେମାନେ ନେଇ ଅନ୍ଧାରରେ ଅନ୍ତର୍ଦ୍ଧାନ ହେଇଗଲେ । ଅକାବକା ଖାଲଦିପ ରାସ୍ତା ସେ ବାରିପାରୁଥିଲା । ଆଖି ଉପରେ ପଟି ଭିଡ଼ା ହୋଇଥିବାରୁ ସେ ଦେଖିପାରୁ ନଥିଲା । ସେ କିନ୍ତୁ ଜାଣିପାରୁଥିଲା ଯେ ସେବାଟେ ଗାଡ଼ି ମଟର ଯିବା ଆସିବା କରୁ ନଥିଲା ।— ଆଗରୁ ବା ପଛରୁ । ତାକୁ

ସେମାନେ ସେଇଭଳି ନେଇଗଲେ ଗୋଟେ ଘର ଭିତରକୁ । ଚୌକିରେ ବସେଇ ପଛକୁ ହାତ ବାନ୍ଧି ପକେଇଲେ । ଆଖିରୁ ପଟି କାଢ଼ିନେଲେ । ସେ ଦେଖିଲା ଗୋଟାଏ ଗ୍ୟାସ୍ ଲାଇଟ ଆଲୁଅରେ ସେମାନେ ଠିଆ ହୋଇଥିଲେ । ସମସ୍ତଙ୍କ ମୁହଁ ଉପରେ କଳାଘୋଡ଼ଣି । ଜଣେ କହିଲା, ‘ଘନ ସାମଲ ! ତମେ କୋଉଠିକି ଆସିଛ ଜାଣିବାକୁ ଟେଷ୍ଟ କରିବ ନାହିଁ । ଆମେ ତୁମକୁ ମୁଣ୍ଡ ଜାମିନ୍ ପାଇଁ ଆଣିନାହୁଁ । ମାରିବାକୁ ବି ଆଣିନାହୁଁ । ଆମେ ତମକୁ ଗୋଟାଏ ସୁଯୋଗ ଦେବାକୁ ଆଣିଛୁ । ତମ ଠିକାଦାର ମାଲିକ ଆସନ୍ତା ୧୩ ତାରିଖରେ ମାନେ ପଥରଦିନ ମରିବ । ଆମେ ତାକୁ ମାରିବୁ । ତାକୁ ନୋଟିସ ଦିଆ ସରିଲାଣି । ଆମେ ଚାହୁଁଛୁ ତମେ ତାକୁ ଗୁଳି କରିବ । ତମକୁ ଆମେ ଗୁଳି ମାରିବା ଶିଖେଇ ଦେବୁ । ତମେ ତାକୁ ମାରିବା ବେଳେ ତମ ମୁହଁରେ ମୁଖା ନଥିବ । ସେ ତମକୁ ଚିହ୍ନିବ । ଆମେ ସେଇଆ ଚାହୁଁ । ମରିବା ପୂର୍ବରୁ ସେ ବୁଝିଯାଉ କ’ଣ ଦୋଷକରି ସେ ମୃତ୍ୟୁଦଣ୍ଡ ପାଇଲା । ମଲା ପୂର୍ବରୁ ସେ ଯାହା କହିବ, ତମ ନାଁ ଉନ୍ମତ ରଖି ଆମେ ଟେପ୍ କରିବୁ ।— ଅନ୍ୟ ମୁଦାଲାକୁ ଶୁଣେଇବା ପାଇଁ । —ଆମେ ତମ ଉପରେ ନିନ୍ଦା ରଖିଥିଲୁ, ଏଣିକି ବି ରଖିବୁ । ତମେ ଶସ୍ତା କେବିନ୍ରେ ଚା’ ପିଇଲା ବେଳେ ତମ ସାଙ୍ଗରେ ସେଇଠି କାମକଲା ଲୋକକୁ ବୁଝେଇଥିଲ ଯେ ଟିକ୍ ପରି ଯେଉଁମାନେ ଅନ୍ୟର ରକ୍ତ ପିଇ ଚିକ୍ଷଣ ହେଉଛନ୍ତି ସେମାନଙ୍କୁ ତଣ୍ଡିଟିପି ମାରିଦେଲେ ପାପ ହେବନାହିଁ । ତୁମ ଆଖିରେ ନିଆଁ ଥିଲା । କଥାରେ ଖୁବ୍ ଜାନ୍ ଥିଲା । ଆମ ତାଲିକାରେ ତୁମ ମାଲିକଙ୍କ ସ୍ଥାନ ୧୩ ନମ୍ବର । ତାଙ୍କୁ ଆମେ ଚିହ୍ନଟ କରିସାରିଛୁ । ଏବେ ଚିନ୍ତା କଲୁ ଯେ ତାଙ୍କୁ ଆମେ ନ ମାରି ତୁମେ ମାରିବ । ଉଭୟଙ୍କୁ ନ୍ୟାୟ ଦେବାକୁ ଆମେ ଚାହୁଁ । ତମର ଡରିବାର କିଛି ନାହିଁ । ଖାଲି ଜାଅନ୍ତା ମଣିଷଟାକୁ, ଯାହା ଆଖିକୁ ତମେ ଚାହିଁପାରୁ ନଥିଲ, ଯାହା ପାଖରେ ସଲଖି ହେବାକୁ ତମର ହିମ୍ମତ ନଥିଲା, ଯେ ତୁମକୁ, ତୁମ ରକ୍ତକୁ ଟିକ୍ ପରି ଶୋଷୁଥିଲା, ତାକୁ ଗୁଳି କରି ମାରିଦେବାକୁ ହାତ ଯିବନାହିଁ । ସେ ତୁମକୁ ଦେଖିବ, ଚିହ୍ନିବ, କିନ୍ତୁ କଥା କହିପାରିବ ନାହିଁ । ତା’ ଆଖିରେ ଭୟ, ଅନୁନୟ, କାତର ପ୍ରାର୍ଥନା ତମକୁ ଦିଶିପାରେ । ତା’ କପାଳରୁ ଝାଳ ନିଗିଡ଼ି ପଡୁଥିବ । ବନ୍ଧା ହାତଗୋଡ଼ ଛଟପଟ ହେଉଥିବ । ଏସବୁ ତମକୁ ଦିଶିବ । ବୁକୁ ଧଡ଼ଧଡ଼ ହେବ । ଦେହ ଥରିବ । କିନ୍ତୁ ଦୁଇଟା କଥା ମନେରଖ । ଯଦି ଇସାରା ଉପରେ ତୁମେ ଗୁଳି ନମାର, ଗୋଟିଏ ସେକେଣ୍ଡ ପରେ ଆଉ ଗୋଟାଏ ଗୁଳିରେ ତମ ମୁଣ୍ଡ ଛଡ଼ୁ ହୋଇଯିବ । ଦୁଇ ନମ୍ବର ହେଲା ତମେ ନିଜ ପାଇଁ ତାକୁ ମାରୁନାହିଁ । ଅନ୍ୟମାନଙ୍କୁ ତା’ କବଳରୁ ମୁକ୍ତ କରିବା ପାଇଁ, ମଣିଷକୁ ମଣିଷ ଭଳି ବଞ୍ଚିବାର ଅଧିକାର ଦେବା ପାଇଁ ମାରୁଛ । ବିଚାର ଆମର । ନିଷ୍ପତ୍ତି ଆମର । ଦାୟିତ୍ୱ ଆମର । ଇସାରା ଆମର । ତମେ କେବଳ ଆଦେଶ ପାଳନ କରୁଛ ।

ସେ ଘଣ୍ଟା ଦେଖି କହିଲା, ‘ବାଆୟ ଆଉ କିଛି କରିବାର ନାହିଁ କି ଶୁଣିବାର ନାହିଁ । ତମେ ଏ ଦୁଇଦିନ ଆମର ଅତିଥି ।’

ସେ ଇସାରା କରିବାରୁ ଘନ ସାମଲକୁ ଆଉ ଗୋଟାଏ ବଖରାକୁ ସେମାନେ ନେଇଗଲେ । କବାଟ ବାହାରୁ ବନ୍ଦ ହୋଇଗଲା । ଦୁଇଦିନ କାଳ ଘନ ସାମଲ ନିଜେ ମୃତ୍ୟୁଦଣ୍ଡ ଭୋଗିଲା । ନିଜେ ନିଜକୁ ହତ୍ୟା କଲା ଶହେଥର । ଦିନରେ ଅନ୍ଧାର ବଖରାରେ ବନ୍ଦୀ । ରାତିରେ ନିଃଶବ୍ଦ ଗୁଳିରେ ହତ୍ୟା । ସେ ଶୋଇ ପାରିଲା ନାହିଁ କି ଖାଇପାରିଲା ନାହିଁ । ତାକୁ ଅଇ ଟେକିଲା । ମୁଣ୍ଡ ବୁଲେଇଲା । ଜର ହେଲା । କିନ୍ତୁ ଆଖିରୁ ନିଆଁଝୁଲ ଖସୁଥିଲା ବେଳେ, ମୁଣ୍ଡରୁ ଝାଳ ନିଗିଡ଼ି ଗଲାବେଳେ, କ’ଣ ଟାଏ, ସେଇଟା ମାଲିକ, କି ଠିକାଦାର, ବାଘ, କି ଠେକୁଆ, ଛାଇଟାଏ, ସ୍ୱପ୍ନଟାଏ, କି ମଣିଷଟାଏ ଦିଶୁଛି ଦିଶୁନାହିଁ, ଚଳମଳ ହଉଛି— ଏମିତି ବିଭ୍ରମ ହେଲାବେଳେ ତା’ ପିଠିରେ ଆଙ୍ଗୁଠି ଗେଞ୍ଜି କିଏ ଚାଲିଦେଲା । ସେ ଘୋଡ଼ା ଟିପି ଦେଲା । ନିଜେ ଗୁଳି ଖାଇଲା ପରି ଅଚେତ ଚଳିପଡ଼ିଲା । ଘନ ସାମଲ ମଣିଷମାରୁ ହେଇଗଲା । ସିଏ ଯେ କହୁଛି ଦେଖିଛି ବୋଲି ତାକୁ ପଚାର ସେ କ’ଣ ଦେଖିଛି ।’

—ତମେ ଆଗ କହ, ଏ ଯେଉଁ ସିନେମା ଆମକୁ ଦେଖେଇଲ ତମେ ନିଜେ ଦେଖିଛ, ନା ମନରୁ ପାନ୍ଦି ଗଛ କହିଗଲ ? ଯଦି ତମେ ଦେଖିଲ, ଏତେ କଥା ଦେଖିଲ କେମିତି ? କୋଉଠି ଆଇ ଦେଖିଲ ? ତମେ ଏସବୁ ଜାଣିଲ କେମିତି ? —ଜାଣିବାକୁ ତମେ କିଏ ?

—‘ମୁଁ ଘନ ସାମଲ !’

ସବୁ ଖୁବ୍ ହୋଇଗଲା କିଛି କାଳ ପାଇଁ । କ୍ରମଶଃ ମର୍ମାରିତ ହେଲା ଆଉ ଗୋଟିଏ ସ୍ୱର ।

—ଖବରକାଗଜର ସାମ୍ବା ପୃଷ୍ଠାରେ ଚିତ୍ର ବିବରଣୀ ପଢ଼ି ରବୀନ୍ଦ୍ର ରୋହେଲା ହାଉଲି ଖାଇଗଲା । ରୋହେଲା କୋଠାରେ ନିଆଁ ଲାଗିଗଲା ପରି ରଡ଼ି ବୋବାଳି ଶୁଭିଲା । ତା’ରି ଭିତରେ ପୁଲିସ୍ ଗାଡ଼ି ଆସି ପହଞ୍ଚିଗଲା । କଡ଼ା ପହରା ସବ୍ସେ କେମିତି କିଶୋର ରୋହେଲାକୁ ସେଇ ୧୩ ତାରିଖରେ କିଏ କେଉଁଠୁ ଗାଏବ କରିନେଲେ କେହି ଜାଣି ପାରିଲେ ନାହିଁ । ସେ ପୁଲିସ୍‌ରେ ଏତାଲା କରିଥିଲେ, କେମିତି କେହି ଜଣେ ଫୋନ୍‌ରେ କହିଥିଲା ଯେ ୧୩ ତାରିଖରେ ତାଙ୍କର ମୃତ୍ୟୁ ସୁନିଶ୍ଚିତ । ଇନ୍‌ସପେକ୍ଟର ଗୋଛେଇତ ତାଙ୍କ ଲୋକକୁ ଜଗେଇ ରଖିଲେ । କିଛି କରିପାରିଲେ ନାହିଁ । ରୋହେଲାଙ୍କ ନିଜ ଗାଡ଼ିରେ ତାଙ୍କ ଶବ୍ଦକୁ ଆବିଷ୍କାର କରାଗଲା । ତାକୁ ସାମ୍ବାରୁ ଖୁବ୍ ନିକଟରୁ ଗୁଳି କରା ହୋଇଥିଲା । ଶବ୍ଦ ପୋଷ୍ଟମର୍ଟେମ୍‌କୁ ପଠାଗଲା । ରିପୋର୍ଟ ଆସିଲା । ପୁଲିସ୍ ଜେଣ୍ଟ । ରବୀନ୍ଦ୍ର ରୋହେଲାକୁ ଶବ୍ଦ ସଂସ୍କାର ପାଇଁ ଅନୁମତି ଦିଆଗଲା ଦାମ୍ ଉପରେ । ଶବ୍ଦ ଉଠିଲା ବେଳକୁ ବାଟ ଜଗିଲା ପରି ଦୁଇଜଣ ଠିଆ ହୋଇଗଲେ । କେହି ଜଣେ ରବୀନ୍ଦ୍ର

କାନରେ କହିଲା ଯେ ସେମାନେ ମଡ଼ଘର ଲୋକ, ବକ୍ସିୟ ଚାହୁଁଛନ୍ତି । ସେମିତି ମଣାଣି ଜଗୁଆଳି, ହାଣ୍ଡିପିଟା ବାହୁଣୀ, ରଜକାଠ ବିକାଳି, ମଡ଼ା ପୋଡ଼ାଳି, ସବୁ ମୋଟା ରକମ ଚାହିଁଛନ୍ତି । ପଇସାବାଲା ମଡ଼ ପାରି ହେବାକୁ ସବୁ ଛକରେ ପଇସା ।.... ରବୀନ୍ଦ୍ର ଲଣ୍ଡା ହୋଇଗଲା ସବୁମତେ । ଚାହିଁଲା ଇନ୍ଦ୍ରସ୍ନରେନ୍ଦ୍ର ପଇସା ଉଠାଇବାକୁ । ତାଙ୍କର ମୃତ୍ୟୁ ସାର୍ବିପିକେଟ୍ ଦେଲାନାହିଁ । ଅତି ବସିଲା ପଇସାର ଭାଗେ ନ ପାଇଲେ ଛାଡ଼ିବ ନାହିଁ । ଇନ୍ଦ୍ରସ୍ନରାନ୍ଦ୍ର ବାଲାଏ ବକ୍ସିୟ ନାଁରେ ସବୁ ମୋଡ଼ ଘାଟରେ ରବୀନ୍ଦ୍ର ଲଣ୍ଡା କରିଗଲେ । ପାଖ ଲୋକ, ଦୂରଲୋକ, ଚିହ୍ନା ଅଚିହ୍ନା ସମସ୍ତଙ୍କ କବଳରୁ ମୁକୁଳିଲା ବେଳକୁ ପୁଣି ଆସି ପୁଲିସ୍ ହାଜର । ହତ୍ୟା ମକଦ୍ଦମା । ତଦନ୍ତ ଚାଲିଛି । ହତ୍ୟାକାରୀ ଧରା ନ ପଡ଼ିବା ଯାଏଁ, ଜାଲ ଫିଙ୍ଗା ଚାଲିଥିବ । ମାଲ ପାଣି ଯୋଗେଇ ଚାଲିଥିବ ରବୀନ୍ଦ୍ର ରୋହେଲା । କିଏ ମାରିଛି ସିନା ଜଣାପଡ଼ି ନାହିଁ, ମରିଛି ତ ତା' ବାପ ! ଘରର ଭ୍ରାତୃଭର, ନୌକର, ଘରକୁ ଯାଆନ୍ତ କୁହୁଥିବା ପାଖପଡ଼ିଶା, ଆକଥାକ ହେଇ ଭିଡ଼ା ହେଇ ଗଲେ । ସନ୍ଦେହରେ । ତାଙ୍କୁ ମୁକୁଳେଇବାକୁ ମୁଣ୍ଡପିଛା ଖର୍ଚ୍ଚ । ସବୁଠୁ ଅଧିକ ଭ୍ରାତୃଭରଟା ପାଇଁ । ନିର୍ଦ୍ଦୋଷକୁ ଧରିବା ଓ ଛାଡ଼ିବାରେ ତଦନ୍ତ ଜାରି ରହିଲା । କାରଣ ଦୋଷୀକୁ ଧରିଲେ ରବୀନ୍ଦ୍ର ଖର୍ଚ୍ଚ କରିବ ନାହିଁ । କଥା କୁହୁଳି କୁହୁଳି କିନ୍ତୁ ଦିନେ ଜଣାପଡ଼ିଲା ଯେ ୧୧ ତାରିଖରେ ଆଉ ଜଣେ ହରଣଚାଳ ହୋଇଥିଲା, ସେ କୁଆଡ଼େ ମରିନାହିଁ । ଫେରି ଆସିଛି । ପୁଲିସ୍ ତାକୁ ଠାବ କରିନେଲା । ଘନ ସାମଲକୁ ନିବୃତ୍ତ କୋଠରୀରେ ଜେରା କରାଗଲା । ସେ ଗୋଡ଼ହାତ ଧରି ନେହୁରା ହେଲା । ସେମାନେ ତାକୁ ମାରିଦେବେ ବୋଲି ବିକଳ ହେଲା । କହୁ କହୁ ସବୁ କହିଗଲା । ରାଣ ନିୟମ କରି କହିଲା ଯେ ସେ କାହାକୁ ମାରିନାହିଁ । ଆଖିରୁଜି ଘୋଡ଼ା ଟିପି ଦେଇଛି । ‘ପଛରେ ମତେ ଗେବିଦେଲେ ସେମାନେ, ମୁଁ ଟମକି ପଡ଼ି ହାତମୁଠା ବୁଜିଦେଲି, କ’ଣ ହେଲା ଜାଣି ନାହିଁ କି ଦେଖିନାହିଁ । ସେମାନେ ରାତାରାତି ମୋତେ ଆଣି ମୋ ଘର ଆଗରେ ପକେଇ ଦେଇ ଗଲେ । ମୋତେ ମାରନ୍ତୁ କି ତାରନ୍ତୁ ।’ କହି ବେହୋସ ହେଇଗଲା । ଘନ ସାମଲକୁ ଜେଲ୍‌ରେ ରଖାହେଲା । ବର୍ଷେ ପରେ ଫଇସଲା ହେଲା ଯେ ଘନ ସାମଲ ନିର୍ଦ୍ଦୋଷ । ସେ ନିଜକୁ ବଞ୍ଚେଇବା ପାଇଁ ଅନ୍ୟର ଆଦେଶ ମାନିଥିଲା । ଆତ୍ମରକ୍ଷା କରିବା ଏକ ମୌଳିକ ଅଧିକାର । ସେ ମୂଲରୁ ନିର୍ଦ୍ଦୋଷ ହୋଇଥିଲେ ଜେଲ୍ ବାହାରେ ବଞ୍ଚିନଥାନ୍ତା । ସେମାନେ ତାକୁ ମାରି ଦେଇଥାନ୍ତେ । ସେମାନେ କିଏ, କୋଉଠି ଥାଆନ୍ତି, ଘନ ସାମଲ ଜାଣେ ନାହିଁ ବୋଲି କହିଛି, ତଥାପି ଘନ ସାମଲ ଅନେକ ଜିଛି ଜାଣେ ଯାହା ସେ କହିନାହିଁ କି କହିବ ନାହିଁ, ତା' ବାପା କଥା କି ଆଉ ଅନେକଙ୍କ କଥା ।...

‘ମୋତେ ପଚାରିବା ପୂର୍ବରୁ ମୁଁ କହିଦେଉଛି, ମୁଁ ଇନ୍ଦ୍ରପେକ୍ଟର ଗୋଛେଇତ । ମୁଁ ଯାହା ଜାଣେ ସେଥିରୁ ଶହେଭାଗରୁ ଅନେକତ ଭାଗ କହିହେବ ନାହିଁ । ନିଆଁ ଲାଗିଯିବ ! ଭାରେ କହି ହୁଅନ୍ତା । ମୁଁ କହିନାହିଁ, କି କହିବି ନାହିଁ ।’...

—କିଏ ନାହିଁକଲା ଏଠି ଥିବା ସମସ୍ତେ ଡେରୁ କଥା ଜାଣିଛନ୍ତି ଅଥଚ କହିନାହାନ୍ତି କି କହିପାରୁ ନାହାନ୍ତି । କିନ୍ତୁ ସେମାନେ ସମସ୍ତେ ମିଶି କ’ଣ ବା ଜାଣିଛନ୍ତି, କେତେ ବା ଜାଣିଛନ୍ତି ? ଗୋଟାଏ ସର୍ବବ୍ୟାପୀ ଅନ୍ଧାର ଘେରି ରହିଛି ସମସ୍ତଙ୍କୁ ଦିନରାତି । କେହି କାହା କଥା ଜାଣନ୍ତି ନାହିଁ । ନିଜେ ନିଜ କଥା ବି ଜାଣନ୍ତି ନାହିଁ । ସେ ଯେ କହୁଛି ଦେଖିଛି ବୋଲି, ତାକୁ ପଚାରନ୍ତୁ ସେ କ’ଣ ଦେଖିଛି !

କିଶୋର ରୋହେଲା ମରିଗଲା । ତାକୁ ଦୁଃଖି ବାନ୍ଧି ମାରି ଦିଆଗଲା । ସେ କିଛି କହିପାରିଲା ନାହିଁ । ସେ କେବେ ବି କିଛି କହିପାରି ନାହିଁ । ତାକୁ ଯେତେବେଳେ ଡିନିବର୍ଷ ରଜୋରୀ ସେକ୍ଟରରେ ସୀମା ପାରହୋଇ ଭାରତକୁ ଆସୁଥିବାବେଳେ ସବୁ ଛାଡ଼ି କାତର ଠିଆ ହୋଇଥିବା ପଞ୍ଜାବୀ ପରିବାରରେ ଆତଙ୍କ ମଡ଼େଇ ହୋଇପଡ଼ିଥିଲା । ଝିଅବୋହୂଙ୍କୁ ନେଇ ଆସୁଥିବା ସୁରିନ୍ଦର କପୁର ପୁଅ ହରଜିତ୍ ସହିତ କଥା ହୋଇ ନିଷ୍ଠୁର ନେଇଗଲା । ବିଲମ୍ବ କଲେ ସେମାନେ ତାଙ୍କ ସାମ୍ନାରେ ଇଜ୍ଜତ ଲୁଚିନେବେ । ସୁରିନ୍ଦର ଝିଅକୁ ଜାବୁଡ଼ିଧରି ପିଲାଙ୍କ ଭଳି କାନ୍ଦିଲା । ପୁଅ, ବୋହୂକୁ କୁଣ୍ଢେଇ କାନ୍ଦିଲା । ପାଟିଦୁଃଖ ଚିତ୍କାର ପାଖେଇ ଆସୁଥିଲା । ସୁରିନ୍ଦର ତା’ ଖଞ୍ଜର ଝିଅ ପିଠିରେ ଭୁସିଦେଲା । ଛଟପଟ, ଆଉ ଆର୍ତ୍ତନାଦକୁ ବାହୁ ଭିତରେ ଜାବୁଡ଼ି ଧରିଲା । ନିରବ ନିଷ୍ଠୁର ସେ ଦୁର୍ବଳ ଭାରକୁ ତଳେ ଶୁଆଇ ଦେଲାବେଳେ ସେ ଓଦାହୋଇ ଯାଇଥିଲା ଝିଅର ରକ୍ତରେ, ଲୁହରେ, କୋହରେ । ସେତିକିବେଳେ ବୋହୂ ବି ଶୋଇଯାଇଥିଲା ରକ୍ତ କୁଡୁବୁଡୁ ହୋଇ ଭୂଇଁ ଉପରେ । ଏତିକିବେଳେ ସେମାନେ ଝାମ୍ପିପଡ଼ିଲେ । ସମସ୍ତଙ୍କ ହାତରେ ହତିଆର । ସମସ୍ତେ ରକ୍ତମୁଖ । ଦେଖୁ ଦେଖୁ ଚୁଝିଗଲେ । ଗୋଟାଏ ଲଇଁପଡ଼ି ଝିଅ ଦେହରୁ କମିଜ ଚିରିଦେଲା— ‘ହମ୍ ତୋ ଇଜ୍ଜତ୍ ଲୁଚକେ ହି ରହେଜେ— ତାହେ କିୟା ଯା ମୁର୍ଦ୍ଦା ।’ ସୁରିନ୍ଦର, ହରଜିତ୍ ଘାଇଲା ବାଘପରି ଲଢ଼ିଗଲେ । ନିଶାରେ ଟଳମଳ ସେଗୁଡ଼ାଙ୍କୁ କାଟି ଦବାକୁ ସେମାନଙ୍କୁ ସମୟ ଲାଗିଲା ନାହିଁ । ସୁରିନ୍ଦର ଝିଅର ଚିରା କାମିଜଟିକୁ ଗୁଡ଼େଇ ଧରିଲା । ବୋହୂ ଝିଅକୁ ପଶୁଙ୍କ କବଳରୁ ରକ୍ଷା କରିବାକୁ ଏକାଠି ନିଆଁ ଲଗେଇ ଦେଲେ । ଛାନିଆ ହୋଇ ଛିଟିକି ପଡ଼ିଥିବା ଝିଅର ପୁଅ ଆଉ ବୋହୂର ଦୁଇବର୍ଷର ଝିଅକୁ କାନ୍ଧରେ ପକେଇ ବାଘ ପୁଅ ସେଇ ଅନ୍ଧାରରେ ପୂର୍ବ ଦିଗକୁ ଭାରତ ଭୂଇଁର ଆଶ୍ରା ଲୋଡ଼ିବାକୁ ଆଗେଇଗଲେ । ଦୁଃଖର ଭାରଭାର ପଥର କୋଇଲା ଉପରେ ଇଜ୍ଜତର ଧାରେ ନିଷ୍ଠୁଳକ ହୀରା ଝଟକୁଥିଲା ତାଙ୍କ ନଇଁ ପଡୁଥିବା କାନ୍ଧ ଉପରେ ।

କିଶୋର ରୋହେଲାର ସବୁଠୁ ଗହୀର ସ୍ମୃତିରେ ଏଇ ପଥର ଓ ହୀରା ମଡେଇ ହୋଇ ରହିଲା ଜୀବନସାରା । ସେ କେବେ ଇଜ୍ଜତ୍ ହାରି ବଞ୍ଚୁନାହିଁ । ଏବେ ବି ମରିଯିବାରେ ତାର ଆପତ୍ତି ନଥାନ୍ତା । ତାକୁ ବେଇମାନ୍ ଠିକାଦାର, ମୁନାପାଖୋର ଲୁଚେରା କହି ମାରିବା ଲୋକେ କ’ଣ ଦେଖିଛନ୍ତି କ’ଣ ଜାଣିଛନ୍ତି, ମାତ୍ର ଡିନିବର୍ଷ ତଳେ ଏଠିକି

ଆସିଥିବା ସେ ଲୋକଟା ବିଷୟରେ ? ରବୀନ୍ଦ୍ର କ'ଣ ଜାଣିଛି ତା' ବାପକୁ ? ଯେଉଁମାନେ କିଶୋରକୁ ଆଡୁଆଳ କରି ରକ୍ତ ଶୋଷି ଲାଗିଥିଲେ ସେମାନଙ୍କୁ କିଏ ଦେଖିଛି ନା ଜାଣିଛି ? ସେମାନେ ତ' ସଫେଦ ଗାଡ଼ିରେ ସଫେଦ ଲୁଗା ପିନ୍ଧି ବୁଲୁଥିବା ମାଲିକ । କିଶୋର ଆସିଥିଲା ତା'ର ଭଉଣୀ ଭିଣେଇର ଠିକାଦାରି ସମ୍ଭାଳିବା ପାଇଁ । ସେ କି ଜାଣିଥିଲା ଏ ପାଣିରେ ଏତେ କୁମ୍ଭୀର !— ରବୀନ୍ଦ୍ର ପିଲାଲୋକ । ସେ କି ଜାଣେ ତା' ଜାତି, ଦେଶ, ପରିବାର କଥା, ତା' ବାପା, ମା, ଅଜା କଥା !

ଏବେ ବି କିଶୋର ପାଖରେ ଗୋଟିଏ ଚନ୍ଦନ କାଠର ପେଡ଼ି ଭିତରେ ପୁରୁଣା ଶୁଖିଲା ରକ୍ତ ଲାଗିଥିବା ହାଲୁକା ଛିତର ଚିରା କାମିଜଟିଏ ସାଇତା ହୋଇ ରହିଥିବ । ସେଇଟା କିଶୋରର ଅମୂଲ୍ୟ ସଂପଦ । ସେଇଟା ଇନ୍ଦ୍ର ଆଉ କୁର୍ବାନୀର ସତ୍ତକ । ଇନ୍ଦ୍ରତକୁ ଏତେ ସମ୍ମାନ ଦେଉଥିବା ଲୋକ କ'ଣ ଆଉ କାହାର ଇନ୍ଦ୍ରତରେ ବାଧା ଦେଇପାରେ ? ଏତେ ଦୁଃଖର ବୋଝ ମୁଣ୍ଡେଇ ବଞ୍ଚୁଥିବା ମଣିଷ କ'ଣ ଆଉ କାହାର ଦୁଃଖକୁ ଆଖି ବୁଜିଦେଇ ପାରେ ? ସେ ଏଠି ତୁଆ ଭାଷା, ଚଳଣି, ଢଙ୍ଗଡାଙ୍ଗ କିଛି ଜାଣି ନଥିଲା । ତା'ର ସୁଯୋଗ ନେଇଗଲେ କିଛି ମଝିମଝିଆ ଲୋକ । ସେମାନେ ଏପାରି ସେପାରି କରୁଥିଲେ କଥା । ଏପାରି ସେପାରି କରୁଥିଲେ ପଇସା ଓ ମୁନାପା । ନମକହରାମ୍‌ମାନେ ସବୁବେଳେ ଏମିତି ବଳି ଚଢ଼େଇ ଦିଅନ୍ତି । କିଶୋରକୁ ସେମାନେ ବଳି ଚଢ଼େଇ ଦେଲେ । ସମସ୍ତଙ୍କୁ ନ୍ୟାୟ ଦେଉଛନ୍ତି ବୋଲି ଦାବି କରୁଥିବା ସେ ମୁଖାପିନ୍ଧା ଦଳ ବି ଧୋକା ଖାଇଗଲେ । ଘନ ସାମଲ ଧୋକା ଖାଇଗଲା । ତା ଘରକୁ ବନ୍ଧକରୁ ମୁକୁଳେଇଥିବା, ତା' ବାପର ଅପରେସନ ଖର୍ଚ୍ଚ ଦେଇଥିବା ଖାଉଦକୁ ସେ ଗୁଳି କରିଦେଲା । ମଝିଲୋକ ତାକୁ ସାହାଯ୍ୟ କରିଛନ୍ତି ବୋଲି ଧୋକା ଦେଇଦେଲେ ।

ଇନ୍ଦ୍ରପେଟର ଗୋଛାୟତ ଧୋକା ଖାଇଗଲେ । ପ୍ରଚାରକୁ ସତ ମଣିଗଲେ । ଯାହାକୁ ସେ ଦୈନିକ ସଲାମ୍ କରନ୍ତି ତାକୁ ଚିହ୍ନି ପାରିଲେ ନାହିଁ । କାଳେ ଚିହ୍ନି ପକେଇବେ ବୋଲି ଆଖି ବୁଜିଦେଲେ । ରବୀନ୍ଦ୍ର ଭଳି ଆଉ ହଜାରେଙ୍କ ପାଖରୁ ଧରି ଛାଡ଼ିବା ପାଇଁ, ଛାଡ଼ି ଧରିବା ପାଇଁ ମାଲପାଣି ନେଲେ । ଦିନରେ ନେଲେ, ରାତିରେ ଦେଲେ । ସେ ଜାଣନ୍ତି, କହିଦେଲେ ନିଆଁ ଲାଗିଯିବ । ମୋଟେ ନୁହେଁ । କୋଉଠି ନିଆଁ ଲାଗିବ ନାହିଁ । କେବଳ ତାଙ୍କର ଆଗରେ ପଛରେ ହାବେଳି ଲାଞ୍ଜି ହୋଇଯିବ । ସେ ନିଜେ ଜଳି ଛାରଖାର ହୋଇଯିବେ ।

—ଆଜ୍ଞା ନାନୀ, ତମେ କିଏ ? —ତମେ ଭଲ କହୁଚ । ଓଡ଼ିଆରେ କହୁଚ । ହେଲେ ତମେ ଓଡ଼ିଆ ନୁହଁ । ତୁମ କଥାରେ ବାକ ଅଛି ! ତୁମେ ଏତେକଥା ଜାଣିଲ କେମିତି ?

‘ମୁଁ କିଶୋରର ମାମୁଝିଅ ଭଉଣୀ । ମୁଁ ଏଇଠି ପନ୍ଦର ବର୍ଷ ରହିଛି । ସମସ୍ତଙ୍କୁ ଜାଣିଛି । ଏଠି ପେଟରେ ଗୋଟାଏ କଥା । ମୁହଁରେ ଆଉ ଗୋଟାଏ କଥା । ଭାରି ଠକ



କାମରେ, କଥାରେ । କିଶୋର ମୋ ପାଇଁ ଏଠି ଆସି କୁର୍ବାନ ହେଉଗଲା । ମୁଁ ତାକୁ ସାବଧାନ ରହିବାକୁ କହିଥିଲି । ସେ ଜାଣି ପାରିଲା ନାହିଁ । ଲୋକଙ୍କୁ ବିଶ୍ୱାସ କରିଗଲା । ଧୋକା ଖାଇଗଲା ।’

ଅପରାହ୍ନ ବେଳେ କିଶୋର ସ୍ମୃତିସତ୍ତା ପାଇଁ କ୍ରମଶଃ ଲୋକଭିତ୍ତି ଜମି ଆସୁଥାଏ । ପ୍ରଥମ ପର୍ଯ୍ୟାୟରେ ଆସିଥିବା କେତେକଣ ଗୋଟିଏ ଛୋଟ ଗୋଷ୍ଠୀ ଭିତରେ ଏସବୁ ବୟାନ ଶୁଣେଇଗଲେ, ସେମାନେ ଭରା ସଭାରେ ସେ କଥା କହିଥିଲେ ସମସ୍ତେ ଚମକିତ ହୋଇଥାନ୍ତେ । କିନ୍ତୁ ସେ ବାରି ହୋଇ ପଡୁଥିବା ପ୍ରୌଢ଼ ଜଣକ ତିନୋଟି ମାତ୍ର ଶବ୍ଦ ଉଚ୍ଚାରଣ କରି ଏପରି ଏକ ଉଚ୍ଚାଟ ସୃଷ୍ଟି କରିଦେଲେ ଯେ ଅନ୍ୟମାନେ ଉପରେ ପଡ଼ି ନିଜ ନିଜକୁ ଖୋଲିଦେଲେ ଅଣାୟତ୍ତରେ । କହିଦେଲା ପରେ ସେମାନେ ଏକପ୍ରକାର ଅସହାୟ ଦେଖାଯାଉଥିଲେ । କିଛି ମାତ୍ରାରେ ବିଦ୍ରବିତ ଓ ଅନୁତପ୍ତ ବୋଧ କରୁଥିଲେ । ନହେଲେ ସେମାନେ ଲୋକଗହଳ ଭିତରେ ଲୁଚିଯିବାକୁ ଚେଷ୍ଟା କରି ନଥାନ୍ତେ ।

ଆହୁରି ଆଶ୍ଚର୍ଯ୍ୟର କଥା ହେଲା ଯେ ସେମାନେ ପରସ୍ପରକୁ କୁହା କୁହିଁ ହେଉଥିଲେ— ‘ପଚାର ତାକୁ ସେ କ’ଣ ଦେଖିଛି ।’ କିନ୍ତୁ କେହି ଜଣେ ହେଲେ ତାଙ୍କ ସାମ୍ନାରେ ଠିଆହୋଇ ପଚାରିଲେ ନାହିଁ, ‘ଆପଣ କ’ଣ ଦେଖିଛନ୍ତି ?’

ବହୁପ୍ରକାର ଲୋକ ଆସି ଧାଡ଼ି ଧାଡ଼ି ସଜା ହୋଇଥିବା ଚୌକିମାନଙ୍କରେ ବସିଗଲେ । ପରସ୍ପରକୁ ଚାହିଁ ଚିହ୍ନିଲେ, ନ ଚିହ୍ନିଲେ, କଥା ହେଲେ, ନହେଲେ, କିନ୍ତୁ ନୀରବ ନିଷ୍ଠୁଳ ହୋଇଗଲେ । ରବୀନ୍ଦ୍ର ରୋହେଲା ଧଳା ପଞ୍ଜାବୀ ବୁଡ଼ିଦାରରେ ଖୁବ୍ ପରିଚ୍ଛନ୍ନ ଦେଖାଯାଉଥିଲା । ମାନନୀୟ ଦେଖାଯାଉଥିବା ଲୋକଙ୍କୁ ସେ କରପତ୍ର ଯୋଡ଼ି ସଂଖୋଳି ଗଲା । ମଞ୍ଚସଜ୍ଜା ଟିକିଏ ତଦାରଖ କରିଦେଇ ଘଣ୍ଟା ଦେଖି ଚାଲିଗଲା ପ୍ରବେଶ ଦ୍ୱାର ପାଖକୁ । ସେଇଠୁ ମହାମାନ୍ୟ ପ୍ରଧାନ ଅତିଥିମାନଙ୍କୁ ପାଞ୍ଚୋଟି ଆଣିବାକୁ ।—

ସେମାନେ ଆସିଲେ; ସମ୍ବର୍ଦ୍ଧିତ ହେଲେ, କିଶୋର ରୋହେଲା ଫଟ ଉପରେ ମାଲ୍ୟାର୍ପଣ କଲେ । ସେମାନଙ୍କର ଅଭ୍ୟସ୍ତ ଆଚରଣ, ଅଭ୍ୟାସରେ ପ୍ରାୟ ମୁଖସ୍ଥ ଭାଷଣ ବା ମଝିରେ କୌଣସି ଦିଗରେ ସାମାନ୍ୟ ନଇଁପଡ଼ି କିଛି ଜାଣିବା ଓ ଅଳ୍ପ ହସିବାରେ ଆଦୌ ବ୍ୟତିକ୍ରମ ହେଲାନାହିଁ । ସଭାଗୃହରୁ ମଝିରେ ମଝିରେ କିଛି କରତାଳି ମଧ୍ୟ ଯଥାବିଧି ଶୁଣାଗଲା ।

ରବୀନ୍ଦ୍ର ରୋହେଲା ଅଞ୍ଚଳର ଏ ମୁଣ୍ଡିଆଳ ବଡ଼ଲୋକଙ୍କୁ ପ୍ରାୟ ଅନ୍ୟମାନଙ୍କୁ ଦେଖୁଥାଏ ଓ ଶୁଣୁଥାଏ । ସେମାନେ ବାରମ୍ବାର ତା’ ବାପାର ନାଁ ନେଇ କ’ଣ ସବୁ କହୁଥାନ୍ତି । ଭଲ ହିଁ କହୁଥିବେ, ସେ ମରିଗଲା ବୋଲି ଦୁଃଖ କରୁଥିବେ । ଜଣେ ସେ ଭିତରୁ କହିଲା ବେଳେ ଆଖି ପୋଛିବାର ମଧ୍ୟ ଦେଖାଗଲା । ତଥାପି ସେ କେଜାଣି କେମିତି ଅସୁସ୍ଥ ବୋଧ କରୁଥିଲା । ଏମାନଙ୍କ ଅଭିନୟ ଦେଖିବାକୁ ଆଦୌ ସୁଖ ପାଉନଥିଲା ।

ମଝିରେ ମଝିରେ ସେ ଚାହିଁ ଦେଉଥିଲା ତାହାଣ ପାଖ ପଛଧାଡ଼ିର ଶେଷ ଚୌକିକୁ । ତିନୋଟି ମାତ୍ର ଶବ୍ଦରେ ସେ ଅକ୍ଷୁତ ମନ୍ତ୍ର ଉଚ୍ଚାରଣ କରିଥିବା ସେ ଗମ୍ଭୀର ପ୍ରୌଢ଼ ମଣିଷଟି ଉଠି ଚାଲିଯାଇ ନାହାନ୍ତି ତ' । କେଜାଣି କାହିଁକି ଏକାନ୍ତରେ ତାକୁ ସେ ଡେଇଁ କଥା ପଚାରିବାକୁ ଚାହୁଁଥିଲା । ତା'ର କ୍ରମଶଃ ବିଶ୍ୱାସ ହୋଇ ଚାଲିଥିଲା ଯେ ସେ ହିଁ ସବୁ ଜାଣିଛି । ଏ ଛପନ ବର୍ଷ ଭିତରେ ଏଡ଼େ ବଡ଼ ମୂଲକରେ ଛପନ ଲକ୍ଷ ଘଟଣା ଯାହା ଘଟିଛି ସେସବୁ ତାକୁ ଜଣା । ସେ ଚାହିଁଲେ ତା' ବୟାନରେ ସମଗ୍ର ଇତିହାସ ବଖାଣି ଦେଇ ପାରେ ।

ଯେଉଁ ପାଞ୍ଚଜଣ ସେ ଯାହୁଙ୍କର ପ୍ରଭାବରେ ମୁହଁ ପିଟେଇ ନିଜ କଥା କହି ପକାଇଥିଲେ ଓ କହିଦେଲେ ବୋଲି ବିପନ୍ନ ବୋଧ କରୁଥିଲେ ସେମାନେ ବାରମ୍ବାର ସେ ପ୍ରୌଢ଼ଟିକୁ ଠାବ କରି ନେଉଥିଲେ । ସୁଯୋଗ ପାଇଲା ମାତ୍ରେ ତାକୁ ଘେରିଯାଇ ତା'ର ରହସ୍ୟ ଜାଣିବାକୁ ଚାହୁଁଥିଲେ । ସେ କିଏ ଓ କେତେ ମାତ୍ରାରେ ବିପଦଜନକ, ଠଉରାଇବାକୁ ଚାହୁଁଥିଲେ ।

ତାକୁ ଆଶ୍ଚର୍ଯ୍ୟ ଲାଗୁଥିଲା ଯେ ସବୁ ଦେଖୁଥିବା ଓ ଜାଣିଥିବା ସେ ଭୟଙ୍କର ମଣିଷଟିକୁ କେହି କେମିତି ଦେଖୁନଥିଲେ । ଇନ୍ଦୁପେକ୍ଟର ଗୋଛେଇତ ଖୁବ୍ ଉଦ୍‌ବିଗ୍ନ ବୋଧ କରୁଛନ୍ତି । ଖଳିଦିଆ ପୋଷାକରେ ଘୋଡ଼େଇ ହୋଇ ବସିଥିବା ମଞ୍ଚ ଉପରର ସମସ୍ତଙ୍କୁ ଉଣାଅଧିକ ସେ ଚିହ୍ନିଛି । ଶହେରେ ଅନେଶତଭାଗ ଲୁଚେଇଲାବେଳେ ସେ ଘୋଡ଼ଣି ତଳେ ଏମାନଙ୍କୁ ମଧ୍ୟ ସେ ସେଇଠି ଦେଖୁଛନ୍ତି । କିନ୍ତୁ ସେ ବୁଢ଼ା ତାଙ୍କଠାରୁ ଡେଇଁ ଅଧିକ ଜାଣିଛି ବୋଲି ତାଙ୍କ ମନରେ ଶଙ୍କା ପଶି ଯାଇଛି । ସେ ସେଥିରୁ ମୁକୁଳି ପାରୁନାହାନ୍ତି । ଛଟପଟ ହେଉଛନ୍ତି କୌଣସି ପ୍ରକାରେ ସେ ବୁଢ଼ାର ପାଖ ଚୌକିରେ ତାକୁ ଜଗି ବସି ପାରିଲେ ସେ ଆଶ୍ଚର୍ଯ୍ୟ ହୁଅନ୍ତେ । କି ତେଜିରସ୍ ସେ ଲୋକଟା ସତେ । ତାକୁ କୌଣସି ପ୍ରକାରେ ଛାଡ଼ିବାକୁ ହେବ ନାହିଁ । ମହା ବିସ୍ଫୋରକ ବୋମା ଯଦି ପାଟିପଡ଼େ ଏ କାଠ ପିତୁଳିସବୁ ଜଳିଯିବେ । ଶୋଲବାଉଁଶର ଏ ସମଗ୍ର ଢାଞ୍ଚା ଛିନିଛତୁ ହେଇଯିବ । ସେଥିରେ ସୋରା ସୋରା ହୋଇଯିବେ ଗୋଛେଇତ ନିଜେ ।

ଘନ ସାମଲ କିନ୍ତୁ ଖୁବ୍ ଆଶ୍ଚର୍ଯ୍ୟ ବୋଧ କରୁଛି । ବିଧାତା ପୁରୁଷ ସତେବା ତା' ଆଗରେ ସେ ପ୍ରୌଢ଼ ରୂପରେ ଉଭା ହୋଇ ଯାଇଛି ଯେ ସବୁ ଜାଣିଛି, ସବୁ ଦେଖୁଛି । ଭିତର ବାହାର କିଛି ତାକୁ ଅଜଣା ନାହିଁ । ଯେତେ ମୁଖା ପିନ୍ଧି କଳା ଲୁଗା ଘୋଡ଼େଇ ହେଲେ ବି ସେ ସମସ୍ତଙ୍କୁ ଚିହ୍ନିଛି । ସମସ୍ତଙ୍କ ମତଲବ ବୁଝିଛି । ସେ ଖାଲି ଦି'ଟା କଥା ବୁଝିପାରୁ ନାହିଁ । ପ୍ରଥମ ହେଲା ସେ ନିଜକୁ ଗୁପ୍ତ ରଖୁଥିବା, ସମସ୍ତଙ୍କର ଗୁଜ୍ଞଧାରିଣି କରୁଥିବା, ସମସ୍ତଙ୍କୁ ଦେଖୁଥିବା ଅଥଚ ନିଜେ ଦିଶୁ ନଥିବା ସେ ମୁଖାପିନ୍ଧା ଦଳ ଏ ବୁଢ଼ାଟିକୁ କେମିତି ଜାଣି ପାରୁନାହାନ୍ତି ? ଆଉ ଦ୍ୱିତୀୟ କଥା ହେଲା ଯେ, ଯଦି ସେ

ହୁଡ଼ା ସତ କହୁଥାଏ, କେଜାଣି କାହିଁକି ଘନ ସାମଲର ସେଥିରେ ଆଦୌ ସନ୍ଦେହ ନାହିଁ ତା' ହେଲେ ସେ କେମିତି ସବୁ ଦେଖୁଛି ଏବଂ କୋଉଠି ଆଇ ଦେଖୁଛି ? ଯଦି ସେ ଘନ ସାମଲକୁ ସତକୁ ସତ ଆମ୍ବଳୁଳ ଦେଖୁଥାଏ, ତା'ର ସତ ମିଛ ସବୁ ଜାଣିଥାଏ, ଆଉ ଯଦି ସେ ସବୁ ଖୋଲିଦିଏ ତା' ହେଲେ... ଘନ ସାମଲ ସାକୁଡ଼ିଗଲା, ତାକୁ ଛାନିଆ ଲାଗିଲା, କିନ୍ତୁ ପୁଣି ସମ୍ଭାଳିଗଲା ନିଜକୁ । ଏ ସର୍ବକାଣ ପୁରୁଷ କ'ଣ ଘନ ସାମଲର ଦୁଃଖ କଷ୍ଟ, ତାର ପରିବାରର ଅସହାୟ ଯାତନା ଦେଖୁ ନଥିବ ? ସେଥିରେ ସେ ଅପରାଧର ରାତିରେ ଘନ ସାମଲ ଯାହା ଲୁଚେଇ ଆସିଛି, ସେ ଯଦି ଦେଖୁଥାଏ, ତେବେ କ'ଣ ଆଉ କରାଯାଏ ? ଖୁବ୍ ଉପରୁ ଝୁଲିଥିବା ପାଖ ପୁଣି ଦୁଃସ୍ୱପ୍ନ ପରି ଦିଶି ଲାଗିଗଲା । ଘନ ସାମଲ ତଳକୁ ଆଖି ନୁଆଁଇନେଲା ।

ଶୋକସତ୍ତାର ଅନ୍ତିମ ପର୍ଯ୍ୟାୟରେ ରବୀନ୍ଦ୍ର ରୋହେଲା ସମସ୍ତଙ୍କୁ ଔପଚାରିକ ଧନ୍ୟବାଦ ଜଣାଇଲା ବେଳେ ଅନ୍ୟମନସ୍ତ ଜଣାଯାଉଥିଲା । ସମସ୍ତେ ଧରି ନେଲେ ଯେ ସେଥିପାଇଁ ତାର ମାନସିକ ଅବସ୍ଥା ହିଁ ଦାୟୀ । ମଞ୍ଚ ଉପରେ ବସିଥିବା ବିଶିଷ୍ଟ ଅତିଥିମାନେ ସ୍ୱତନ୍ତ୍ର ସମ୍ମାନ ନ ପାଇ ମଳିନ ଦେଖାଗଲେ । ରବୀନ୍ଦ୍ର କେବଳ ଗୋଟାଏ ଆଡ଼େ ଚାହିଁ କଥା କହୁଥିବାର ମଧ୍ୟ କେହି କେହି ଲକ୍ଷ୍ୟ କଲେ । କିନ୍ତୁ ତାହାଣ ପାଖ ଶେଷ ଧାଡ଼ିରେ ସେପରି କିଛି ବିଶେଷ ଥିଲାପରି ସେମାନଙ୍କୁ ଦିଶିଲା ନାହିଁ ।

ସମସ୍ତେ ପ୍ରାୟ ନୀରବରେ ଉଠି ବାହାରିଗଲେ । ସେମାନଙ୍କୁ ବଳେଇ ଦେବାପାଇଁ ରବୀନ୍ଦ୍ର ଗେଟ୍ ପର୍ଯ୍ୟନ୍ତ ଗଲାବେଳେ ଲକ୍ଷ୍ୟ କରୁଥିଲା ଯେ ଇନ୍ଦ୍ରପେକ୍ଟର ଗୋଛଇଡ଼ ଠିକଣା ଜାଗାରେ ବସିଛନ୍ତି । ତାଙ୍କ ପାଖରେ ଚୌକିରେ ସେ ଜଣକ କାହାରି ଦୃଷ୍ଟି ଆକର୍ଷଣ ନ କଲା ପରି, ଅଜଣା ଅଶୁଣା ସାଧାରଣ ଲୋକଟିଏ ପରି ବସିଛନ୍ତି । କିନ୍ତୁ ଜଣ ଜଣ ହୋଇ ବିଶିଷ୍ଟ ଅବିଶିଷ୍ଟ ଅତିଥିମାନେ ପାରି ହୋଇଗଲା ବେଳେ ନିରୀହ କୌତୂହଳୀ ପିଲାଟିଏ ପରି ଚାହିଁ ରହିଛନ୍ତି । ସେ ଆଖିରେ ହୁଏତ ସବୁ ଦୃଶ୍ୟ ଅଦୃଶ୍ୟ ଦିଶି ଯାଉଛି ।

ରବୀନ୍ଦ୍ର ଯଥାଶୀଘ୍ର ଫେରି ଆସି ଦେଖିଲା ଯେ ଯେଉଁ ପାଞ୍ଚଜଣ ପ୍ରଥମେ ଆସିଥିଲେ ସେଇମାନେ କେବଳ ଶେଷକୁ ରହି ଯାଇଛନ୍ତି । କିନ୍ତୁ ସେ ବୃଦ୍ଧ ଗଲେ କୁଆଡ଼େ ? ଇନ୍ଦ୍ରପେକ୍ଟର ଛନ୍ଦିଛନ୍ଦି ଚାରିଆଡ଼କୁ ଅନଉଛନ୍ତି । ତାଙ୍କ ପାଖ ଚୌକିରୁ କୁଆଡ଼େ ସେ ମଞ୍ଚ ପଛପଟେ ଥିବା ଶୌଚାଳୟ ଆଡ଼େ ଗଲେ, ଏମାନେ ଏତେ କାଳ ଅପେକ୍ଷା କଲାପରେ ମଧ୍ୟ ଫେରିଲେ ନାହିଁ । ଇନ୍ଦ୍ରପେକ୍ଟର ତରବର ହୋଇ ସେଇଆଡ଼େ ତନଖି ଫେରି ଆସିଲେ । ପାଇଲେ ନାହିଁ ।

ସେ ଗଲେ କୁଆଡ଼େ ?- ସେ କିଏ ? ନାଁ କ'ଣ ?

ତାଙ୍କ ଠିକଣା- ସାହି, ଘର, ଫୋନ୍ ନମ୍ବର ?

‘ମୁଁ ସବୁ ଖୋଜି ବାହାର କରି ନେବି । ମୁଁ କିଛି ଖବର ନ ନେଇଛି ନୁହେଁ । କିନ୍ତୁ ଆମେ ସମସ୍ତେ କ’ଣ ତାଙ୍କ ପାଖରେ ଯାଇ ପହଞ୍ଚିବା, ନା ତାଙ୍କୁ ଆମ ପାଖକୁ ଆଣିବା ? ଏବଂ ଇନ୍ଦ୍ରପେକ୍ଟର ଅଳ୍ପ ରହି ପ୍ରଶ୍ନ କଲେ- ‘କାହିଁକି ?’

‘ସେ କ’ଣ ସତରେ ସବୁ ଦେଖୁଛନ୍ତି- ଏ ସତର ଏତେ ଲୋକଙ୍କ କଥା, ଆମ କଥା, ତୁମ କଥା, ଆଗ କଥା, ପଛ କଥା ସବୁ ??’

‘ଆମେ ଏବେ ଏଇଠି ଯାହା କରୁଛୁ ବା କହୁଛୁ ସେ କ’ଣ ଦେଖୁଛନ୍ତି ?- ସେତ ଏହି ନାହାଁନ୍ତି !- ଆବସର୍ତ୍ତ ।’

‘କାହିଁକି ଆବସର୍ତ୍ତ ? ମୋତେ ଲାଗୁଛି ସେ ଦେଖୁଛନ୍ତି ।’

‘ଓଃ ସର୍ବଥ ! ଆମେ କ’ଣ ତାଙ୍କ କାହାଣୀର ଚରିତ୍ର ?’

‘ହୋଇପାରେ !’

ଇନ୍ଦ୍ରପେକ୍ଟର ମନକୁ ମନ କହିବାର ଶୁଣାଗଲା ‘ମୁଁ ଖବର ନେଇଛି- ସେ ଜଣେ ଅବୁତ କଥାକାର !’



# ଅସମାପିକା

ଜେଜେ,

ତୁମେ ଆସବ ବୋଲି ମୁଁ ଛୋଟବେଳୁ ଶୁଣି ଆସୁଥିଲି । ତୁମ ଫଟୋ ଦେଖି ତୁମ ଚିଠି ପଢ଼ି ମୁଁ ତୁମକୁ ବହୁତ ଭଲ ପାଇଯାଇଛି । ତୁମେ ଆମ ତାତିକ ତାତି ଶୁଣି ଭାରି କଉତୁକିଆ ଲାଗୁଛି । ତାତି ତ ତାତି, ତାଙ୍କର ପୁଣି ତାତି ଗୋଟାଏ କ'ଣ ? –ତା' ହେଲେ ତ ଜେଜେ ତମର ବି ଜଣେ ତାତି ଥିବେ । କାହିଁ ତାଙ୍କ କଥା ତ କେହି କହନ୍ତି ନାହିଁ ! ତୁମେ ଆସିଲେ କହିବ ।

ତୁମେ ଆସି ଏଆର୍‌ପୋର୍ଟରେ ଓହ୍ଲେଇଲେ ତୁମକୁ ସମସ୍ତେ କାବା ହୋଇ ଅନେଇବେ । ତୁମର ସେ ତ୍ରେସଟା ଏଠି କେହି ଦେଖିନାହାନ୍ତି । ଆଜ ମିନ୍ ତୁମର ଧୋତି । ସେଇଟା ହଠାତ୍ ଦେଖିଲେ ପାଇକାମା ଭଳି ଦିଶେ । କିନ୍ତୁ ତାତି କହୁଥିଲେ ସେଇଟା ତ ସିଲେଇ ହେଇ ନଥାଏ । ବେଢ଼ସିଟକୁ ଗୁଡ଼େଇଦେଲେ ଯେମିତି ଅଜବ ଦିଶନ୍ତା ପ୍ରାୟ ସେମିତି । କିନ୍ତୁ ତୁମେ ସେଇ ଧୋତିଟାକୁ ବଢ଼ିଆ ଝାଇଲରେ ପିନ୍ଧିଥାଅ । ଆଗରେ ପଛରେ ଫୋଲୁ ସବୁ ଝୁଲି ରହିଥାଏ । ପୁରାତନ ଗ୍ରୀକ୍‌ମାନଙ୍କ ପୋଷାକ ଭଳି । କିନ୍ତୁ ଜେଜେ ପବନ ହେଲେ ଗୋଟିଏ ଫଟରେ ତୁମ ଅବସ୍ଥା ଦେଖି ମୋତେ ହସମାଡ଼େ, ଭାରି ଲାଜ ବି ମାଡ଼େ । ସେ ଧୋତିଟା ଏଣେ ତେଣେ ଉଡ଼ିବା ଆରମ୍ଭ କରେ । ଆମର ଏଠି ଝିଅମାନଙ୍କର ଷର୍ଟ ଉଡ଼ିଗଲେ ବି ଆମେ ହସୁ । କିନ୍ତୁ ଜେଜେ ତୁମ ଧୋତିରେ ତ' ବୋତାମ ନାହିଁ । ଜିସର ନାହିଁ । ତାକୁ ତୁମେ କେମିତି ପିନ୍ଧ ? ଆଉ ତୁମ ଅସର ଜାମା– ଆଜମିନ୍ ତୁମ 'ଫଡେଇ' ସେଇଟା ବି ଭାରି ଇଣ୍ଟେରେଷ୍ଟିଂ । ତା'ର କଲର ନାହିଁ । ସେଥିରେ ତୁମେ ଟାଇ କେମିତି ବାନ୍ଧ ? –ନା ଆଦୌ ବାନ୍ଧ ନାହିଁ ? ଅଧା ହାତ ଆଉ ସାଇଡ଼୍ ପକେଟ୍ ପୁଣି ସାମ୍ବା ପକେଟ– ଭାରି ଇଣ୍ଟେରେଷ୍ଟିଂ ଲାଗେ । ତୁମର ଛୋଟ ଛୋଟ ଧଳାବାଳ, ଗୋଲ ଗୋଲ ଚଷମା, ଆଉ ଅଳ୍ପ ଅଳ୍ପ ଦାଢ଼ି ତୁମକୁ ଗୋଟିଏ ଅଜବ ପାରସୋନାଲିଟି ଦିଏ । ଆଉ ତୁମର ସେ ସାଣ୍ଡାଲ୍ ଉଡ଼ି ପେଷ୍ଟର ଟୋପା– ଆଜମିନ୍ ଚନ୍ଦନ ଟୋପା ଦେଖିଲେ ସମସ୍ତଙ୍କର ଇଚ୍ଛାହେବ ଜାଣିବାକୁ ସେଇଟା କ'ଣ ? –ତୁମର ସାମ୍ବା ଦାନ୍ତଗୁଡ଼ାକ ଭାରି ବଢ଼ିଆ ଦେଖାଯାଏ ତୁମେ ହସିଲାବେଳେ କିନ୍ତୁ ପାଟି ଖୋଲିଲେ, ଅନେକ ଫାଙ୍କା ଦେଖାଯାଏ, ଭିତର ଦାନ୍ତଯାକ କୁଆଡ଼େ ଗଲା ?

ତୁମ ଫଟୋ ସବୁ ଦେଖି ମୁଁ ତୁମ ବିଷୟରେ କେତେ କଥା ଜାଣିଛି ଦେଖ । ତାତି ମମ୍ମି ମତେ ଘରେ ଏକୃତିଆ ଛାଡ଼ି ଦେଇ ଯାଆନ୍ତି । ମୁଁ ଆଲବମ୍ କାଢ଼ି ଘଣ୍ଟା ଘଣ୍ଟା ତୁମ

ପଟୋଯାକ ଦେଖୁଥାଏ । ସେଥିପାଇଁ ତୁମ ସାଙ୍ଗରେ ମୋର ଦୋଷ୍ଟି ହୋଇ ଯାଇଛି । ତୁମେ ବି ମୋର ପଟୋ ଦେଖୁଥିବ । ମନ୍ନି କହୁଛି, ମୁଁ ତୁମ ଭଳି ଦେଖାଯାଏ ବୋଲି, ଏଇଟା କ'ଣ ଠିକ୍ ? ତୁମେ କ'ଣ ଭାବୁଛ ? ତାତି କୁଆଡ଼େ ତାଙ୍କ ମନ୍ନି ଭଳି ଦେଖାଯାଆନ୍ତି, ମୁଁ କାହିଁକି ମୋ ମନ ଭଳି ନ ହୋଇ ତୁମ ଭଳି ହେଲି ?

ଆଉ ଗୋଟେ କଥା କହିବି ? —ତୁମେ ଆସିଲେ କୁଆଡ଼େ କ'ଣ ଅସୁବିଦା ହେବ ବୋଲି ମନ୍ନି କହୁଛନ୍ତି । ପ୍ରଥମେ ତୁମେ ରହିବ କୋଉଠି ? ବେସମେଷରେ ଆମର ଗୋଟେ ଶେଷରୁମ୍ ଅଛି । ସେଇଠି କୁଆଡ଼େ ତୁମେ ଚଳି ଜାଣିବ ନାହିଁ । ଗାଧୁଆ ଘର ଅସନା କରିଦେବ, ଚାରିଆଡ଼ ଓଦା ଅପରିଷ୍କାର କରିଦେବ । ତୁମକୁ ତାତି ସବୁ ଶିଖେଇ ଠିକ୍ ଠିକ୍ ଟ୍ରେନିଂ ଦେବେ ବୋଲି ମନ୍ନି କହୁଥିଲା । ମତେ ଶୁଣି ଲାଜ ମାଡ଼ିଲା । ତୁମେ କ'ଣ ଏ ସାଧାରଣ କଥା ସବୁ ଜାଣିନାହିଁ ?

ତୁମେ କୁଆଡ଼େ ଭାରି ବଢ଼ିଆ ଇଂରାଜୀ କହ, ବଡ଼ ବଡ଼ ସଭାରେ ତୁମକୁ ଲୋକ ଶୁଣି ତାଳି ମାରନ୍ତି । ତୁମେ ବହୁତ କଥା ଜାଣିଛ, ବହୁତ ବହି ପଢ଼ିଛ । ମୋତେ ବହୁତ ନୂଆ କଥା କହିବ ବୋଲି ତାତି କହୁଥିଲେ । ଆଉ କହୁଥିଲେ, ତୁମେ ଇଣ୍ଡିଆରେ ସବୁ ବଡ଼ ବଡ଼ ସହରରେ ଯାଇ ରହିଛ । ଟେବୁଲରେ ଖାଇବା, ବାଥରୁମ୍ ବ୍ୟବହାର କରିବା ଭଳି ଛୋଟ କଥା ସବୁ ତୁମକୁ ଏଠି ଆସି ଶିଖିବାକୁ ପଡ଼ିବ ନାହିଁ । ମନ୍ନି ଖାଲି ସେମିତି ଦୁଢ଼ାରେ କହୁଛି । ମୋର ବି ତୁମ ଉପରେ ପୂରା ବିଶ୍ୱାସ ଅଛି । ଧର ଯଦି କେତେବେଳେ କ'ଣ ଟିକିଏ ତୁମକୁ ନୂଆ ଲାଗିଲା, ମୋତେ ଧୀର କିନା ଡାକିଦେଲେ ମୁଁ ସବୁ ବୁଝେଇଦେବି ।

ସତ କହିବି କେଜେ ? ମନ୍ନି ତୁମ ଆସିବାକୁ ପସନ୍ଦ କରୁନାହିଁ । ତୁମେ କୁଆଡ଼େ ଭାରି ମଫସଲି, ପୁରୁଣା କାଳିଆ । ତୁମେ କୁଆଡ଼େ ଯାହା ଖାଇଲେ ବି ପାଟିରେ ପାଣି ପୁରେଇ ଡ୍ରାଏ୍ କର । ଘର ଭିତରେ ଖାଲି ପାଦରେ ଚାଲ । ଆର୍ଲ ମର୍ସିରେ ଅଣ୍ଟାପାଣି ମୁଣ୍ଡରେ ଭାଲି ଦେହମୁଣ୍ଡ ଓଦା କର । ତଳେ କ୍ରସ୍ ଲେଗୁ ବସି ସଂସ୍କୃତିରେ ପାଟି କରି ପ୍ରେୟାର କର । ମୁଁ ତୁମକୁ ବଡେଇ ଦେବି । ଏଠି ଭାରି ଅଣ୍ଟା । ଗରମ ପାଣିରେ ବାଥ୍ ଭାରି ଭଲ ଲାଗେ । ସବୁଦିନେ କ'ଣ ବାଥ୍ କରିବା ଦରକାର ? ଆଉ ବାଥ୍ ପରେ କାଜୁଆଲ୍ ଆଉ ଗାଉନ୍ ପିନ୍ଧି ଚୌକି ଉପରେ ବସି ପ୍ରେୟାର କରି ପାରିବ । ପାଟି କରି ଏଠି ପ୍ରେୟାର କରାଯାଏ ନାହିଁ । ଧୀରେ ଧୀରେ କଲେ ଚଳିବ । ଗଡ଼ ବି ଶୁଣି ପାରିବେ । ତୁମେ ବି ଟିଠିରେ ଲେଖୁଥିଲ ଯେ ଗଡ଼ ସବୁଠି ଅଛନ୍ତି, ସବୁକରି ପାରନ୍ତି । ଡ୍ରାୟରପୁଲ୍ । ତା'ହେଲେ ଆଉ କ'ଣ ଚିନ୍ତା ? ଆମେ ଯାହା ଖାଉଛୁ ।

ତୁମକୁ ସେଇଟା ଆଦୌ ଭଲ ଲାଗିବ ନାହିଁ ବୋଲି ମନ୍ତ୍ରି କହୁଥିଲା । ଆନିମଲ୍ ପ୍ରୋଟିନ୍ ତୁମର ଚଳିବ ନାହିଁ । ସେଇଟାକୁ ତୁମେ ଆମିଷ କହି ଖାଉନାହିଁ । ଯାହା ଖାଇଲେ ଦେହ ଭଲ ରହିବ, ବେଶି କାମ କରି ପାରିବ, ରୋଗିଣୀ ହେବ ନାହିଁ, ସେଇଟା କ’ଣ ଖାଇବା ଠିକ୍ ନୁହେଁ ? ତୁମର ସେଇଠି କ’ଣ କେହି ଆମିଷ ଖାଆନ୍ତି ନାହିଁ ? ଖାଇବାରେ କ’ଣ ପାପପୁଣ୍ୟ ଅଛି ? ଆଉ ମନ୍ତ୍ରି କହୁଥିଲା ଆମିଷର କୁଆଡ଼େ ଶ୍ରେଷ୍ଠ ରହିଛି । ଫିସ୍, ମାନେ ମାଛ କୁଆଡ଼େ ସବୁଠୁ କମ୍ ଅବଜେକସନେବଲ, ମିଟ୍ ମର୍ଟନ୍ ବି ଚଳିବ, କିନ୍ତୁ ଅଣ୍ଡା କୁକୁଡ଼ା— ଆରେ ବାପରେ ଆଦୌ ନୁହେଁ, ଏଲ୍ ଆଉ ଚିକେନ୍ କାହିଁକି ଫିସ୍‌ଠାରୁ ଖରାପ ? ତା’ପରେ ବିସ୍ ଆଉ ବେକନ୍ ନାଁ ଶୁଣିଲେ କୁଆଡ଼େ ତୁମେ କାନରେ ହାତ ଦେଇଦିଅ । କିନ୍ତୁ ଜେଜେ, ଏ ଦେଶମାନଙ୍କରେ ବିସ୍ ହେଇଛି ଅଧିକ ପ୍ରିୟ ଖାଦ୍ୟ । ସେଥିରେ ବହୁତ ବଢ଼ିଆ ଖାଇବା ଜିନିଷ ତିଆରି ହୁଏ । ମେଣ୍ଟା ଛେକିରୁ ମଟନ୍ ହୁଏ, ଗାଈ ଘୁରୁଗାରୁ ବିସ୍ ଆଉ ବେକନ୍ । ଏଥିରେ ପୁଣି ପରକ୍ କ’ଣ ? ଯେ ଯାହା ଖାଇଲା ଆଉଜଣେ ସେଥିରେ ବାଧାଦେବା ଠିକ୍ କଥା ହେବ କି ? ତୁମେ ଧର ମିକ୍, ପୁଟସ୍ ଆଉ ଗ୍ରିନ୍ ଖାଇବାକୁ ଭଲପାଅ । ତୁମେ ଖାଇବ, ସେଥିରେ କାହାରି କିଛି କହିବାର ନାହିଁ । ଆମେ ଯଦି ଆମ ପସନ୍ଦ ଅନୁସାରେ କିଛି ଖାଉ ସେଥିରେ ତୁମେ କାହିଁ ବିରକ୍ତ ହେବ ? —ମୁଁ ପଢ଼ିଛି ଯେ କିଛି ଲୋକ କୁକୁର ମାଂସ ଭଲ ପାଆନ୍ତି, ମାଙ୍କଡ଼ ବି କିଛି ଲୋକ ଖାଆନ୍ତି । ଗେଣ୍ଡା, ଶାମୁକା, ଜିଆ, ଅସର୍ପା, ମୂଷା, ଲିଜାର୍ଡ ବି ଖାଇବାକୁ ପସନ୍ଦ କରନ୍ତି । ଯାହାର ଯାହା ମନ ହେଉଛି ଯେ ଯେପରି ଖାଇ ଆସିଛି ସେ ସେଇଟା ନିଶ୍ଚୟ ଖାଉ, ଖାଇବା ବି ଉଚିତ୍ । ମନ ମୁତାବକ ଖାଇବା ଗୋଟାଏ ଖୁସିର କଥା । କାହିଁକି କାହା ଖୁସିରେ ଆଉ ଜଣେ ବାଧା ଦେବ ?

ମୁଁ ଏସବୁ କାହିଁକି କହୁଥିଲି କି ଜେଜେ, ତୁମେ ଥରେ ମୋ ସାଥରେ ନୂଆ ଜିନିଷ ଚାଖୁ ଦେଖନ୍ତୁ ଯଦି ମତେ ବହୁତ ଖୁସି ଲାଗନ୍ତା । ‘ଆମିଷ’ କଥା କହୁ ନାହିଁ । ଧର ‘ପିଜ୍ଜା’ ଆମମାନଙ୍କର ଭାରି ପ୍ରିୟ ଖାଦ୍ୟ । ଆମେ ତାକୁ ସକାଳେ ସଞ୍ଜରେ, ଯେତେବେଳେ ମନହେଲା ଖାଉ । ଏତେ ବଢ଼ିଆ ଲାଗେ ଯେ କହି ହେବ ନାହିଁ । ସେଥିରେ ତୁମେ ଚାହିଁଲେ ଟିକ୍ ମାନେ ଛେନାକୁ ମିଶେଇ ତିଆରି କରି ହେବ । ନ ହେଲେ ତ’ ଆମିଷ ଥିବା ‘ପିଜ୍ଜା’ଟା ପ୍ରକୃତରେ ବେଷ୍ଟ, ମାନେ ସବୁଠୁ ବଢ଼ିଆ । ତୁମେ ଥରେ ଖାଇଲେ ଛାଡ଼ି ପାରିବ ନାହିଁ । —ତମର ସେଠି ପିଠା ହୁଏ ପରା । ପିଠା ଆଉ ପିଜ୍ଜା ଏକା କଥା । ଜେଜେ, ତୁମେ ଦେଖୁବ, ଭାରି ସୁଆଦ ଲାଗିବ । ତା’ ପରେ ଆଉ ବହୁତ କଥା ଆମେ ଏଠି ଖାଉ । ତୁମେ ଆସ୍ତେ ଆସ୍ତେ ସେ ସବୁ ଖାଇଲେ ତୁମର ଦେହ ଭଲ ରହିବ ତୁମେ ଫିଟ୍ ହେଇଯିବ । ତୁମକୁ କେହି ଆଉ ଓଲୁମେନ୍ ବୋଲି କହିବେ ନାହିଁ ।

ଆଉ ତୁମ ଡ୍ରେସ୍, ଏଠି ଭାରି ଶୀତ ହୁଏ । ତୁମେ କ'ଣ ସେଇ ଧୋତି ଆଉ ସେ ଚାରିଟା ମୁଣାଧୁବା ପାତଳ ହାତ୍‌ସାର୍ଟ ପିନ୍ଧି ଚଳିପାରିବ ? ପ୍ରଥମେ ତ ହାତମୋଜା ଗୋଡ଼ମୋଜା ନିହାତି ଦର୍କାର ପଡ଼ିବ । ଟୋପି ତୁମ ପାଇଁ ଜରୁରୀ । ମୁଁ ଗୋଟାଏ ବଢ଼ିଆ ଉନି ଟୋପି ରଖୁଛି । ଭାରି ସବୁ ଆଉ ଉଷୁମ । ତୁମକୁ ଭାରି ବଢ଼ିଆ ଦିଶିବ । ଗରମ ଲୁଗା ନ ପିନ୍ଧି ତୁମେ ଚଳିପାରିବ ନାହିଁ । ଆମ ଘର ଭିତର ଆମେ ଥଣ୍ଡା ଉଷୁମ ଇଚ୍ଛା ଅନୁସାରେ କରି ଦେଇ ପାରିବୁ । ଘରୁ ବାହାରକୁ ଗଲେ ବି ଆମ ଗାଡ଼ି ଭିତରେ ବି ଥଣ୍ଡା ଉଷୁମ ଆମ ହାତକଥା । କିନ୍ତୁ ବାହାରକୁ ବୁଲିଗଲେ, ସେଇଭଳି ପୋଷାକ ଦରକାର । ଏଠି ବହୁତ ବଢ଼ିଆ ପାର୍କସବୁ ଅଛି । ମୁଁ ତୁମକୁ ସାଙ୍ଗରେ ସେଠିକି ବୁଲେଇ ନେବାକୁ ଚାହୁଁଛି । ଘାସପଡ଼ିଆ ସବୁ ଗାଳିଚା ଭଳି । ଗଛମୂଳେ ଆଦୌ ଗୋଟିଏ ହେଲେ ଶୁଖିଲା ପତ୍ର ପଡ଼େ ନାହିଁ । ଫୁଲଗଛ ଭାରି ତାଜା ଆଉ ସୁନ୍ଦର । ଏଠି ଫୁଲ କେହି ତୋଳନ୍ତି ନାହିଁ । ଦହୁ ପ୍ରକାରର ରଙ୍ଗାନ୍ ଫୁଲ ଫୁଟେ । କିନ୍ତୁ ବାସ୍ନା ଫୁଲ ଖୁବ୍ କମ୍ । ପାର୍କରେ ବାସ୍ନା ଫୁଲ ମୁଁ ଦେଖି ନାହିଁ । ରୋଲ୍ ସମସ୍ତଙ୍କର ଭାରି ପ୍ରିୟ । ରୋଲ୍ ବି ଜାତି ଜାତି କେତେ ପ୍ରକାର ଓ ରଙ୍ଗରଫୁଟେ । ମ୍ୟୁରୋର ବାସ୍ନାଟା ମୋତେ ଭାରି ଭଲ ଲାଗେ— ଆମ ଘରେ ବି ବହୁତ ଫୁଲଗଛ ଅଛି । ଆମ ଦୁଆରେ ଲନ୍‌ଅଛି । ତାଡ଼ି କାମରୁ ଫେରିଲେ ସେଇଠି ଆଉଘଷାଏ କାମ କରନ୍ତି । ଲୋକ ବି ମିଳନ୍ତି । ସପ୍ତାହରେ ଥରେ ଆସି ଅଧିକା କାମ କରି ଦେବାପାଇଁ ।

ମୁଁ ଜାଣି ପାରୁଛି ତୁମକୁ ଏସବୁ ଖୁବ୍ ଭଲ ଲାଗିବ । ଆଉ ଜେଜେ, ଆମର ଏଠି ସବୁ ଘରକାମ ଶନିବାର ରବିବାର ଦିନ ହୁଏ । ବାକି ପାଞ୍ଚଦିନ, କୁଏ କୁଆଡ଼େ ଯାଆନ୍ତି, କାହାରି ସାଙ୍ଗରେ କାହାରି ଦେଖାହୁଏ ନାହିଁ । ଶନି ରବିକୁ ଆମେ ଓଁକ୍ ଏଣ୍ଡ କହୁ । ସମସ୍ତଙ୍କର ସେଇ ଓଁକ୍ ଏଣ୍ଡ ଉପରେ ନଜର ଥାଏ । ଏ ସପ୍ତାହ ଆମ ଘରେ ତ ଆର ସପ୍ତାହ ଏଠୁ ଅଳ୍ପ ବାଟରେ ରହୁଥିବା ମାଲହୋତ୍ରା ଅଳଲଙ୍କ ଘରେ ସମସ୍ତେ ଏକାଠି ଭୋଜିଭାତ କରୁ । ଇଣ୍ଡିଆନ୍ ଗୀତ ବାଜେ, ଇଣ୍ଡିଆନ୍ ଡିସ୍ ସବୁ ତିଆରି ହୁଏ । ଥରେ ମନ୍ତ୍ରୀ ଆମ ପଡ଼ିଶାର ଗୋଟାଏ ଜିନିଷ ତିଆରି କରି ସମସ୍ତଙ୍କୁ ଡାକୁବ୍ କରି ଦେଇଥିଲେ । ସେଇଟା ଗୋଟାଏ ପ୍ରକାର ପିଠା । ତା ନାଁ ମଣ୍ଡା । ତା' ଭିତରେ କୋକୋନର୍‌ର ମିଠା ଜେଲି ଭର୍ତ୍ତି ହେଇଥିଲା । ମୁଁ ଖୁବ୍ ଖାଇଥିଲି । ମାଲହୋତ୍ରା ଆଣି ବି ଗୋଟାଏ ଗାଜର ହାଲଡ଼ା କରି ଖୁଆଇଥିଲେ । ଆମ ଲୋକ ସେଇଠି ଏତେ ବଢ଼ିଆ ଖାଆନ୍ତି, ତେବେ ତାଙ୍କୁ କାହିଁକି ଗରିବ, ଅନୁନ୍ନତ, ପଛୁଆ ବୋଲି ଏଠି କହନ୍ତି, ଏଇଟା ତମେ ଆସିଲେ ମତେ ବୁଝେଇ କହିବ ।

ଏଠି ଆମର ମେ ମାସ ବେଳକୁ ଆଠଟାରେ ସୂର୍ଯ୍ୟ ବୁଡ଼ିନଥାଏ । ରାତିଟା ଚଟକିନା ସରିଯାଏ । ସଂଧ୍ୟାବେଳେ ତୁମେ ମୋତେ ବିଷ୍ଣୁଶର୍ମା କାହାଣୀ ଶୁଣେଇବ । ତାତି ଏଥର କିଛି କାସେର୍ ଆଣିଛନ୍ତି । ତାକୁ ମୁଁ ଷ୍ଟେରିଓରେ ଶୁଣେ । କିଛି ବୁଝିପାରେ ନାହିଁ । ତେବେ



ବି ଭାରି ଭଲ ଲାଗେ । ସେ ସବୁ ସଂସକୃତିରେ ଲେଖା ହେଇଛି ବୋଲି ତାତି କହୁଥିଲେ । ତୁମେ ଜେଜେ ଖୁବ୍ ସଂସକୃତି ଜାଣିବ ନା । ମୋତେ ନିଶ୍ଚୟ ଶିଖେଇ ଦେବ । ମୋର ଭାରି ମନ ହେଉଛି ସଂସକୃତି ଶିଖିବାକୁ ।

ଶୋଇବାକୁ ତୁମ ପାଇଁ ବେସମ୍ବେଦରେ ବ୍ୟବସ୍ଥା କରିବାକୁ ମମ୍ମି କହୁଥିଲେ । ସେଇଠି ତୁମକୁ ଭଲ ଲାଗିବ । ସେଇଠୁ କବାଟ ଫିଟେଇ ଦେଲେ ବ୍ୟାଙ୍କ୍‌ହାଉସ୍ । —ସେଇଠି ଫଳଗଛ ସବୁ ଅଛି । ଖୋଲା ଘାସ ପଡ଼ିଆ । ତା’ ପଛକୁ ବଡ଼ ବଡ଼ ପାଇନ୍ ଗଛ ।

ବେସମ୍ବେଦରେ ଛୋଟ ଲାଇବ୍ରେରୀଟିଏ ଅଛି । ସେଇଠି ବସି ପଢ଼ାପଢ଼ି କରିପାରିବ । ଶୋଇବାଘରେ ସବୁ ସୁବିଧା ଅଛି । ଏଠି ସବୁବେଳେ ରେଜେକ୍ଟ ଘୋଡ଼ି ହୋଇ ଶୋଇବାକୁ ହୁଏ । ମୁଁ ସେମିତି ଖୋଲାରେ ଶୋଇବାକୁ ଭଲ ପାଏ । ହେଲେ ମମ୍ମି କେତେବେଳେ ଆସି ରେଜେକ୍ଟ ଘୋଡ଼େଇ ଦେଇ ଚାଲିଯାନ୍ତି । ସତରେ ଜେଜେ ମମ୍ମି ଭାରି ବଢ଼ିଆ । ମୋତେ ଖୁବ୍ ଭଲ ପାଆନ୍ତି । ତୁମକୁ ବି ଭଲ ପାଇଯିବେ । ତୁମେ ଆସିଗଲେ ସବୁ ଠିକ୍ ହେଇଯିବ । ତୁମେ କେବେ ଆସିବ ଜଣେଇଲେ, ମୁଁ ବି ତା’ଟିକ୍ ସାଙ୍ଗରେ ଏୟାରପୋର୍ଟ ଯିବି । ତୁମକୁ ଦେଖୁଦେଖୁ ମୁଁ ଚିହ୍ନିଯିବି । କିଛି ଚିନ୍ତା କରିବାର ନାହିଁ । ଆରେ, ତାତି ତ ଥିବେ ! ମୁଁ କେତେ ବୋକାକ ପରି ଭାବୁଛି ଯେ ମୋତେ ହିଁ ତୁମକୁ ଚିହ୍ନିବାକୁ ପଡ଼ିବ !

ତା’ହେଲେ ଜେଜେ ବାୟ ! ମୋତେ ତୁମେ ନାଁ ଦେଇଛ ବୋଲି ତାତି କହୁଥିଲେ । ଜେଜେ, ଭାରି ବଢ଼ିଆ ନାଁ । ମୁଁ ମୋ ସାଙ୍ଗମାନଙ୍କୁ ଯେତେବେଳେ କହିଲି ଯେ ଦେବେଶ ମାନେ କିଙ୍ଗ୍ ଅଫ୍ ଗଡ଼ସ୍, ସେମାନେ କାବା ହୋଇଗଲେ ।

ଓକେ ଜେଜେ, ଟେକ୍ କେୟାର ।

ନୋର୍ ୧- ଦଶବର୍ଷ ତଳେ ଏ ଚିଠି ମୁଁ ଲେଖିଥିଲି । ପଠେଇ ପାରିଲି ନାହିଁ । କାରଣ ଏ ଚିଠି ଲେଖିବାର ଦୁଇଦିନ ପରେ ଖବର ଆସିଲା ଯେ ଜେଜେ ହଠାତ୍ ଚାଲିଗଲେ । ସଞ୍ଜବେଳେ ମେଡିଟେସନ୍ କରୁଥିଲେ । ସେତିକିବେଳେ ମ୍ୟାସିଭ୍ ହାର୍ଟ ଷ୍ଟ୍ରୋକ୍ ହୋଇଗଲା । ଜେଜେ, ଏ ଚିଠି ତୁମେ ପଢ଼ିଥିଲେ ମୁଁ କେତେ ଖୁସି ହୋଇଥାନ୍ତି । ମୁଁ ଇଂରାଜୀରେ ହିଁ ଲେଖିଥିଲି । ଏ ନୋର୍ ବି ଇଂରେଜୀରେ ଲେଖୁଛି । ମୋର ଇଚ୍ଛା ଏ ସବୁ ଓଡ଼ିଆରେ ଲେଖି ହୋଇ ଯାଆନ୍ତାକି ।

ଜେଜେ ତୁମକୁ ମୁଁ ଦେଖି ପାରିଲି ନାହିଁ । ତାତି ଖବର ପାଇ ମାସକ ସକାଶେ ଚାଲିଗଲେ ଏକୁଟିଆ । ମମ୍ମି ଯିବାକୁ ମନା କଲେ । ମୁଁ ବି ଯାଇ ପାରିଲି ନାହିଁ । ମମ୍ମି ଏକୁଟିଆ ହେବେ ବୋଲି ।

--ହେଲେ କ'ଣ ହେଲା କେଜାଣି ତାତି ସେଇଠି ତିନିମାସ ରହିଗଲେ । ମନ୍ତ୍ର ବି ଘରେ ବେଶୀ ସମୟ ରହିଲେ ନାହିଁ । ଜଣେ ଜାକବ୍ ଅଳଲ ସବୁଦିନେ ଘରକୁ ଆସୁଥିଲେ । ମମି ତାଙ୍କ ସାଙ୍ଗେ ଡ୍ରାଇଭ୍ କରି କୁଆଡ଼େ ଚାଲି ଯାଉଥିଲେ । ଜାକବ୍ ଅଳଲଙ୍କର ଖୁବ୍ ବଡ଼ ଲିମୋସିନ୍ । ମୋତେ ମନ୍ତ୍ର ନେଇ ହଷ୍ଟେଲରେ ରଖିଦେଲେ । ତାତି ଆସିଲା ବେଳକୁ ମୁଁ ହଷ୍ଟେଲରେ ଥାଏ । ସେ ମୋତେ ଘରକୁ ନେଇ ଆସିଲେ । ମନ୍ତ୍ର ଘରେ ନଥିଲେ । ସେଦିନ ରାତିରେ ତାତି ମୋତେ କୁଣ୍ଡେଇ ଧରି ଖୁବ୍ କାନ୍ଦିଲେ । ତାତି ଇଣ୍ଡିଆରୁ ଫେରିଲା ପରେ ତାଙ୍କ ମୁଣ୍ଡରେ ଅଳ୍ପ ଅଳ୍ପ ବାଳ ଉଠିଥାଏ । ସେ ପ୍ରାୟ ତୁମ ଫଟୋ ଭଳି ଦେଖା ଯାଉଥାନ୍ତି ।

--ସେ ଖାଇବା ଟେବୁଲ୍‌ରେ କିଛି କ୍ଷୀର ଆଉ ପାଉଁରୁଟି ରଖି ମୋ ପାଖକୁ ଲାଗି ବସିଲେ । ମୋ ପିଠି ଆଉଁଶି ଦେଇ କହିଲେ । 'ଆମେ ଏଥର ଏକାଠି ଚଳିବାକୁ ଶିଖିବା । ତୋ' ମନ୍ତ୍ର ଆଉ ଆସିବେ ନାହିଁ । ସେ ମିଷ୍ଟର ଜାକବ୍‌ଙ୍କ ସଙ୍ଗେ ରହିବେ ।

ମୁଁ ସେତେବେଳେ ଠିକ୍ ବୁଝି ପାରୁ ନଥିଲି । ତଥାପି କ୍ଷୀରରେ ପାଉଁରୁଟି ବୁଡ଼େଇ ପାଟିରେ ନେଲାବେଳେ ଟିକିଏ ଲୁଣିଆ ଲାଗିଲା । ଆଖୁକୁ ଝାଉଁସା ଦେଖା ଯାଉଥିଲା । ମୁଁ ସହଜରେ ଢୋକି ପାରୁ ନଥିଲି । ତାତି ମୋ ପିଠିରେ ହାତ ରଖି ସାଉଁଳି ଦେଉଥିଲେ ।

ଜେଜେ ମୋର ବିଶ୍ୱାସ ଯେ, ତୁମେ ଆସିଥିଲେ ଏସବୁ ହୋଇ ପାରି ନଥାନ୍ତା । ତୁମେ ତୁମ ସାଙ୍ଗରେ ସାରା ଭାରତର ସଂସ୍କାର, ଆଉ ଜ୍ଞାନ ନେଇ ଆସିଥାନ୍ତ । ମନ୍ତ୍ରର ସାହସ ହେଇ ନଥାନ୍ତା ତୁମର ସାମ୍ରାଜ୍ୟ କରିବାକୁ । ମୋର ଗ୍ରାଜୁଏସନ୍ ସରିଲାଣି । ତାତି ସମସ୍ତଙ୍କୁ ତାଳି ତିନର ଦେଇଥିଲେ । ମିଷ୍ଟର ଓ ମିସେସ୍ ଜାକବ୍ ଆସି ନଥିଲେ । ମୋ ଅକାଶତରେ ମୋ ଆଖି ଓଦା ହୋଇ ଯିବାକୁ ମୁଁ ରୁମାଲ କାଢ଼ି ପୋଛିଲା ବେଳେ ତାତି ଦୂରରେ ଥାଇ ଦେଖିନେଲେ । ପାଖକୁ ଆସି ପିଠି ଆଉଁଶି ଦେଇ କାନ୍ଦୁ ଆପୁଡ଼ାଇ ଦେଲେ । ମୋ ଆଖୁକୁ ଚାହିଁ କହିଲେ 'ବି ବ୍ରେଭ୍' ସେତେବେଳେ ମୁଁ ତାଙ୍କୁ ଦେଖି ପ୍ରାୟ ଚମକି ପଡ଼ିଲି । ତାତି ଚକ୍ରମା ପିନ୍ଧି ଠିକ୍ ତୁମରି ଭଳି ଦିଶୁଥିଲେ । ସେ ବି ଏଇ କେତେବର୍ଷ ହେଲା ସକାଳୁ ପୂଜା କରୁଛନ୍ତି । ଚନ୍ଦନ ଟୋପା ଲଗାଉଛନ୍ତି । ଦୁଇ ତିନି ଦିନର ରୁଡ଼ ଉଠିଗଲେ ସେ ଠିକ୍ ତୁମପରି ଦେଖାଯାଉଛନ୍ତି--

ନୋଟ୍-୨

ପୁଣି ସାତ ବର୍ଷ ପରେ ଏ ଟିଠି ଆଖିରେ ପଡ଼ିଲା । ମୋର ମେଡ଼ିକାଲ ସାରି ମୁଁ ମୋର କ୍ଲିନିକ୍ କରି ସାରିଲିଣି । ସାବିତ୍ରୀ ସାଙ୍ଗରେ ଦେଖା ହେଲା ଗୋଟାଏ ଫଙ୍କସନ୍‌ରେ । ସେ ଓଡ଼ିଶୀ ନାଚିଥିଲା । ମୁଁ ଆବାବ୍ ହୋଇ ତାକୁ ଚାହିଁ ରହିଥିଲି । ସେ ମ୍ୟୁଜିକ୍, ଚମ୍ପୁ ଆଉ ତାର ନାଚ ମୋତେ ଅପାର୍ଥବ ମନେ ହେଲା । ମୁଁ ମୋ ଆତ୍ମ ତାକୁ ଆଉ ତା ତାତି ଡକ୍ଟର ସୁବୋଧ ସାମନ୍ତଙ୍କୁ ପରିଚୟ ଦେଇଥିଲି । ସେମାନେ

ମୋତେ ତିନରକୁ ଡାକିଲେ । ମୁଁ ପ୍ରଥମ ସୁଯୋଗରେ ପ୍ରସ୍ତାବ ଦେଇଥିଲି ସାବିତ୍ରୀକୁ ବିବାହ କରିବାକୁ । ସେ ଇଣ୍ଡିଆନ୍ ଷ୍ଟାଇଲରେ ଶାଢ଼ି ପିନ୍ଧିଥିଲା । ବଢ଼ିଆ ଇଂରାଜୀ କହୁଥିଲା । ତାଠୁ ବଢ଼ିଆ ଓଡ଼ିଆ କହୁଥିଲା । ହସି ଦେଲେ ଗଡ଼େସ୍‌ଭଳି ଦେଖା ଯାଉଥିଲା । ମୁଁ ତାତିକୁ ସାଙ୍ଗେ ସାଙ୍ଗେ ଫୋନ୍ କରିଥିଲି । ସେ ସଂଧ୍ୟା ପ୍ଲାଇଟ୍‌ରେ ଆସି ପହଞ୍ଚିଲେ । ବାହାଘର ଦଶଦିନ ପରେ ହୋଇଗଲା, ହିନ୍ଦୁ ଟେମ୍ପଲ୍‌ରେ । ସେଇଠି ଗଣପତି, ତ୍ରିରୁପତିଙ୍କ ସଙ୍ଗେ ଜଗନ୍ନାଥ ବି ଅଛନ୍ତି । ଜେଜେ ତୁମକୁ ସେ ପଣ୍ଡିତମାନଙ୍କର ହୋମ ଆଉ ସଂସ୍କୃତି ଖୁବ୍ ଭଲ ଲାଗିଥାନ୍ତା । କେମିତି କେଜାଣି ମୁଁ ସେ ଦିନସାରା ତୁମକୁ ମନେ ପକାଉଥିଲି । ମୋତେ ଲାଗୁଥିଲା ଯେ ତୁମେ ମୋତେ ଆଶୀର୍ବାଦ କରୁଛ । ତାତି ଆମ ଦୁଇ ଜଣଙ୍କୁ କୁଣ୍ଡେଇ ଧରିଲେ । ଆମେ ଗୋଟେ ଚୂଆ ଘର ନେଇଛୁ । ତାତିଙ୍କ ପୁରୁଣା ଘର ଛାଡ଼ିଦେଲୁ । ତାତି ଆମ ସାଙ୍ଗେ ଅଛନ୍ତି । ସେ ଧୋତି ଆଉ ଫତେଲ ପିନ୍ଧୁଛନ୍ତି । ବଢ଼ିଆ ଦେଖା ଯାଉଛନ୍ତି ।

ସାବିତ୍ରୀ ତା'ର ଓଡ଼ିଶୀ ଡାନ୍ସ ସ୍କୁଲରେ ବ୍ୟସ୍ତ ରହୁଛି, ତଥାପି ଆମେ ଖୁବ୍ ଚାହୁଁଛୁ ଆମର ଗୋଟାଏ ପୁଅ ହେଉ ବୋଲି । ସେ ମୂଳରୁ ତା ଜେଜେକୁ ପାଉ । ଆଉ ତାଙ୍କ କୋଳରେ ବହୁ ବୋଲି ମୋର ଭାରି ଇଚ୍ଛା । ମୁଁ ତାକୁ ଖୁବ୍ ଇର୍ଷା କରିବି । ଦେଖାଯାଉ ସେ କେବେ ଆସୁଛି । ଜେଜେ ମୁଁ ପ୍ରମିତ୍ କରୁଛି, ଆଉ ଥରେ ତୁମକୁ ଚିଠି ଲେଖିଲେ ଓଡ଼ିଆରେ ହିଁ ଲେଖିବି । ଏସବୁ ସାବିତ୍ରୀ ଓଡ଼ିଆ କରିଦେଲେ ମୁଁ ତାକୁ ଓଡ଼ିଶୀ ପଠେଇ ଦେବି ମ୍ୟାଗାଜିନ୍‌ରେ ଛାପିବା ପାଇଁ । ତୁମେଥିଲେ ଦେବେଶର ଅସମାପ୍ତ ଚିଠି ପଢ଼ି ଖୁସି ହୋଇଥାନ୍ତ ନା— ଜେଜେ ଆଇ ପ୍ରମିତ୍ ମୁଁ ଏମିତି ଲେଖୁଥିବି । ଦିନେ ହୁଏତ ଏ ଚିଠି ସରିବ, ଆଉ ମୁଁ ଆକଳ ଯାକ ତୁମ ହାତକୁ ବଢ଼େଇଦେବି । ସେତେବେଳେ ମୁଁ ହୁଏତ କ୍ଲୋଜକ୍ରମ୍ କରିଥିବି, ଚକ୍ରମା ପିନ୍ଧୁଥିବି । ଚନ୍ଦନ ଟୋପା ଲଗାଉଥିବି, ଧୋତି ଫତେଲ ପିନ୍ଧୁଥିବି । ମୋ ପୁଅର ପୁଅ ହୋଇଥିବ, ତାକୁ ମୁଁ ନାଁ ଦେଇଥିବି ତ୍ରିବିବେଶ । ଓକେ, ଜେଜେ ତୁମ ସଙ୍ଗେ ଆଜି ବୁଲିହେଲା । ମୁଁ ଏ ଚିଠି ଲେଖୁଥିବି; କେବେ ସାରିବି ନାହିଁ, ନିଜେ ନ ସରିବା ଯାଏଁ ।





ଓଡ଼ିଆ କଥା ସାହିତ୍ୟରେ ଚନ୍ଦ୍ରଶେଖର ରଥ ନିଜେ ନିଜର ପରିଚୟ । ଏକ ଅସାଧାରଣ କାର୍ଯ୍ୟସ୍ତମ୍ଭ । ଏକ ବିରଳ ପ୍ରତିଭା । ଶତାଧିକ ଅବିସ୍ମରଣୀୟ ଗଳ୍ପର ପ୍ରଣେତା ଚନ୍ଦ୍ରଶେଖର ତାଙ୍କର ଉଚ୍ଚାରଣରେ କବି, ଚିନ୍ତନରେ ଦାର୍ଶନିକ ଗଳ୍ପ ନିର୍ମାଣରେ ନିପୁଣ ସ୍ଥପତି । ତାଙ୍କର ପ୍ରତ୍ୟେକ ଗଳ୍ପ ଏକ ଉନ୍ମୋଚନ, ଏକ ବିସ୍ମୟ, ଏକ ଉପଲକ୍ଷି ।

ତାଙ୍କର ଏହି ସଦ୍ୟତମ ସଂକଳନରେ ପ୍ରଥମ ଓ ଶୀର୍ଷକ ଗଳ୍ପ ‘ନାଗାତକ ବିଦ୍ୟା’ - ଗଳ୍ପ କ୍ଷେତ୍ରରେ ଏକ ଇନ୍ଦ୍ରଜାଲ; ମାରକ୍ତେଜ୍ଜ୍ୱଳ **Magic realisation** ର ଏକ ଅସାମାନ୍ୟ ଉଦାହରଣ । ‘ଦେବୀ’ ‘ଛାୟା ପ୍ରବେଶ’ ସେହିପରି ଲୌକିକ ଅଲୌକିକର ଅଭୂତ ସମନ୍ୱୟ । ‘ଅବ୍ୟବହିତ’ ଏକ ସ୍ୱତନ୍ତ୍ର ରୋମାଞ୍ଚକ ଉତ୍କଣ୍ଠା ଜାଗରିତ କରୁଥିବା ଗଳ୍ପ । ଏପରି ଷୋଳଟି ସ୍ମରଣୀୟ ନିର୍ବାଚିତ ଗଳ୍ପକୁ ନେଇ ଏ ନୂତନ ସଂକଳନ । ‘ନାଗାତକ ବିଦ୍ୟା’ - ଚନ୍ଦ୍ରଶେଖରଙ୍କ ଗଳ୍ପ ରଚନାର ଅଭିନବ ଇନ୍ଦ୍ରଜାଲ ବିଦ୍ୟା । ବିଦଗ୍ଧ ପାଠକଙ୍କ ପାଇଁ ଅଭିନବ ଉପହାର ।

ପ୍ରକାଶକ



ପ୍ରାଣ ସାହିତ୍ୟ ପ୍ରତିଷ୍ଠାନ